

**សេចក្តីកំណត់  
ចំពោះហត្ថកម្មនីមួយៗ នៃ  
ក្រមរដ្ឋប្បវេណី**

**ភាគ ១ : គន្ថីទី ១ ~ ទី ៣**

**រៀបចំដោយ**

**ក្រុមការងារជប៉ុនទទួលបន្ទុកធ្វើសេចក្តីព្រាងក្រមរដ្ឋប្បវេណី  
និង**

**គណៈកម្មការទទួលបន្ទុកការពារសេចក្តីព្រាងក្រមរដ្ឋប្បវេណី**

**ក្រសួងយុត្តិធម៌**

**ភ្នំពេញ ២០១០**

## មាតិកា

<b>គន្ថីទី ១ បទប្បញ្ញត្តិទូទៅ</b>	<b>១</b>
<b>ជំពូកទោល បទប្បញ្ញត្តិទូទៅ</b>	<b>១</b>
<b>គន្ថីទី ២ បុគ្គល</b>	<b>៥</b>
<b>ជំពូកទី ១ រូបវន្តបុគ្គល</b>	<b>៥</b>
ផ្នែកទី ១ សមត្ថភាពទទួលសិទ្ធិ	៥
ផ្នែកទី ២ សិទ្ធិបុគ្គល	៧
ផ្នែកទី ៣ សមត្ថភាពខាងឆន្ទៈ	១០
ផ្នែកទី ៤ សមត្ថភាពក្នុងការធ្វើសកម្មភាព	១១
កថាភាគទី ១ អនីតិជន	១១
កថាភាគទី ២ ជននៅក្រោមអាណាព្យាបាលទូទៅ	១៨
កថាភាគទី ៣ ជននៅក្រោមហិតុបត្តម្ភ	២១
កថាភាគទី ៤ ការការពារភាគីម្ខាងទៀតនៃជនដែលត្រូវបានកម្រិតសមត្ថភាព	២៥
ផ្នែកទី ៥ លំនៅឋាន	២៧
ផ្នែកទី ៦ ការគ្រប់គ្រងទ្រព្យសម្បត្តិរបស់បុគ្គលដែលអវត្តមាន និង ការប្រកាសអំពីការបាត់ខ្លួន	២៩
កថាភាគទី ១ ការគ្រប់គ្រងទ្រព្យសម្បត្តិរបស់បុគ្គលដែលអវត្តមាន	៣០
កថាភាគទី ២ ការប្រកាសអំពីការបាត់ខ្លួន	៣៣
ផ្នែកទី ៧ ការចាត់ទុកថាបានទទួលមរណភាពព្រមពេលជាមួយគ្នា	៣៨
<b>ជំពូកទី ២ នីតិបុគ្គល</b>	<b>៣៩</b>
ផ្នែកទី ១ បទប្បញ្ញត្តិទូទៅ	៤០
កថាភាគទី ១ និយមន័យ ប្រភេទ និង គោលការណ៍នៃការបង្កើត	៤០
កថាភាគទី ២ នាមករណ៍នៃនីតិបុគ្គលមិនយកចំណេញ	៤១
កថាភាគទី ៣ ការចុះបញ្ជីនៃការបង្កើត	៤៣
កថាភាគទី ៤ លំនៅឋាននៃនីតិបុគ្គល	៤៥
កថាភាគទី ៥ ការចុះបញ្ជីនៃនីតិបុគ្គលបរទេស	៤៧
កថាភាគទី ៦ ការគ្រប់គ្រង និង ការចាត់ចែងកិច្ចការនៃនីតិបុគ្គល	៤៧
កថាភាគទី ៧ ការរំលាយ និង ការជម្រះបញ្ជី	៥៣

ផ្នែកទី ២ នីតិបុគ្គលសាជីវកម្ម	៦៧
កថាភាគទី ១ នីតិបុគ្គលសាជីវកម្មទទួលខុសត្រូវមានកម្រិត	៦៧
កថាភាគទី ២ នីតិបុគ្គលសាជីវកម្មទទួលខុសត្រូវគ្មានកម្រិត	៨២
ផ្នែកទី ៣ នីតិបុគ្គលមូលនិធិ	៩១
<b>គន្ថីទី ៣ សិទ្ធិប្រត្យក្ស</b>	<b>៩៧</b>
<b>ជំពូកទី ១ បទប្បញ្ញត្តិទូទៅ</b>	<b>៩៧</b>
ផ្នែកទី ១ វត្ថុ	៩៧
ផ្នែកទី ២ សិទ្ធិប្រត្យក្ស	១០៤
ផ្នែកទី ៣ គោលការណ៍នៃការបង្កើត ការផ្ទេរ និង ការកែប្រែនូវសិទ្ធិប្រត្យក្ស	១០៥
<b>ជំពូកទី ២ កម្មសិទ្ធិ</b>	<b>១១០</b>
ផ្នែកទី ១ ខ្លឹមសារ និង កម្រិតនៃកម្មសិទ្ធិ	១១០
ផ្នែកទី ២ ទំនាក់ទំនងរវាងដីដែលនៅជាប់គ្នា	១១៤
ផ្នែកទី ៣ សិទ្ធិទាមទារដោយផ្អែកលើសិទ្ធិនៃកម្មសិទ្ធិ	១២៣
ផ្នែកទី ៤ លទ្ធកម្មនៃកម្មសិទ្ធិ	១២៨
កថាភាគទី ១ លទ្ធកម្មនៃកម្មសិទ្ធិលើអចលនវត្ថុ	១២៨
កថាភាគទី ២ លទ្ធកម្មនៃកម្មសិទ្ធិលើចលនវត្ថុ	១៤៦
ផ្នែកទី ៥ កម្មសិទ្ធិអវិភាគ	១៥៧
ផ្នែកទី ៦ អង្គសិទ្ធិភាព	១៦៦
<b>ជំពូកទី ៣ សិទ្ធិកាន់កាប់</b>	<b>១៧៣</b>
ផ្នែកទី ១ បទប្បញ្ញត្តិទូទៅ	១៧៣
ផ្នែកទី ២ សិទ្ធិទាមទារឱ្យការពារការកាន់កាប់	១៨១
ផ្នែកទី ៣ ការការពារអ្នកកាន់កាប់ពិសេសអំពីអចលនវត្ថុ	១៨៦
<b>ជំពូកទី ៤ សិទ្ធិជួលអចិន្ត្រៃយ៍</b>	<b>១៩០</b>
<b>ជំពូកទី ៥ ផលបូកភាគ</b>	<b>១៩៨</b>
<b>ជំពូកទី ៦ សិទ្ធិប្រើប្រាស់ និង សិទ្ធិអាស្រ័យនៅ</b>	<b>២១២</b>
<b>ជំពូកទី ៧ សេវាភាព</b>	<b>២១៩</b>

ផ្នែកទី ១ បទប្បញ្ញត្តិទូទៅ	២១៩
ផ្នែកទី ២ សេវាភាព និង អាជ្ញាយុកាល	២៣០
<b>ជំពូកទី ៨ កម្មសិទ្ធិ និង សិទ្ធិប្រត្យក្សផ្សេងៗ របស់រដ្ឋ វត្តអារាមនៃព្រះពុទ្ធសាសនា សហគមន៍ជនជាតិដើមភាគតិច និង សហគមន៍ផ្សេងៗ</b>	<b>២៣៥</b>
<b>ជំពូកទី ៩ សិទ្ធិដែលត្រូវបានបង្កើតឡើងដោយសម្បទានដីធ្លី</b>	<b>២៣៧</b>

**សមាសភាពនៃគណៈកម្មការទទួលបន្ទុកការពារសេចក្តីព្រាងក្រមរដ្ឋប្បវេណីកម្ពុជា :**

ឯកឧត្តម <b>អង្គ វង្ស វឌ្ឍនា</b>	រដ្ឋមន្ត្រី, ក្រសួងយុត្តិធម៌ (ប្រធាន)
ឯកឧត្តម <b>ស៊ុយ ទូ</b>	រដ្ឋលេខាធិការ, ក្រសួងយុត្តិធម៌ (អាណត្តិទី ១)
ឯកឧត្តម <b>អ៊ុំ ជន</b>	រដ្ឋលេខាធិការ, ក្រសួងយុត្តិធម៌ (អាណត្តិទី ២)
ឯកឧត្តម <b>ហ៊ុំ សោភា</b>	រដ្ឋលេខាធិការ, ក្រសួងយុត្តិធម៌
លោកជំទាវ <b>ចាន់ សុឆ្នាវី</b>	រដ្ឋលេខាធិការ, ក្រសួងយុត្តិធម៌
ឯកឧត្តម <b>យូ ម៉ីនឡេង</b>	ប្រធានសាលាឧទ្ធរណ៍
ឯកឧត្តម <b>គង់ ស្រីម</b>	អនុប្រធានតុលាការកំពូល
ឯកឧត្តម <b>ម៉ីន ហ៊ុន</b>	អនុរដ្ឋលេខាធិការ, ក្រសួងយុត្តិធម៌
ឯកឧត្តម <b>កើត រិទ្ធ</b>	អនុរដ្ឋលេខាធិការ, ក្រសួងយុត្តិធម៌
ឯកឧត្តម <b>ជួន តេជ</b>	អគ្គាធិការរង, ក្រសួងយុត្តិធម៌
ឯកឧត្តម <b>ម៉ែន ពេជ្រសារី</b>	អគ្គនាយកអគ្គនាយកដ្ឋានបច្ចេកទេស, ក្រសួងយុត្តិធម៌
ឯកឧត្តម <b>ផ្លុំ សំគី</b>	អគ្គនាយកអគ្គនាយកដ្ឋានស្រាវជ្រាវ និងអភិវឌ្ឍន៍លើវិស័យយុត្តិធម៌, ក្រសួងយុត្តិធម៌
លោក <b>ម៉ុង មុនីចរិយា</b>	ប្រធានសាលាដំបូងខេត្តព្រះសីហនុ
លោក <b>យូរ ឧត្តរា</b>	ចៅក្រមតុលាការកំពូល
លោក <b>ស៊ីរិទ្ធ សុផល</b>	ចៅក្រមសាលាឧទ្ធរណ៍
លោក <b>សារី ធារី</b>	ចៅក្រមសាលាឧទ្ធរណ៍
លោកស្រី <b>ខៀវ សុខា</b>	អគ្គនាយករងអគ្គនាយកដ្ឋានបច្ចេកទេស, ក្រសួងយុត្តិធម៌
លោក <b>ស៊ី បញ្ញាវុឌ្ឍ</b>	ចៅក្រមតុលាការកំពូល
លោក <b>ហ៊ុន ធីបុន្និ</b>	ចៅក្រមសាលាដំបូងខេត្តស្ទឹងត្រែង
លោក <b>ឌុប ចារិទ្ធ</b>	ប្រធាននាយកដ្ឋានកិច្ចការរដ្ឋប្បវេណី, ក្រសួងយុត្តិធម៌
លោក <b>ទិត្យ បុន្និ</b>	ចៅក្រមក្រសួងយុត្តិធម៌

**សមាសភាពនៃក្រុមការងារជម្រុញដំណើរទទួលបន្ទុកធ្វើសេចក្តីព្រាងក្រមរដ្ឋប្បវេណី :**

លោក <b>Morishima Akio</b>	សាស្ត្រាចារ្យកិត្តិយស, សកលវិទ្យាល័យ Nagoya (ប្រធាន)
លោក <b>Kamata Kaoru</b>	សាស្ត្រាចារ្យ, សកលវិទ្យាល័យ Waseda
លោក <b>Matsumoto Tsuneo</b>	សាស្ត្រាចារ្យ, សកលវិទ្យាល័យ Hitotsubashi

លោក <b>Minami Toshifumi</b>	ចៅក្រម, សាលាឧទ្ធរណ៍តៃប៉ង់ Tokyo
លោក <b>Motoyama Atsushi</b>	សាស្ត្រាចារ្យ, សកលវិទ្យាល័យ Ritsumeikan
លោក <b>Niimi Ikufumi</b>	សាស្ត្រាចារ្យ, សកលវិទ្យាល័យ Meiji
លោក <b>Nomi Yoshihisa</b>	សាស្ត្រាចារ្យ, សកលវិទ្យាល័យ Tokyo
លោក <b>Nomura Toyohiro</b>	ព្រឹទ្ធបុរស និង សាស្ត្រាចារ្យ, សកលវិទ្យាល័យ Gakushuin
លោក <b>Yamamoto Yutaka</b>	សាស្ត្រាចារ្យ, សកលវិទ្យាល័យ Kyoto
លោក <b>Tanamura Masayuki</b>	សាស្ត្រាចារ្យ, សកលវិទ្យាល័យ Waseda
លោក <b>Urakawa Michitaro</b>	សាស្ត្រាចារ្យ, សកលវិទ្យាល័យ Waseda

**ជំនាញការ ទីភ្នាក់ងារសហប្រតិបត្តិការអន្តរជាតិ នៃប្រទេសជប៉ុន (JICA) ប្រចាំក្រសួងយុត្តិធម៌ :**

លោក <b>Sakano Issei</b>	ទីប្រឹក្សា នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>Yamada Yoichi</b>	អតីតទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>Imaizumi Manabu</b>	អតីតទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោកស្រី <b>Homma Yoshiko</b>	អតីតទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>Kai Mineo</b>	អតីតអ្នកសម្របសម្រួល នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>Kamiki Atsushi</b>	អតីតទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
កញ្ញា <b>Manabe Kana</b>	អតីតទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
កញ្ញា <b>Terauchi Kozue</b>	អ្នកសម្របសម្រួល នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>Kiyohara Hiroshi</b>	ទីប្រឹក្សាច្បាប់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌

**អ្នកបកប្រែ :**

លោកស្រី <b>គគ មុន្នីន</b>	អតីតជំនួយការជាន់ខ្ពស់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>ស៍ សនិវា</b>	អតីតជំនួយការជាន់ខ្ពស់ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>ស សុវណ</b>	អតីតជំនួយការ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>ជិន មុន្នី</b>	អតីតជំនួយការ នៃកម្មវិធីអភិវឌ្ឍន៍វិស័យច្បាប់ និង យុត្តិធម៌
លោក <b>ស៊ីម វិះ</b>	អ្នកបកប្រែជាប់កិច្ចសន្យា
លោក <b>Sakano Issei</b>	ទីប្រឹក្សា នៃកម្មវិធីអភិវឌ្ឍន៍វិស័យច្បាប់ និង យុត្តិធម៌

# គន្ថី ១ បទប្បញ្ញត្តិទូទៅ

## ជំពូកទី១ បទប្បញ្ញត្តិទូទៅ

### មាត្រា ១.- ច្បាប់ទូទៅនៃនីតិវិធី

ក្រមនេះ បញ្ញត្តិអំពីគោលការណ៍ទូទៅដែលទាក់ទងទៅនឹងទំនាក់ទំនងគតិយុត្តផ្នែក រដ្ឋប្បវេណី ។ បញ្ញត្តិនៃក្រមរដ្ឋប្បវេណីនេះ ត្រូវយកមកអនុវត្ត ចំពោះទំនាក់ទំនងទ្រព្យ សម្បត្តិ និង ទំនាក់ទំនងញាតិ លើកលែងតែមានកំណត់ផ្សេង នៅក្នុងច្បាប់ពិសេស ។

(កំណត់)

ច្បាប់ទាំងឡាយ អាចត្រូវបានបែកចែកជាពីរប្រភេទធំ គឺ នីតិសាធារណៈ និង នីតិវិធី ។ ចំពោះលក្ខណវិនិច្ឆ័យ ដើម្បីបែងចែកនីតិសាធារណៈ និង នីតិវិធី មានមតិផ្សេងៗគ្នា ប៉ុន្តែ ក្នុងចំណោមមតិទាំងនេះ មានទស្សនៈភាគច្រើនថា គួរតែបែងចែកទៅតាមលក្ខណៈនៃទំនាក់ទំនងគតិយុត្ត ។ មានន័យថា ជាទូទៅ នីតិវិធីគឺជាច្បាប់ដែលបញ្ញត្តិអំពីទំនាក់ ទំនងគតិយុត្តរវាងភាគីដែលមានភាពស្មើគ្នា ដូចជាទំនាក់ទំនងនៃការជួញដូររវាងឯកជន រីឯនីតិសាធារណៈ គឺជាច្បាប់ ដែលបញ្ញត្តិអំពីទំនាក់ទំនងរវាងភាគីដែលគ្មានភាពស្មើគ្នា (ទំនាក់ទំនងរវាងជនដែលមានអំណាច និង ជនដែលត្រូវស្ថិត នៅក្រោមអំណាចនោះ) ដូចជាករណីដែលរដ្ឋប្រឆាំងប្រជាពលរដ្ឋគោរពតាមវិន័យណាមួយដោយបង្ខំ ជាដើម ។

នីតិវិធី មានដូចជាក្រមរដ្ឋប្បវេណី ក្រមពាណិជ្ជកម្ម ច្បាប់ស្តីពីសហគ្រាស ច្បាប់ស្តីពីរូបិយាណត្តិ និង ប័ណ្ណសង តាមការបញ្ជា ជាអាទិ៍ ហើយនីតិសាធារណៈ មានដូចជារដ្ឋធម្មនុញ្ញដែលពាក់ព័ន្ធនឹងសិទ្ធិគ្រប់គ្រង/អភិបាលរបស់រដ្ឋ ច្បាប់ ស្តីពីរចនាសម្ព័ន្ធនៃនីតិប្រតិបត្តិរបស់រដ្ឋ និង ច្បាប់ស្តីពីស្វ័យភាពនៃរដ្ឋបាលមូលដ្ឋាន ដែលទាក់ទងនឹងការគ្រប់គ្រង និង ប្រព្រឹត្តិទៅនៃរដ្ឋបាល ព្រមទាំងក្រមព្រហ្មទណ្ឌ និង ក្រមនីតិវិធីរដ្ឋប្បវេណី និង ក្រមនីតិវិធីព្រហ្មទណ្ឌ ។

មាត្រា ១ ប្រើពាក្យ "រដ្ឋប្បវេណី" ជំនួស "នីតិវិធី" ។ ក្រៅពីច្បាប់ទាក់ទងនឹងនីតិវិធី ពាក្យ "រដ្ឋប្បវេណី" រួមមានក្រមនីតិវិធីរដ្ឋប្បវេណីដែលជានីតិសាធារណៈ ។ ប៉ុន្តែ ចំពោះក្រមរដ្ឋប្បវេណី ពាក្យ "នីតិវិធី" និង ពាក្យ "នីតិវិធីរដ្ឋប្បវេណី" មានន័យដូចគ្នា ។

ក្រមរដ្ឋប្បវេណីចែងអំពីទំនាក់ទំនងគតិយុត្តរវាងបុគ្គលឯកជនដែលមានភាពស្មើគ្នានៅក្នុងសង្គមស៊ីវិល (សង្គមដែល ជួញដូរទំនិញ) ដូចជារូបវន្តបុគ្គល នីតិបុគ្គល (បុគ្គលភាពគតិយុត្ត) សិទ្ធិប្រត្យក្ស សិទ្ធិលើបំណុល កិច្ចសន្យា ការធានា កាតព្វកិច្ច ញាតិ សន្តតិកម្ម ជាអាទិ៍ ហេតុដូច្នេះ ក្រមរដ្ឋប្បវេណី គឺជានីតិវិធី (នីតិវិធីរដ្ឋប្បវេណី) ។ ម្យ៉ាងទៀត ក្រមរដ្ឋប្បវេណីចែងអំពីទំនាក់ទំនងគតិយុត្តជាមូលដ្ឋានដែលបុគ្គលឯកជនទាំងឡាយអាចមានការពាក់ព័ន្ធ ដូចជាកម្មសិទ្ធិ និង កិច្ចសន្យា (ទំនាក់ទំនងទ្រព្យសម្បត្តិ) អាពាហ៍ពិពាហ៍ និង សន្តតិកម្ម (ទំនាក់ទំនងញាតិ) ហេតុដូច្នេះ ក្រមរដ្ឋប្បវេណី គឺជាច្បាប់ទូទៅនៃនីតិវិធី (នីតិវិធីរដ្ឋប្បវេណី) ។

ផ្ទុយទៅវិញ ក្នុងករណីដែលច្បាប់ពិសេសត្រូវបានតាក់តែង ឧទាហរណ៍ ច្បាប់ពិសេសអំពីកិច្ចការជំនួញណាមួយរបស់ ពាណិជ្ជករដែលមានគោលបំណងយកចំណេញ ត្រូវបានតាក់តែងឡើង ដោយចែងខុសពីបញ្ញត្តិនៃក្រមរដ្ឋប្បវេណី ដោយ សារមានមូលហេតុសមហេតុសមផលតាមសេដ្ឋកិច្ច ទោះបីជាមានបញ្ញត្តិនៃក្រមរដ្ឋប្បវេណីដោយ ក៏បញ្ញត្តិនៃច្បាប់ ពិសេសនោះ ត្រូវយកមកអនុវត្តចំពោះកិច្ចការជំនួញនោះ (ច្បាប់ពិសេសមានអាទិភាពលើច្បាប់ទូទៅ) ។

**មាត្រា ២.- គោលការណ៍ជាមូលដ្ឋាន**

ក្រមនេះ កំណត់អំពីគោលការណ៍នៃការធានាសេចក្តីថ្លៃថ្នូររបស់បុគ្គល ភាពស្មើគ្នា របស់បុរស នារី និង សិទ្ធិលើទ្រព្យសម្បត្តិ ដែលត្រូវបានកំណត់នៅក្នុងរដ្ឋធម្មនុញ្ញ ។

(កំណត់)

មាត្រានេះបញ្ជាក់ថា ក្រមរដ្ឋប្បវេណីមានគោលបំណងសម្រេចឱ្យបាននូវសិទ្ធិឯកជនរបស់បុគ្គលនីមួយៗ ដែលត្រូវ បានកំណត់នៅក្នុងរដ្ឋធម្មនុញ្ញ ។

**មាត្រា ៣.- គោលការណ៍ស្វ័យភាពនៃបុគ្គលឯកជន**

ក្រមនេះ គោរពនូវសេរីភាពនៃឆន្ទៈរបស់បុគ្គល និង បញ្ញត្តិអំពីទំនាក់ទំនងគតិយុត្ត ប្រកបដោយសមភាពរវាងបុគ្គលឯកជន ដោយរួមបញ្ចូលទាំងនីតិបុគ្គល ។ នីតិបុគ្គល សាធារណៈ ដែលនៅក្នុងទំនាក់ទំនងនៃការជួញដូរ ត្រូវចាត់ទុកថាជាបុគ្គលឯកជន ។

(កំណត់)

សង្គមស៊ីវិល ផ្អែកលើសេដ្ឋកិច្ចទិផ្សារដែលប្រកបដោយការជួញដូរទំនិញ ។ ដើម្បីជួញដូរទំនិញឱ្យបានល្អនៃ ការជួញដូរនីមួយៗនោះ គួរតែអាចធ្វើការជួញដូរបាន ដោយផ្អែកលើឆន្ទៈសេរីរបស់ខ្លួន ។ នៅក្នុងសង្គមស៊ីវិល បុគ្គល គ្រប់រូប មានសេរីភាព និង សមភាព ហេតុដូច្នោះ បុគ្គលម្នាក់មិនត្រូវបានចងដោយឆន្ទៈរបស់បុគ្គលដទៃទេ លើកលែងតែ ខ្លួនព្រមព្រៀងក្នុងការជួញដូរ (កិច្ចសន្យា) ជាមួយបុគ្គលដទៃនោះ ដោយឆន្ទៈរបស់ខ្លួន ។ ការណ៍នេះត្រូវបានចែងជា គោលការណ៍មូលដ្ឋាននៅក្នុងក្រមរដ្ឋប្បវេណី ដូចជាសេរីភាពនៃលក្ខណៈបុគ្គលតាមច្បាប់ សេរីភាពក្នុងការប្រើប្រាស់ អាស្រ័យផល និង ចាត់ចែងទ្រព្យ (កម្មសិទ្ធិ) និង សេរីភាពក្នុងការធ្វើកិច្ចសន្យា ។ នៅក្នុងទំនាក់ទំនងនៃការជួញដូរ នីតិបុគ្គលសាធារណៈ ក៏ត្រូវធ្វើកិច្ចសន្យា (ការជួញដូរ) ក្នុងឋានៈស្មើគ្នាជាមួយភាគីម្ខាងទៀត ។

**មាត្រា ៤.- ការហាមឃាត់មិនឱ្យប្រើប្រាស់សិទ្ធិដោយបំពាន**

ទោះបីជាសិទ្ធិក៏ដោយ ក៏ពុំត្រូវបានអនុញ្ញាតឱ្យប្រើប្រាស់ដោយបំពានឡើយ ។ នៅ ក្នុងករណីដែលបានប្រើប្រាស់សិទ្ធិ ដោយបំពានហួសពីទំហំនៃការការពារ ដែលត្រូវបាន



បញ្ញត្តិទុក មិនអាចទទួលស្គាល់អានុភាពនៃការប្រើសិទ្ធិនោះឡើយ ។

(កំណត់)

នៅពេលសង្គមស៊ីវិលត្រូវបានបង្កើតឡើងនៅសតវត្សរ៍ទី ១៩ ភាពដាច់ខាតនៃកម្មសិទ្ធិឯកជន ត្រូវបានអះអាងយ៉ាងខ្លាំង ហើយមានទស្សនៈថា ការអនុវត្តសិទ្ធិ ជាពិសេស ការអនុវត្តកម្មសិទ្ធិដែលជាសិទ្ធិសំខាន់ជាងគេ អាចធ្វើបានដោយសេរី និង ដោយគ្មានការកម្រិត ដោយសារសិទ្ធិលើទ្រព្យសម្បត្តិមិនត្រូវបានបំពាន ។ ហេតុដូច្នេះ នៅសម័យនោះ គេយល់ឃើញថា ទោះបីការអនុវត្តសិទ្ធិបណ្តាលឱ្យមានការខូចខាតដល់អ្នកដទៃក៏ដោយ ក៏គ្មានភាពផ្ទុយច្បាប់ ហើយមិនចាំបាច់សងសំណងការខូចខាតឡើយ ។ ប៉ុន្តែ ក្រោយមក គេបែរទៅជាយល់ឃើញថា ទោះជាការអនុវត្តសិទ្ធិក៏ដោយ ប្រសិនបើការអនុវត្តសិទ្ធិនោះ មានគោលបំណងបំពានសិទ្ធិអ្នកដទៃទៀត ឧទាហរណ៍ដូចជាការសាងសង់ជញ្ជាំងខ្ពស់ដែលខ្លួនមិនត្រូវការចាំបាច់លើដីរបស់ខ្លួន ក្នុងគោលបំណងមិនឱ្យមានពន្លឺព្រះអាទិត្យដល់ដីជាប់គ្នា នោះមិនត្រូវបានទទួលស្គាល់ថាជាការអនុវត្តសិទ្ធិត្រឹមត្រូវទេ ដោយសារវាជាការអនុវត្តសិទ្ធិហួសហេតុ និង ដោយបំពាន ហេតុដូច្នេះ ត្រូវក្លាយទៅជាកម្មវត្ថុនៃសំណងការខូចខាត ។ ក្នុងករណីនេះ លក្ខខណ្ឌនៃការប្រើប្រាស់សិទ្ធិដោយបំពាន គឺជាឆន្ទៈធ្វើឱ្យខូចខាតដែលជាលក្ខខណ្ឌជាអញ្ញត្តិ ។ ក្នុងករណីដែលការអនុវត្តសិទ្ធិណាមួយ ត្រូវបានទទួលស្គាល់ថាជាការប្រើប្រាស់សិទ្ធិដោយបំពាននោះត្រូវមានអានុភាព ដូចជាអានុភាពនៃការអនុវត្តសិទ្ធិមិនត្រូវកើតឡើង (ឧទាហរណ៍ ការរំលាយកិច្ចសន្យាមិនត្រូវបានទទួលស្គាល់) ឬ កាតព្វកិច្ចក្នុងការសងសំណងការខូចខាត ត្រូវកើតឡើង ជាដើម ។

បន្ទាប់មកទៀត នៅពេលចូលដល់សតវត្សរ៍ទី ២០ ភាពជាសាធារណៈនៃសិទ្ធិឯកជន (ជាពិសេស កម្មសិទ្ធិលើដី) ត្រូវបានអះអាងជំនួសសិទ្ធិឯកជនដែលជាផលប្រយោជន៍ឯកជនសុទ្ធសាធ ហើយជាលទ្ធផលនេះ ទោះបីជាគ្មានលក្ខខណ្ឌជាអញ្ញត្តិ (ឆន្ទៈធ្វើឱ្យខូចខាត) ក៏ដោយ មានករណីខ្លះដែលទទួលស្គាល់ថា ការអនុវត្តសិទ្ធិនោះ ជាការប្រើប្រាស់សិទ្ធិដោយបំពាន ដោយសារបណ្តាលឱ្យមានការខូចខាតដល់សាធារណៈ ដោយគិតពិចារណាអំពីតុល្យភាពរវាងផលប្រយោជន៍សាធារណៈដែលត្រូវបានបំពាន និង ផលប្រយោជន៍ដែលទទួលបានដោយការអនុវត្តសិទ្ធិឯកជននោះ ។

**មាត្រា ៥.- គោលការណ៍នៃភាពសុចរិត និង ភាពស្មោះត្រង់**

ការប្រើសិទ្ធិ និង ការអនុវត្តករណីយកិច្ច ត្រូវធ្វើឡើងដោយសុចរិត ផ្អែកតាមភាពស្មោះត្រង់ ។

(កំណត់)

នៅក្នុងសង្គមស៊ីវិល ពលរដ្ឋនីមួយៗធ្វើកិច្ចសន្យា ដោយឆន្ទៈសេរីរបស់ខ្លួន ក្នុងឋានៈស្មើគ្នានឹងពលរដ្ឋដទៃ ហើយប្រើប្រាស់សិទ្ធិ និង អនុវត្តកាតព្វកិច្ច ។ នៅពេលបង្កើតកិច្ចសន្យា ក៏ដូចជានៅពេលប្រើប្រាស់សិទ្ធិ និង អនុវត្តកាតព្វកិច្ច តាមទំនាក់ទំនងសិទ្ធិ និង កាតព្វកិច្ចដែលត្រូវបានបង្កើតឡើងនោះ ភាគីត្រូវធ្វើសកម្មភាពដោយមានភាពស្មោះត្រង់ ដោយផ្អែកលើទំនាក់ទំនងទុកចិត្តទៅវិញទៅមក ដើម្បីកុំឱ្យមានការក្បត់គ្នា ទើបទំនាក់ទំនងជួញដូរផ្នែកឯកជន នឹងមានភាពរលូន ។

ជាពិសេស ក្នុងករណីដែលហេតុការណ៍ដែលភាគីមិនបានព្យាករទុកជាមុន កើតឡើង នោះភាគីសងខាងត្រូវដោះស្រាយ ដោយផ្អែកតាមភាពស្មោះត្រង់ចំពោះគ្នាទៅវិញទៅមក ។

នៅពេលដែលសង្គមអឺរ៉ុបមានការប្រែប្រួលយ៉ាងខ្លាំងនៅដើមសតវត្សរ៍ទី ២០ "គោលការណ៍នៃភាពសុចរិត និង ភាព ស្មោះត្រង់" ត្រូវបានបង្កើតឡើងដោយនីតិសាស្ត្រអាស្ត្រីម៉ង់ ។ តាមការអនុវត្តគោលការណ៍នៃភាពសុចរិត និង ភាពស្មោះ ត្រង់" នេះ ទោះបីជាមានការមិនអនុវត្តកាតព្វកិច្ចតាមទម្រង់ខាងក្រៅក៏ដោយ ករណីមួយចំនួនត្រូវបានទទួលស្គាល់ថា មិនមែនជាការមិនអនុវត្តកាតព្វកិច្ចឡើយ ដោយមូលហេតុដូចជាកាតព្វកិច្ចដែលមិនអនុវត្តមានចំនួនតិច ឬ ការយឺតយ៉ាវ កើតឡើងដោយមូលហេតុដែលមិនអាចជៀសវាងបាន ជាដើម ។ ម្យ៉ាងទៀត នៅពេលដែលតម្លៃរូបិយវត្ថុអាស្ត្រីម៉ង់បាន ធ្លាក់ចុះយ៉ាងខ្លាំង គោលការណ៍នៃការផ្លាស់ប្តូរស្ថានភាព ត្រូវបានបង្កើតដោយផ្អែកលើគោលការណ៍នៃភាពសុចរិត និង ភាពស្មោះត្រង់ ហើយចំនួនរូបិយវត្ថុត្រូវបានសម្របសម្រួលតាមស្ថានភាពជាក់ស្តែង ដោយកែសម្រួលគោលការណ៍ ចម្បងថា កិច្ចសន្យាត្រូវគោរពជាដរាប ។ ដូចករណីដែលបានរៀបរាប់ខាងលើនេះ គោលការណ៍នៃភាពសុចរិត និង ភាពស្មោះត្រង់ នាំឱ្យមានភាពបត់បែនដល់ច្បាប់ទាក់ទងនឹងកាតព្វកិច្ចនៅក្នុងសង្គមស៊ីវិល ដែលបានចូលទៅដល់ពេល វេលាមួយដែលទទួលបានការប្រែប្រួលជាច្រើន ។

ខ្លឹមសារជាក់លាក់នៃគោលការណ៍នៃភាពសុចរិត និង ភាពស្មោះត្រង់ ត្រូវសម្រេចដោយយោងតាមទស្សនៈរួម របស់ សង្គមថា តើគួរឱ្យធ្វើអ្វីខ្លះ ដោយរបៀបយ៉ាងម្តេច ក្នុងទំនាក់ទំនងជុំវិញដូរណាមួយ ។ ជាធម្មតា គោលការណ៍នៃភាព សុចរិត និង ភាពស្មោះត្រង់ ត្រូវបានលើកឡើងក្នុងការបកស្រាយកិច្ចសន្យា ហើយក្នុងករណីដែលយល់ឃើញថា ស្រប តាមគោលការណ៍នៃភាពសុចរិត និង ភាពស្មោះត្រង់នោះ ការអះអាងអំពីការអនុវត្តកាតព្វកិច្ចរបស់កូនបំណុល ត្រូវបាន ទទួលស្គាល់ រីឯក្នុងករណីដែលយល់ឃើញថា ការប្រើប្រាស់សិទ្ធិរបស់ម្ចាស់បំណុល មិនស្របតាមគោលការណ៍នៃភាព សុចរិត និង ភាពស្មោះត្រង់ ការប្រើប្រាស់សិទ្ធិនោះមិនត្រូវបានទទួលស្គាល់ ហើយក្នុងករណីខ្លះ ម្ចាស់បំណុលត្រូវទទួល ខុសត្រូវក្នុងការសងសំណងការខូចខាត ដោយសារការប្រើប្រាស់សិទ្ធិដោយបំពាន ។

ម្យ៉ាងទៀត គោលការណ៍នៃភាពសុចរិត និង ភាពស្មោះត្រង់នេះ ត្រូវបានយល់ឃើញថា អាចអនុវត្តមិនមែនតែ ចំពោះទំនាក់ទំនងរវាងសិទ្ធិលើបំណុល និង កាតព្វកិច្ចប៉ុណ្ណោះទេ គឺអាចអនុវត្តយ៉ាងទូលំទូលាយ ចំពោះទំនាក់ទំនង នៃសិទ្ធិប្រក្សក្ស និង ទំនាក់ទំនងឋានៈបុគ្គលផងដែរ ។ ក្នុងករណីនេះ គោលការណ៍នៃភាពសុចរិត និង ភាពស្មោះត្រង់ មានន័យថា ការប្រើប្រាស់សិទ្ធិដែលផ្ទុយនឹងសីលធម៌សង្គម ជាដើម មិនត្រូវបានទទួលស្គាល់ឡើយ ។

# គន្ថី ២ បុគ្គល

## ជំពូកទី ១ រូបវន្តបុគ្គល

### ផ្នែកទី ១ សមត្ថភាពទទួលសិទ្ធិ

#### មាត្រា ៦.- គោលការណ៍សមភាពនៃសមត្ថភាពទទួលសិទ្ធិ

រូបវន្តបុគ្គលគ្រប់រូប មានលក្ខណសម្បត្តិអាចក្លាយជាប្រធាននៃសិទ្ធិ និង កាតព្វកិច្ចបាន ។

(កំណត់)

នេះគឺជាបញ្ញត្តិចែងស្តីពីអត្ថន័យនៃសមត្ថភាពទទួលសិទ្ធិ ព្រមទាំងការប្រកាសអំពីគោលការណ៍សមភាពនៃសមត្ថភាពទទួលសិទ្ធិ មានន័យថា បញ្ញត្តិនេះមានចែងយ៉ាងច្បាស់លាស់ថា ក្នុងឋានៈជាមនុស្ស មិនត្រូវមានការរើសអើងវណ្ណៈភេទ អាយុ មុខរបរ សាសនា ជាអាទិ៍ឡើយ ហើយមនុស្សគ្រប់រូបមានលក្ខណសម្បត្តិអាចក្លាយជាប្រធាននៃសិទ្ធិ និង កាតព្វកិច្ចបាន ។

#### មាត្រា ៧.- ការកម្រិតក្នុងការទទួលសិទ្ធិចំពោះជនបរទេស

ជនជាតិបរទេស មិនអាចទទួលបាន ឬ កាន់កាប់នូវសិទ្ធិមួយចំនួនដែលត្រូវបានកំណត់ឡើយ ក្នុងករណីដែលមានបញ្ញត្តិផ្សេងនៅក្នុងច្បាប់ជាតិ ឬ សន្ធិសញ្ញា ឬ អនុសញ្ញាអន្តរជាតិ ។

(កំណត់)

មាត្រានេះចែងថា ជាគោលការណ៍ នៅក្នុងប្រទេសកម្ពុជា ជនជាតិបរទេសមានឋានៈ អាចទទួលនូវសិទ្ធិបុគ្គលដូចគ្នានឹងជនជាតិខ្មែរដែរ ក៏ប៉ុន្តែ ក្នុងករណីដែលមានបញ្ញត្តិផ្សេងនៅក្នុងច្បាប់ ឬ សន្ធិសញ្ញា ឬ អនុសញ្ញាអន្តរជាតិ ជនជាតិបរទេសមិនអាចមាន ឬ មិនអាចធ្វើលទ្ធកម្មនូវសិទ្ធិមួយចំនួន ។

ឧទាហរណ៍ជាក់ស្តែងនៃករណីដែលមានកំណត់ដោយច្បាប់មានដូចជា នៅក្នុងរដ្ឋធម្មនុញ្ញ មាត្រា ៤៤ កថាខណ្ឌទី ១ មានចែងថា មានតែរូបវន្តបុគ្គល ឬ នីតិបុគ្គលដែលមានសញ្ជាតិជាខ្មែរទេ ទើបមានសិទ្ធិជាម្ចាស់កម្មសិទ្ធិលើដីធ្លី ។

មាត្រានេះជាបញ្ញត្តិនៅក្នុងជំពូក "រូបវន្តបុគ្គល" ដូច្នេះហើយ "ជនជាតិបរទេស" មានន័យថា ជារូបវន្តបុគ្គលដែលគ្មានសញ្ជាតិខ្មែរ ។ ចំពោះនីតិបុគ្គលបរទេសវិញ មាត្រា ៤៨ កថាខណ្ឌទី ៣ មានខ្លឹមសារប្រហាក់ប្រហែលនឹងមាត្រានេះដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣ កថាខណ្ឌទី ២

**មាត្រា ៨.- ពេលចាប់ផ្តើម និង បញ្ចប់សមត្ថភាពទទួលសិទ្ធិ**

រូបវន្តបុគ្គលម្នាក់ៗ មានសមត្ថភាពទទួលសិទ្ធិនៅពេលចាប់កំណើត ហើយបាត់បង់អស់នូវសមត្ថភាពទទួលសិទ្ធិនេះ នៅពេលទទួលមរណភាព ។

(កំណត់)

មាត្រានេះចែងថា ដើមកាលនៃសមត្ថភាពទទួលសិទ្ធិ គឺពេលកំណើត ហើយចុងកាល (ពេលបញ្ចប់) គឺពេលទទួលមរណភាព ។ អត្ថន័យនៃកំណើត និង មរណភាព ពុំមានចែងច្បាស់លាស់ទេ គឺទុកនាទីនេះទៅលើការបកស្រាយ ។ ម្យ៉ាងទៀត តាមការបកស្រាយនៃក្រមរដ្ឋប្បវេណីជប៉ុន កំណើត គឺជាពេលដែលខ្លួនទារកទាំងមូល បានចេញផុតពីភិម្ហាយ ហើយមានជីវិត រីឯមរណភាពវិញ តាមទំនៀមទម្លាប់ គឺជាពេលដែលស្លូត បេះដូង ខួរក្បាល ឈប់មានដំណើរការ ហើយគេបញ្ជាក់មរណភាពដោយពិនិត្យមើល ការអស់ដង្ហើម បេះដូងឈប់លោត និង ការរីកនៃប្រស្រីភ្នែក ព្រមទាំងភាពគ្មានប្រតិកម្មនឹងពន្លឺ ។ តាមរយៈការអភិវឌ្ឍនៃវេជ្ជសាស្ត្រស្តីពីទស្សនៈមរណភាព សព្វថ្ងៃនេះមានបញ្ហាថា តើត្រូវចាត់ទុកយ៉ាងណាដែរចំពោះការស្លាប់នៃខួរក្បាល (ក៏ប៉ុន្តែ នេះមិនមែនជាបញ្ហាដែលកើតមានឡើងដោយមានទំនាក់ទំនងនឹងក្រមរដ្ឋប្បវេណីទេ ភាគច្រើនគឺជាបញ្ហាដែលមានទំនាក់ទំនងនឹងច្បាប់ផ្នែកព្រហ្មទណ្ឌទៅវិញ) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣ កថាខណ្ឌទី ១

**មាត្រា ៩.- ទារកនៅក្នុងគភី**

១-ទារកដែលនៅក្នុងគភីនាពេលមានអំពើអនីត្យានុកូល បើទារកនេះមានកំណើតនៅពេលក្រោយ អាចទាមទារនូវសំណងនៃការខូចខាតដែលបានកើតឡើងពេលដែលខ្លួននៅក្នុងគភី ដោយអំពើអនីត្យានុកូលនោះ បាន ។

២-ទារកដែលនៅក្នុងគភីនាពេលដែលចាប់ផ្តើមសន្តតិកម្ម បើទារកនោះមានកំណើតនៅពេលក្រោយ អាចទទួលមតិក ដោយសន្តតិកម្មនោះ បាន ។

៣-ទារកដែលនៅក្នុងគភីនាពេលដែលម្ចាស់បណ្តាំ បានទទួលមរណភាព បើទារកនោះមានកំណើតនៅពេលក្រោយ អាចទទួលនូវអានុភាពនៃបណ្តាំនោះ បាន ។

(កំណត់)

ជាគោលការណ៍ យោងតាមមាត្រា ៨ ទារកក្នុងគភី ពុំមានសមត្ថភាពទទួលសិទ្ធិទេ ។ បើពិនិត្យមើលតាមគោល-

ការណ៍នេះទៅ ក្នុងករណីដែលឪពុកបានទទួលមរណភាព ពេលទារកនៅក្នុងគភី ទោះបីជាក្រោយពេលមានកំណើត ក៏ដោយ ក៏កូននោះមិនអាចធ្វើសន្តតិកម្មទ្រព្យសម្បត្តិរបស់ឪពុកនោះបានឡើយ ។ ម្យ៉ាងទៀត ក្នុងករណីដែលឪពុកបាន ទទួលមរណភាពដោយសារគ្រោះថ្នាក់ចរាចរ កូននោះមិនអាចទាមទារឱ្យចារី (អ្នកបង្កើតគ្រោះថ្នាក់) សងនូវសំណង នៃការខូចខាតផ្ទាល់របស់ទារកក្នុងគភីនោះបានទេ ។ ប៉ុន្តែ ក្នុងករណីនេះ ទារកនៅក្នុងគភីហើយ ហើយអាចដឹងថា នឹងមានកំណើត គ្រាន់តែពេលកំណើតនោះមានក្រោយបន្តិចប៉ុណ្ណោះ តែបែរជាមិនទទួលស្គាល់នូវសមត្ថភាពទទួលសិទ្ធិ គឺជាការមិនសមរម្យទេ ។ ហេតុដូច្នេះ ក្នុងមាត្រានេះ មានបញ្ញត្តិពិសេសចំពោះករណីនៃសំណងការខូចខាតដោយអំពើ អនីត្យានុកូល សន្តតិកម្ម និង មតកសាសន៍ ដោយទទួលស្គាល់ករណីលើកលែងនៃសមត្ថភាពទទួលសិទ្ធិរបស់ទារកក្នុងគភី សម្រាប់ករណីនីមួយៗ ។

(មាត្រាពាក់ព័ន្ធ)

ក្នុងក្រមរដ្ឋប្បវេណីចាស់របស់កម្ពុជា មាត្រា ៤៨៨ កថាខណ្ឌទី ២ មានចែងថា "ទារកដែលនៅក្នុងគភីនៅឡើយ បើកើតក្នុងរវាង ៣០០ ថ្ងៃ គិតតាំងពីថ្ងៃដែលខ្មោចនោះស្លាប់មក ហើយរស់ អាចទទួលនូវសន្តតិកម្មបាន" រីឯក្នុងក្រម រដ្ឋប្បវេណីបច្ចុប្បន្ន មាត្រា ៩០៦ មានចែងថា "(១) ដើម្បីឱ្យមានសមត្ថភាពអាចទទួលនូវប្រទានកម្មរវាងបុគ្គល ដែលមានជីវិត ឱ្យតែបុគ្គលនោះនៅក្នុងគភីពេលធ្វើប្រទានកម្ម ជាការគ្រប់គ្រាន់ (២) ដើម្បីឱ្យមានសមត្ថភាពទទួល សន្តតិកម្មដោយមតកសាសន៍ ឱ្យតែបុគ្គលនោះនៅក្នុងគភីពេលដែលម្ចាស់បណ្តាំបានទទួលមរណភាព ជាការគ្រប់គ្រាន់ (៣) ប៉ុន្តែ ប្រទានកម្ម ឬ មតកសាសន៍នោះមានអានុភាព លុះត្រាតែកូននោះ កើតឡើងដោយមានសមត្ថភាពរស់នៅ" ។ ក្រៅពីនេះ សូមមើលក្រមរដ្ឋប្បវេណីជំនុំជំរះវិញ មាត្រា ៧២១ មាត្រា ៨៨៦ មាត្រា ៩៦៥ ។

### ផ្នែកទី ២ សិទ្ធិបុគ្គល

#### មាត្រា ១០.- អត្ថន័យនៃសិទ្ធិបុគ្គល

សិទ្ធិបុគ្គល សំដៅទៅលើសិទ្ធិដែលមានអត្ថន័យពាក់ព័ន្ធនឹងជីវិត រូបកាយ សុខភាព សេរីភាព នាម កិត្តិយស ភាពឯកជន ឬ សិទ្ធិផ្សេងទៀតដែលជាផលប្រយោជន៍ទាក់ទង នឹងលក្ខណបុគ្គល ។

(កំណត់)

នេះជាបញ្ញត្តិចែងអំពីនិយមន័យនៃសិទ្ធិបុគ្គល ។ ក៏ប៉ុន្តែ មានការពិបាកនឹងឱ្យនិយមន័យអរូបីត្រង់ៗ ចំពោះសិទ្ធិ បុគ្គលនេះ ហេតុនេះហើយបានជាក្នុងនេះ យើងខ្ញុំបានលើកយកបញ្ហា "ជីវិត ខ្លួនប្រាណ សុខភាព សេរីភាព កិត្តិយស ភាពឯកជន (ការសម្ងាត់របស់បុគ្គលឯកជន)" ជាដើម មកធ្វើជាកម្មវត្ថុនៃសិទ្ធិបុគ្គល ដែលអ្នកណាក៏ទទួលស្គាល់ថា ជាផលប្រយោជន៍តាមផ្លូវច្បាប់ ហើយបន្ថែមនូវពាក្យពេចន៍ "សិទ្ធិផ្សេងទៀតដែលជាផលប្រយោជន៍ទាក់ទងនឹងលក្ខណ

បុគ្គល” ។ ការជ្រើសរើសយកវិធីបញ្ញត្តដូចនេះ គឺដើម្បីឱ្យអាចបញ្ចូលនូវសិទ្ធិទាំងអស់ដែលជាកម្មវត្ថុនៃផលប្រយោជន៍តាមផ្លូវច្បាប់ ឱ្យបានស្មើគ្នានឹងសិទ្ធិដែលបានរៀបរាប់នេះ ។

( មាត្រាពាក់ព័ន្ធ )

ក្រមរដ្ឋប្បវេណីស្ទីស មាត្រា ២៨ និង មាត្រា ២៨a

**មាត្រា ១១.- សិទ្ធិទាមទារឱ្យបញ្ឈប់**

ប្រសិនបើមានការបារម្ភថា នឹងអាចមានការរំលោភសិទ្ធិបុគ្គលដោយខុសច្បាប់ ឬមានការបារម្ភថា ការរំលោភសិទ្ធិបុគ្គលដែលបានកើតឡើងហើយនោះ នឹងអាចបន្ត ឬនឹងអាចកើតឡើងទៀតដោយខុសច្បាប់ អ្នកដែលមានសិទ្ធិបុគ្គលអាចទាមទារឱ្យបញ្ឈប់នូវការរំលោភនោះបាន ។

( កំណត់ )

នេះគឺជាបញ្ញត្តិចែងអំពីសិទ្ធិទាមទារឱ្យបញ្ឈប់នូវការរំលោភ ដោយផ្អែកលើការរំលោភសិទ្ធិបុគ្គល ។ នេះគឺជាបញ្ញត្តិដែលចែងចំពោះករណីដែលអាចមានការរំលោភសិទ្ធិបុគ្គល តែនៅមិនទាន់បានទទួលនូវការរំលោភនោះនៅឡើយ និងករណីដែលមានការរំលោភហើយ ហើយការរំលោភនោះអាចបន្តរហូតដល់អនាគតទៀត ។ បញ្ហាថា តើទទួលស្គាល់នូវការទាមទារឱ្យបញ្ឈប់ដោយផ្អែកលើផលប្រយោជន៍ដែលមិនទាន់បានទទួលស្គាល់ជាសិទ្ធិ ឬទេនោះ អាចចាត់ទុកថាជាបញ្ហាទាក់ទងនឹងបញ្ញត្តិអំពីអំពើអនីត្យានុកូល ហេតុដូច្នោះ ក្នុងនេះមិនបានចែងចំពោះបញ្ហានេះទេ ។ នៅក្នុងជំពូកស្តីពីអំពើអនីត្យានុកូល ក៏មានបញ្ញត្តិទទួលស្គាល់នូវការបញ្ឈប់ដោយមានលក្ខខណ្ឌកំណត់ដែរ ( មាត្រា ៧៥៧ កថាខណ្ឌទី ២ ) ហេតុនេះហើយ ក្នុងនេះ ទស្សនៈទ្វីកនិយមត្រូវបានជ្រើសរើស គឺការបញ្ឈប់ដោយផ្អែកលើសិទ្ធិបុគ្គលដែលមិនយកកំហុសមកធ្វើជាលក្ខខណ្ឌ និង ការបញ្ឈប់ផ្អែកលើអំពើអនីត្យានុកូលដែលតម្រូវយកកំហុសជាលក្ខខណ្ឌ ។

ស្តីពីខ្លឹមសារនៃ “ខុសច្បាប់” និង បញ្ហាថា តើត្រូវគិតដូចគ្នារវាងការខុសច្បាប់ក្នុងការបញ្ឈប់ និង ការខុសច្បាប់ក្នុងការទាមទារសំណងនៃការខូចខាត ឬទេនោះ សូមប្រគល់ទៅឱ្យការបកស្រាយ និង ការអនុវត្តក្រោយពេលបង្កើតច្បាប់ ។ ចំពោះចំណុចនេះ ទាំងទ្រឹស្តីនីតិកម្ម ទ្រឹស្តីនីតិសាស្ត្រ និង កិច្ចការជាក់ស្តែងវិស័យច្បាប់ ក្នុងប្រទេសជប៉ុន និង ពិភពលោក គេមិនទាន់មានឯកភាពក្នុងការបកស្រាយនៅឡើយទេ ហេតុនេះហើយ បញ្ហានេះត្រូវពិនិត្យមើលការវិវឌ្ឍនៃសង្គមកម្ពុជា នាអនាគត ហើយដោះស្រាយបន្តិចម្តងៗ ។

( មាត្រាពាក់ព័ន្ធ )

ក្រមរដ្ឋប្បវេណីស្ទីស មាត្រា ២៨ និង មាត្រា ២៨a

**មាត្រា ១២.- សិទ្ធិទាមទារឱ្យដកចេញនូវលទ្ធផលនៃសកម្មភាពរំលោភ**

បើស្ថានភាពរំលោភសិទ្ធិបុគ្គលនៅតែមានជាបន្តបន្ទាប់ ដោយសារសំណល់នៃ លទ្ធផលដែលកើតពីសកម្មភាពរំលោភនោះ អ្នកដែលបានទទួលរងនូវការរំលោភសិទ្ធិ បុគ្គលដោយខុសច្បាប់នោះ អាចទាមទារឱ្យដកចេញនូវលទ្ធផលនៃសកម្មភាពរំលោភនោះ បាន លុះត្រាតែលទ្ធផលនោះអាចដកចេញបាន ។

(កំណត់)

ក្នុងករណីដែលស្ថានភាពរំលោភនៅតែមានជាបន្តបន្ទាប់ ដោយសារតែមានការទុកចោលនូវលទ្ធផលនៃសកម្មភាព រំលោភ (ឧទាហរណ៍ ការចុះអត្ថបទបរិហារក្តីក្នុងទស្សនាវដ្តី) ច្បាប់ទទួលស្គាល់នូវសិទ្ធិទាមទារឱ្យដកចេញនូវលទ្ធផល នៃការរំលោភដែលជាមូលហេតុនៃការបន្តការរំលោភ (ឧទាហរណ៍ ការទាមទារប្រមូលទស្សនាវដ្តី) ។ មាត្រា ១២ នេះចែងអំពីសិទ្ធិទាមទារឱ្យដកចេញនូវលទ្ធផលនៃការរំលោភបែបនេះ ។ មាត្រានេះមានខ្លឹមសាររួមទាំងសិទ្ធិទាមទារ ឱ្យបញ្ឈប់ការរំលោភនាអនាគត ព្រមជាមួយនឹងសិទ្ធិទាមទារឱ្យធ្វើការចាត់ចែងដែលមានអានុភាពធ្វើបដិទាននូវការខូច ខាតផងដែរ ដូចជាការចុះអត្ថបទកែតម្រូវ ឬ អត្ថបទលុបចោលនូវអត្ថបទចាស់ ជាដើម ។ ផ្ទុយទៅវិញ សិទ្ធិទាមទារ ឱ្យធ្វើបដិទាននូវការខូចខាត (សិទ្ធិទាមទារឱ្យធ្វើបដិទាននូវស្ថានភាពដើម) ដូចជាការទាមទារឱ្យផ្សាយសុំអភ័យទោស វិញ មានចែងក្នុងមាត្រា ៧៥៧ កថាខណ្ឌទី ២ (ជាគោលការណ៍ ត្រូវមានកំហុសជាមូលដ្ឋាន) នៃជំពូកអំពីអំពើ អនីត្យានុកូល ។

(មាត្រាពាក់ព័ន្ធ)

ក្រមរដ្ឋប្បវេណីស្ទីស មាត្រា ២៨ និង មាត្រា ២៨a

**មាត្រា ១៣.- សិទ្ធិទាមទារសំណងការខូចខាត**

បញ្ញត្តិនៃមាត្រា ១១ (សិទ្ធិទាមទារឱ្យបញ្ឈប់) និង មាត្រា ១២ (សិទ្ធិទាមទារឱ្យដក ចេញនូវលទ្ធផលនៃសកម្មភាពរំលោភ) នៃក្រមនេះ មិនរារាំងការទាមទារសំណងការខូច ខាត ដោយអ្នកដែលបានទទួលរងនូវការរំលោភផលប្រយោជន៍ទាក់ទងនឹងលក្ខណបុគ្គល នោះ ដោយយោងទៅតាមបញ្ញត្តិស្តីពីអំពើអនីត្យានុកូលបានឡើយ ។

(កំណត់)

មាត្រានេះចែងថា មិនត្រូវរារាំងនូវការទាមទារនូវសំណងនៃការខូចខាត ដោយផ្អែកលើបញ្ញត្តិស្តីពីអំពើអនីត្យានុកូល ទេ (ជាគោលការណ៍ ចាំបាច់ត្រូវមានកំហុស) ។

(មាត្រាពាក់ព័ន្ធ)

ក្រមរដ្ឋប្បវេណីស្ទីស មាត្រា ២៨ និង មាត្រា ២៨a

### **ផ្នែកទី ៣ សមត្ថភាពខាងឆន្ទៈ**

#### **មាត្រា ១៤.- ការខ្វះសមត្ថភាពខាងឆន្ទៈ**

សកម្មភាពដែលភាគី បានធ្វើនៅក្នុងស្ថានភាពដែលខ្លួនមិនអាចយល់ដឹង និង វិនិច្ឆ័យ បាន អំពីលទ្ធផលតាមផ្លូវច្បាប់នៃសកម្មភាពរបស់ខ្លួន អាចលុបចោលបាន ។

(កំណត់)

របបស្តីពីសមត្ថភាពខាងឆន្ទៈក្នុងផ្នែកនេះ និង របបកម្រិតសមត្ថភាពក្នុងការធ្វើសកម្មភាពក្នុងផ្នែកទី ៤ គឺសម្រាប់ ការពារកុំឱ្យមានការខូចខាតដោយកិច្ចការជួញដូររបស់អ្នកដែលពុំមានសមត្ថភាពគ្រប់គ្រាន់ក្នុងការវិនិច្ឆ័យ ។ មាត្រានេះ មានន័យថា ទោះបីជាមិនមែនជាជនដែលត្រូវបានកម្រិតនូវសមត្ថភាពក្នុងការធ្វើសកម្មភាព ដែលបានកំណត់នៅក្នុង ផ្នែកទី ៤ ក៏ដោយ ក៏អាចលុបចោលបាននូវសកម្មភាពដែលបានធ្វើឡើងក្នុងស្ថានភាពខ្វះសមត្ថភាពក្នុងការយល់ដឹង និង ក្នុងការវិនិច្ឆ័យអំពីលទ្ធផលតាមផ្លូវច្បាប់នៃសកម្មភាពរបស់ខ្លួន ។ ឧទាហរណ៍ អាចលុបចោលបាននូវកិច្ចសន្យាដែល ខ្លួនបានចុះហត្ថលេខា ក្នុងស្ថានភាពគ្មានសមត្ថភាពខាងឆន្ទៈ ដោយសារការបរិភោគស្រាច្រើន ឬ ដោយសារការប្រើថ្នាំ ដែលបានធ្វើឱ្យចុះថយយ៉ាងខ្លាំងនូវសមត្ថភាពក្នុងការវិនិច្ឆ័យ ។

#### **មាត្រា ១៥.- និយមន័យនៃសកម្មភាព**

ពាក្យ “សកម្មភាព” ដែលត្រូវបានប្រើនៅក្នុងផ្នែកទី ៣ (សមត្ថភាពខាងឆន្ទៈ) ផ្នែកទី ៤ (សមត្ថភាពក្នុងការធ្វើសកម្មភាព) និង ផ្នែកទី ៦ (ការគ្រប់គ្រងទ្រព្យសម្បត្តិ របស់បុគ្គលដែលអវត្តមាន និង ការប្រកាសអំពីការបាត់ខ្លួន) នៃជំពូកទី ១ នេះ សំដៅទៅ លើកិច្ចសន្យា និង សកម្មភាពឯកតោភាគី ។

(កំណត់)

នៅក្នុងបញ្ញត្តិនៃផ្នែកទី ៣ ផ្នែកទី ៤ និង ផ្នែកទី ៦ នៃជំពូកនេះ មានប្រើពាក្យ “សកម្មភាព” ជាច្រើនដង ។ មាត្រានេះចែងថា “សកម្មភាព” នេះមានន័យថា ជាកិច្ចសន្យា និង សកម្មភាពឯកតោភាគី ។ ម្យ៉ាងទៀត “កិច្ចសន្យា គឺជាកិរិយាដែលបុគ្គលពីរនាក់ ឬ ច្រើននាក់មានឆន្ទៈត្រូវគ្នាព្រមបង្កើត កែប្រែ ឬ រំលត់នូវកាតព្វកិច្ច” (មាត្រា ៣១១) ហើយ “សកម្មភាពឯកតោភាគី គឺជាសកម្មភាពដែលបង្កើត កែប្រែ ឬ រំលត់នូវកាតព្វកិច្ច ដោយបង្ហាញឆន្ទៈនៃការ ចាត់ចែងទ្រព្យដោយភាគីម្ខាង ឬ ដោយអនុវត្តសិទ្ធិដែលបានទទួលតាមកិច្ចសន្យា ឬ តាមបញ្ញត្តិនៃច្បាប់” (មាត្រា ៣១២ កថាខណ្ឌទី ១) ។



## **ផ្នែកទី ៤ សមត្ថភាពក្នុងការធ្វើសកម្មភាព**

**មាត្រា ១៦.\_** អត្ថន័យនៃជនដែលត្រូវបានកម្រិតសមត្ថភាពក្នុងការធ្វើសកម្មភាព

ជនដែលត្រូវបានកម្រិតសមត្ថភាព សំដៅទៅលើអនីតិជន ជននៅក្រោមអាណាព្យាបាលទូទៅ និង ជននៅក្រោមហិតុបត្ថម្ភ ។

(កំណត់)

របបសមត្ថភាពក្នុងការធ្វើសកម្មភាព គឺជាប្រព័ន្ធគ្រប់គ្រងការពារកុំឱ្យមានការទទួលបាននូវការខូចខាត ដែលកើតមានឡើងដោយសារកិច្ចការជួញដូររបស់ជនដែលពុំមានសមត្ថភាពគ្រប់គ្រាន់ក្នុងការវិនិច្ឆ័យ ដោយការមិនឱ្យជននៅក្នុងប្រភេទមួយចំនួន បង្កើតកិច្ចសន្យាដែលមានសុពលភាពពេញលេញ ។ ជាក់ស្តែង ជនទាំងនោះមានប្រភេទ គឺអនីតិជន ជនដែលនៅក្រោមអាណាព្យាបាលទូទៅ និង ជនដែលនៅក្រោមហិតុបត្ថម្ភ ។ មាត្រានេះហៅជនទាំងនោះថាជាជនដែលត្រូវបានកម្រិតនូវសមត្ថភាពក្នុងការធ្វើសកម្មភាព ក្នុងន័យថា ជននោះត្រូវបានកម្រិតនូវសមត្ថភាពធ្វើកិច្ចសន្យាសុពល ។

ចំពោះជនដែលមានការពិបាកក្នុងការសម្រេចសេចក្តីពេលធ្វើកិច្ចសន្យា ដោយសារខ្វះសមត្ថភាពវិនិច្ឆ័យគ្រប់គ្រាន់បានដោយសារមានវិបត្តិផ្នែកបញ្ហាស្មារតី ដែលកំណត់នៅក្នុងក្រមនេះ មានពីរប្រភេទ គឺជនដែលនៅក្រោមអាណាព្យាបាលទូទៅ និង ជនដែលនៅក្រោមហិតុបត្ថម្ភ ។ ប៉ុន្តែ មិនបង្កើតប្រភេទផ្សេងទៀត និង មិនរៀបចំរបបដែលមានលក្ខណៈធ្ងន់ជាងនេះ (ជាពិសេស ជនដែលមានប្រភេទប្រហែលគ្នានឹងជននៅក្រោមហិតុបត្ថម្ភ) ។ នេះគឺដោយសារតែកម្ពុជាមិនមែនជាសង្គមមួយ ដែលមានមនុស្សចាស់ច្រើនទេ ដូច្នេះហើយអាចសន្និដ្ឋានថា របបបែបនេះមិនមានភាពចាំបាច់ខ្លាំងក្លានោះទេ សម្រាប់សង្គម និង សម្រាប់សេដ្ឋកិច្ច ហើយទន្ទឹមនឹងនេះ ដើម្បីទ្រទ្រង់របបអាណាព្យាបាលទូទៅដែលមានភាពធ្ងន់បែបនេះ ចាំបាច់ត្រូវមានរបប និង ធនធានមនុស្សគ្រប់គ្រាន់ និង សមស្របមួយដែរ ។

ជនក្រៅពីជនដែលត្រូវបានកម្រិតនូវសមត្ថភាពធ្វើសកម្មភាព ជាជនដែលមានសមត្ថភាពក្នុងការធ្វើសកម្មភាពពេញលេញ ។ កិច្ចសន្យាដែលបង្កើតឡើងដោយជនក្រៅពីជនដែលត្រូវបានកម្រិតនូវសមត្ថភាពក្នុងការធ្វើសកម្មភាព គឺមានសុពលភាពពេញលេញ ប្រសិនបើពុំមានមូលហេតុផ្សេងទៀតដែលនាំឱ្យមោឃៈ ឬ មូលហេតុដែលអាចលុបចោលកិច្ចសន្យាបាន ។

### **កថាភាគទី ១ អនីតិជន**

**មាត្រា ១៧.\_** អត្ថន័យនៃអនីតិជន

អនីតិជន សំដៅទៅលើជនដែលមានអាយុក្រោម ១៨ (ដប់ប្រាំបី) ឆ្នាំ ។

(កំណត់)

មាត្រានេះចែងអំពីអត្ថន័យនៃអនីតិជន មានន័យថា បានកំណត់នូវអាយុក្លាយជានីតិជន ។ តាមក្រឹត្យ-ច្បាប់លេខ ៣៨ ក្រ.ច.នេះ ជនដែលមានអាយុក្រោម ១៨ ឆ្នាំ គឺជាអនីតិជន ។

( មាត្រាពាក់ព័ន្ធ )

ក្រឹត្យ-ច្បាប់លេខ ៣៨ ក្រ.ច. មាត្រា ១៤

**មាត្រា ១៨.- សិទ្ធិលុបចោលសកម្មភាព**

សកម្មភាពដែលអនីតិជន បានធ្វើដោយមិន បានទទួលការយល់ព្រមពីអ្នកមានសិទ្ធិ អំណាចមេបា ឬ អ្នកអាណាព្យាបាលសម្រាប់អនីតិជន អាចលុបចោលបាន ។ ប៉ុន្តែ បញ្ញត្តិនេះមិនត្រូវអនុវត្តឡើយ ចំពោះសកម្មភាពដែលទទួលសិទ្ធិ ឬ ឱ្យរួចផុតពីកាតព្វកិច្ច ឬ សកម្មភាពដែលទាក់ទងនឹងជីវភាពរស់នៅប្រចាំថ្ងៃ ។

( កំណត់ )

វាក្យខណ្ឌទី ១ នៃមាត្រា ១៨ នេះ ចែងច្បាស់លាស់ថា ជាគោលការណ៍ សកម្មភាពដែលអនីតិជនបានធ្វើ ដោយ មិនបានទទួលការយល់ព្រមពីអ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន អាចលុបចោលបាន នេះគឺដើម្បីការពារអនីតិជន ។ អ្នកដែលអាចលុបចោលបាននូវសកម្មភាពនោះ គឺអនីតិជនសាមីខ្លួន ព្រមទាំងអ្នកមាន សិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន ដែលជាអ្នកតំណាងដែលច្បាប់បានកំណត់ ( មាត្រា ៣៥៩ កថាខណ្ឌទី ២ ) ។

បញ្ញត្តិនៃមាត្រានេះមិនយកមកអនុវត្តចំពោះករណីដែលអនីតិជនជាអ្នកនៅក្រោមអាណាព្យាបាលទូទៅទេ ។ ក្នុង ករណីនេះ បញ្ញត្តិស្តីពីអាណាព្យាបាលទូទៅត្រូវយកមកអនុវត្ត ហេតុដូច្នោះ ទោះបីជាមានការយល់ព្រមពីអ្នកមានសិទ្ធិយល់ ព្រមក៏ដោយ ក៏សកម្មភាពរបស់អនីតិជនដែលជាអ្នកនៅក្រោមអាណាព្យាបាលទូទៅ ក៏អាចលុបចោលបានដែរ ( មាត្រា ២៦ ) ។

ដូចដែលបានពន្យល់ខាងលើនេះ ជាគោលការណ៍ គេអាចលុបចោលនូវសកម្មភាពដែលធ្វើដោយអនីតិជន ដោយគ្មាន ការយល់ព្រមពីអ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជននោះ ក៏ប៉ុន្តែ ក្នុងក្រមនេះ មានបញ្ញត្តិ ពិសេសខ្លះៗដែរដែលទទួលស្គាល់នូវការធ្វើកិច្ចសន្យាដោយមានសុពលភាពពេញលេញរបស់អនីតិជន ។ ករណីពិសេសនេះមានចែងក្នុង វាក្យខណ្ឌទី ២ នៃមាត្រានេះ និង មាត្រា ១៩ ព្រមទាំងមាត្រា ២០ ។

ជាបឋម វាក្យខណ្ឌទី ២ នៃមាត្រានេះមានចែងថា សកម្មភាពដែលទទួលសិទ្ធិ ឬ ឱ្យរួចផុតពីកាតព្វកិច្ច គឺមាន សុពលភាពពេញលេញ ។ ដោយសារតែតាមរយៈសកម្មភាពទាំងនេះ អនីតិជនពុំមានបាត់បង់នូវផលប្រយោជន៍របស់ ខ្លួនទេ ហេតុនេះហើយ មិនចាំបាច់ទទួលស្គាល់នូវការលុបចោលទេ ។ ឧទាហរណ៍នៃករណីគ្រាន់តែទទួលសិទ្ធិ មានដូចជា ការបង្កើតកិច្ចសន្យាទទួលប្រទានកម្មដោយពុំមានបន្ទុក ( ពីមាត្រា ៥៦៨ ទៅ ) និង ឧទាហរណ៍នៃការរួចផុតពីកាតព្វកិច្ច

មានដូចជា សកម្មភាពវិនាសកិច្ចសន្យាបញ្ជើដោយមិនយកតម្លៃថ្នូរ ក្នុងនាមជាអ្នកទទួលបញ្ជី ។ ម្យ៉ាងទៀត គ្រាន់តែ ជាសកម្មភាពដែលមានផលប្រយោជន៍ផ្លូវសេដ្ឋកិច្ចសម្រាប់អនីតិជន មិនត្រូវបកស្រាយថាជាករណីពិសេសដែលបានកំណត់ នៅក្នុងវាក្យខណ្ឌទី ២ នៃមាត្រានេះឡើយ ។ ឧទាហរណ៍ ក្នុងករណីដែលបានធ្វើកិច្ចសន្យាទិញទំនិញមួយដោយតម្លៃ ៥០ ដុល្លារ ហើយបើសិនជាទិញពិកន្លែងផ្សេង តម្លៃ ១០០ ដុល្លារ អនីតិជននោះត្រូវមានកាតព្វកិច្ចបង់ ៥០ ដុល្លារ ដូច្នោះហើយមិនអាចយកវាក្យខណ្ឌទី ២ នៃមាត្រានេះ មកអនុវត្តជាករណីពិសេសបានទេ ។

ម្យ៉ាងទៀត ការទិញវត្ថុប្រើប្រាស់រាល់ថ្ងៃ ជាអាទិ៍ ដែលជា "សកម្មភាពដែលទាក់ទងនឹងជីវភាពរស់នៅប្រចាំថ្ងៃ" ក៏ត្រូវប្រគល់ឱ្យសាមីខ្លួនជាអ្នកសម្រេច ហេតុនេះហើយ ទោះជាអនីតិជនបានធ្វើម្នាក់ឯងក៏ដោយ ក៏មានសុពលភាពពេញ លេញដែរ ( វាក្យខណ្ឌទី ២ នៃមាត្រានេះ ) ។

( មាត្រាពាក់ព័ន្ធ )

ក្រឹត្យ-ច្បាប់លេខ ៣៨ ក្រ.ច. មាត្រា ១៥, ក្រមរដ្ឋប្បវេណីជំប៉ុន មាត្រា ៥ កថាខណ្ឌទី ១ និង ទី ២

**មាត្រា ១៩ .-** ការចាត់ចែងទ្រព្យសម្បត្តិដែលអ្នកមានសិទ្ធិអំណាចមេបា ឬ អ្នកអាណា- ព្យាបាលសម្រាប់អនីតិជនអនុញ្ញាតឱ្យចាត់ចែង

អនីតិជនអាចចាត់ចែងទ្រព្យសម្បត្តិដែលអ្នកមានអំណាចមេបា ឬ អ្នកអាណា- ព្យាបាលសម្រាប់អនីតិជន បានអនុញ្ញាតឱ្យចាត់ចែង ដោយកំណត់គោលបំណង ក្នុងទំហំ នៃគោលបំណងនេះបាន ។ ម្យ៉ាងទៀត អនីតិជនក៏អាចចាត់ចែងទ្រព្យសម្បត្តិដែលអ្នក មានអំណាចមេបា ឬ អ្នកអាណាព្យាបាលសម្រាប់អនីតិជន បានអនុញ្ញាតឱ្យចាត់ចែង ដោយមិន បានកំណត់គោលបំណង បានដែរ ។

( កំណត់ )

មាត្រានេះចែងទទួលស្គាល់ថា ក្នុងករណីដែលអ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន បានផ្តល់ទ្រព្យសម្បត្តិ ដូចជាប្រាក់ ជាដើម ដល់អនីតិជន ដោយបានកំណត់គោលដៅប្រើប្រាស់ ឬ សម្រាប់ចាយវាយ កំបុកកំប៉ុក ដោយមិនបានកំណត់គោលដៅប្រើប្រាស់ ទោះជាអនីតិជនក៏ដោយ ក៏អាចធ្វើកិច្ចសន្យាសុពលពេញលេញបាន ដែរ ប្រសិនបើកិច្ចសន្យានោះស្ថិតនៅក្នុងទំហំដែលអាចបង់តម្លៃបានដោយប្រាក់ ជាដើម ដែលបានផ្តល់នោះ ។

បញ្ញត្តិនៃមាត្រានេះក៏មិនត្រូវយកមកអនុវត្តដែរ ចំពោះករណីដែលអនីតិជនជាអ្នកនៅក្រោមអាណាព្យាបាលទូទៅ ។ ក្នុងករណីនេះ បញ្ញត្តិស្តីពីអាណាព្យាបាលទូទៅ ត្រូវយកមកអនុវត្ត ហើយសកម្មភាពរបស់អនីតិជនដែលជាអ្នកនៅក្រោម អាណាព្យាបាលទូទៅ ទោះបីជាសកម្មភាពដែលស្ថិតនៅក្នុងទំហំដែលអាចបង់តម្លៃបានដោយប្រាក់ ជាដើម ដែលត្រូវបាន អនុញ្ញាតឱ្យចាត់ចែងក៏ដោយ ក៏អាចលុបចោលសកម្មភាពនោះបានដែរ ( មាត្រា ២៦ ) ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ៥ កថាខណ្ឌទី ៣

**មាត្រា ២០.- អនីតិជនដែលត្រូវបានអនុញ្ញាតឱ្យប្រកបអាជីវកម្ម**

១-អនីតិជនដែលបានទទួលការអនុញ្ញាតឱ្យប្រកបអាជីវកម្មមួយប្រភេទ ឬ ច្រើនប្រភេទ ពីអ្នកមានអំណាចមេបា ឬ អ្នកអាណាព្យាបាលសម្រាប់អនីតិជន ត្រូវមានសមត្ថភាពដូចអនីតិជន ចំពោះមុខជំនួញនោះ ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ ប្រសិនបើបានដឹងច្បាស់ថា អនីតិជននោះមិនអាចបំពេញកិច្ចការអាជីវកម្មនោះបាន អ្នកមានអំណាចមេបា ឬ អ្នកអាណាព្យាបាលសម្រាប់អនីតិជនអាចលុបចោល ឬ កម្រិតនូវការអនុញ្ញាតនៃការប្រកបអាជីវកម្មនោះបាន ។

(កំណត់)

កថាខណ្ឌទី ១ នៃមាត្រានេះចែងថា ក្នុងករណីដែលមានការទទួលស្គាល់ពីអាណាព្យាបាល ( អ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន) ឱ្យប្រកបអាជីវកម្មដោយឯករាជ្យបាន ( សូមមើលមាត្រា ១០៤៦ និង មាត្រា ១០៧៩) ទោះបីជាអនីតិជនក៏ដោយ ក៏មានសមត្ថភាពធ្វើសកម្មភាពក្នុងការធ្វើកិច្ចសន្យាចាំបាច់សម្រាប់អាជីវកម្មនោះបានដែរ ។ ប្រសិនបើមានការអនុញ្ញាតឱ្យប្រកបអាជីវកម្មដោយឯករាជ្យ តែរាល់ពេលទិញទំនិញចូល ឬ ពេលជួលបុគ្គលិកជាដើម សុទ្ធតែត្រូវទទួលបានការយល់ព្រមពីអ្នកអាណាព្យាបាល ការអនុញ្ញាតឱ្យប្រកបអាជីវកម្មនេះ មិនសូវមានន័យទៅវិញ ។

ប្រសិនបើអ្នកមានអំណាចមេបា ជាដើម បានអនុញ្ញាតឱ្យអនីតិជនប្រកបអាជីវកម្ម ដោយយល់ឃើញថា មានភាពចាស់ទុំដែរ ប៉ុន្តែ ជាការច្រឡំធំ ដោយហេតុថា អនីតិជននោះបែរជាយកដើមទុនសម្រាប់រកទទួលបានទៅលេងល្បែងស៊ីសង ឬ ទិញតែទំនិញដែលលក់មិនដាច់ ហើយខាតរាល់ដង ជាដើម ក្នុងករណីនេះ អ្នកមានអំណាចមេបា ជាដើមនោះអាចលុបចោល ឬ កម្រិតនូវការអនុញ្ញាតដែលខ្លួនបានផ្តល់រួចហើយនោះបាន ( កថាខណ្ឌទី ២ នៃមាត្រានេះ) ។ នេះគឺដូចដែលបានបង្ហាញក្នុងឃ្លា " ប្រសិនបើបានដឹងច្បាស់ថា អនីតិជននោះមិនអាចបំពេញកិច្ចការអាជីវកម្មនោះបាន" ដែរ ក្នុងករណីដែលបានដឹងនូវអង្គហេតុច្បាស់លាស់ដូចនេះ ទើបអាចលុបចោលបាន ប៉ុន្តែ បើគ្រាន់តែជាការផ្លាស់ប្តូរនូវឆន្ទៈអញ្ជាថាភាពរបស់អ្នកមានអំណាចមេបា ជាដើម មិនអាចលុបចោល ឬ កម្រិតបានទេ ។ ពេលណាលុបចោលនូវការអនុញ្ញាតនោះទៅសមត្ថភាពក្នុងការធ្វើសកម្មភាពរបស់អនីតិជននោះ នឹងត្រឡប់ទៅស្ថានភាពដើមវិញ ។ បញ្ញត្តិនៃមាត្រានេះក៏មិនអាចអនុវត្តដែរ ចំពោះករណីដែលអនីតិជនជាអ្នកនៅក្រោមអាណាព្យាបាលទូទៅ ។ ក្នុងករណីដែលអនីតិជនស្ថិតនៅក្រោមអាណាព្យាបាលទូទៅ ច្បាស់ជាមិនមានការអនុញ្ញាតឱ្យប្រកបអាជីវកម្មឡើយ ប៉ុន្តែ ទោះជាមានក៏ដោយ ក៏បញ្ញត្តិស្តីពីអាណាព្យាបាលទូទៅ ត្រូវយកមកអនុវត្តដែរ ហើយសកម្មភាពរបស់អនីតិជនដែលជាអ្នកនៅ

ក្រោមអាណាព្យាបាលទូទៅ ទោះបីជាសកម្មភាពស្ថិតនៅក្នុងទំហំនៃការអនុញ្ញាតឱ្យធ្វើអាជីវកម្មក៏ដោយ ក៏អាចលុបចោលសកម្មភាពនោះបានដែរ (មាត្រា ២៦) ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ៦

**មាត្រា ២១.- លក្ខខណ្ឌនៃអត្តាធិនភាព**

១-ក្នុងករណីដែលអនីតិជនដែលបានដល់អាយុ ១៦ (ដប់ប្រាំមួយ) ឆ្នាំ ទ្រទ្រង់ជីវភាពខ្លួនឯងដោយឯករាជ្យ តុលាការអាចប្រកាសនូវអត្តាធិនភាពរបស់អ្នកនោះបាន តាមពាក្យសុំរបស់អនីតិជននោះ ប្រសិនបើតុលាការយល់ឃើញថា អត្តាធិនភាពស្របនឹងផលប្រយោជន៍របស់អនីតិជននោះ ។ ក្នុងករណីនេះ តុលាការត្រូវសួរយោបល់ពីអ្នកមានសិទ្ធិអំណាចមេបា ។

២-អនីតិជនដែលបានរៀបអាពាហ៍ពិពាហ៍ហើយ ត្រូវទទួលអត្តាធិនភាព ដោយមិនចាំបាច់មានការប្រកាសពីតុលាការទេ ។

៣-ក្នុងករណីដែលបានកំណត់នៅក្នុងកថាខណ្ឌទី ២ ខាងលើនេះ ទោះបីភាគីលែងលះគ្នាក៏ដោយ ក៏មានស្ថានភាពនៃអត្តាធិនភាព មិនត្រូវរលត់ឡើយ ។

(កំណត់)

មាត្រានេះចែងអំពីលក្ខខណ្ឌនៃអត្តាធិនភាពរបស់អនីតិជន ។

កថាខណ្ឌទី ១ ចែងស្តីពីអត្តាធិនភាពដោយផ្អែកលើអង្គហេតុអាចទ្រទ្រង់ជីវភាពដោយឯករាជ្យបាន ។ ប៉ុន្តែ មិនមែនអាចទទួលស្គាល់អំពីអត្តាធិនភាពពីអ្នកមានអំណាចមេបា ដោយគ្រាន់តែមានអង្គហេតុដែលទ្រទ្រង់ជីវភាពដោយឯករាជ្យប៉ុណ្ណោះទេ គឺចាំបាច់ត្រូវដាក់ពាក្យសុំទៅតុលាការ ដើម្បីឱ្យតុលាការធ្វើការប្រកាសនូវអត្តាធិនភាពនេះ ។

កថាខណ្ឌទី ២ ចែងស្តីពីអត្តាធិនភាពដោយសារអាពាហ៍ពិពាហ៍ ។ ជាគោលការណ៍ ទាំងបុរស ទាំងស្ត្រី បើមិនមានអាយុគ្រប់ ១៨ ឆ្នាំ មិនអាចរៀបអាពាហ៍ពិពាហ៍បានទេ ប៉ុន្តែ ឱ្យតែមានអាយុគ្រប់ ១៦ ឆ្នាំ អាចរៀបអាពាហ៍ពិពាហ៍បាន ក្រោមលក្ខខណ្ឌកំណត់មួយចំនួន (មាត្រា ៩៤៨) ។ ក្នុងករណីនេះ កថាខណ្ឌនេះចែងថា អនីតិជនដែលមានគំនិតចាស់ទុំ អាចរៀបអាពាហ៍ពិពាហ៍នេះ អាចចាត់ទុកជានីតិជនម្នាក់ដែលអាចប្រកបកិច្ចការជួញដូរបាន ដូច្នេះត្រូវផ្តល់អត្តាធិនភាពដល់អនីតិជននោះ ដើម្បីធានានូវឯករាជ្យភាពនៃអាពាហ៍ពិពាហ៍នោះ ។

ក្នុងករណីដែលអនីតិជនដែលបានទទួលនូវអត្តាធិនភាពដោយការរៀបអាពាហ៍ពិពាហ៍ បានលែងលះគ្នា តើគួរឱ្យនៅក្រោមអំណាចមេបារបស់ឪពុកម្តាយ ឬ ឱ្យមានស្ថានភាពដដែលក្រោយពេលបានទទួលអត្តាធិនភាពម្តងហើយនោះ គឺជា

បញ្ហា ។ កថាខណ្ឌទី ៣ ចែងច្បាស់លាស់អំពីករណីនេះ ដោយបានជ្រើសរើសគំនិតទីពីរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៤២៩ មាត្រា ៤៣១ មាត្រា ៤៣២, ក្រមគ្រួសាររដ្ឋកាលីហ្វ័រនី ជំពូកទី ៦ ផ្នែកទី ៦ ពី មាត្រា ៧០០០ ទៅ, ក្រមរដ្ឋប្បវេណីជប៉ុន មាត្រា ៧៥៣

**មាត្រា ២២.- អានុភាពនៃអត្តាធិនភាព**

អនីតិជនដែលទទួលអត្តាធិនភាព ត្រូវបានចាត់ទុកថា បានដល់នីតិភាព ។

(កំណត់)

បើតាមវិជ្ជាស្តីពីនីតិប្រៀបធៀបច្បាប់ មានការតាក់តែងច្បាប់ជាច្រើនដែលមិនផ្តល់សិទ្ធិពេញលេញដល់អនីតិជនដែលបានទទួលអត្តាធិនភាព ដូចនីតិជនទេ ប៉ុន្តែ មាត្រានេះទទួលស្គាល់ច្បាស់លាស់ថា អនីតិជនដែលទទួលអត្តាធិនភាព ត្រូវបានចាត់ទុកថា បានដល់នីតិភាព ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៧៥៣

**មាត្រា ២៣.- កិច្ចសន្យាការងាររបស់អនីតិជន**

១- ទោះបីជាមានបញ្ញត្តិនៃមាត្រា ១០៥៣ (ការគ្រប់គ្រងទ្រព្យសម្បត្តិ និង ការតំណាង) និង មាត្រា ១០៨០ (ការគ្រប់គ្រងទ្រព្យសម្បត្តិ និង ការតំណាង) នៃក្រមនេះ ក៏ដោយ ក៏អ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន មិនអាចធ្វើកិច្ចសន្យាការងារជំនួសអនីតិជនបានដែរ ។

២- កិច្ចសន្យាដែលផ្ទុយនឹងបញ្ញត្តិនៃកថាខណ្ឌទី ១ ខាងលើនេះ មិនមានអានុភាពចំពោះសាមីអនីតិជនឡើយ ។ ប៉ុន្តែ បញ្ញត្តិនេះមិនត្រូវអនុវត្តឡើយ ចំពោះករណីដែលសាមីអនីតិជនផ្តល់សច្ចានុមតិលើកិច្ចសន្យានោះ ។

៣- ក្នុងករណីដែលយល់ឃើញថា កិច្ចសន្យាការងាររបស់អនីតិជនអាចធ្វើឱ្យខូចផលប្រយោជន៍ដល់អនីតិជននោះ អ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន ឬ ស្ថាប័នរដ្ឋបាល អាចរំលាយកិច្ចសន្យានោះ ឆ្ពោះទៅអនាគតបាន ។

(កំណត់)

យោងតាមមាត្រា ១០៥៣ ឬ មាត្រា ១០៨០ អ្នកមានសិទ្ធិអំណាចមេបា ឬ អ្នកអាណាព្យាបាលសម្រាប់អនីតិជន

អាចបង្កើតកិច្ចសន្យាការងារក្នុងនាមជាអ្នកតំណាងដែលច្បាប់បានកំណត់ ឱ្យអនិធិជនបាន ប៉ុន្តែ កិច្ចការនេះគឺជាការ  
បង្កើតកាតព្វកិច្ចដែលមានកម្មវត្ថុជាសកម្មភាពជាក់ស្តែងរបស់អនិធិជន ហេតុនេះហើយ ចាំបាច់ត្រូវមានការយល់ព្រម  
ពីអនិធិជននោះ ។ កថាខណ្ឌទី ១ នៃមាត្រានេះ ចែងហាមឃាត់មិនឱ្យអ្នកមានសិទ្ធិអំណាចមេបា ឬ អ្នកអាណាព្យាបាល  
សម្រាប់អនិធិជន បង្កើតកិច្ចសន្យាការងារជំនួសអនិធិជន ដែលជាលក្ខណៈពិសេសនៃមាត្រា ១០៥៣ និងមាត្រា ១០៨០  
ដើម្បីការពារកុំឱ្យឪពុកម្តាយ ជាដើម កេងប្រវ័ញ្ចកម្លាំងពលកម្មអនិធិជន (ក្នុងគោលបំណងផ្សេងពីគោលគំនិតដើមនៃ  
ការកម្រិតសមត្ថភាពក្នុងការធ្វើសកម្មភាព) ។

កថាខណ្ឌទី ២ មានបញ្ជាក់ច្បាស់លាស់ថា សកម្មភាពផ្ទុយនឹងកថាខណ្ឌទី ១ គឺជាសកម្មភាពតំណាងដោយគ្មានសិទ្ធិ ។

កថាខណ្ឌទី ៣ ចែងទទួលស្គាល់នូវការរំលាយកិច្ចសន្យាការងារដោយអ្នកមានសិទ្ធិអំណាចមេបា អ្នកអាណាព្យាបាល  
សម្រាប់អនិធិជន ឬ ស្ថាប័នរដ្ឋបាល ។ យោងតាមកថាខណ្ឌទី ១ អ្នកមានសិទ្ធិអំណាចមេបា អ្នកអាណាព្យាបាល សម្រាប់  
អនិធិជន មិនអាចបង្កើតកិច្ចសន្យាការងារជំនួសអនិធិជនបានទេ ហេតុដូច្នេះ អនិធិជនត្រូវបង្កើតកិច្ចសន្យាការងារដោយ  
ខ្លួនឯង ដោយមានការយល់ព្រមពីអ្នកមានសិទ្ធិអំណាចមេបា ជាអាទិ៍ (មាត្រា ១៨) ។ ពេលដែលអ្នកមានសិទ្ធិអំណាច  
មេបា ជាអាទិ៍ បានយល់ព្រមឱ្យបង្កើតកិច្ចសន្យាការងារដែលមានសុពលភាព (ក្នុងករណីដែលអនិធិជនបានបង្កើតកិច្ច  
សន្យាការងារដោយគ្មានការយល់ព្រម អ្នកមានសិទ្ធិអំណាចមេបា ជាអាទិ៍ អាចលុបចោលបាន) ទោះបីជាអនិធិជននោះ  
មានការខូចផលប្រយោជន៍ដោយកិច្ចសន្យាការងារ ដោយសារមានការផ្លាស់ប្តូរឋានភាពការងារ ឬ ស្ថានភាពសេដ្ឋកិច្ច  
ក៏ដោយ ប្រសិនបើអ្នកមានសិទ្ធិអំណាចមេបា ជាអាទិ៍ ពុំមានសិទ្ធិរំលាយកិច្ចសន្យានោះ អ្នកមានសិទ្ធិអំណាចមេបា ជាអាទិ៍  
មានតែចាំអង្គុយមើលការចាត់ចែងដោយការវិនិច្ឆ័យរបស់សមិទ្ធិអនិធិជននោះទេ ។ បញ្ហានេះ អ្នកមានសិទ្ធិអំណាច  
មេបា ជាអាទិ៍ ដែលជាអ្នកទទួលខុសត្រូវក្នុងការបិទបញ្ចប់ និង អប់រំអនិធិជននោះ មានការលំបាកខ្លាំង ដូច្នេះ ត្រូវតែ  
ផ្តល់សិទ្ធិរំលាយកិច្ចសន្យា ដល់អ្នកមានសិទ្ធិអំណាចមេបា អ្នកអាណាព្យាបាល និង ស្ថាប័នរដ្ឋបាល ។

នៅក្នុងនេះ មានបញ្ជូលស្ថាប័នរដ្ឋបាលជាអ្នកមានសិទ្ធិរំលាយកិច្ចសន្យាដែរនេះ គឺដើម្បីការពារអនិធិជនដែលធ្វើ  
ការងារ ដោយសារតែមានករណីខ្លះដែលគួរតែឱ្យស្ថាប័នរដ្ឋបាលអនុវត្តសិទ្ធិរបស់ខ្លួនដូចនេះ ជាការល្អ ហើយម្យ៉ាងទៀត  
ដោយសារអាចមានករណីដែលគ្មានអ្នកមានសិទ្ធិអំណាចមេបា ជាអាទិ៍ ដែរ ។ នៅក្នុងរបបរបស់ប្រទេសជប៉ុន គេបក  
ស្រាយថា ប្រធានមន្ទីរគ្រប់គ្រងស្តង់ដារការងារ គឺជាស្ថាប័នរដ្ឋបាល រីឯនៅកម្ពុជាវិញ ក៏ច្បាស់ជាមានស្ថាប័នដែលមាន  
តួនាទី និង សិទ្ធិអំណាចដូចនេះដែរ ។

ក្នុងមាត្រានេះ មិនបានបញ្ជូលអនិធិជនដែលជាអ្នកនៅក្រោមអាណាព្យាបាលទូទៅទេ ។ តាមភាពជាក់ស្តែង  
ប្រហែលជាពុំមានករណីដែលទទួលយកអ្នកនៅក្រោមអាណាព្យាបាលទូទៅមកធ្វើការងារទេ ។

(មាត្រាពាក់ព័ន្ធ)

សូមមើលច្បាប់បទដ្ឋានការងាររបស់ជប៉ុន មាត្រា ៥៨ ច្បាប់ការងារកម្ពុជា មាត្រា ១៧៧ កថាខណ្ឌទី ១ (មានចែង  
ថា អាយុអប្បបរមាអាចចូលធ្វើការងារជាកម្មករនិយោជិតត្រូវបានកំណត់ត្រឹម ១៥ ឆ្នាំ) ។

**កថាភាគទី ២ ជននៅក្រោមអាណាព្យាបាលទូទៅ**

**មាត្រា ២៤.-** ការប្រកាសការចាប់ផ្តើមអាណាព្យាបាលទូទៅ

១- ចំពោះជនដែលស្ថិតនៅក្នុងស្ថានភាពជានិរន្តរ៍ដែលខ្វះសមត្ថភាពក្នុងការយល់ដឹង និង វិនិច្ឆ័យអំពីលទ្ធផលតាមផ្លូវច្បាប់នៃសកម្មភាពរបស់ខ្លួនដោយសារមានវិបត្តិផ្នែកបញ្ហាស្មារតី តុលាការអាចប្រកាសការចាប់ផ្តើមអាណាព្យាបាលទូទៅបាន តាមពាក្យសុំរបស់សាមីខ្លួន សហព័ទ្ធ ញាតិដែលស្ថិតនៅក្នុង ៤ (បួន) ថ្នាក់ អ្នកអាណាព្យាបាលសម្រាប់អនីតិជន អ្នកត្រួតពិនិត្យអ្នកអាណាព្យាបាលសម្រាប់អនីតិជន ហិក្ខុបត្តអ្នកៈ មេឃុំ ឬ ចៅសង្កាត់នៃលំនៅឋានរបស់ជននោះ ឬ តំណាងអយ្យការ ។ ប៉ុន្តែ បញ្ញត្តិនេះ មិនត្រូវយកមកអនុវត្តឡើយ ចំពោះករណីដែលសាមីខ្លួនមិនទាន់ដល់អាយុ ១៥ (ដប់ប្រាំ) ឆ្នាំនៅពេលដែលមានពាក្យសុំ ។

២- ក្នុងករណីដែលធ្វើការប្រកាសដែលបានកំណត់នៅក្នុងកថាខណ្ឌទី ១ ខាងលើនេះ បើសាមីខ្លួនជាជននៅក្រោមហិក្ខុបត្តអ្នក តុលាការត្រូវលុបចោលការប្រកាសការចាប់ផ្តើមហិក្ខុបត្តអ្នកចំពោះជននោះ ។

(កំណត់)

ជននៅក្រោមអាណាព្យាបាលទូទៅ គឺជាជនដែលស្ថិតនៅក្នុងស្ថានភាពជានិរន្តរ៍ដែលខ្វះសមត្ថភាពក្នុងការយល់ដឹង និង វិនិច្ឆ័យ ដោយសារតែមានវិបត្តិផ្នែកបញ្ហាស្មារតី ឧទាហរណ៍ (១) ជនដែលមិនអាចទៅទិញអីវ៉ាន់ប្រចាំថ្ងៃដោយខ្លួនឯងបាន ហើយចាំបាច់ត្រូវមានអ្នកណាធ្វើជំនួស (២) ជនដែលមិនដឹងអ្វីៗដែលកើតមានឡើងរៀងរាល់ថ្ងៃ (ឈ្មោះ គ្រួសារ ទីកន្លែងដែលខ្លួននៅ ជាដើម) (៣) ជនដែលធ្លាក់ក្នុងស្ថានភាពជាមនុស្សរុក្ខជាតិ (ស្ថានភាពស្លាប់ខ្លួនក្បាល) ។ របបអាណាព្យាបាលទូទៅនេះ គឺជារបបមួយសម្រាប់ការពារសិទ្ធិដែលមានដូចជាជីវិត រូបកាយ សេរីភាព ទ្រព្យសម្បត្តិ ជាដើម របស់ជនដែលខ្វះសមត្ថភាពក្នុងការធ្វើវិនិច្ឆ័យទាំងនេះ ។

ចំពោះអ្នកទាំងនេះ ប្រសិនបើមានពាក្យសុំឱ្យប្រកាសការចាប់ផ្តើមអាណាព្យាបាលទូទៅ ពីសាមីខ្លួន ឬ ពីគ្រួសារជាអាទិ៍ តុលាការត្រូវពិនិត្យមើលស្ថានភាព ដើម្បីវិនិច្ឆ័យនូវការចាប់ផ្តើមអាណាព្យាបាលទូទៅ ហើយជ្រើសតាំងអ្នកដែលសមរម្យ ធ្វើជាអ្នកអាណាព្យាបាលទូទៅ (កថាខណ្ឌទី ១ នៃមាត្រានេះ និង មាត្រា ២៥) ។

ការរួមបញ្ចូលអ្នកអាណាព្យាបាលសម្រាប់អនីតិជន អ្នកត្រួតពិនិត្យអ្នកអាណាព្យាបាលសម្រាប់អនីតិជន ជាអ្នកមានសិទ្ធិដាក់ពាក្យសុំនោះ គឺដោយសារតែអាចសន្និដ្ឋានបានថា អ្នកទាំងនេះដាក់ពាក្យសុំឱ្យប្រកាសការចាប់ផ្តើមអាណា-



ព្យាបាលទូទៅ ចំពោះជនដែលជាអនីតិជន ហើយពិការខាងបញ្ញា និង ខាងផ្លូវចិត្ត ។ ក្នុងករណីនេះ ពេលចាប់ផ្តើមអាណា-  
ព្យាបាលទូទៅ ជននោះគឺជាជននៅក្រោមការអាណាព្យាបាលសម្រាប់អនីតិជនផង និង ជាជននៅក្រោមអាណាព្យាបាល  
ទូទៅផង ។ ប៉ុន្តែ ការទទួលស្គាល់អំពីអត្ថិភាពព្រមគ្នានៃអាណាព្យាបាលទូទៅនេះ គឺដើម្បីកុំឱ្យមានអំឡុងពេលដែល  
មិននៅក្រោមអាណាព្យាបាលនាពេលឆ្លងពីភាពជាអនីតិជន ទៅភាពជានីតិជន ដូច្នេះហើយ មិនមានការចាំបាច់ទទួល  
ស្គាល់នូវអត្ថិភាពព្រមគ្នានៃអាណាព្យាបាលចំពោះអនីតិជនដែលមានអាយុទាបពេកទេ ។ ហេតុនេះហើយ មាត្រានេះ  
កម្រិតអាយុនោះ ដោយគិតដល់អាយុដែលត្រូវបញ្ចប់ការទទួលការអប់រំជាភាគព្វកិច្ច ។ មានន័យថា ទទួលស្គាល់ការដាក់  
ពាក្យសុំឱ្យប្រកាសការចាប់ផ្តើមអាណាព្យាបាលទូទៅ លុះត្រាតែសាមីខ្លួនមានអាយុយ៉ាងតិច ១៥ ឆ្នាំ នៅពេលដាក់ពាក្យ  
សុំនោះ ( មាត្រានេះ កថាខណ្ឌទី ១ វាក្យខណ្ឌទី ២ ) ។

ក្នុងករណីដែលវិបត្តិផ្នែកបញ្ញាស្មារតីរបស់ជនដែលបានទទួលការប្រកាសការចាប់ផ្តើមហិតុបត្តិ មានកាន់តែធ្ងន់ធ្ងរ  
ទៅនោះ ដោយសារតែគិតដល់ការប្តូរទៅរបបអាណាព្យាបាលទូទៅ បានជាមានការរួមបញ្ចូលទាំងហិតុបត្តិម្នាក់ និង  
អ្នកត្រួតពិនិត្យហិតុបត្តិម្នាក់ ជាអ្នកមានសិទ្ធិដាក់ពាក្យសុំឱ្យប្រកាសការចាប់ផ្តើមអាណាព្យាបាលទូទៅ ។

ក្នុងករណីដែលប្រកាសការចាប់ផ្តើមអាណាព្យាបាល ចំពោះអ្នកនៅក្រោមហិតុបត្តិ អ្នកនោះត្រូវគេប្រកាសឱ្យការ  
ចាប់ផ្តើមហិតុបត្តិមុន ហើយបន្ទាប់មកទទួលការប្រកាសការចាប់ផ្តើមអាណាព្យាបាលផង ដែលជាការបង្កើតនូវទំនាក់  
ទំនងគតិយុត្តដ៏ស្មុគស្មាញមួយ ។ ដូច្នេះហើយ កថាខណ្ឌទី ២ នៃមាត្រានេះមានចែងថា តុលាការត្រូវលុបចោលនូវការ  
ប្រកាសនូវការចាប់ផ្តើមហិតុបត្តិដោយឆន្ទានុសិទ្ធិ ដើម្បីកុំឱ្យមានទំនាក់ទំនងស្មុគស្មាញនោះកើតឡើង ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៧ មាត្រា ១៩ កថាខណ្ឌទី ១, ក្រមរដ្ឋប្បវេណីចាស់របស់កម្ពុជា មាត្រា ៤៥២

**មាត្រា ២៥.-** អត្ថន័យនៃជននៅក្រោមអាណាព្យាបាលទូទៅ និង ការជ្រើសតាំងអ្នក  
អាណាព្យាបាលទូទៅ

ជនដែលបានទទួលការប្រកាសចាប់ផ្តើមអាណាព្យាបាលទូទៅ ត្រូវហៅថា ជន  
នៅក្រោមអាណាព្យាបាលទូទៅ ហើយត្រូវស្ថិតនៅក្រោមអ្នកអាណាព្យាបាលទូទៅ ។

( កំណត់ )

ចំពោះមាត្រានេះ សូមមើលការពន្យល់ក្នុងមាត្រា ២៤ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៨

**មាត្រា ២៦.-** សិទ្ធិលុបចោលសកម្មភាព

សកម្មភាពរបស់ជននៅក្រោមអាណាព្យាបាលទូទៅ អាចលុបចោលបាន ។ ប៉ុន្តែ បញ្ញត្តិនេះមិនត្រូវអនុវត្តឡើយ ចំពោះសកម្មភាពដែលទាក់ទងនឹងជីវភាពរស់នៅប្រចាំថ្ងៃ ។

(កំណត់)

អ្នកអាណាព្យាបាលទូទៅអាចធ្វើសកម្មភាពអ្វីៗទាំងអស់ពាក់ព័ន្ធនឹងទ្រព្យសម្បត្តិរបស់អ្នកនៅក្រោមអាណាព្យាបាល ទូទៅ ជំនួសសាមីខ្លួននោះបាន (មាត្រា ១១១៤) ។

ម្យ៉ាងទៀត ចំពោះសកម្មភាពដែលបានធ្វើឡើងដោយអ្នកនៅក្រោមអាណាព្យាបាលទូទៅដោយផ្ទាល់ លើកលែងតែ សកម្មភាពដែលទាក់ទងនឹងជីវភាពរស់នៅប្រចាំថ្ងៃ សាមីខ្លួន ឬ អ្នកអាណាព្យាបាលទូទៅ អាចលុបចោលបាន ។ មាត្រា នេះចែងច្បាស់លាស់អំពីចំណុចនេះ ។ សកម្មភាពដែលបានធ្វើដោយអ្នកនៅក្រោមអាណាព្យាបាលទូទៅ ដោយមានការ យល់ព្រមពីអ្នកអាណាព្យាបាលទូទៅ ក៏អាចលុបចោលបានដែរ ។ ដោយសារតែអ្នកនៅក្រោមអាណាព្យាបាលទូទៅ ជាជនដែលខ្វះសមត្ថភាពខាងឆន្ទៈ ហេតុនេះហើយ ទោះជាអ្នកអាណាព្យាបាលទូទៅ បានយល់ព្រមដោយវិនិច្ឆ័យថា អ្នកនៅក្រោមអាណាព្យាបាលទូទៅនោះ មានសមត្ថភាពខាងឆន្ទៈឡើងវិញក៏ដោយ ក៏ប៉ុន្តែ អាចបាត់បង់ម្តងទៀតនូវ សមត្ថភាពខាងឆន្ទៈនោះ ពេលធ្វើសកម្មភាព ។

“សកម្មភាពដែលទាក់ទងនឹងជីវភាពរស់នៅប្រចាំថ្ងៃ” គឺជាសកម្មភាពពាក់ព័ន្ធនឹងជីវភាពរស់នៅរាល់ថ្ងៃ ដូចជាការ ទិញរបស់ប្រើប្រាស់ប្រចាំថ្ងៃ ជាដើម ។ ប្រសិនបើយើងអនុញ្ញាតឱ្យលុបចោលនូវសកម្មភាពប្រភេទនេះ ទោះបីជាអ្នកនៅ ក្រោមអាណាព្យាបាលមានសមត្ថភាពខាងឆន្ទៈឡើងវិញ ហើយមានបំណងធ្វើសកម្មភាពពាក់ព័ន្ធនឹងជីវភាពរស់នៅរាល់ ថ្ងៃក៏ដោយ ក៏ភាគីម្ខាងទៀតនៃសកម្មភាពនោះបារម្ភថា សកម្មភាពនោះនឹងត្រូវបានលុបចោលវិញ ហើយមិនធ្វើកិច្ចការ ជួញដូរជាមួយ ដែលធ្វើឱ្យមានការលំបាក ។ ម្យ៉ាងទៀត មានភាពចាំបាច់ត្រូវគិតដល់សុវត្ថិភាពនៃកិច្ចការជួញដូររបស់ ភាគីម្ខាងទៀតនៃកិច្ចការជួញដូរពាក់ព័ន្ធនឹងជីវភាពរស់នៅប្រចាំថ្ងៃ ។ ហេតុនេះហើយបានជាវាក្យខណ្ឌទី ២ នៃមាត្រានេះ ចែងថា មិនអាចលុបចោល នូវសកម្មភាព ដែលទាក់ទងនឹងជីវភាពរស់នៅប្រចាំថ្ងៃបានទេ ។

មាត្រានេះចែងសម្រាប់សកម្មភាពពាក់ព័ន្ធនឹងទ្រព្យសម្បត្តិ និងសកម្មភាពពាក់ព័ន្ធនឹងឋានៈបុគ្គលវិញ ត្រូវគិតផ្សេង ។ នៅក្នុងមាត្រា ៩៥៤ ជាអាទិ៍ នៃក្រមនេះក៏មានចែងថា អ្នកនៅក្រោមអាណាព្យាបាលទូទៅ អាចរៀបអាពាហ៍ពិពាហ៍ បាន ក្នុងករណីដែលមានសមត្ថភាពខាងឆន្ទៈយ៉ាងទាបបំផុតក្នុងការរៀបអាពាហ៍ពិពាហ៍ គឺមានចែងជាលាយល័ក្ខណ៍អក្សរ អំពីខ្លឹមសារផ្សេងពីខ្លឹមសារនៃមាត្រានេះ ដូច្នោះ គប្បីយកចិត្តទុកដាក់ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៩

**មាត្រា ២៧.-** ការលុបចោលការប្រកាសចាប់ផ្តើមអាណាព្យាបាលទូទៅ

បើមូលហេតុដែលបានកំណត់នៅក្នុងមាត្រា ២៤ (ការប្រកាសការចាប់ផ្តើម

អាណាព្យាបាលទូទៅ) នៃក្រុមនេះ បានរលាយ តុលាការត្រូវលុបចោលនូវការប្រកាស ចាប់ផ្តើមអាណាព្យាបាលទូទៅ តាមពាក្យសុំរបស់សាមីខ្លួន សហព័ទ្ធ ញាតិដែលស្ថិតនៅ ក្នុង ៤ (បួន) ថ្នាក់ អ្នកអាណាព្យាបាល អ្នកត្រួតពិនិត្យអ្នកអាណាព្យាបាល មេឃុំ ឬ ចៅសង្កាត់នៃលំនៅឋានរបស់ជននោះ ឬ តំណាងអយ្យការ ។

(កំណត់)

ពេលដែលកង្វះសមត្ថភាពខាងឆន្ទៈរបស់សាមីខ្លួនមានស្ថានភាពល្អឡើងវិញ មិនត្រូវបន្តនូវការកម្រិតសមត្ថភាពក្នុង ការធ្វើសកម្មភាពទេ ។ ដូច្នោះ មាត្រានេះមានចែងថា តុលាការត្រូវលុបចោលនូវការប្រកាសចាប់ផ្តើមអាណាព្យាបាល ទូទៅ តាមពាក្យសុំរបស់ជនមួយចំនួនដែលមានចែងក្នុងមាត្រានេះ ។

ក្នុងចំណោមអ្នកដែលមានសិទ្ធិដាក់ពាក្យសុំ មានរួមទាំងអ្នកអាណាព្យាបាល អ្នកត្រួតពិនិត្យអ្នកអាណាព្យាបាល ដែរ ។ មាត្រានេះ ខុសពីមាត្រា ២៤ គឺគេប្រើពាក្យ "អ្នកអាណាព្យាបាល អ្នកត្រួតពិនិត្យអ្នកអាណាព្យាបាល" ។ ក្នុងករណី ដែលអនីតិជននៅក្រោមអាណាព្យាបាលបានទទួលការប្រកាសការចាប់ផ្តើមអាណាព្យាបាលទូទៅ ដោយសារតែអាចមាន ករណីដែលបានដាក់ពាក្យសុំឱ្យលុបចោលការប្រកាសចាប់ផ្តើមអាណាព្យាបាលទូទៅ ដោយអ្នកអាណាព្យាបាល អនីតិជន ឬ អ្នកត្រួតពិនិត្យអ្នកអាណាព្យាបាលអនីតិជន ហេតុនេះហើយ បានជាត្រូវចែងឱ្យបានទូលាយក្នុងមាត្រានេះ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ១០

### **កថាភាគទី ៣ ជននៅក្រោមហិត្វបត្តិ**

#### **មាត្រា ២៨.- ការប្រកាសការចាប់ផ្តើមហិត្វបត្តិ**

១- ចំពោះជនដែលមានសមត្ថភាពតិចតួចពេកក្នុងការយល់ដឹង និង វិនិច្ឆ័យ អំពីលទ្ធផលតាមផ្លូវច្បាប់នៃសកម្មភាពរបស់ខ្លួន ដោយសារមានវិបត្តិផ្នែកបញ្ញាស្មារតី តុលាការអាចប្រកាសការចាប់ផ្តើមហិត្វបត្តិលើជននោះបាន តាមពាក្យសុំរបស់សាមីខ្លួន សហព័ទ្ធ ញាតិដែលស្ថិតនៅក្នុង ៤ (បួន) ថ្នាក់ អ្នកអាណាព្យាបាល អ្នកត្រួតពិនិត្យអ្នក អាណាព្យាបាល មេឃុំ ឬ ចៅសង្កាត់នៃលំនៅឋានរបស់ជននោះ ឬ តំណាងអយ្យការ ។

២- ក្នុងករណីដែលធ្វើការប្រកាសដែលបានកំណត់នៅក្នុងកថាខណ្ឌទី ១ ខាងលើ នេះ បើសាមីខ្លួនជាជននៅក្រោមអាណាព្យាបាលទូទៅ តុលាការត្រូវលុបចោលការ ប្រកាសការចាប់ផ្តើមអាណាព្យាបាលទូទៅចំពោះជននោះ ។

(កំណត់)

អ្នកដែលជាកម្មវត្ថុនៃរបបហិក្ខបត្ថម្ភនេះ (ជននៅក្រោមហិក្ខបត្ថម្ភ) គឺជាអ្នកដែលមានសមត្ថភាពតិចតួចពេក ក្នុងការយល់ដឹង និង វិនិច្ឆ័យដោយសារមានវិបត្តិផ្នែកបញ្ហាស្មារតី (លើកលែងតែអ្នកដែលជាកម្មវត្ថុនៃរបបអាណា- ព្យាបាល) មានន័យថា អ្នកដែលគ្រាន់តែអាចទិញរបស់របរសម្រាប់ជីវភាពប្រចាំថ្ងៃតែប៉ុណ្ណោះ ប៉ុន្តែមិនអាចធ្វើកិច្ចសន្យា សំខាន់ៗ ដែលមានចែងក្នុងមាត្រា ៣០ ដោយឯកឯងបាន ហើយដែលចាំបាច់មានជំនួយពីអ្នកផ្សេង ជានិច្ចកាល ។ ចំពោះ អ្នកទាំងអស់នេះ ពេលដែលមានពាក្យសុំសិទ្ធិខ្លួន ឬ ពីអ្នកមានសិទ្ធិដាក់ពាក្យសុំក្នុងគ្រួសារ ជាអាទិ៍ ដើម្បីសុំឱ្យចាប់ ផ្ដើមហិក្ខបត្ថម្ភ តុលាការត្រូវធ្វើការពិនិត្យនូវស្ថានភាពនោះ និង វិនិច្ឆ័យអំពីការចាប់ផ្ដើមហិក្ខបត្ថម្ភនេះ ហើយជ្រើស តាំងជនដែលខ្លួនទទួលស្គាល់ថា សមស្របធ្វើជាហិក្ខបត្ថម្ភកៈ (មាត្រា ២៩) ។

ក្នុងនេះ អ្នកអាណាព្យាបាល អ្នកត្រួតពិនិត្យអ្នកអាណាព្យាបាល ត្រូវបានបញ្ចូលជាអ្នកដែលមានសិទ្ធិដាក់ពាក្យសុំឱ្យ ចាប់ផ្ដើមហិក្ខបត្ថម្ភនេះ គឺដោយសារតែគិតដល់ករណីដែលពិការភាពខាងផ្លូវចិត្តរបស់ជនដែលធ្លាប់នៅក្រោមអាណា- ព្យាបាលទូទៅបានធូរស្រាល ហើយត្រូវប្តូរឱ្យទៅនៅក្រោមរបបហិក្ខបត្ថម្ភវិញ ។ ម្យ៉ាងទៀត ដើម្បីកុំឱ្យមានអំឡុងពេល មួយដែលគ្មានការការពារ នៅពេលដែលអនិតិជនដែលមានពិការភាពខាងបញ្ញា ឬ ខាងផ្លូវចិត្ត ក្លាយជានិតិជន នោះទើប មាត្រានេះអនុញ្ញាតឱ្យអ្នកអាណាព្យាបាលសម្រាប់អនិតិជន និង អ្នកត្រួតពិនិត្យអ្នកអាណាព្យាបាលសម្រាប់អនិតិជនដែល ត្រូវបានជ្រើសតាំងសម្រាប់អនិតិជននោះ ដាក់ពាក្យសុំឱ្យចាប់ផ្ដើមហិក្ខបត្ថម្ភ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១១

**មាត្រា ២៩.-** អត្ថន័យនៃជននៅក្រោមហិក្ខបត្ថម្ភ និង ការជ្រើសតាំងហិក្ខបត្ថម្ភកៈ

ជនដែលបានទទួលការប្រកាសចាប់ផ្ដើមហិក្ខបត្ថម្ភ ត្រូវហៅថា ជននៅក្រោម ហិក្ខបត្ថម្ភ ហើយត្រូវស្ថិតនៅក្រោមការថែរក្សាដោយហិក្ខបត្ថម្ភកៈ ។

(កំណត់)

ស្តីពីមាត្រានេះ សូមមើលការពន្យល់ក្នុងមាត្រា ២៨ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១២

**មាត្រា ៣០.-** សិទ្ធិលុបចោលសកម្មភាព

លើកលែងតែសកម្មភាពដែលទាក់ទងនឹងជីវភាពរស់នៅប្រចាំថ្ងៃ សកម្មភាពដែល បានធ្វើឡើងដោយជននៅក្រោមហិក្ខបត្ថម្ភ ដោយគ្មានការយល់ព្រមពីហិក្ខបត្ថម្ភកៈដូចខាង

ក្រោមនេះ អាចលុបចោលបាន :

ក-ការទទួល ឬ ការប្រើប្រាស់ទុន ។

ខ-ការខ្ចីទ្រព្យ ឬ ការធានា ។

គ-ការធ្វើសកម្មភាពដែលមានគោលបំណងទទួលបាន ឬ ធ្វើឱ្យបាត់បង់សិទ្ធិ ដែលទាក់ទងនឹងអចលនវត្ថុ ឬ ទ្រព្យសម្បត្តិដែលមានសារៈសំខាន់ផ្សេងទៀត ។

ឃ-ការធ្វើសកម្មភាពបណ្តឹង ។

ង-ការធ្វើប្រទានកម្ម ឬ ធ្វើកិច្ចសន្យាស្រុះស្រួល ឬ កិច្ចសន្យាមជ្ឈត្តកម្ម ។

ច-ការទទួលស្គាល់នូវសន្តតិកម្ម ឬ ការបោះបង់ចោលនូវសិទ្ធិសន្តតិកម្ម ឬ ការ បែងចែកនូវមតិក ។

ឆ-ការប្រកែកមិនទទួលប្រទានកម្មឬអង្គុយទាន ឬ ការយល់ព្រមទទួលនូវ ប្រទានកម្មឬអង្គុយទានដែលភ្ជាប់នឹងបន្ទុក ។

ជ-ការសាងសង់សំណង់ថ្មី ការសង់ឡើងវិញ ការសង់បន្ថែម ឬ ការជួសជុលធំ ។

ឈ-ការធ្វើភតិសន្យា ដែលមានអំឡុងពេលលើសពី ៣ (បី) ឆ្នាំ ចំពោះដីធ្លី លើសពី ២ (ពីរ) ឆ្នាំ ចំពោះអាគារ លើសពី ៦ (ប្រាំមួយ) ខែ ចំពោះចលនវត្ថុ ។

ញ-សកម្មភាពដែលតុលាការ បានប្រកាសជាពិសេសថា ចាំបាច់ត្រូវមានការ យល់ព្រមពីហិត្វបត្តិអ្នកៈ តាមពាក្យសុំរបស់ជនដែលបានរៀបរាប់នៅក្នុងមាត្រា ២៨ (ការ ប្រកាសការចាប់ផ្តើមហិត្វបត្តិអ្នក) នៃក្រមនេះ ឬ ហិត្វបត្តិអ្នកៈ ឬ អ្នកត្រួតពិនិត្យ ហិត្វបត្តិអ្នកៈ ។

(កំណត់)

ពេលដែលហិត្វបត្តិអ្នកៈត្រូវបានជ្រើសតាំងហើយ ចំពោះសកម្មភាពមួយចំនួនដែលកំណត់ដោយច្បាប់ ហិត្វបត្តិអ្នកៈ បានទទួលសិទ្ធិយល់ព្រម និង សិទ្ធិលុបចោល ។ សកម្មភាពនោះគឺ (១) ការទទួល ឬ ការប្រើប្រាស់ប្រាក់ទុន (ការដក ប្រាក់ពីគណនីបញ្ជើ ការទទួលនូវសំណងនៃបំណុល ការឱ្យគេខ្ចីប្រាក់ ការឱ្យគេជួលអចលនវត្ថុដោយអំឡុងពេលជួលលើស ការកំណត់ក្នុងចំណុច ឈ ជាអាទិ៍), (២) ការខ្ចីទ្រព្យ ឬ ការធានា, (៣) សកម្មភាពដែលមានគោលបំណងទទួល ឬ ធ្វើឱ្យបាត់បង់សិទ្ធិដែលទាក់ទងនឹងអចលនវត្ថុ ឬ ទ្រព្យសម្បត្តិដែលមានសារៈសំខាន់ផ្សេងទៀត (ក្រៅពីកិច្ចសន្យា ការងារ ជាដើម កិច្ចសន្យាគាំពារមនុស្សចាស់ជរា កិច្ចសន្យាឱ្យចូលមណ្ឌលថែរក្សា កិច្ចសន្យាធានារ៉ាប់រង ជាដើម ក៏ "សកម្មភាពដែលមានគោលបំណងទទួល ឬ ធ្វើឱ្យបាត់បង់សិទ្ធិដែលទាក់ទងនឹងទ្រព្យសំខាន់" ដែរ ឱ្យតែជាកិច្ចសន្យា

ដែលមានតម្លៃថ្នូរសមស្រប), (៤) សកម្មភាពបណ្តឹង, (៥) កិច្ចសន្យាប្រទានកម្ម កិច្ចសន្យាសះជា កិច្ចសន្យាមជ្ឈត្តកម្ម, (៦) ការទទួលស្គាល់ ឬ បោះបង់ចោលនូវសន្តិកម្ម ការបែងចែកមតិ, (៧) ការប្រកែកមិនទទួលប្រទានកម្ម ឬ អង្គុយទាន, (៨) ការសាងសង់សំណង់ថ្មី ការសង់ឡើងវិញ ការសង់បន្ថែម ឬ ការជួសជុលធំ, (៩) ភតិសន្យាដែល មានកំណត់អំឡុងពេលលើសការកំណត់ក្នុងចំណុច ឈ (ពីចំណុច ក ដល់ ឈ នៃមាត្រានេះ) ។

ម្យ៉ាងទៀត ក្រៅពីសកម្មភាពទាំងនេះ ប្រសិនបើមានកិច្ចសន្យាផ្សេងទៀត ដែលបើសិនជាប្រគល់ឱ្យសាមីខ្លួនធ្វើទៅ មានការព្រួយបារម្ភ គឺអាចពង្រីកវិសាលភាពនៃសិទ្ធិយល់ព្រមរបស់ហិតូបត្តម្ភកៈបាន (ចំណុច ញ) ។ ដើម្បីពង្រីកវិសាល ភាពនៃសិទ្ធិនេះ ចាំបាច់ត្រូវដាក់ពាក្យសុំទៅសាលាដំបូងឱ្យគេវិនិច្ឆ័យទៅតាមករណីនីមួយៗ ។

ក្នុងករណីដែលជននៅក្រោមហិតូបត្តម្ភបានធ្វើសកម្មភាពទាំងនោះដោយគ្មានការយល់ព្រមពីហិតូបត្តម្ភកៈទេ សាមី ខ្លួន ឬ ហិតូបត្តម្ភកៈ អាចលុបចោលសកម្មភាពនោះបាន (វាក្យខណ្ឌទី ១ នៃមាត្រានេះ) ។

អញ្ញត្រកម្មនៃមាត្រានេះ មានចែងថា ចំពោះសកម្មភាពដែលទាក់ទងនឹងជីវភាពរស់នៅប្រចាំថ្ងៃ មិនចាំបាច់មានការ យល់ព្រមពីហិតូបត្តម្ភកៈទេ ។ ក្នុងចំណោមសកម្មភាពដែលមានរៀបរាប់ក្នុងមាត្រានេះ បើពិនិត្យមើលតាមខ្លឹមសារទៅ មានសកម្មភាពជាច្រើនដែលមិនមែនជាសកម្មភាពទាក់ទងនឹងជីវភាពរស់នៅប្រចាំថ្ងៃទេ ក៏ប៉ុន្តែ មានសកម្មភាពខ្លះៗ ដូច ជា ការដកប្រាក់បន្តិចបន្តួចពីគណនីបញ្ជី គឺអាចគិតថាជាសកម្មភាពទាក់ទងនឹងជីវភាពរស់នៅប្រចាំថ្ងៃ ដែលមានចែង ក្នុងមាត្រា ៣០ ហេតុនេះហើយ ដើម្បីកុំឱ្យមានចម្ងល់ បានជាចែងថែមទៀតនៅក្នុងអញ្ញត្រកម្ម ។

ម្យ៉ាងទៀត សិទ្ធិអំណាចរបស់ហិតូបត្តម្ភកៈ គឺជាការផ្តល់នូវការយល់ព្រមចំពោះសកម្មភាពដែលជននៅក្រោម ហិតូបត្តម្ភមិនអាចធ្វើដោយឯករាជ្យបាន នេះមិនមែនជាការផ្តល់សិទ្ធិអំណាចឱ្យធ្វើជាអ្នកតំណាងសាមីខ្លួន ដូចអ្នកមានសិទ្ធិ អំណាចមេបា ឬ អ្នកអាណាព្យាបាលទេ (ដូច្នោះ ហិតូបត្តម្ភកៈមិនមែនជាអ្នកតំណាងដែលច្បាប់បានកំណត់ទេ) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៣

**មាត្រា ៣១.-** ការលុបចោលការប្រកាសចាប់ផ្តើមហិតូបត្តម្ភ

បើមូលហេតុដែលបានកំណត់នៅក្នុងមាត្រា ២៨ (ការប្រកាសការចាប់ផ្តើម ហិតូបត្តម្ភ) នៃក្រមនេះ បានរលាយ តុលាការត្រូវលុបចោលនូវការប្រកាសចាប់ផ្តើម ហិតូបត្តម្ភ តាមពាក្យសុំរបស់សាមីខ្លួន សហព័ទ្ធ ញាតិដែលស្ថិតនៅក្នុង ៤ (បួន) ថ្នាក់ អ្នកអាណាព្យាបាលសម្រាប់អនីតិជន អ្នកត្រួតពិនិត្យអ្នកអាណាព្យាបាលសម្រាប់អនីតិជន ហិតូបត្តម្ភកៈ អ្នកត្រួតពិនិត្យហិតូបត្តម្ភកៈ មេឃុំ ឬ ចៅសង្កាត់នៃលំនៅឋានរបស់ជននោះ ឬ តំណាងអយ្យការ ។

(កំណត់)

ពេលដែលកង្វះខាតនូវសមត្ថភាពខាងឆន្ទៈមានស្ថានភាពល្អឡើងវិញ លែងចាំបាច់ទុកឱ្យស្ថិតនៅក្រោមការកម្រិតនូវសមត្ថភាពក្នុងការធ្វើសកម្មភាពទៀតហើយ ។ ដូច្នោះ មាត្រានេះបានចែងថា តុលាការត្រូវលុបចោលនូវការប្រកាសការចាប់ផ្តើមហិត្ថបត្តិ តាមពាក្យសុំរបស់ជនមួយចំនួនដែលមានកំណត់ក្នុងមាត្រានេះ ។

តាមស្ថានភាពជាក់ស្តែង គឺពុំមានករណីដែលនៅក្រោមហិត្ថបត្តិផង នៅក្រោមអាណាព្យាបាលទូទៅផងទេ ហេតុនេះហើយបានជាក្នុងមាត្រានេះ មានចែងត្រឹមតែអ្នកអាណាព្យាបាលសម្រាប់អនីតិជន និង អ្នកត្រួតពិនិត្យអ្នកអាណាព្យាបាលសម្រាប់អនីតិជន ជាអ្នកដែលមានសិទ្ធិដាក់ពាក្យសុំឱ្យលុបចោលនូវការប្រកាសចាប់ផ្តើមហិត្ថបត្តិ គឺជាការគ្រប់គ្រាន់ ។ ដូច្នោះហើយបានជាវិធីពាក់តែងមាត្រានេះមានភាពខុសគ្នានឹងវិធីពាក់តែងមាត្រា ២៧ ស្តីពីការលុបចោលនូវអាណាព្យាបាលទូទៅ ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ១៤ កថាខណ្ឌទី ១

**កថាភាគទី ៤ ការការពារភាគីម្ខាងទៀតនៃជនដែលត្រូវបានកម្រិតសមត្ថភាព**

**មាត្រា ៣២.- សិទ្ធិដាស់តឿន**

១-ភាគីម្ខាងទៀតនៃជនដែលត្រូវបានកម្រិតសមត្ថភាព អាចដាស់តឿនឱ្យជននោះឆ្លើយថាផ្តល់ ឬ មិនផ្តល់សច្ចានុមតិ លើសកម្មភាពដែលជននោះអាចលុបចោលបានក្នុងអំឡុងពេលលើសពី ១ (មួយ) ខែ ក្រោយពេលជននោះបានក្លាយជាសមត្ថជនវិញ ។ ប្រសិនបើជនដែលត្រូវបានកម្រិតសមត្ថភាពដែលបានក្លាយជាសមត្ថជនវិញនោះ មិនឆ្លើយតបក្នុងអំឡុងពេលដែលបានកំណត់ទេ ត្រូវចាត់ទុកថា ជននោះផ្តល់សច្ចានុមតិលើសកម្មភាពនោះ ។

២-បញ្ញត្តិនៃកថាខណ្ឌទី ១ ខាងលើនេះ ត្រូវយកមកអនុវត្តផងដែរ ចំពោះករណីដែលភាគីម្ខាងទៀតបានដាស់តឿន ដូចដែលបានកំណត់នៅក្នុងកថាខណ្ឌទី ១ ខាងលើទៅអ្នកមានសិទ្ធិអំណាចមេបា អ្នកអាណាព្យាបាល ឬ ហិត្ថបត្តិអ្នកៈ អំពីសកម្មភាពដែលស្ថិតនៅក្នុងទំហំនៃសិទ្ធិរបស់ខ្លួន នៅពេលដែលជនដែលត្រូវបានកម្រិតសមត្ថភាព មិនទាន់ក្លាយជាសមត្ថជន តែអ្នកមានសិទ្ធិអំណាចមេបា អ្នកអាណាព្យាបាល ឬ ហិត្ថបត្តិអ្នកៈ មិនឆ្លើយតប ក្នុងអំឡុងពេលដែលបានកំណត់ទេ ។

៣-ភាគីម្ខាងទៀតអាចដាស់តឿនឱ្យជននៅក្រោមហិត្ថបត្តិអ្នកទទួលយកសច្ចានុមតិ

ពីហិត្វបត្តអ្នក៖ ក្នុងអំឡុងពេលដែលបានកំណត់ក្នុងកថាខណ្ឌទី ១ ខាងលើនេះ ។ ប្រសិន  
បើជននៅក្រោមហិត្វបត្តអ្នក មិនបានជូនដំណឹងថា ខ្លួនបានទទួលសច្ចានុមតិក្នុងអំឡុង  
ពេលនោះទេ ត្រូវចាត់ទុកថា ជននោះបានលុបចោលសកម្មភាពនោះ ។

(កំណត់)

របបអ្នកត្រូវបានកម្រិតនូវសមត្ថភាព គឺជារបបមួយបង្កើតឡើងដើម្បីការពារជនដែលមានសមត្ថភាពទាបក្នុងការធ្វើ  
កិច្ចការជួញដូរ ប៉ុន្តែ បើមើលពីភាគីម្ខាងទៀតនៃកិច្ចការជួញដូរជាមួយជនដែលត្រូវបានកម្រិតនូវសមត្ថភាពនោះទៅ គឺជា  
របបមួយដែលធ្វើឱ្យមានការលំបាកទៅវិញ ។ ពេលដែលមានការលុបចោលនូវកិច្ចសន្យាជាមួយជនដែលត្រូវបានកម្រិត  
នូវសមត្ថភាពនោះទៅ អាចធ្វើឱ្យខូចផែនការរបស់ភាគីម្ខាងទៀតនោះ ។ ហេតុនេះហើយបានជា នៅក្នុងក្រមនេះ នៅក្នុង  
មាត្រានេះ និង មាត្រា ៣៣ បន្ទាប់នេះ មានចែងដោយគិតដល់ផលប្រយោជន៍របស់ភាគីម្ខាងទៀតនៃកិច្ចការជួញដូរ  
ជាមួយជនដែលត្រូវបានកម្រិតនូវសមត្ថភាពនេះ ។

កិច្ចសន្យាដែលធ្វើឡើងដោយជនដែលត្រូវបានកម្រិតនូវសមត្ថភាពតែឯកឯង មានសុពលភាពដែរ ប៉ុន្តែ អាចលុប  
ចោលបាន ហេតុនេះហើយ ចំពោះភាគីម្ខាងទៀត ទំនាក់ទំនងគតិយុត្តនឹងមានខុសគ្នាទៅតាមការដែលថា តើភាគីខាងជន  
ដែលត្រូវបានកម្រិតនូវសមត្ថភាពលុបចោល ឬ មិនលុបចោលនូវកិច្ចសន្យានោះ ដូច្នោះ នេះគឺជាស្ថានភាពដែលពុំមាន  
ស្ថិរភាពសោះ ។ ហេតុនេះហើយ ក្នុងមាត្រានេះ មានចែងផ្តល់សិទ្ធិដាស់តឿនដល់ភាគីម្ខាងទៀតនៃជនដែលត្រូវកម្រិត  
នូវសមត្ថភាព ដើម្បីធ្វើឱ្យអាចកំណត់ច្បាស់លាស់នូវទំនាក់ទំនងគតិយុត្តនោះ ឱ្យបានរហ័ស ។

ជាបឋម ក្នុងករណីដែលជនដែលត្រូវបានកម្រិតនូវសមត្ថភាព មិនទាន់មានសមត្ថភាពល្អប្រសើរឡើងវិញទេ ភាគី  
ម្ខាងទៀតអាចធ្វើការដាស់តឿន ចំពោះអ្នកដែលការពារជនដែលត្រូវបានកម្រិតនូវសមត្ថភាព (ជនដែលបំពេញបន្ថែមនូវ  
សមត្ថភាព) ឱ្យបញ្ជាក់ច្បាស់លាស់ថា តើផ្តល់សច្ចានុមតិដល់កិច្ចសន្យាដែលមានបញ្ហានោះដែរឬទេ ដោយផ្អែកលើកថា-  
ខណ្ឌទី ២ នៃមាត្រានេះ ។ រីឯអ្នកដែលការពារជនដែលត្រូវបានកម្រិតនូវសមត្ថភាព ដែលបានទទួលការដាស់តឿននោះ  
វិញ ក៏ចាំបាច់មានពេលវេលាមួយដើម្បីពិចារណាមើលដែរ ហេតុនេះហើយ ការដាស់តឿននេះ ត្រូវបានកំណត់នូវអំឡុង  
ពេលយ៉ាងតិចមួយខែ ។ ចំពោះការដាស់តឿននេះ ត្រូវចាត់ចែងទៅតាមចម្លើយ បើមានចម្លើយអំពីការផ្តល់ ឬ មិនផ្តល់  
នូវសច្ចានុមតិនោះ ហើយប្រសិនបើមិនមានចម្លើយទេ ត្រូវចាត់ទុកថាបានផ្តល់សច្ចានុមតិ ។

ម្យ៉ាងទៀត ក្នុងករណីដែលស្ថានភាពនៃសមត្ថភាពរបស់ជនដែលត្រូវបានកម្រិតនូវសមត្ថភាព មិនទាន់ល្អឡើងវិញ  
នាពេលទទួលការដាស់តឿននោះ កថាខណ្ឌទី ៣ ទទួលស្គាល់នូវវិធីដាស់តឿន ចំពោះជននៅក្រោមហិត្វបត្តអ្នក ដើម្បីទទួល  
នូវសច្ចានុមតិពីហិត្វបត្តអ្នក៖ ។ ក្នុងករណីនេះ ប្រសិនបើពុំមានចម្លើយតបទេ ត្រូវចាត់ទុកថា សកម្មភាពនោះត្រូវបានលុប  
ចោល ។

ផ្ទុយទៅវិញ ក្នុងករណីដែលជនដែលត្រូវបានកម្រិតនូវសមត្ថភាព បានក្លាយជាសមត្ថជនវិញ ភាគីម្ខាងទៀត ត្រូវដាស់



ត្រូវដូចគ្នាដែរ ចំពោះសាមីខ្លួន ដោយយោងតាមកថាខណ្ឌទី ១ នៃមាត្រានេះ ។ ការចាត់ចែងបន្ទាប់ពីនោះ គឺដូចគ្នានឹង ករណីនៃកថាខណ្ឌទី ២ ដែរ ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ២០

**មាត្រា ៣៣.-** ការធានារបស់ជនដែលត្រូវបានកម្រិតសមត្ថភាព

ប្រសិនបើជនដែលត្រូវបានកម្រិតសមត្ថភាព បានប្រើប្រាស់មធ្យោបាយធានារបស់ ដើម្បីឱ្យគេជឿជាក់ថា ខ្លួនជាសមត្ថជន ជននោះមិនអាចលុបចោលសកម្មភាពបានទេ ។

( កំណត់ )

ក្នុងករណីដែលជនដែលត្រូវបានកម្រិតនូវសមត្ថភាព បានប្រើវិធីធានារបស់ ធ្វើឱ្យភាគីម្ខាងទៀត យល់ច្រឡំថា ជនដែល ត្រូវបានកម្រិតនូវសមត្ថភាពនោះជាសមត្ថជន ហើយបានធ្វើកិច្ចសន្យាជួញដូរជាមួយអ្នកនោះ មិនចាំបាច់ការពារជនដែល ត្រូវបានកម្រិតនូវសមត្ថភាពនោះទេ ដូច្នោះ ក្នុងករណីនេះ មិនត្រូវទទួលស្គាល់ឱ្យលុបចោលបានទេ ។ ហេតុនេះហើយ មាត្រានេះមានចែងថា ក្នុងករណីនេះ មិនអាចលុបចោលបានទេ ។

ការវិនិច្ឆ័យថា តើសកម្មភាពប្រភេទណាជាការធានារបស់នោះ គឺត្រូវមើលទៅតាមស្ថានភាពនីមួយៗ ដូចជា តើជនដែល បានធ្វើសកម្មភាព ជាជនដែលត្រូវបានកម្រិតនូវសមត្ថភាពប្រភេទណាដែរ ខ្លឹមសារនៃសកម្មភាពនោះយ៉ាងណាដែរ ប្រភេទនៃសកម្មភាពរបស់ជនដែលត្រូវបានកម្រិតនូវសមត្ថភាពនោះយ៉ាងណាដែរ ។ ការភូតកុហកអំពីអាយុរបស់អនិច្ច- ជនភាគច្រើន មិនអាចថាជាការធានារបស់បានឡើយ ។

ក្នុងករណីដែលភាគីម្ខាងទៀតគិតស្មានថា ខ្លួនជាសមត្ថជន ហើយជននោះលាក់ករណី ដោយមិនប្រាប់ថា "ខ្លួនជាជន នៅក្រោមហិតុបត្តម្ភ" ករណីនេះគ្រាន់តែជាការរក្សាការស្ងៀមស្ងាត់ប៉ុណ្ណោះ មិនអាចថាជាការធានារបស់ទេ ប៉ុន្តែ ប្រសិនបើ បានប្រើពាក្យសំដីផ្សេងៗ ដែលធ្វើឱ្យភាគីម្ខាងទៀតយល់ច្រឡំ នេះអាចក្លាយទៅជាការធានារបស់បាន ។

យោងតាមពាក្យពេចន៍ដែលបានប្រើក្នុងបញ្ញត្តិនេះ គឺមិនជាច្បាស់លាស់ទេ ប៉ុន្តែ បញ្ញត្តិនៃមាត្រានេះ ត្រូវយកមក អនុវត្តដែរ ចំពោះករណីដែលជនដែលត្រូវបានកម្រិតនូវសមត្ថភាព បានភូតកុហកថា បានទទួលការយល់ព្រមពីជនដែល មានសិទ្ធិផ្តល់ការយល់ព្រម ហើយបានបង្ហាញលិខិតយល់ព្រមក្នុងក្លាយដល់ភាគីម្ខាងទៀត ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ២១

**ផ្នែកទី ៥ នំនេវ៉ាន**

**មាត្រា ៣៤.-** អត្ថន័យនៃលំនេវ៉ាន

កន្លែងដែលជាទីតាំងនៃជីវភាពរស់នៅរបស់បុគ្គលម្នាក់ៗ ត្រូវយកធ្វើជាលំនៅឋាន ។

(កំណត់)

មាត្រានេះចែងអំពីលំនៅឋានរបស់រូបវន្តបុគ្គល ។ រីឯលំនៅឋានរបស់នីតិបុគ្គលវិញ មានចែងនៅក្នុងមាត្រា ៥១ ។

មាត្រានេះមិនជ្រើសរើសយកគោលការណ៍តាមបែបបទ ដែលជាការកំណត់លំនៅឋានដោយយោងតាមតែបទដ្ឋានបែបបទនៃទឹកដី ដែលមានចុះនៅក្នុងបញ្ជីគ្រួសារ ជាអាទិ៍ ទេ គឺបានជ្រើសរើសយកគោលការណ៍សារធាតុ ដែលទទួលស្គាល់លំនៅឋានដោយផ្អែកលើទំនាក់ទំនងជីវភាពជាក់ស្តែង ។

លំនៅឋានមិនត្រឹមតែជាបញ្ហាក្នុងក្រុមរដ្ឋប្បវេណីនេះប៉ុណ្ណោះទេ គឺជាបញ្ហាពាក់ព័ន្ធនឹងច្បាប់ផ្សេងៗយ៉ាងទូលំ-ទូលាយ ដូចជា ច្បាប់ពាណិជ្ជកម្ម ក្រមនីតិវិធីរដ្ឋប្បវេណី ច្បាប់អន្តរជាតិឯកជន ច្បាប់បោះឆ្នោត ជាអាទិ៍ ប៉ុន្តែ មិនត្រូវគិតថា ត្រូវមានលំនៅឋានតែមួយរួមសម្រាប់ការអនុវត្តច្បាប់ទាំងអស់នោះទេ គឺត្រូវកំណត់ "ទីតាំងនៃជីវភាព" ដែលមានទំនាក់ទំនងគតិយុត្តជិតដិតដែលជាកម្មវត្ថុនោះ មកធ្វើជាលំនៅឋានពាក់ព័ន្ធនឹងទំនាក់ទំនងគតិយុត្តនោះ ។ ចំណុចនេះគឺដូចគ្នានឹងករណីដែលមានបញ្ហាអំពីលំនៅឋាននៅក្នុងក្រុមរដ្ឋប្បវេណីនេះដែរ ឧទាហរណ៍ លំនៅឋានដែលជាស័ក្ខខ័ណ្ឌនៃការអវត្តមាន ឬ ការប្រកាសបាត់ខ្លួន ( ពីមាត្រា ៣៧ ទៅ, ពីមាត្រា ៤១ ទៅ) អាចខុសពីលំនៅឋានដែលជាកន្លែងអនុវត្តកាតព្វកិច្ច ( មាត្រា ៤៤៥, មាត្រា ៥៤៩ កថាខណ្ឌទី ៤, មាត្រា ៥៩៥) ។ តាមភាពជាក់ស្តែង ភាគច្រើន លំនៅឋានដែលជាទំនាក់ទំនងគតិយុត្តផ្សេងៗគ្នានោះ គឺត្រូវបានកំណត់កន្លែងដូចគ្នាតែមួយទេ ។

មាត្រានេះ មិនបានចែងលំអិតស្តីពីការកំណត់លំនៅឋានរបស់អ្នកបម្រើដែលនៅជាមួយម្ចាស់ផ្ទះ ជនដែលគ្មានផ្ទះសំបែង ជនដែលប្រកបរបរនេសាទហើយរស់នៅតែលើទូកប្តូរទឹកកន្លែងរៀងរាល់ពេល ជាអាទិ៍ទេ ។ នេះគឺដោយសារតែអាចដោះស្រាយបានតាមការអនុវត្តបញ្ញត្តិនៃមាត្រានេះ និង មាត្រា ៣៥ ខាងក្រោមបាន ហើយម្យ៉ាងទៀត ប្រសិនបើកំណត់លំអិតទៅ អាចធ្វើឱ្យមានការពិបាកដោះស្រាយឱ្យបានសមស្របទៅតាមទំនាក់ទំនងគតិយុត្ត ដែលមានបញ្ហាលំនៅឋាននោះ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ២២

**មាត្រា ៣៥.\_ ទីសំណាក់**

ក្នុងករណីដែលកន្លែងដែលជាទីតាំងនៃជីវភាពរស់នៅមិនច្បាស់លាស់ទេ ទីសំណាក់ត្រូវបានចាត់ទុកថាជាលំនៅឋាន ។

(កំណត់)

មាត្រានេះចែងក្នុងគោលបំណងផ្តល់អានុភាពគតិយុត្តដល់ទីសំណាក់ ដូចលំនៅឋានដែរ សម្រាប់ករណីមានទីតាំងនៃជីវភាពរស់នៅមិនច្បាស់លាស់ ។

ករណីដែលមានទីតាំងនៃជីវភាពរស់នៅមិនច្បាស់លាស់ គឺមិនត្រឹមតែករណីដែលមិនដឹងថាលំនៅឋាននៅឯណា ប៉ុណ្ណោះទេ គឺមានរួមទាំងករណីនៃជនដែលពុំមានទីលំនៅច្បាស់លាស់ ឬ សិល្បករធ្វើការងារចល័ត ជាអាទិ៍ ផងដែរ ។  
(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៣ កថាខណ្ឌទី ១

**មាត្រា ៣៦ .-** ករណីដែលគ្មានលំនៅឋាននៅក្នុងព្រះរាជាណាចក្រកម្ពុជា

ចំពោះបុគ្គលដែលគ្មានលំនៅឋាននៅក្នុងព្រះរាជាណាចក្រកម្ពុជាទេ ទោះបីជា បុគ្គលនោះជាជនជាតិខ្មែរក៏ដោយ ជាជនជាតិបរទេសក៏ដោយ ទីសំណាក់របស់បុគ្គល នោះនៅក្នុងព្រះរាជាណាចក្រកម្ពុជា ត្រូវបានចាត់ទុកថាជាលំនៅឋាន ។ ប៉ុន្តែ បញ្ញត្តិនេះ មិនត្រូវអនុវត្តឡើយ ចំពោះករណីដែលច្បាប់នៃលំនៅឋានត្រូវបានយកមកអនុវត្ត ។

(កំណត់)

មាត្រានេះចែងថា ចំពោះជនដែលមានលំនៅឋាននៅបរទេស ហើយពុំមានលំនៅឋាននៅក្នុងព្រះរាជាណាចក្រ កម្ពុជា ត្រូវចាត់ទុកថា ទីសំណាក់របស់ជននោះនៅក្នុងព្រះរាជាណាចក្រកម្ពុជា ជាលំនៅឋានរបស់ជននោះ ហើយឱ្យ មានអានុភាព ដូចគ្នានឹងលំនៅឋានដែរ ។ ចំពោះជនប្រភេទនេះ ពេលបញ្ជាគតិយុត្តកើតមានឡើង ប្រសិនបើទទួល ស្គាល់នូវអានុភាពគតិយុត្តនៃលំនៅឋាន ចំពោះលំនៅឋានដែលនៅក្រៅប្រទេសទៅ អាចធ្វើឱ្យមានការលំបាកច្រើន ។ ហេតុនេះហើយ មាត្រានេះចែងថា ពេលណាមានបញ្ជាគតិយុត្តកើតមានឡើង ចំពោះជនជាតិខ្មែរ ឬ ចំពោះជនជាតិ បរទេសបែបនេះ ត្រូវយកក្រមរដ្ឋប្បវេណី ឬ ច្បាប់ផ្នែករដ្ឋប្បវេណីផ្សេងទៀតមកអនុវត្ត ។

នៅក្នុងវាក្យខណ្ឌទី ២ នៃមាត្រានេះមានចែងថា ក្នុងករណីដែលបញ្ញត្តិនៃច្បាប់អន្តរជាតិឯកជនដែលកំណត់ច្បាប់ ណាមួយដែលត្រូវអនុវត្តចំពោះទំនាក់ទំនងគតិយុត្តនៃច្បាប់ឯកជនដែលមានលក្ខណៈជាទំនាក់ទំនងអន្តរជាតិ (ច្បាប់ដែល ត្រូវយកមកអនុវត្ត) យកលំនៅឋានមកធ្វើជាមូលដ្ឋាននៃការសម្រេចថា ច្បាប់ណាត្រូវយកមកអនុវត្ត ។ ក្នុង ករណីនេះ ទីសំណាក់នៅក្នុងប្រទេសកម្ពុជាមិនត្រូវចាត់ទុកថាជាលំនៅឋានទេ គឺត្រូវយកលំនៅឋាននៅបរទេសជា មូលដ្ឋាននៃការ សម្រេចថា ច្បាប់ណាត្រូវយកមកអនុវត្តវិញ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៣ កថាខណ្ឌទី ២

**ផ្នែកទី ៦ ការគ្រប់គ្រងទ្រព្យសម្បត្តិរបស់បុគ្គលដែលអវត្តមាន និង  
ការប្រកាសអំពីការធាត់ខ្លួន**

## **កថាភាគទី ១ ការគ្រប់គ្រងទ្រព្យសម្បត្តិរបស់បុគ្គលដែលអវត្តមាន**

**មាត្រា ៣៧.\_** ការជ្រើសតាំងអ្នកគ្រប់គ្រងទ្រព្យសម្បត្តិដោយតុលាការ

ក្នុងករណីដែលបុគ្គលណាម្នាក់ដែលបានចេញពីលំនៅឋាន ឬ ទីសំណាក់ ហើយ ដែលគ្មានលទ្ធភាពនឹងត្រឡប់មកវិញដោយងាយស្រួលនោះ មិនបានចាត់តាំងអ្នកគ្រប់គ្រង ទ្រព្យសម្បត្តិរបស់ខ្លួនទេ តុលាការអាចជ្រើសតាំងអ្នកគ្រប់គ្រងទ្រព្យសម្បត្តិ ឬ បង្គាប់ ចាត់ចែងជាចាំបាច់ដើម្បីគ្រប់គ្រងទ្រព្យសម្បត្តិនោះបាន តាមពាក្យសុំរបស់បុគ្គលដែល មានទំនាក់ទំនងនឹងផលប្រយោជន៍ មេឃុំ ឬ ចៅសង្កាត់ដែលលំនៅឋានជននោះស្ថិតនៅ ឬ តំណាងអយ្យការ ។ បញ្ញត្តិនេះត្រូវយកមកអនុវត្តផងដែរ ចំពោះករណីដែលសិទ្ធិរបស់ អ្នកគ្រប់គ្រងត្រូវបានរលត់ នៅក្នុងរយៈពេលដែលសាមីខ្លួនអវត្តមាន ។

(កំណត់)

បុគ្គលដែលបានចេញពីលំនៅឋាន ឬ ទីសំណាក់ដើម ហើយដែលគ្មានលទ្ធភាពនឹងត្រឡប់មកវិញដោយងាយស្រួល គេហៅថា បុគ្គលដែលអវត្តមាន ។ ក្នុងករណីដែលបុគ្គលនេះមិនបានកំណត់អ្នកគ្រប់គ្រងទ្រព្យសម្បត្តិដែលនៅសល់នោះ ហើយប្រសិនបើទុកទ្រព្យសម្បត្តិនោះចោលទៅ ទ្រព្យសម្បត្តិនោះនឹងអាចអន្តរាយ ដូច្នេះមិនត្រឹមតែធ្វើឱ្យខូចផល ប្រយោជន៍សាមីខ្លួនប៉ុណ្ណោះទេ ថែមទាំងធ្វើឱ្យខូចផលប្រយោជន៍ដល់សន្តតិជន ឬ ម្ចាស់បំណុល ជាអាទិ៍ ដែលជាអ្នកមាន ទំនាក់ទំនងនឹងផលប្រយោជន៍ ហេតុនេះហើយ មាត្រានេះបានចែងថា តុលាការអាចបង្គាប់នូវការចាត់ចែងចាំបាច់ ស្តីពីការ គ្រប់គ្រងទ្រព្យសម្បត្តិរបស់បុគ្គលដែលអវត្តមាននោះបាន (ជាពិសេស អាចជ្រើសតាំងអ្នកគ្រប់គ្រងទ្រព្យសម្បត្តិបាន) ។

មាត្រានេះមិនបានដាក់ស័ក្ខខ័ណ្ឌថា បុគ្គលដែលអវត្តមាន គឺត្រូវជាបុគ្គលដែលនៅរស់ ឬ ទទួលបានមរណភាព ឬ ជាបុគ្គល ដែលបាត់ខ្លួនទេ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៥ កថាខណ្ឌទី ១

**មាត្រា ៣៨.\_** ការលុបចោលការបង្គាប់ឱ្យគ្រប់គ្រងទ្រព្យសម្បត្តិ

ក្នុងករណីដែលបានកំណត់នៅក្នុងមាត្រា ៣៧ (ការជ្រើសតាំងអ្នកគ្រប់គ្រងទ្រព្យ សម្បត្តិដោយតុលាការ) នៃក្រមនេះ ប្រសិនបើក្រោយមក បុគ្គលដែលអវត្តមានបាន ចាត់តាំងអ្នកគ្រប់គ្រង តុលាការអាចលុបចោលនូវការបង្គាប់ តាមពាក្យសុំរបស់អ្នកគ្រប់ គ្រង អ្នកដែលមានផលប្រយោជន៍ មេឃុំ ឬ ចៅសង្កាត់ដែលលំនៅឋានជននោះស្ថិតនៅ

**ឬ តំណាងអយ្យការ ។**

(កំណត់)

ពេលក្រោយ ប្រសិនបើបុគ្គលដែលអវត្តមាន បានចាត់តាំងអ្នកគ្រប់គ្រងទ្រព្យសម្បត្តិ ពេលនោះលែងចាំបាច់ឱ្យច្បាប់ មកជ្រៀតជ្រែកក្នុងការគ្រប់គ្រងទ្រព្យសម្បត្តិនេះទៅទៀតហើយ ។ ហេតុនេះហើយ មាត្រានេះមានចែងថា តុលាការ អាចលុបចោលនូវការបង្គាប់នោះបាន តាមពាក្យសុំរបស់អ្នកមានសិទ្ធិដាក់ពាក្យសុំ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៥ កថាខណ្ឌទី ២

**មាត្រា ៣៩.\_ ការផ្លាស់ប្តូរអ្នកគ្រប់គ្រង**

ក្នុងករណីដែលបុគ្គលអវត្តមាន បានចាត់តាំងអ្នកគ្រប់គ្រង ប្រសិនបើពុំមានដំណឹង ច្បាស់លាស់ថា អ្នកអវត្តមាននោះនៅរស់ ឬ ទទួលមរណភាពទេ តុលាការអាចផ្លាស់ប្តូរ អ្នកគ្រប់គ្រងបាន តាមពាក្យសុំរបស់អ្នកដែលមានផលប្រយោជន៍ មេឃុំ ឬ ចៅសង្កាត់ ដែលលំនៅឋានជននោះស្ថិតនៅ ឬ តំណាងអយ្យការ ។

(កំណត់)

មាត្រានេះចែងថា ទោះបីជាបុគ្គលដែលអវត្តមានបានជ្រើសតាំងអ្នកគ្រប់គ្រងហើយក៏ដោយ ក៏តុលាការអាចជ្រើស តាំងអ្នកផ្សេងឱ្យធ្វើជាអ្នកគ្រប់គ្រងបានដែរ (ផ្លាស់ប្តូរអ្នកគ្រប់គ្រង) ដោយហេតុថា ក្នុងករណីដែលបុគ្គលអវត្តមាននោះ មិនត្រូវបានគេដឹងថា នៅរស់ ឬ ទទួលមរណភាពទេ ដូច្នោះ សាមីខ្លួនមិនអាចគ្រប់គ្រងអ្នកគ្រប់គ្រងទ្រព្យសម្បត្តិដែលខ្លួន បានជ្រើសតាំងនោះបានទេ ដូច្នោះ តុលាការអាចចូលជ្រៀតជ្រែកពិសេសក្នុងបញ្ហានេះបាន ។ ម្យ៉ាងទៀត តុលាការក៏អាច ធ្វើការត្រួតពិនិត្យអ្នកគ្រប់គ្រងដែលត្រូវបានជ្រើសតាំងដោយបុគ្គលដែលអវត្តមាននោះ ដើម្បីឱ្យបុគ្គលនោះបំពេញការ- ងារ គ្រប់គ្រងទ្រព្យសម្បត្តិនោះ ក៏បានដែរ (សូមមើលមាត្រា ៤០ កថាខណ្ឌទី ២) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៦

**មាត្រា ៤០.\_ សិទ្ធិរបស់អ្នកគ្រប់គ្រងទ្រព្យសម្បត្តិ ជាអាទិ៍**

១-អ្នកគ្រប់គ្រងដែលបានជ្រើសតាំងមានសិទ្ធិធ្វើសកម្មភាពដែលបានកំណត់នៅ ក្នុងកថាខណ្ឌទី ២ មាត្រា ៣៦៦ (ទំហំនៃសិទ្ធិតំណាង) នៃក្រមនេះ ។ ប្រសិនបើចាំបាច់ ត្រូវធ្វើសកម្មភាពផ្សេងទៀត អ្នកគ្រប់គ្រងនោះអាចធ្វើបាន ដោយទទួលការអនុញ្ញាតពី តុលាការ ។

២-ក្នុងករណីដែលពុំមានដំណឹងច្បាស់លាស់ថា បុគ្គលអវត្តមាននៅរស់ ឬ ទទួលមរណភាពទេ ហើយអ្នកគ្រប់គ្រងរបស់បុគ្គលអវត្តមាននោះចាំបាច់ត្រូវធ្វើសកម្មភាពដែលហួសសិទ្ធិដែលបុគ្គលអវត្តមានបានកំណត់ អ្នកគ្រប់គ្រងនោះអាចធ្វើបាន ដោយទទួលការអនុញ្ញាតពីតុលាការ ។

៣-បើយល់ឃើញថា សមរម្យក្នុងការផ្តល់កម្រៃដល់អ្នកគ្រប់គ្រង ដោយគិតពិចារណា នូវទំនាក់ទំនងរវាងអ្នកអវត្តមាន និង អ្នកគ្រប់គ្រង និង ស្ថានភាពផ្សេងទៀត តុលាការអាចផ្តល់កម្រៃចំនួនសមរម្យដល់អ្នកគ្រប់គ្រង ដោយយកពីទ្រព្យសម្បត្តិរបស់អ្នកអវត្តមាន បាន ។

(កំណត់)

មាត្រានេះចែងអំពីសិទ្ធិអំណាច និង កម្រៃរបស់អ្នកគ្រប់គ្រងទ្រព្យសម្បត្តិ ។

សិទ្ធិអំណាចរបស់អ្នកគ្រប់គ្រងទ្រព្យសម្បត្តិដែលជ្រើសតាំងដោយតុលាការ ត្រូវបានកំណត់តាមខ្លឹមសារនៃការបង្គាប់របស់តុលាការ (មាត្រា ៣៧) ។ ប្រសិនបើការបង្គាប់នោះពុំមានកំណត់អំពីចំណុចនេះទេ អ្នកគ្រប់គ្រងទ្រព្យសម្បត្តិ មានសិទ្ធិអំណាចអាចធ្វើសកម្មភាពដែលបានកំណត់នៅក្នុងមាត្រា ៣៦៦ កថាខណ្ឌទី ២ (អំពើថែរក្សា អំពើកែលំអ) បាន (កថាខណ្ឌទី ១ នៃមាត្រានេះ) ។ ពេលចាំបាច់ធ្វើសកម្មភាពផ្សេងពីនេះ (ឧទាហរណ៍ អំពើលក់ទ្រព្យសម្បត្តិរបស់បុគ្គលដែលអវត្តមាន ដើម្បីយកប្រាក់សម្រាប់ផ្គត់ផ្គង់ជីវភាពគ្រួសាររបស់អ្នកអវត្តមាន) ជនដែលគ្រប់គ្រងទ្រព្យសម្បត្តិអាចធ្វើអំពើនោះបាន ដោយមានការអនុញ្ញាតពីតុលាការ (កថាខណ្ឌទី ១ នៃមាត្រានេះ) ។

សិទ្ធិអំណាចរបស់អ្នកគ្រប់គ្រងដែលត្រូវបានជ្រើសតាំងដោយបុគ្គលដែលអវត្តមាន ត្រូវកំណត់តាមខ្លឹមសារនៃកិច្ចសន្យារវាងបុគ្គលអវត្តមាន និង អ្នកគ្រប់គ្រងនោះ ។ ប្រសិនបើចាំបាច់ធ្វើអំពើដែលហួសសិទ្ធិអំណាចដែលកំណត់ដោយកិច្ចសន្យានោះ ជាធម្មតា ត្រូវសួរយោបល់បុគ្គលអវត្តមាន ។ ប៉ុន្តែ ក្នុងករណីដែលមិនដឹងថា បុគ្គលអវត្តមាននោះ នៅរស់ ឬ ទទួលមរណភាពទេ មិនអាចសួរយោបល់បុគ្គលនោះបានឡើយ ។ សម្រាប់ករណីនេះ កថាខណ្ឌទី ២ នៃមាត្រានេះចែងថា តុលាការអាចអនុញ្ញាតឱ្យអ្នកគ្រប់គ្រងដែលត្រូវបានជ្រើសតាំងដោយបុគ្គលដែលអវត្តមាន ធ្វើអំពើចាំបាច់នោះបាន ។

កថាខណ្ឌទី ៣ មានចែងអំពីកម្រៃដែលត្រូវផ្តល់ឱ្យអ្នកគ្រប់គ្រងដែលត្រូវបានជ្រើសតាំងដោយតុលាការ ។ ចំណាយផ្សេងៗមិនត្រូវរួមបញ្ចូលទៅក្នុងកម្រៃទេ ។ កម្រៃនេះត្រូវកំណត់ដោយតុលាការ ដោយគិតពិចារណាមើលអំពីទំនាក់ទំនងរវាងបុគ្គលដែលអវត្តមាន និង អ្នកគ្រប់គ្រង ព្រមទាំងភាពពិបាកនៃការគ្រប់គ្រង ចំនួនទ្រព្យសម្បត្តិ ស្ថានភាពនៃជីវភាពរស់នៅរបស់គ្រួសារនៃបុគ្គលដែលអវត្តមាន ស្ថានភាពនៃឥទ្ធិពលទៅលើការងារផ្ទាល់ខ្លួនរបស់អ្នកគ្រប់គ្រងជាអាទិ៍ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ២៨ មាត្រា ២៩ កថាខណ្ឌទី ២

### **កថាភាគទី ២ ការប្រកាសអំពីការបាត់ខ្លួន**

#### **មាត្រា ៤១.- លក្ខខណ្ឌដើម្បីធ្វើការប្រកាសអំពីការបាត់ខ្លួន**

១-ប្រសិនបើពុំមានដំណឹងច្បាស់លាស់ថា អ្នកអវត្តមាននៅរស់ ឬ ទទួលមរណភាព ក្នុងអំឡុងពេល ៥ (ប្រាំ) ឆ្នាំ តុលាការអាចប្រកាសបានថា បុគ្គលនោះបានបាត់ខ្លួន តាមពាក្យសុំរបស់សហព័ទ្ធ អ្នកដែលត្រូវបានសន្មតថាជាសន្តតិជន អថ្វីយលាភី អ្នកទទួល ប្រាក់ធានារ៉ាប់រង អ្នកមានសិទ្ធិអំណាចមេបា អ្នកអាណាព្យាបាល ឪពុកម្តាយ ឬ អ្នក ផ្សេងទៀតដែលមានផលប្រយោជន៍សំខាន់តាមផ្លូវច្បាប់ក្នុងការប្រកាសអំពីការបាត់ខ្លួន ។

២-បញ្ញត្តិនៃកថាខណ្ឌទី ១ ខាងលើនេះត្រូវយកមកអនុវត្តផងដែរ ចំពោះករណី បុគ្គលដែលចូលទៅតំបន់ដែលមានសង្គ្រាម បុគ្គលដែលមានវត្តមាននៅក្នុងនាវាដែល បានលិច ឬ បុគ្គលដែលបានជួបប្រទះនឹងគ្រោះថ្នាក់ផ្សេងទៀតដែលអាចនាំឱ្យទទួល មរណភាព ហើយពុំមានដំណឹងច្បាស់លាស់ថា អ្នកអវត្តមាននៅរស់ ឬ ទទួលមរណភាព ក្នុងអំឡុងពេល ១ (មួយ) ឆ្នាំ ក្រោយពីចប់សង្គ្រាម ក្រោយពីនាវាបានលិច ឬ ក្រោយ ពីគ្រោះថ្នាក់ផ្សេងទៀតនោះ បានកន្លងផុតទៅ ។

(កំណត់)

ក្នុងករណីដែលស្ថានភាពមិនដឹងថាបុគ្គលដែលអវត្តមាននៅរស់ ឬ ទទួលមរណភាព នៅតែបន្តអស់រយៈពេលយូរ ទំនាក់ទំនងគតិយុត្តពាក់ព័ន្ធនឹងបុគ្គលនោះមិនច្បាស់លាស់ ដែលធ្វើឱ្យមានការលំបាកដល់ជនដែលពាក់ព័ន្ធ ។ ឧទាហរណ៍ សហព័ទ្ធដែលនៅនោះ មិនអាចរៀបអាពាហ៍ពិពាហ៍ម្តងទៀត (ទ្វេពន្ធភាព) សន្តតិជនមិនអាចស្នងទ្រព្យសម្បត្តិដោយ សន្តតិកម្មបាន ត្រូវគ្រប់គ្រងទ្រព្យសម្បត្តិដោយមិនដឹងទីបញ្ចប់ ដែលជាការមិនត្រឹមត្រូវទេ ។ ដូច្នេះហើយ បានជាបង្កើត របបប្រកាសអំពីការបាត់ខ្លួន នៅក្រោមមាត្រានេះ ដោយចាត់ទុកថា បុគ្គលនោះបានទទួលមរណភាព ។ នៅក្នុងនេះ មានចែងច្បាស់លាស់ និង យ៉ាងប្រយ័ត្ន ដោយពិចារណាទាំងអំពីសារៈសំខាន់នៃអានុភាពគតិយុត្ត ទាំងលក្ខខណ្ឌ និង នីតិវិធីផងដែរ ។

មាត្រានេះចែងដោយបែងចែកជាករណីពីរ ទៅតាមលក្ខខណ្ឌនៃការប្រកាសអំពីការបាត់ខ្លួន ។

ករណីទី ១ គឺ ការបាត់ខ្លួនធម្មតា ដែលត្រូវមានលក្ខខណ្ឌមិនដឹងថានៅរស់ ឬ ទទួលមរណភាពរយៈពេលយ៉ាងតិច ៥

ឆ្នាំ ហើយតុលាការត្រូវប្រកាសអំពីការបាត់ខ្លួននោះ តាមពាក្យសុំរបស់អ្នកដាក់ពាក្យសុំ (កថាខណ្ឌទី ១ នៃមាត្រានេះ) ។ ក្នុងករណីនេះ មិនរួមបញ្ចូលមេឃុំ ចៅសង្កាត់ ឬ ព្រះរាជអាជ្ញា ជាអ្នកអាចដាក់ពាក្យសុំទេ ។ នេះគឺដោយសារតែគ្រួសារ កំពុងទន្ទឹងចាំការត្រឡប់មកវិញរបស់បុគ្គលដែលអវត្តមាននោះ តែប្រសិនបើអនុញ្ញាតឱ្យរដ្ឋអំណាច ជាអាទិ៍ អាចដាក់ ពាក្យសុំឱ្យតុលាការប្រកាសអំពីការបាត់ខ្លួនទៅ គឺមិនសមរម្យឡើយ ។

ករណីទី ២ គឺ ការបាត់ខ្លួនក្នុងលក្ខណៈពិសេស (គ្រោះថ្នាក់) ដូចជាសង្គ្រាម ការលិចនាវា រញ្ជួយផែនដី អគ្គិភ័យ ស៊ីណាមិ (រលកយក្ស) ការរអិលធ្លាក់ទឹកកកពិភ្នំ ជាអាទិ៍ ដែលជាមូលហេតុនៃមរណភាពរបស់ជនដែលជួបប្រទះ គ្រោះថ្នាក់ទាំងនេះ ហើយការមិនដឹងថាវាស់ ឬ ទទួលមរណភាពនោះ មានអំឡុងពេល យ៉ាងតិច ១ ឆ្នាំ គឺជាលក្ខខណ្ឌនៃ ការប្រកាសអំពីការបាត់ខ្លួន (កថាខណ្ឌទី ២ នៃមាត្រានេះ) ។ តុលាការត្រូវប្រកាសអំពីការបាត់ខ្លួន តាមពាក្យសុំរបស់ អ្នកដាក់ពាក្យសុំ ដូចករណីនៃកថាខណ្ឌទី ១ ដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣០

**មាត្រា ៤២.- ការដាស់តឿនជាសាធារណៈ**

ការប្រកាសអំពីការបាត់ខ្លួន ត្រូវធ្វើឡើង ដោយឆ្លងកាត់ទៅតាមនីតិវិធីនៃការដាស់ តឿនជាសាធារណៈ ។

(កំណត់)

ការប្រកាសអំពីការបាត់ខ្លួន នឹងបង្កើតនូវអានុភាពគតិយុត្តដ៏សំខាន់ ហេតុនេះហើយ ចាំបាច់ត្រូវមាននីតិវិធីយ៉ាង ប្រយ័ត្នមួយ ។ ដើម្បីកុំឱ្យមានការយល់ច្រឡំថា តុលាការអាចប្រកាសភ្លាមអំពីការបាត់ខ្លួននោះបាន ក្នុងករណីដែល បំពេញរចរាល់នូវលក្ខខណ្ឌនៃមាត្រា ៤១ មាត្រានេះចែងថា តុលាការត្រូវធ្វើនីតិវិធីដាស់តឿនជាសាធារណៈ ព្រមទាំង មានកំណត់នូវអំឡុងពេលដែលត្រូវដាស់តឿនជាសាធារណៈនេះ ដើម្បីផ្តល់ឱកាសឱ្យជនដែលអវត្តមាន (សាមីខ្លួន) ឬ អ្នកដែលមានដំណឹងអំពីការស្លាប់របស់ជនអវត្តមាននោះមករាយការណ៍ ។

ចំពោះនីតិវិធីប្រកាសការបាត់ខ្លួន គួរតែមានបញ្ញត្តិលម្អិតផ្សេង ក្រៅពីមាត្រា ៤២ នេះ ។ ក៏ប៉ុន្តែ ការបញ្ញត្តិអំពីនីតិ- វិធីលម្អិតរបៀបនេះ មិនត្រឹមត្រូវទេ នីតិវិធីនេះត្រូវចែងដោយច្បាប់ផ្សេងពីក្រមរដ្ឋប្បវេណី ដូច្នេះហើយ ក្នុងក្រមនេះមាន ចែងត្រឹមតែមាត្រា ៤២ ប៉ុណ្ណោះ ។

(មាត្រាពាក់ព័ន្ធ)

បទប្បញ្ញត្តិស្តីពីការវិនិច្ឆ័យបញ្ហាគ្រួសារ ប្រការ ៣៩

**មាត្រា ៤៣.- អានុភាពនៃការប្រកាសអំពីការបាត់ខ្លួន**



ក្នុងករណីដែលការបាត់ខ្លួនត្រូវបានប្រកាសតាមបញ្ញត្តិនៃកថាខណ្ឌទី ១ នៃមាត្រា ៤១ (លក្ខខណ្ឌដើម្បីធ្វើការប្រកាសអំពីការបាត់ខ្លួន) នៃក្រមនេះ បន្ទាប់ពីពេលដែលអំឡុងពេលដែលបានកំណត់នៅក្នុងកថាខណ្ឌទី ១ នោះ បានកន្លងផុត និង ក្នុងករណីដែលការបាត់ខ្លួនត្រូវបានប្រកាសតាមបញ្ញត្តិនៃកថាខណ្ឌទី ២ នៃមាត្រាដដែល បន្ទាប់ពីពេលដែលគ្រោះថ្នាក់បានកន្លងផុតទៅ អ្នកបាត់ខ្លួនត្រូវបានចាត់ទុកថាបានទទួលមរណភាព ។ បញ្ញត្តិនេះត្រូវយកមកអនុវត្ត ចំពោះតែទំនាក់ទំនងគតិយុត្តជុំវិញលំនៅឋាន ឬ ទីសំណាក់កន្លងមករហូតដល់ពេលនោះ ។

(កំណត់)

មាត្រានេះចែងថា ការប្រកាសអំពីការបាត់ខ្លួន មានអានុភាពឱ្យចាត់ចែងទំនាក់ទំនងគតិយុត្ត ដោយចាត់ទុកថា ជនដែលបាត់ខ្លួននោះបានទទួលមរណភាព ។ ក្រមរដ្ឋប្បវេណីចាស់របស់កម្ពុជា មាត្រា ៩៨ (ក្រឹត្យច្បាប់លេខ ១៩៦ នស ចុះថ្ងៃទី ៣០ ខែ ឧសភា ឆ្នាំ ១៩៥៧) បានជ្រើសរើសយកវិធីបញ្ញត្តកំណត់អំពីអានុភាពនៃការបាត់ខ្លួន ចំពោះករណីសន្តតិកម្ម និង ករណីអាពាហ៍ពិពាហ៍ ផ្សេងពីគ្នា ។ ក៏ប៉ុន្តែ ប្រសិនបើជ្រើសរើសយកការចាត់ទុកថាបានទទួលមរណភាពនេះទៅ នឹងអាចមានផលប្រយោជន៍ច្រើនក្នុងការចាត់ចែងឱ្យបានងាយស្រួលនូវទំនាក់ទំនងគតិយុត្តជាច្រើន ដូចជាការអាចកំណត់ ដោយស្វ័យប្រវត្តិ និង ឱ្យមានឯកភាពនូវទំនាក់ទំនងគតិយុត្តផ្សេងៗ ដូចជា ការបញ្ចប់ ឬ បន្ត នៃកិច្ចសន្យាខ្លីប្រើប្រាស់ ឬ កិច្ចសន្យាអាណត្តិ ដែលបានធ្វើដោយអ្នកបាត់ខ្លួន ។ ប្រសិនបើមិនជ្រើសរើស ការចាត់ទុកថាបានទទួលមរណភាពនេះទេ ត្រូវមានបញ្ញត្តិស្តីពីអានុភាពនៃការបាត់ខ្លួន សម្រាប់ករណីនីមួយៗ ដូច្នោះហើយ គឺជាការស្មុគស្មាញណាស់ ។ ដោយសារហេតុនេះហើយ បានជាយើងជ្រើសរើសការចាត់ទុកថាបានទទួលមរណភាព ក្នុងមាត្រានេះ ។

ហេតុនេះហើយ ពេលដែលតុលាការប្រកាសអំពីការបាត់ខ្លួនទៅ សន្តតិកម្មនឹងត្រូវបានចាប់ផ្តើម ចំពោះទ្រព្យសម្បត្តិរបស់បុគ្គលដែលបាត់ខ្លួននោះ ហើយទំនាក់ទំនងអាពាហ៍ពិពាហ៍ជាមួយនឹងបុគ្គលដែលបាត់ខ្លួននោះ ក៏ត្រូវរលាយ ជាអាទិ៍ដែលជាអានុភាពនៃការប្រកាសនោះ ។ ពេលដែលអានុភាពនេះកើតឡើង សម្រាប់ករណីបាត់ខ្លួនធម្មតា គឺគ្រប់ ៥ ឆ្នាំ បន្ទាប់ពីមិនដឹងថានៅរស់ ឬ ទទួលមរណភាព រីឯក្នុងករណីនៃការបាត់ខ្លួនដោយសារគ្រោះថ្នាក់ អានុភាពនេះត្រូវកើតឡើង បន្ទាប់ពីគ្រោះថ្នាក់បានផុតទៅ ។

នេះគឺជាការ "ចាត់ទុក" ថា បានទទួលមរណភាព ហេតុនេះហើយ ទោះបីជាករណីឃើញភស្តុតាងផ្សេងទៀតក៏ដោយ ក៏មិនអាចលុបចោលនូវអានុភាពទាំងនេះបានដែរ ។ ដើម្បីអាចលុបចោលបាន ត្រូវធ្វើតាមនីតិវិធី (មាត្រា ៤៤) ដែលជានីតិវិធីសម្រាប់លុបចោលនូវការប្រកាសអំពីការបាត់ខ្លួន ។

ម្យ៉ាងទៀត ក្នុងករណីដែលសហព័ទ្ធមិនដឹងថានៅរស់ ឬ ទទួលមរណភាពអស់រយៈពេលជាង ១ ឆ្នាំ អាចសុំលែងលះគ្នាបាន ដោយសាលក្រម ។ នេះគឺមានចែងក្នុង មាត្រា ៩៧៨ កថាខណ្ឌទី ១ ចំណុច គ ។ ចំណុចខុសគ្នាចម្បងនៃការ

រលាយនូវចំណងអាពាហ៍ពិពាហ៍ ដោយសារលទ្ធផលនៃការលែងលះគ្នា និង ដោយសារការប្រកាសអំពីការបាត់ខ្លួន គឺការរលាយនូវចំណងអាពាហ៍ពិពាហ៍ ដោយសារការបាត់ខ្លួន ពុំមានការបាត់បង់សិទ្ធិសន្តតិកម្មទេ ។

ចំណុចដែលត្រូវប្រយ័ត្ន គឺការចាត់ទុកថាបានទទួលមរណភាព គឺពាក់ព័ន្ធតែនឹងទំនាក់ទំនងគតិយុត្តជុំវិញលំនៅឋាន ឬ ទីសំណាក់របស់បុគ្គលដែលបាត់ខ្លួនប៉ុណ្ណោះ រីឯសមត្ថភាពទទួលសិទ្ធិរបស់បុគ្គលដែលបាត់ខ្លួន តាមធម្មតា មិនបាត់បង់ ដោយសារការប្រកាសនេះទេ ។ ហេតុនេះហើយ ក្នុងករណីដែលអ្នកបាត់ខ្លួននៅរស់ ហើយមានទំនាក់ទំនងគតិយុត្តនៅ កន្លែងផ្សេងទៀត គេអាចធ្វើលទ្ធកម្មនូវសិទ្ធិ និង កាតព្វកិច្ច ដោយផ្អែកលើទំនាក់ទំនងគតិយុត្តនោះបាន ។

ពេលដែលសាមីខ្លួនបានត្រឡប់មកលំនៅឋានដើមវិញ ហើយមានទំនាក់ទំនងគតិយុត្តក្រោយពីនោះ នឹងមានអានុភាព ទោះជាមិនបានលុបចោលនូវការប្រកាសអំពីការបាត់ខ្លួនក៏ដោយ ។ ដើម្បីឱ្យបានច្បាស់លាស់ថែមទៀតអំពីបញ្ហានេះ ក្នុង មាត្រានេះ មានចែងថា ត្រូវចាត់ទុកថាបានទទួលមរណភាព "ចំពោះតែទំនាក់ទំនងគតិយុត្ត...រហូតដល់ពេលនោះ" (៥ ឆ្នាំ ឬ ពេលគ្រោះថ្នាក់បានកន្លងផុត) ។

(មាត្រាពាក់ព័ន្ធ)

ក្រមរដ្ឋប្បវេណីជំប៉ុន មាត្រា ៣១, ក្រមរដ្ឋប្បវេណីចាស់របស់កម្ពុជា មាត្រា ៩៨ (ក្រឹត្យច្បាប់លេខ ១៩៦ នស ចុះថ្ងៃ ទី ៣០ ខែ ឧសភា ឆ្នាំ ១៩៩៧)

**មាត្រា ៤៤.-** ការចាត់ចែងពេលបុគ្គលដែលបាត់ខ្លួនត្រឡប់មកវិញ

១-ប្រសិនបើមានការបញ្ជាក់ថា បុគ្គលដែលបាត់ខ្លួននៅរស់ ឬ មានការបញ្ជាក់ថា ទទួលមរណភាពនៅពេលខុសពីពេលដែលបានកំណត់នៅក្នុងមាត្រា ៤៣ (អានុភាពនៃ ការប្រកាសអំពីការបាត់ខ្លួន) ខាងលើនេះ តុលាការត្រូវលុបចោលការប្រកាសអំពីការ បាត់ខ្លួន តាមពាក្យសុំរបស់សាមីខ្លួន ឬ បុគ្គលដែលមានផលប្រយោជន៍ ។

២-បុគ្គលដែលបានទទួលទ្រព្យសម្បត្តិដោយចំពោះ ដោយសារអានុភាពនៃការ ប្រកាសអំពីការបាត់ខ្លួន ត្រូវបាត់បង់សិទ្ធិ ដោយសារការលុបចោលនូវការប្រកាសអំពី ការបាត់ខ្លួននោះ ។ ប៉ុន្តែ បុគ្គលដែលមិនបានដឹងថា ការប្រកាសបាត់ខ្លួននោះ ផ្ទុយពី ការពិត នៅពេលដែលខ្លួនបានទទួលទ្រព្យសម្បត្តិនោះ ត្រូវមានករណីយកិច្ចសងត្រឹមតែ កម្រិតនៃផលប្រយោជន៍ដែលខ្លួននៅតែទទួលបានផលប្រយោជន៍តែប៉ុណ្ណោះ ។

៣-អានុភាពនៃសកម្មភាពដែលបានធ្វើឡើង ដោយទុកចិត្តលើការប្រកាសអំពី ការបាត់ខ្លួន នៅក្រោយការប្រកាសអំពីការបាត់ខ្លួន ប៉ុន្តែមុនពេលលុបចោលការប្រកាស អំពីការ បាត់ខ្លួននោះ ពុំទទួលបានឥទ្ធិពល ដោយសារការលុបចោលការប្រកាសអំពីការ បាត់

ខ្លួនឡើយ ។

៤- ក្នុងករណីដែលការប្រកាសអំពីការបាត់ខ្លួនត្រូវបានលុបចោល ក្រោយពេលសហព័ទ្ធរបស់បុគ្គលដែលត្រូវបានប្រកាសអំពីការបាត់ខ្លួននោះ បានរៀបអាពាហ៍ពិពាហ៍ជាមួយអ្នកផ្សេងហើយ អាពាហ៍ពិពាហ៍មុនត្រូវរលាយ ដោយសារអាពាហ៍ពិពាហ៍ក្រោយនោះ ។

(កំណត់)

ក្រោយការប្រកាសអំពីការបាត់ខ្លួន ប្រសិនបើបញ្ជាក់ច្បាស់លាស់ថា បុគ្គលដែលបាត់ខ្លួននៅរស់ ឬ បុគ្គលនោះបានទទួលមរណភាពនៅពេលផ្សេងពីពេលដែលបានចាត់ទុកថាបានទទួលមរណភាពក្នុងការប្រកាសអំពីការបាត់ខ្លួននោះ តុលាការត្រូវលុបចោលនូវការប្រកាសអំពីការបាត់ខ្លួននោះ តាមការទាមទាររបស់សាមីខ្លួន ឬ បុគ្គលដែលមានផលប្រយោជន៍ ( កថាខណ្ឌទី ១ នៃមាត្រានេះ ) ។

ប្រសិនបើបានលុបចោលការប្រកាសនោះហើយ ជាគោលការណ៍ ត្រូវចាត់ទុកថា ពុំមានការប្រកាសអំពីការបាត់ខ្លួនតាំងពីដំបូងមក ។ ដូច្នោះ សន្តតិកម្មដែលបានចាប់ផ្តើមហើយនោះ ក៏មិនត្រូវចាប់ផ្តើមដែរ ឬ ប្រសិនបើបានទទួលប្រាក់ធានារ៉ាប់រងជីវិតរួចហើយ ក៏ត្រូវសងប្រាក់នោះទៅក្រុមហ៊ុនធានារ៉ាប់រងជីវិតដែរ ( វាក្យខណ្ឌទី ១ កថាខណ្ឌទី ២ នៃមាត្រានេះ ) ។

ក៏ប៉ុន្តែ ធ្វើដូច្នោះទៅ បុគ្គលដែលបានទទួលទ្រព្យសម្បត្តិដោយអនុប្បទានពីសន្តតិជន ដោយផ្អែកលើការប្រកាសអំពីការបាត់ខ្លួននោះ ត្រូវសាមីខ្លួនយកទ្រព្យសម្បត្តិវិញ ដោយសារការលុបចោលនូវការប្រកាសអំពីការបាត់ខ្លួន ពេលក្រោយនោះ បុគ្គលនោះអាចរងនូវការខូចខាតបាន ។ ម្យ៉ាងទៀត ចំពោះបុគ្គលដែលបានក្លាយជាសន្តតិជន ដោយសារការប្រកាសអំពីការបាត់ខ្លួននោះ ក្រោយពីបានប្រើប្រាស់ទ្រព្យសម្បត្តិដែលបានមកដោយសន្តតិកម្មនោះ ប្រសិនបើទាមទារឱ្យបុគ្គលនោះសងទាំងភាគដែលខ្លួនបានប្រើប្រាស់អស់ទៅហើយនោះ គឺអាចមានបញ្ហាធ្ងន់ធ្ងរបានចំពោះបុគ្គលនោះ ។ ដូច្នោះហើយបានជានៅក្នុងមាត្រានេះ ពីកថាខណ្ឌទី ២ ទៅ មានបញ្ញត្តិសម្រាប់សម្របសម្រួលផលប្រយោជន៍ក្នុងករណីទាំងនេះ ។

វាក្យខណ្ឌទី ២ នៃកថាខណ្ឌទី ២ ជាបញ្ញត្តិសម្រាប់សង្គ្រោះបុគ្គលដែលបានធ្វើលទ្ធកម្មផ្ទាល់ដោយសុចរិត ដោយចែងថា ក្នុងករណីដែលបុគ្គលដែលបានទទួលទ្រព្យសម្បត្តិដោយផ្ទាល់ពីបុគ្គលដែលបាត់ខ្លួន ដោយអានុភាពនៃការប្រកាសអំពីការបាត់ខ្លួន ដូចជាសន្តតិជន អ្នកដែលទទួលប្រាក់ធានារ៉ាប់រងជីវិត ជាអាទិ៍ មិនបានដឹងថា ការប្រកាសអំពីការបាត់ខ្លួននោះ ខុសពីការពិត នៅពេលដែលបានធ្វើលទ្ធកម្មទ្រព្យសម្បត្តិ បុគ្គលនោះគ្រាន់តែសងត្រឹមតែទ្រព្យសម្បត្តិដែលខ្លួននៅតែទទួលផលប្រយោជន៍តែប៉ុណ្ណោះ ជាការគ្រប់គ្រាន់ ។ ការសង "ត្រឹមតែទ្រព្យសម្បត្តិដែលខ្លួននៅតែទទួលផលប្រយោជន៍តែប៉ុណ្ណោះ" មានន័យថា ក្នុងករណីដែលទ្រព្យសម្បត្តិដែលបានទទួលនោះនៅសល់ ត្រូវសងត្រឹមតែភាគដែលសល់នោះបានហើយ តែក្នុងករណីដែលបានប្រើប្រាស់ទ្រព្យសម្បត្តិដែលបានទទួលនោះអស់ហើយ ត្រូវសងត្រឹមតែ

ភាគដែលបានប្រើសម្រាប់ជីវភាព ដោយគិតថា ភាគដែលខ្លួនបានជៀសវាងចំណាយទ្រព្យរបស់ខ្លួន ដោយសារយកទ្រព្យសម្បត្តិដែលខ្លួនបានទទួលមកចំណាយជំនួស ជាភាគដែលខ្លួននៅតែទទួលបានផលប្រយោជន៍ ។ ក៏ប៉ុន្តែ សិទ្ធិទាមទារឱ្យសងនៃករណីនេះ មានលក្ខណៈជាការទាមទារឱ្យសងនូវទ្រព្យដែលបានមកពីសេចក្តីចម្រើនដោយឥតហេតុ ដូច្នេះហើយ ក្នុងករណីដែលបុគ្គលដែលបាត់ខ្លួននោះ ត្រូវទទួលបានបន្តកផ្តល់អាហារភាគពូកិច្ច ឬ ទទួលបានបន្តកនូវចំណាយសម្រាប់ជីវភាពរស់នៅ ចំពោះបុគ្គលដែលបានទទួលទ្រព្យសម្បត្តិនោះ មិនអាចចាត់ទុកថា បុគ្គលនោះបានទទួលដោយពុំមាន "មូលហេតុលើផ្លូវច្បាប់" ទេ (មាត្រា ៧៣៦ កថាខណ្ឌទី ១) ដូច្នេះ ប្រសិនបើបានចំណាយសម្រាប់ជីវភាពរស់នៅ មិនចាំបាច់សងវិញទេ ។

យោងតាមកថាខណ្ឌទី ៣ ក្រោយពេលប្រកាសអំពីការបាត់ខ្លួន ហើយមុនពេលប្រកាសលុបចោលនូវការប្រកាសអំពីការបាត់ខ្លួននោះ ប្រសិនបើបុគ្គលដែលបានទិញដីធ្លីពីសន្តតិជន ដោយសុចរិត (មិនបានដឹងថា ការប្រកាសអំពីការបាត់ខ្លួននោះ ខុសនឹងការពិត) អ្នកទិញមិនចាំបាច់សងដីនោះទៅបុគ្គលដែលបាត់ខ្លួននោះវិញទេ ។

បញ្ហារបស់តតិយជនដែលមានវត្តមានក្រោយពេលលុបចោលនូវការប្រកាសអំពីការបាត់ខ្លួន តែមុនពេលលុបចោលនូវការចុះបញ្ជី គឺជាបញ្ហាដែលមានក្រៅកម្មវត្ថុនៃមាត្រា ៤៤ កថាខណ្ឌទី ៣ នេះ ដូច្នេះហើយ ត្រូវដោះស្រាយតាមលក្ខណៈទូទៅ ចំពោះករណីដែលបុគ្គលដែលបានធ្វើកិច្ចការជំនួញនឹងបុគ្គលដែលបានចុះបញ្ជីកម្មសិទ្ធិដោយគ្មានសិទ្ធិ ។

កថាខណ្ឌទី ៤ មានចែងថា ក្នុងករណីដែលបានលុបចោលនូវការប្រកាសអំពីការបាត់ខ្លួន ក្រោយអាពាហ៍ពិពាហ៍ម្តងទៀតរបស់សហព័ទ្ធ មានតែអាពាហ៍ពិពាហ៍ក្រោយនេះទេ ដែលមានសុពលភាព (ទោះជាភាគីសុចរិតក៏ដោយទុច្ចរិតក៏ដោយ) ហើយមិនទទួលស្គាល់អាពាហ៍ពិពាហ៍មុនវិញទេ ។ ទោះជាអាពាហ៍ពិពាហ៍ក្រោយ ត្រូវបានធ្វើឡើងដោយឆន្ទៈទុច្ចរិតរបស់ភាគីទាំងសងខាង ឬ ដោយភាគីណាម្នាក់ក៏ដោយ ក្រោយមកទៀត ទោះជាបុគ្គលដែលបាត់ខ្លួននោះ ត្រឡប់មកវិញក៏ដោយ បើភាគីដែលរៀបអាពាហ៍ពិពាហ៍ក្រោយ មានបំណងចង់បន្តអាពាហ៍ពិពាហ៍នោះ ត្រូវគោរពឆន្ទៈរបស់ភាគីទាំងសងខាងនៃអាពាហ៍ពិពាហ៍នោះ ហេតុនេះហើយ ដោយផ្អែកលើគំនិតនេះ ត្រូវតែទទួលស្គាល់អាពាហ៍ពិពាហ៍នោះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣២

**ផ្នែកទី ៧ ការចាត់ទុកថាបានទទួលមរណភាពព្រមពេលជាមួយគ្នា**

**មាត្រា ៤៥.- ការចាត់ទុកថាបានទទួលមរណភាពព្រមពេលជាមួយគ្នា**

ក្នុងចំណោមបុគ្គលដែលបានទទួលមរណភាពជាច្រើននាក់ ប្រសិនបើមិនច្បាស់លាស់ថា មានបុគ្គលណាម្នាក់នៅរស់ ក្រោយពេលបុគ្គលផ្សេងទៀតបានទទួលមរណភាព

ទេ បុគ្គលទាំងនោះត្រូវបានចាត់ទុកថា បានទទួលមរណភាពព្រមពេលជាមួយគ្នា ។

(កំណត់)

មាត្រានេះចែងថា ក្នុងករណីដែលបុគ្គលច្រើននាក់បានទទួលមរណភាព តែមិនដឹងថា បុគ្គលណាបានទទួលមរណភាព មុន ឬ ក្រោយនោះ ត្រូវបានចាត់ទុកថា បុគ្គលទាំងនោះបានទទួលមរណភាពព្រមគ្នា ។ ឧទាហរណ៍ ក្នុងករណីដែលយន្តហោះ ធ្លាក់ ហើយឪពុក និង កូនដែលបានជិះយន្តហោះនោះបានទទួលមរណភាព ត្រូវបានចាត់ទុកថា ឪពុក និង កូននោះ បានទទួល មរណភាពព្រមគ្នា ។ ការបង្កើតបញ្ញត្តិរបៀបនេះ គឺដើម្បីដោះស្រាយឱ្យបានសមរម្យនូវបញ្ហាសន្តិកម្ម ។

សូមពិចារណាមើលករណីនៃគ្រួសារមួយដែលមានប្តីប្រពន្ធ និង កូនម្នាក់ កូននោះនៅក្មេង ហើយមិនទាន់មានកូនទេ ថែមទាំងគ្មានទ្រព្យសម្បត្តិទៀត ឪពុកម្តាយខាងប្តីក៏នៅមានសុខភាពល្អ ។ ក្នុងករណីដែលឪពុក និង កូនបានទទួល មរណភាព តើអ្នកណាទទួលមរណភាពមុន អ្នកណាទទួលមរណភាពក្រោយនោះ លទ្ធផលនៃសន្តិកម្មខុសគ្នាខ្លាំង ។ ប្រសិនបើប្តីបានទទួលមរណភាពមុន ប្រពន្ធនឹងទទួលទ្រព្យពាក់កណ្តាល ដោយសន្តិកម្ម ហើយកូនក៏បានទទួលពាក់ កណ្តាលដូចគ្នាដែរ (មាត្រា ១១៦២ កថាខណ្ឌទី ១) បន្ទាប់មក កូនបានទទួលមរណភាព ហើយពេលនោះ ប្រពន្ធនឹង បានទទួលទ្រព្យពីកូនទាំងអស់ដោយសន្តិកម្ម (មាត្រា ១១៥៩ កថាខណ្ឌទី ១) ។ លទ្ធផលគឺ ប្រពន្ធបានទទួលទ្រព្យទាំង អស់ពីប្តី ។ ផ្ទុយទៅវិញ ប្រសិនបើកូនបានទទួលមរណភាពមុន ប្រពន្ធ និង ឪពុកម្តាយរបស់ប្តីនឹងទទួលម្នាក់ មួយភាគបី ដោយសន្តិកម្ម (មាត្រា ១១៦២ កថាខណ្ឌទី ២) ។ ក្នុងស្ថានភាពនេះ ការបង្កើតនូវហេតុការណ៍កាន់កាប់ទ្រព្យសម្បត្តិ មុន ជាការមួយដែលអ្នកកាន់កាប់អាចចំណេញជាងគេ ។ នេះគឺដោយសារតែបុគ្គលដែលចង់បដិសេធនូវហេតុការណ៍បាន សម្រេចនោះ ត្រូវធ្វើការបញ្ជាក់ភស្តុតាងយ៉ាងសកម្មថា តើអ្នកណាបានទទួលមរណភាពមុន ក៏ប៉ុន្តែតាមធម្មតា មិនងាយ ធ្វើបានឡើយ ។ មាត្រានេះ ត្រូវបានបញ្ញត្តិឡើងដើម្បីជៀសវាងកុំឱ្យមានបញ្ហាអ្នកធ្វើមុនជាអ្នកឈ្នះដូច្នោះ ។ យោងតាម បញ្ញត្តិនេះ ប្រសិនបើបានទទួលមរណភាពព្រមគ្នាទៅ បុគ្គលដែលបានទទួលមរណភាពព្រមគ្នានេះ មិនអាចធ្វើសន្តិកម្ម បានទេ ដូច្នោះហើយ កូនមិនអាចធ្វើសន្តិកម្មទ្រព្យសម្បត្តិរបស់ឪពុកទេ ហើយប្រពន្ធ និង ឪពុកម្តាយរបស់ប្តីនឹងបានទទួល ១ ភាគ ៣ ក្នុងម្នាក់ៗ ។

មាត្រានេះច្រើនតែត្រូវអនុវត្តចំពោះករណីដែលមានបុគ្គលច្រើននាក់បានទទួលមរណភាពក្នុងរឿងតែមួយ ដោយមាន ទំនាក់ទំនងរវាងមតកជន និង សន្តតិជន ។ ក៏ប៉ុន្តែ តាមទ្រឹស្តី អាចមានបុគ្គលច្រើននាក់ទទួលមរណភាពដោយសាររឿង ផ្សេងគ្នា ហើយដែលមិនដឹងថាមរណភាពណាមួយមុន ណាមួយក្រោយ ហើយក្នុងករណីនេះ ក៏ត្រូវអនុវត្តមាត្រានេះដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣២-២

### ជំពូកទី ២ នីតិបុគ្គល

# ផ្នែកទី ១ បទប្បញ្ញត្តិទូទៅ

## កថាភាគទី ១ និយមន័យ ប្រភេទ និង គោលការណ៍នៃការបង្កើត

**មាត្រា ៤៦.-** និយមន័យ ប្រភេទ និង គោលការណ៍នៃការបង្កើតនីតិបុគ្គល

១-នៅក្នុងក្រមនេះ ក្រុមដែលមានសមាជិក ហើយត្រូវបានប្រគល់នូវឋានៈជាប្រធាននៃសិទ្ធិ និង កាតព្វកិច្ចដោយឯករាជ្យ ហៅថា នីតិបុគ្គលសាជីវកម្ម ចំណែកឯទ្រព្យសម្បត្តិវិភាគទានដែលត្រូវបានប្រគល់នូវឋានៈជាប្រធាននៃសិទ្ធិ និង កាតព្វកិច្ចដោយឯករាជ្យ ហៅថា នីតិបុគ្គលមូលនិធិ ។

២-នៅក្នុងក្រមនេះ នីតិបុគ្គលដែលគ្មានគោលបំណងទាញយកចំណេញ ហៅថា នីតិបុគ្គលមិនយកចំណេញ ចំណែកឯនីតិបុគ្គលដែលទាញយកចំណេញ ហៅថា នីតិបុគ្គលយកចំណេញ ។ នៅក្នុងចំណោមនីតិបុគ្គលមិនយកចំណេញ នីតិបុគ្គលដែលមានគោលបំណងពិសេសដើម្បីបម្រើប្រយោជន៍សាធារណៈ ហៅថា នីតិបុគ្គលបម្រើប្រយោជន៍សាធារណៈ ។

៣-នៅក្នុងក្រមនេះ នីតិបុគ្គលសាជីវកម្មដែលសមាជិកទទួលខុសត្រូវនូវកាតព្វកិច្ចរបស់នីតិបុគ្គល តាមកម្រិតនៃទ្រព្យសម្បត្តិដែលខ្លួនបានធ្វើវិភាគទាន ហៅថា នីតិបុគ្គលសាជីវកម្មទទួលខុសត្រូវមានកម្រិត ចំណែកឯនីតិបុគ្គលសាជីវកម្មដែលសមាជិកទទួលខុសត្រូវនូវកាតព្វកិច្ចរបស់នីតិបុគ្គល ដោយយកទ្រព្យសម្បត្តិទូទៅរបស់ខ្លួន ហៅថា នីតិបុគ្គលសាជីវកម្មទទួលខុសត្រូវគ្មានកម្រិត ។

៤-នីតិបុគ្គលមិនអាចធ្វើជាសមាជិកដែលទទួលខុសត្រូវគ្មានកម្រិតរបស់នីតិបុគ្គលសាជីវកម្មផ្សេងទៀតបានឡើយ ។

៥-នីតិបុគ្គលមិនយកចំណេញ អាចបង្កើតឡើងតាមក្រមនេះ ឬ បទដ្ឋានគតិយុត្តផ្សេងទៀតបាន ។

៦-នីតិបុគ្គលទាញយកចំណេញ អាចបង្កើតឡើងបាន ដោយយោងទៅតាមបញ្ញត្តិនៃច្បាប់ផ្សេង ។

(កំណត់)

មាត្រានេះចែងអំពីប្រភេទនៃនីតិបុគ្គល និង និយមន័យនីតិបុគ្គលទាំងនោះ ។

ក្នុងក្រមនេះ មានចែងស្តីពីនីតិបុគ្គលសាជីវកម្មដែលទទួលខុសត្រូវគ្មានកម្រិត ដែលជាប្រភេទមួយនៃនីតិបុគ្គល ហើយដែលជាចំណុចមួយខុសគ្នាខ្លាំងនឹងក្រមរដ្ឋប្បវេណីជប៉ុន ។ ក៏ប៉ុន្តែ និន្នាការនៃពិភពលោកសព្វថ្ងៃនេះ គឺតែទទួលស្គាល់ក្រុមហ៊ុនដែលមានកម្រិតកំណត់មួយ ជានីតិបុគ្គល ហើយម្យ៉ាងទៀត នៅក្នុងច្បាប់ស្តីពីសហគ្រាសពាណិជ្ជកម្មកម្ពុជា ក៏ទទួលស្គាល់ដូចគ្នាដែរ ។ ម្យ៉ាងទៀត នៅក្នុងច្បាប់ស្តីពីនីតិបុគ្គលដែលនៅចន្លោះនីតិបុគ្គលយកចំណេញ និង នីតិបុគ្គល បម្រើផលប្រយោជន៍សាធារណៈនៃប្រទេសជប៉ុន ដែលត្រូវបានអនុម័តនៅឆ្នាំ ២០០១ ត្រូវបានប្រកាសឱ្យប្រើនៅឆ្នាំ ២០០២ និង ត្រូវបានធ្វើឱ្យនិរាករណ៍នៅឆ្នាំ ២០០៦ (តទៅហៅថា "ច្បាប់ស្តីពីនីតិបុគ្គលពាក់កណ្តាលជប៉ុន") ក៏មានចែងអំពីនីតិបុគ្គលសាជីវកម្មទទួលខុសត្រូវគ្មានកម្រិតដែរ ។

មាត្រានេះ មិនត្រឹមតែចែងអំពីការបង្កើតនីតិបុគ្គលបម្រើផលប្រយោជន៍សាធារណៈតែប៉ុណ្ណោះទេ គឺថែមទាំងចែងអំពីការបង្កើតនីតិបុគ្គលទូទៅដែលគ្មានគោលបំណងទាញយកចំណេញផងដែរ តាមក្រមរដ្ឋប្បវេណីនេះ ។

ពេលបង្កើតនីតិបុគ្គលមិនរកចំណេញ មិនមែនធ្វើតាមគោលការណ៍នៃការអនុញ្ញាត ឬ តាមគោលការណ៍នៃការទទួលស្គាល់ទេ គឺត្រូវធ្វើតាមគោលការណ៍នៃការកំណត់ដោយច្បាប់ទៅវិញ ។ ក៏ប៉ុន្តែ ចំពោះនីតិបុគ្គលមូលនិធិវិញ ដូចដែលនឹងបញ្ញត្តិខាងក្រោយនេះ ដោយសារតែពុំមានអ្នកណាជាសមាជិកទេ ហេតុនេះហើយ មានការពិបាកនឹងរក្សាតម្លាភាពក្នុងការគ្រប់គ្រងណាស់ ហើយមានការបារម្ភថា កិច្ចការជំនួញមិនត្រឹមត្រូវ អាចត្រូវបានធ្វើឡើង ក្នុងនាមនៃនីតិបុគ្គលមូលនិធិនោះ ដូច្នេះហើយបានជាមានការចាំបាច់យកគោលការណ៍នៃការអនុញ្ញាត ដោយក្រសួងដែលមានសមត្ថកិច្ចមកប្រើទៅវិញ ។

ប្រសិនបើទទួលស្គាល់ឱ្យនីតិបុគ្គលអាចធ្វើជាសមាជិកដែលមានការទទួលខុសត្រូវគ្មានកម្រិតនៃនីតិបុគ្គលសាជីវកម្មផ្សេងទៀត ការណ៍នេះនឹងអាចធ្វើឱ្យធនធានរបស់នីតិបុគ្គលនេះមានហានិភ័យ ម្ល៉ោះហើយបានជាក្នុងក្រមនេះ មិនទទួលស្គាល់ទេ (កថាខណ្ឌទី ៤) ។

ចំពោះនីតិបុគ្គលយកចំណេញទៅវិញ គួរតែត្រូវបានបង្កើតដោយច្បាប់ពាណិជ្ជកម្ម ឬ ច្បាប់ទាក់ទងនឹងអាជីវកម្មយកចំណេញផ្សេងទៀត ហេតុនេះហើយបានជានៅក្នុងកថាខណ្ឌទី ៦ មានចែងច្បាស់លាស់អំពីការបង្កើតនីតិបុគ្គលយកចំណេញនេះ តាមច្បាប់ផ្សេង ។

កថាខណ្ឌទី ៥ និង ទី ៦ បានកំណត់អំពីច្បាប់សម្រាប់បង្កើតនីតិបុគ្គល ។ មានគំនិតមួយផ្សេងទៀតយល់ថា គួរតែចែងដោយមាត្រាផ្សេងទៀត ក៏ប៉ុន្តែនៅក្នុងក្រមនេះ យើងខ្ញុំបានសម្រេចចែងក្នុងមាត្រានេះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣៣, ច្បាប់ពាណិជ្ជកម្មជប៉ុន មាត្រា ៥៥ ចាស់, ច្បាប់ស្តីពីសហគ្រាសទទួលខុសត្រូវមានកម្រិតនៃប្រទេសជប៉ុនចាស់ មាត្រា ៤

**កថាភាគទី ២ នាមករណ៍នៃនីតិបុគ្គលមិនយកចំណេញ**

**មាត្រា ៤៧.\_** នាមករណ៍នៃនីតិបុគ្គលមិនយកចំណេញ

១-អង្គភាពដែលមិនមែនជានីតិបុគ្គលសាជីវកម្ម ឬ មិនមែនជានីតិបុគ្គលមូលនិធិ មិនអាចប្រើពាក្យ “នីតិបុគ្គលសាជីវកម្ម” ឬ “នីតិបុគ្គលមូលនិធិ” ក្នុងនាមករណ៍របស់ខ្លួនបានឡើយ ។

២-ចំពោះនីតិបុគ្គលសាជីវកម្មទទួលខុសត្រូវមានកម្រិត ត្រូវបង្ហាញថា ជានីតិបុគ្គលសាជីវកម្មទទួលខុសត្រូវមានកម្រិត នៅក្នុងនាមករណ៍នោះ ចំណែកនីតិបុគ្គលសាជីវកម្មទទួលខុសត្រូវគ្មានកម្រិត ត្រូវបង្ហាញថា ជានីតិបុគ្គលសាជីវកម្មទទួលខុសត្រូវគ្មានកម្រិត នៅក្នុងនាមករណ៍នោះ ។

(កំណត់)

ត្រូវបញ្ជាក់ឱ្យបានច្បាស់លាស់នៅក្នុងនាមករណ៍ថា ជានីតិបុគ្គលមិនយកចំណេញ និងនីតិបុគ្គលដែលមិនមែនជានីតិបុគ្គលមិនយកចំណេញទេនោះ ត្រូវហាមប្រើឈ្មោះដែលអាចធ្វើឱ្យគេយល់ច្រឡំថាជានីតិបុគ្គលមិនយកចំណេញ ។ ការហាមប្រើឈ្មោះនីតិបុគ្គលមិនយកចំណេញរបៀបនេះ គឺដើម្បីការពារសុវត្ថិភាពនៃកិច្ចការជំនួញ ហើយបង្កើននូវទំនុកចិត្តទៅលើនីតិបុគ្គលមិនយកចំណេញផងដែរ ។

ម្យ៉ាងទៀត ចំពោះនីតិបុគ្គលសាជីវកម្មវិញ មានចែកជាពីរប្រភេទគឺ នីតិបុគ្គលសាជីវកម្មទទួលខុសត្រូវមានកម្រិត និង នីតិបុគ្គលសាជីវកម្មទទួលខុសត្រូវគ្មានកម្រិត ហើយដើម្បីរក្សានូវសុវត្ថិភាពនៃកិច្ចការជំនួញ ត្រូវបញ្ជាក់ក្នុងនាមករណ៍ឱ្យបានច្បាស់លាស់ថា ជានីតិបុគ្គលសាជីវកម្មទទួលខុសត្រូវមានកម្រិត ឬ ជានីតិបុគ្គលសាជីវកម្មទទួលខុសត្រូវគ្មានកម្រិត ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣៤ កថាខណ្ឌទី ២

**មាត្រា ៤៨.\_** នីតិបុគ្គលបរទេស

១-នៅក្នុងក្រមនេះ នីតិបុគ្គលដែលបានបង្កើតឡើង ដោយយោងទៅតាមច្បាប់បរទេស ហៅថា នីតិបុគ្គលបរទេស ។

២-នីតិបុគ្គលបរទេស ក្រៅពីរដ្ឋ តំបន់រដ្ឋបាលរបស់រដ្ឋ និង ក្រុមហ៊ុនពាណិជ្ជកម្ម ពុំអាចទទួលស្គាល់ជានីតិបុគ្គលបានឡើយ ។ ប៉ុន្តែ បើមានសេចក្តីអនុញ្ញាតតាមច្បាប់ ឬ សន្ធិសញ្ញា ឬ អនុសញ្ញានៃព្រះរាជាណាចក្រកម្ពុជា អាចទទួលស្គាល់ថាជានីតិបុគ្គលបាន ។

៣-នីតិបុគ្គលបរទេសដែលទទួលស្គាល់ថាជានីតិបុគ្គល តាមបញ្ញត្តិនៃកថាខណ្ឌទី



២ ខាងលើនេះ មានសិទ្ធិតាមច្បាប់ឯកជន ដូចនីតិបុគ្គលដែលត្រូវបានបង្កើត ដោយផ្អែកលើច្បាប់នៃព្រះរាជាណាចក្រកម្ពុជា ដែលមានប្រភេទដូចគ្នាដែរ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះសិទ្ធិដែលជនជាតិបរទេសមិនអាចមានបាន ឬ ករណីដែលមានបញ្ញត្តិពិសេសនៅក្នុងច្បាប់ ឬ សន្ធិសញ្ញា ឬ អនុសញ្ញា ។

(កំណត់)

មាត្រានេះបញ្ញត្តិយ៉ាងច្បាស់លាស់អំពីនិយមន័យនៃនីតិបុគ្គលបរទេស ព្រមទាំងកំណត់នូវឋានៈរបស់នីតិបុគ្គលបរទេសនេះ ។ មាត្រានេះកំណត់ថា នីតិបុគ្គលបរទេស ក្រៅពីរដ្ឋ តំបន់រដ្ឋបាលរបស់រដ្ឋ និង ក្រុមហ៊ុនពាណិជ្ជកម្ម ពុំអាចទទួលស្គាល់ជានីតិបុគ្គលក្នុងប្រទេស ដោយស្វ័យប្រវត្តបានឡើយ ។ តាមគោលការណ៍នៃការកំណត់ដោយច្បាប់ មានវិធីអាចបង្កើតនីតិបុគ្គលក្នុងប្រទេសដែរ ម្យ៉ាងទៀត យោងតាមគោលការណ៍ទៅវិញទៅមកនៃកិច្ចការបរទេស ការទទួលស្គាល់នូវលក្ខណសម្បត្តិជានីតិបុគ្គលរបស់នីតិបុគ្គលបរទេសតែពេលដែលមានសន្ធិសញ្ញា ឬ ច្បាប់ប៉ុណ្ណោះ មានអត្ថន័យសមហេតុសមផលហើយ ។

នៅប្រទេសកម្ពុជា អង្គការមិនយកចំណេញបរទេសធ្វើសកម្មភាពយ៉ាងសកម្ម ហេតុនេះហើយ ការអនុវត្តបញ្ញត្តិនេះចំពោះនីតិបុគ្គលបរទេសទាំងនោះ អាចនឹងធ្វើឱ្យមានប្រតិកម្ម ។ ក៏ប៉ុន្តែមួយផ្នែកទៀត នៅកម្ពុជា ក៏មានអង្គការមិនយកចំណេញបរទេសខ្លះ បានឆ្លៀតឱកាសប្រព្រឹត្តិអំពើខុសច្បាប់ ដូច្នេះហើយ មានមតិយោបល់មួយចំនួនធំថា ត្រូវមានវិធីទប់ទល់អំពើទាំងនោះ ។ យោងទៅតាមស្ថានភាពនេះ យើងកំណត់ទទួលស្គាល់នីតិបុគ្គលបរទេស តែក្នុងករណីដែលមានច្បាប់ ឬ មានសន្ធិសញ្ញាតែប៉ុណ្ណោះ ។

ក្នុងករណីដែលនីតិបុគ្គលបរទេសបានទទួលស្គាល់ថាជានីតិបុគ្គលហើយ ជាគោលការណ៍ ត្រូវយកគោលការណ៍សមភាពរវាងនីតិបុគ្គលបរទេស និង នីតិបុគ្គលក្នុងប្រទេស ។ នៅក្រោមរបបសេដ្ឋកិច្ចទីផ្សារ មិនមែនតែរូបវន្តបុគ្គលប៉ុណ្ណោះទេ គឺទាំងនីតិបុគ្គលក៏ត្រូវបានអនុញ្ញាតឱ្យចូលរួមក្នុងកិច្ចការជំនួញ ព្រមទាំងអាចប្តូរទ្រព្យទៅវិញទៅមកបានដោយមិនបែងចែកបុគ្គលបរទេស និង បុគ្គលក្នុងប្រទេសឡើយ ។ ក្នុងករណីដែលនីតិបុគ្គលបរទេស បានទទួលស្គាល់ថាមានលក្ខណសម្បត្តិជានីតិបុគ្គលនៅក្នុងប្រទេសកម្ពុជា នោះត្រូវអនុវត្តតាមគោលការណ៍សមភាព រវាងនីតិបុគ្គលក្នុងប្រទេស និង នីតិបុគ្គលបរទេស ។ ក៏ប៉ុន្តែ ដើម្បីធានានូវសុវត្ថិភាព ឬ មូលហេតុផ្សេងទៀត ការមិនទទួលស្គាល់នូវសិទ្ធិមួយចំនួន ឬ ការកម្រិតសិទ្ធិចំពោះជនជាតិបរទេស ក៏ត្រូវយកមកអនុវត្តចំពោះនីតិបុគ្គលបរទេសនេះផងដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣៦

**កថាភាគទី ៣ ការចុះបញ្ជីនៃការបង្កើត**

**មាត្រា ៤៩.-** ការចុះបញ្ជីនៃការបង្កើត និង ពេលវេលាកំណើតនៃនីតិបុគ្គល

នីតិបុគ្គលត្រូវបានបង្កើតឡើង ដោយការចុះបញ្ជីនៅកន្លែងដែលមានទីតាំងនៃទីស្នាក់ការកណ្តាលរបស់នីតិបុគ្គលនោះ ។

(កំណត់)

តើត្រូវយកការចុះបញ្ជីនៃការបង្កើតនីតិបុគ្គល មកធ្វើជាលក្ខខណ្ឌតាំង ឬ ជាលក្ខខណ្ឌនៃការបង្កើត? នេះគឺជាបញ្ហាគោលនយោបាយ ក៏ប៉ុន្តែ ដើម្បីឱ្យមានការច្បាស់លាស់អំពីទំនាក់ទំនងគតិយុត្ត ហើយដោយសារការចាត់ចែងឱ្យមានឯកភាពមានសារៈសំខាន់ណាស់ ហេតុនេះហើយបានជាយើងខ្ញុំបានជ្រើសរើសយកលក្ខខណ្ឌនៃការបង្កើត ។

ចំពោះពេលវេលាសម្រាប់ការចុះបញ្ជីនៃការបង្កើតនីតិបុគ្គល ពេលដែលត្រូវចាប់ផ្តើមគណនានោះមានភាពខុសគ្នារវាងប្រភេទនីមួយៗ ហេតុនេះហើយ ត្រូវធ្វើការកំណត់ឱ្យបានច្បាស់លាស់នៅកន្លែងដែលពាក់ព័ន្ធនីមួយៗ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៦

**មាត្រា ៥០.-** ចំណុចដែលត្រូវចុះបញ្ជី

១- ដើម្បីចុះបញ្ជីនីតិបុគ្គល ត្រូវចុះនូវចំណុចនីមួយៗដូច បានកំណត់ខាងក្រោមនេះ :

ក-គោលបំណង ។

ខ-នាមករណ៍ ។

គ-ទីស្នាក់ការកណ្តាល និង ទីស្នាក់ការសាខា ។

ឃ-មូលហេតុនៃការរំលាយ បើបានកំណត់មូលហេតុនោះ នៅក្នុងលក្ខន្តិកៈ ។

ង-ឈ្មោះ ឬ នាមករណ៍ និង លំនៅឋានរបស់អភិបាល និង អ្នកត្រួតពិនិត្យ ។

ប៉ុន្តែ ចំពោះនីតិបុគ្គលសាធារណៈកម្មទទួលខុសត្រូវគ្មានកម្រិត ត្រូវចុះឈ្មោះ និង លំនៅឋានរបស់សមាជិក ។

ច-ឈ្មោះរបស់អភិបាលដែលត្រូវធ្វើជាតំណាងនីតិបុគ្គល បើមានជនដែលជាអភិបាល តែមិនតំណាងឱ្យនីតិបុគ្គលនោះ ។

ឆ-សេចក្តីកំណត់អំពីសហតំណាង ដែលកំណត់ថា អភិបាលច្រើននាក់ធ្វើតំណាងឱ្យនីតិបុគ្គលដោយរួមគ្នា ប្រសិនបើមាន ។

២-បើមានការផ្លាស់ប្តូរចំណុចណាមួយ ក្នុងចំណោមចំណុចដែលបានកំណត់នៅ ក្នុងកថាខណ្ឌទី ១ ខាងលើនេះ ត្រូវចុះបញ្ជី នៅទីតាំងនៃទីស្នាក់ការកណ្តាល ក្នុងអំឡុង ពេល ២ (ពីរ) សប្តាហ៍ និង នៅទីតាំងនៃទីស្នាក់ការផ្សេងទៀត ក្នុងអំឡុងពេល ៣ (បី) សប្តាហ៍ ។ នៅក្នុងអំឡុងពេលដែលមិនទាន់បានចុះបញ្ជីទេ ការផ្លាស់ប្តូរពុំអាចតតាំង ចំពោះតតិយជនបានឡើយ ។

៣-ប្រសិនបើមានការចាត់ចែងជាបណ្តោះអាសន្ន ដែលផ្អាកការអនុវត្តកិច្ចការ របស់អភិបាល ឬ ដែលជ្រើសតាំងបុគ្គលជំនួសអភិបាល ឬ បើមានការផ្លាស់ប្តូរ ឬ លុប ចោលនូវការចាត់ចែងជាបណ្តោះអាសន្ននោះ ត្រូវចុះបញ្ជីនៅទីតាំងនៃទីស្នាក់ការកណ្តាល និង ទីតាំងនៃទីស្នាក់ការផ្សេងទៀត ។ នៅក្នុងករណីនេះ វាក្យខណ្ឌទី ២ នៃ កថាខណ្ឌទី ២ ខាងលើនេះ ត្រូវយកមកអនុវត្តដូចគ្នាផងដែរ ។

(កំណត់)

តាមរយៈការប្រកាសជាសាធារណៈនូវចំណុចសំខាន់ៗពាក់ព័ន្ធនឹងនីតិបុគ្គល គេអាចពង្រឹងនូវសុវត្ថិភាពនៃកិច្ចការ ជំនួញ ។

ម្យ៉ាងទៀត ក្នុងករណីដែលមានការកែប្រែនូវចំណុចដែលបានចុះបញ្ជី ប្រសិនបើមិនទៅចុះបញ្ជីឱ្យទាន់ពេលវេលានូវ ចំណុចនោះទេ មិនអាចធានានូវសុវត្ថិភាពក្នុងកិច្ចការជំនួញបានទេ ។ ហេតុនេះហើយបានជាមានបញ្ញត្តិស្តីពីការចុះបញ្ជីនៃ ការផ្លាស់ប្តូរនោះ ។ មួយវិញទៀត បញ្ហាពាក់ព័ន្ធនឹងមុខងាររបស់អភិបាលវិញ ក៏ចាំបាច់ត្រូវប្រកាសតាមរយៈការចុះបញ្ជី ផងដែរ ហេតុនេះហើយ ការផ្អាកការអនុវត្តកិច្ចការរបស់អភិបាល ឬ ការជ្រើសរើសបុគ្គលជំនួសអភិបាល ចាំបាច់ត្រូវ ចុះបញ្ជី ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៤៦, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៧

**កថាភាគទី ៤ នំនេវ៉ាននៃនីតិបុគ្គល**

**មាត្រា ៥១.- នំនេវ៉ាននៃនីតិបុគ្គល**

នីតិបុគ្គលត្រូវមាននំនេវ៉ាន នៅទីតាំងនៃទីស្នាក់ការកណ្តាលរបស់នីតិបុគ្គល នោះ ។

(កំណត់)

បញ្ញត្តិនេះបង្ហាញអំពីបទដ្ឋាននៃការសម្រេចនូវលំនៅឋានរបស់នីតិបុគ្គល ។

លំនៅឋាន មានន័យថាជាទីតាំងនៃជីវភាពរស់នៅរបស់បុគ្គលម្នាក់ៗ (ទស្សនៈជារូបវន្តបុគ្គល) ។ ន័យនេះអាចមាន មតិខ្លះយល់ថា មិនសមប្រើចំពោះនីតិបុគ្គល ។ ក៏ប៉ុន្តែ នៅប្រទេសជប៉ុនក៏មានស្ថានភាពដូចគ្នាដែរ តែយើងត្រូវគិតថា នេះជាពាក្យច្បាប់ ។ ម្យ៉ាងទៀត ប្រសិនបើយើងប្រើពាក្យស្តីពីទស្សនៈ "លំនៅឋាន" នេះ ខុសគ្នាចំពោះរូបវន្តបុគ្គល និង ចំពោះនីតិបុគ្គល គឺជាការមិនសមរម្យទេ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥០

**មាត្រា ៥២.-** ការចុះបញ្ជីអំពីការផ្លាស់ប្តូរទីតាំងទីស្នាក់ការ

១- នៅពេលដែលនីតិបុគ្គលផ្លាស់ប្តូរទីតាំងនៃទីស្នាក់ការកណ្តាល ត្រូវចុះបញ្ជីអំពី ការផ្លាស់ប្តូរនោះ នៅទីតាំងចាស់

ហើយត្រូវចុះបញ្ជីនូវចំណុចដែលបានកំណត់នៅក្នុង មាត្រា ៥០

(ចំណុចដែលត្រូវចុះបញ្ជី) នៃក្រមនេះ នៅទីតាំងថ្មី ក្នុងអំឡុងពេល ២ (ពីរ) សប្តាហ៍ ។

នៅពេលដែលផ្លាស់ប្តូរទីតាំងទីស្នាក់ការឯទៀត ត្រូវចុះបញ្ជីអំពីការផ្លាស់ប្តូរ នោះ

នៅទីតាំងចាស់ ក្នុងអំឡុងពេល ៣ (បី) សប្តាហ៍ ហើយត្រូវចុះបញ្ជីនូវចំណុចដែល

បានកំណត់នៅក្នុងមាត្រា ៥០ (ចំណុចដែលត្រូវចុះបញ្ជី) នោះ នៅទីតាំងថ្មី ក្នុងអំឡុង

ពេល ៤ (បួន) សប្តាហ៍ ។

២- ទោះបីមានបញ្ញត្តិនៃកថាខណ្ឌទី ១ ខាងលើនេះក៏ដោយ នៅក្នុងករណីដែល

ការផ្លាស់ប្តូរទីតាំងទីស្នាក់ការ ត្រូវបានធ្វើឡើង នៅក្នុងដែនសមត្ថកិច្ចនៃការិយាល័យចុះ

បញ្ជីដូចគ្នា នោះគ្រាន់តែចុះបញ្ជីអំពីការផ្លាស់ប្តូរទីតាំង ជាការគ្រប់គ្រាន់ហើយ ។

( កំណត់ )

ទីតាំងរបស់នីតិបុគ្គល គឺជាចំណុចមួយដែលមានសារៈសំខាន់ណាស់សម្រាប់បុគ្គលដែលជាភាគីរបស់នីតិបុគ្គលនោះ ដូច្នោះ ក្នុងករណីដែលបានប្តូរទីតាំង ចាំបាច់ត្រូវចុះក្នុងបញ្ជី ។ មាត្រានេះបញ្ញត្តិច្បាស់លាស់អំពីបញ្ហានេះ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៤៨

**មាត្រា ៥៣.-** ការចុះបញ្ជីទីស្នាក់ការដែលបង្កើតថ្មី

១-ក្នុងករណីដែលនីតិបុគ្គលបានបង្កើតទីស្នាក់ការថ្មី ត្រូវចុះបញ្ជីនូវចំណុចដែលបានកំណត់នៅក្នុងមាត្រា ៥០ (ចំណុចដែលត្រូវចុះបញ្ជី) នៃក្រមនេះ ក្នុងអំឡុងពេល ២ (ពីរ) សប្តាហ៍ នៅទីតាំងនៃទីស្នាក់ការថ្មីនោះ ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ ត្រូវចុះបញ្ជីអំពីការបង្កើតទីស្នាក់ការថ្មី នៅទីតាំងនៃទីស្នាក់ការកណ្តាល និង ទីតាំងនៃទីស្នាក់ការផ្សេងទៀត ក្នុងអំឡុងពេល ៣ (បី) សប្តាហ៍ គិតចាប់ពីថ្ងៃដែលបានបង្កើតទីស្នាក់ការថ្មីនោះ ។

(កំណត់)

មាត្រានេះកំណត់ច្បាស់លាស់ថា ពេលណាបង្កើតទីស្នាក់ការថ្មី ចាំបាច់ត្រូវចុះបញ្ជី ដូចគ្នានឹងករណីប្តូរទីតាំងនៃទីស្នាក់ការដែរ ។

**កថាភាគទី ៥ ការចុះបញ្ជីនៃនីតិបុគ្គលបរទេស**

**មាត្រា ៥៤.- ការចុះបញ្ជីនៃនីតិបុគ្គលបរទេស**

១-បញ្ញត្តិនៃមាត្រា ៥០ (ចំណុចដែលត្រូវចុះបញ្ជី) មាត្រា ៥២ (ការចុះបញ្ជីអំពីការផ្លាស់ប្តូរទីតាំងទីស្នាក់ការ) និង មាត្រា ៥៣ (ការចុះបញ្ជីទីស្នាក់ការដែលបង្កើតថ្មី) នៃក្រមនេះ ត្រូវយកមកអនុវត្តដូចគ្នាផងដែរ ចំពោះករណីដែលនីតិបុគ្គលបរទេស បើកទីស្នាក់ការនៅក្នុងព្រះរាជាណាចក្រកម្ពុជា ។

២-ក្នុងករណីដែលនីតិបុគ្គលបរទេសបើកទីស្នាក់ការជាដំបូង នៅក្នុងព្រះរាជាណាចក្រកម្ពុជា បុគ្គលដទៃអាចបដិសេធបុគ្គលភាពរបស់នីតិបុគ្គលនោះបាន រហូតដល់ពេលដែលនីតិបុគ្គលនោះ បានចុះបញ្ជីនៅទីតាំងនៃទីស្នាក់ការនោះ ។

(កំណត់)

ចំពោះនីតិបុគ្គលបរទេសក៏ដូចគ្នាដែរ បញ្ញត្តិនេះបញ្ជាក់ច្បាស់លាស់ថា ប្រសិនបើបើកទីស្នាក់ការនៅក្នុងប្រទេសកម្ពុជា ចាំបាច់ត្រូវចុះបញ្ជីដូចនីតិបុគ្គលកម្ពុជាដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៤៩

**កថាភាគទី ៦ ការគ្រប់គ្រង និង ការធានាបែបកិច្ចការនៃនីតិបុគ្គល**

**មាត្រា ៥៥.-** បញ្ជីទ្រព្យសម្បត្តិ និង បញ្ជីរាយនាមសមាជិក

១-នីតិបុគ្គលត្រូវធ្វើបញ្ជីទ្រព្យសម្បត្តិនៅពេលបង្កើត និង ក្នុងអំឡុងពេល ៣ (បី) ខែ នៃដើមឆ្នាំអនុវត្តកិច្ចការ ហើយត្រូវទុកបញ្ជីនោះនៅក្នុងទីស្នាក់ការជានិច្ច ។

២-នីតិបុគ្គលសាជីវកម្មត្រូវធ្វើបញ្ជីរាយនាមសមាជិក និង ទុកនៅទីស្នាក់ការជានិច្ច ហើយរាល់ពេលដែលមានការផ្លាស់ប្តូរសមាជិក ត្រូវកែតម្រូវបញ្ជីនោះ ។

(កំណត់)

ដើម្បីឱ្យបុគ្គលដែលធ្វើកិច្ចការជំនួញជាមួយនិងនីតិបុគ្គលមានសុវត្ថិភាពក្នុងកិច្ចការជំនួញនេះ ព្រមទាំងដើម្បីឱ្យមានតម្លាភាពក្នុងការគ្រប់គ្រងនីតិបុគ្គល ចាំបាច់ត្រូវឱ្យនីតិបុគ្គលនោះធ្វើបញ្ជីទ្រព្យសម្បត្តិ ហើយបើកចំហឱ្យគេអាចមើលឯកសារនោះបាន ។ ម្យ៉ាងទៀត នីតិបុគ្គលសាជីវកម្ម ត្រូវធ្វើបញ្ជីរាយនាមសមាជិកផងដែរ ហើយបើកចំហឱ្យគេអាចមើលក្នុងគោលបំណងដូចគ្នានេះដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៥១

**មាត្រា ៥៦.-** ចំនួន ការជ្រើសតាំង ការដកហូតតំណែង និង ភារកិច្ចនៃអភិបាល

១-នីតិបុគ្គលត្រូវមានអភិបាលដែលជាអង្គភាពមួយដើម្បីអនុវត្តកិច្ចការរបស់នីតិបុគ្គល ។ ប៉ុន្តែ នីតិបុគ្គលសាជីវកម្មទទួលខុសត្រូវគ្មានកម្រិត ពុំត្រូវមានអភិបាលឡើយ ។

២-អភិបាល អាចមានមួយរូប ឬ ច្រើនរូបបាន ។ ប៉ុន្តែ ចំពោះនីតិបុគ្គលមូលនិធិ ត្រូវមានអភិបាលយ៉ាងតិច ៣ (បី) រូប ។

៣-ក្នុងករណីដែលមានអភិបាលច្រើនរូប កិច្ចការរបស់នីតិបុគ្គលត្រូវសម្រេចដោយសម្រេចភាគច្រើន បើគ្មានការកំណត់ពិសេសក្នុងលក្ខន្តិកៈទេ ។

៤-អភិបាលត្រូវបានជ្រើសតាំងដោយលក្ខន្តិកៈ ឬ ដោយមហាសន្និបាតសមាជិក ។

៥-អភិបាលនៃនីតិបុគ្គលសាជីវកម្ម អាចត្រូវបានដកហូតតំណែងដោយសេចក្តីសម្រេចនៃមហាសន្និបាតសមាជិកបាន ។

(កំណត់)

បញ្ញត្តិនេះចែងអំពីអភិបាលដែលជាអង្គភាពដើម្បីអនុវត្តកិច្ចការរបស់នីតិបុគ្គល ។ ចំពោះអំណាចរបស់អភិបាល មានចែងពីមាត្រា ៥៨ ទៅ ។ ម្យ៉ាងទៀត មាត្រានេះបានបញ្ជាក់ច្បាស់លាស់ថា ក្នុងករណីដែលមានអភិបាលច្រើននាក់ ប្រសិន

បើគ្មានកំណត់ផ្សេងនៅក្នុងលក្ខន្តិកៈ ត្រូវបំពេញកិច្ចការតាមសម្លេងភាគច្រើន ។ ចំពោះនីតិបុគ្គលមូលនិធិដែលគ្មាន មហាសន្និបាតសមាជិកទេ ដើម្បីជៀសវាងនូវគុណវិបត្តិដោយការដឹកនាំដោយអភិបាលតែម្នាក់នោះ ចាំបាច់ត្រូវមាន អភិបាលយ៉ាងតិច ៣ នាក់ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥២, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៣៩ និង មាត្រា ៤៤

**មាត្រា ៥៧.- ករណីយកិច្ចរបស់អភិបាល**

១-អភិបាលមានករណីយកិច្ចត្រូវគោរពទៅតាមច្បាប់និងបទដ្ឋានគតិយុត្ត និង ខ្លឹមសារនៃលក្ខន្តិកៈ និង ត្រូវចាត់ចែងការងាររបស់នីតិបុគ្គលដោយស្មោះត្រង់ ។

២-ក្រៅពីបញ្ញត្តិនៃកថាខណ្ឌទី ១ ខាងលើនេះ ទំនាក់ទំនងរវាងអភិបាល និង នីតិបុគ្គល ត្រូវអនុវត្តតាមបញ្ញត្តិស្តីពីអាណត្តិ ។

( កំណត់ )

ទំនាក់ទំនងរវាងអភិបាល និង នីតិបុគ្គល ដូចគ្នានឹងអាណត្តិ ឬ អ្វីៗដែលប្រហាក់ប្រហែលគ្នានេះដែរ ហេតុនេះហើយ ក្នុងករណីដែលពុំមានបញ្ញត្តិចែងពិសេសទេ ត្រូវអនុវត្តតាមបញ្ញត្តិស្តីពីអាណត្តិ ។ កថាខណ្ឌទី ១ ចែងអំពីករណីយកិច្ច ស្មោះត្រង់របស់អភិបាល ។ កថាខណ្ឌទី ២ ចែងថា ត្រូវអនុវត្តដូចអាណត្តិដែរ ដោយសារតែអភិបាលមានឋានៈដូចគ្នា នឹងអាណត្តិគាហកក្នុងកិច្ចសន្យាអាណត្តិដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៣, ច្បាប់ពាណិជ្ជកម្មជប៉ុន មាត្រា ២៥៤ ចាស់

**មាត្រា ៥៨.- សិទ្ធិតំណាងរបស់អភិបាល**

១-អភិបាលត្រូវតំណាងឱ្យនីតិបុគ្គល ។ ប៉ុន្តែ អភិបាលមិនអាចប្រតិបត្តិផ្ទុយនឹង ខ្លឹមសារនៃលក្ខន្តិកៈបានឡើយ ។

២-ក្នុងករណីដែលមានអភិបាលច្រើនរូប អភិបាលនីមួយៗត្រូវមានសិទ្ធិតំណាង ។ ប៉ុន្តែ អាចកំណត់ផ្សេងបានក្នុងលក្ខន្តិកៈ ។

៣-ចំពោះនីតិបុគ្គលសាជីវកម្ម អភិបាលត្រូវគោរពតាមសេចក្តីសម្រេចនៃមហា- សន្និបាតសមាជិក ។

( កំណត់ )

មាត្រានេះមានគោលបំណងចែងឱ្យបានច្បាស់លាស់អំពីសិទ្ធិអំណាចរបស់អភិបាល ។

ក្នុងករណីដែលមានអភិបាលច្រើននាក់ តាមធម្មតា អភិបាលម្នាក់ៗមានសិទ្ធិតំណាងរៀងៗខ្លួន ។ ការឱ្យមានសិទ្ធិតំណាងរួម គឺជាការមួយដែលចង់ឱ្យអភិបាលទាំងនោះចាត់ចែងការងារដោយប្រុងប្រយ័ត្ន ។ ក៏ប៉ុន្តែ ផ្ទុយទៅវិញ ការងាររបស់នីតិបុគ្គលអាចមានដំណើរការយឺតយ៉ាវ ។ ហេតុនេះហើយ ក្នុងករណីដែលមានអភិបាលច្រើននាក់ ត្រូវឱ្យអ្នកទាំងនោះ មានសិទ្ធិតំណាងរៀងៗខ្លួន ។ ក៏ប៉ុន្តែ មិនមែនមានន័យហាមមិនឱ្យបង្កើតលក្ខន្តិកៈដែលមានខ្លឹមសារខុសពីនេះទេ ។

ក្នុងករណីដែលជានីតិបុគ្គលសាធិវកម្ម មាត្រានេះចែងថា ត្រូវឱ្យអត្ថិភាពទៅលើការសម្រេចរបស់មហាសន្និបាតសមាជិកទៅវិញ ។ ដូច្នេះ មហាសន្និបាតសមាជិកអាចសម្រេចធ្វើការកម្រិតនូវចំនួនអភិបាលដែលមានសិទ្ធិតំណាង ឬអាចសម្រេចឱ្យមានសិទ្ធិជាតំណាងរួមបាន ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៣, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៤៥

**មាត្រា ៥៩.- ការកម្រិតនូវសិទ្ធិតំណាង**

ការកម្រិតដែលបានធ្វើលើសិទ្ធិតំណាងរបស់អភិបាល ឬ អ្នកតំណាងនីតិបុគ្គល ផ្សេងទៀត ពុំអាចតតាំងចំពោះ តតិយជន សុចរិត បានឡើយ ។

( កំណត់ )

ការបង្កើតស័ក្ខខ័ណ្ឌកម្រិតនូវសិទ្ធិតំណាងរបស់អភិបាល គឺជាបញ្ហាផ្ទៃក្នុងរបស់នីតិបុគ្គល ហើយដើម្បីធ្វើឱ្យមានសុវត្ថិភាពក្នុងកិច្ចការជំនួញ ប្រសិនបើអនុញ្ញាតឱ្យយកការកម្រិតសិទ្ធិនោះទៅតតាំងនឹងតតិយជនទៅ មិនសមរម្យទេ ។ ឧទាហរណ៍នៃការកម្រិតសិទ្ធិតំណាងមានដូចជា ការកម្រិតសិទ្ធិរបស់អភិបាលម្នាក់ៗ ឬ ការតំណាងដោយអភិបាលទាំងអស់ដែលមានន័យដូចជាការតំណាងរួមដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៤, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៤៥ កថាខណ្ឌទី ៥

**មាត្រា ៦០.- អភិបាលបណ្តោះអាសន្ន**

ក្នុងករណីដែលខ្វះអភិបាល ហើយមានការបារម្ភថា នឹងបណ្តាលឱ្យមានការខូចខាត ដោយសារមានការយឺតយ៉ាវ ក្នុងកិច្ចការរបស់នីតិបុគ្គល តុលាការអាចជ្រើសតាំងអភិបាលបណ្តោះអាសន្នបាន តាមពាក្យសុំរបស់អ្នកដែលពាក់ព័ន្ធនឹងផលប្រយោជន៍ ឬតាមពាក្យសុំរបស់តំណាងអយ្យការ ។

( កំណត់ )



នេះជាបញ្ញត្តិចែងអំពីការចាត់ចែងបណ្តោះអាសន្នក្នុងករណីខ្វះអភិបាល ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៦

**មាត្រា ៦១.- អ្នកតំណាងពិសេស**

ចំពោះចំណុចដែលផលប្រយោជន៍របស់អភិបាល និង ផលប្រយោជន៍របស់នីតិ-  
បុគ្គល ប្រឆាំងគ្នា អភិបាលនោះពុំត្រូវមានសិទ្ធិតំណាងឡើយ ។ ក្នុងករណីដែលខ្វះអ្នក  
តំណាងឱ្យនីតិបុគ្គលដោយសារហេតុនេះ អ្នកតំណាងពិសេសត្រូវបានជ្រើសតាំង តាម  
នីតិវិធីដូចដែលបានកំណត់ក្នុងមាត្រា ៦០ (អភិបាលបណ្តោះអាសន្ន) នៃក្រមនេះ ។

( កំណត់ )

ចំពោះអំពើដែលផលប្រយោជន៍របស់នីតិបុគ្គល និង ផលប្រយោជន៍របស់អភិបាលផ្ទុយគ្នា ការទទួលស្គាល់ឱ្យអភិបាល  
មានសិទ្ធិតំណាងដដែល អាចធ្វើឱ្យខូចប្រយោជន៍ដល់នីតិបុគ្គល ។ ហេតុនេះហើយ ទើបមាត្រានេះចែងថា មិនទទួលស្គាល់  
នូវសិទ្ធិតំណាងរបស់អភិបាលដែលមានផលប្រយោជន៍ផ្ទុយនឹងផលប្រយោជន៍របស់នីតិបុគ្គល ហើយក្នុងករណីដែលខ្វះអ្នក  
តំណាងនីតិបុគ្គល ដោយសារមូលហេតុខាងលើនេះ ត្រូវជ្រើសតាំងអ្នកតំណាងពិសេសសម្រាប់នីតិបុគ្គលនោះ ដើម្បីដោះ  
ស្រាយបញ្ហារវាងនីតិបុគ្គល និង អភិបាល ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៧

**មាត្រា ៦២.- អ្នកត្រួតពិនិត្យ**

១-នីតិបុគ្គលត្រូវមានអ្នកត្រួតពិនិត្យម្នាក់ ឬ ច្រើននាក់ ។ ប៉ុន្តែ នីតិបុគ្គល  
សាជីវកម្មទទួលខុសត្រូវគ្មានកម្រិត អាចមិនមានអ្នកត្រួតពិនិត្យ ។

២-អ្នកត្រួតពិនិត្យត្រូវបានជ្រើសតាំងតាមការកំណត់នៃលក្ខន្តិកៈ ឬ ដោយសេចក្តី  
សម្រេចនៃមហាសន្និបាតសមាជិក ឬ ក្រុមប្រឹក្សាភិបាល ។

៣-អភិបាល ឬ និយោជិតរបស់នីតិបុគ្គល ពុំអាចធ្វើជាអ្នកត្រួតពិនិត្យបានឡើយ ។

៤-នីតិបុគ្គលសវនករអាចធ្វើជាអ្នកត្រួតពិនិត្យបាន ។

( កំណត់ )

ដើម្បីធានាការអនុវត្តការងារ និង ការចាត់ចែងគណនេយ្យមានភាពត្រឹមត្រូវ ព្រមទាំងមានសុវត្ថិភាពក្នុងកិច្ចការ

ជំនួញជាមួយនីតិបុគ្គល គឺ ជាកត្តាសំខាន់ ។ ដូច្នេះចាំបាច់ត្រូវមានស្ថាប័នឯករាជ្យមួយ ដើម្បីធ្វើការត្រួតពិនិត្យ លើកលែង តែនីតិបុគ្គលសាជីវកម្មទទួលខុសត្រូវគ្មានកម្រិត ។ ចំណុចនេះខុសគ្នានឹងច្បាប់ជប៉ុន មាត្រា ៥៨ ដែលកំណត់មិនដាច់ខាត ថា ឱ្យមានស្ថាប័នត្រួតពិនិត្យឡើយ ។ ម្យ៉ាងទៀត នៅប្រទេសកម្ពុជា មាននីតិបុគ្គលសវនករដែរ ហេតុនេះហើយបានជា បញ្ញត្តិនេះ មានបញ្ជាក់ផងដែរថា នីតិបុគ្គលសវនករនេះមានលក្ខណៈជាអ្នកត្រួតពិនិត្យដែរ ។

ចំពោះនីតិបុគ្គលសាជីវកម្មទទួលខុសត្រូវគ្មានកម្រិត សមាជិកអាចត្រួតពិនិត្យគ្នាទៅវិញទៅមកបាន ដូច្នេះហើយ មិនចាំបាច់មានស្ថាប័នត្រួតពិនិត្យទេ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៥៨, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៥១

**មាត្រា ៦៣.-** ភារកិច្ចរបស់អ្នកត្រួតពិនិត្យ ជាអាទិ៍

១-អ្នកត្រួតពិនិត្យត្រូវត្រួតពិនិត្យកិច្ចការរបស់នីតិបុគ្គល ។

២-អ្នកត្រួតពិនិត្យអាចទាមទារឱ្យអភិបាល និង និយោជិតរបស់នីតិបុគ្គល ធ្វើ សេចក្តីរាយការណ៍អំពីស្ថានភាពនៃការអនុវត្តកិច្ចការ ឬ អាចស្រាវជ្រាវនូវស្ថានភាពនៃ កិច្ចការ និង ទ្រព្យសម្បត្តិរបស់នីតិបុគ្គលបាន ។

៣-អ្នកត្រួតពិនិត្យត្រូវស្រាវជ្រាវរបៀបវារៈ និង ឯកសារដែលអភិបាលបម្រុងនឹង ដាក់ជូនមហាសន្និបាតសមាជិក ឬ ក្រុមប្រឹក្សាភិបាល ។ ក្នុងករណីនេះ បើយល់ឃើញថា មានការបំពានបទដ្ឋានគតិយុត្ត ឬ លក្ខន្តិកៈ ឬ មានចំណុចដែលមិនត្រឹមត្រូវហួសហេតុ អ្នកត្រួតពិនិត្យត្រូវធ្វើសេចក្តីរាយការណ៍ នៅក្នុងមហាសន្និបាតសមាជិក ឬ អង្គប្រជុំនៃ ក្រុមប្រឹក្សាភិបាល ។

៤-អ្នកត្រួតពិនិត្យអាចបញ្ជូនមតិអំពីការជ្រើសតាំង ឬ ការបញ្ឈប់ពីតំណែងនៃ អ្នកត្រួតពិនិត្យ ឬ ប្រាក់កម្រៃរបស់អ្នកត្រួតពិនិត្យបាន នៅក្នុងមហាសន្និបាតសមាជិក ឬ អង្គប្រជុំនៃក្រុមប្រឹក្សាភិបាល ។

៥-បើយល់ឃើញថា អភិបាលបានធ្វើសកម្មភាពក្រៅពីគោលបំណងរបស់នីតិ- បុគ្គល ឬ សកម្មភាពផ្សេងទៀត ដែលផ្ទុយនឹងបទដ្ឋានគតិយុត្ត ឬ លក្ខន្តិកៈ ឬ មានការ បារម្ភថា អភិបាលនឹងធ្វើសកម្មភាពនោះ អ្នកត្រួតពិនិត្យត្រូវធ្វើសេចក្តីរាយការណ៍អំពី ហេតុនោះ នៅក្នុងមហាសន្និបាតសមាជិក ឬ អង្គប្រជុំនៃក្រុមប្រឹក្សាភិបាល ។ ក្នុង ករណីនេះ បើមានភាពចាំបាច់ដើម្បីធ្វើសេចក្តីរាយការណ៍នោះ អ្នកត្រួតពិនិត្យអាចកោះ

ប្រជុំមហាសន្និបាតសមាជិក ឬ ប្រជុំក្រុមប្រឹក្សាភិបាលបាន ។ អ្នកត្រួតពិនិត្យនៃនីតិបុគ្គល មូលនិធិត្រូវធ្វើសេចក្តីរាយការណ៍ខាងលើនេះ ទៅក្រសួង ឬ ស្ថាប័នដែលមានសមត្ថកិច្ច ត្រួតពិនិត្យ យ៉ាងយឺតបំផុតក៏ឱ្យទាន់ជាមួយពេលធ្វើសេចក្តីរាយការណ៍ទៅក្រុមប្រឹក្សា- ភិបាល។

៦- ក្នុងករណីដែលអភិបាលបានធ្វើសកម្មភាពដូចបានកំណត់នៅក្នុងកថាខណ្ឌទី ៥ ខាងលើនេះ ឬ មានការបារម្ភថា អភិបាលនឹងធ្វើសកម្មភាពនោះ ហើយបើមានការបារម្ភ ថា សកម្មភាពនោះអាចនឹងបណ្តាលឱ្យមានការខូចខាតធ្ងន់ធ្ងរដល់នីតិបុគ្គល សមាជិក អាចទាមទារឱ្យអភិបាលនោះបញ្ឈប់នូវសកម្មភាពនោះបាន ។

៧- ក្នុងករណីដែលនីតិបុគ្គលប្តឹងអភិបាល ឬ អភិបាលប្តឹងនីតិបុគ្គល អ្នកត្រួត ពិនិត្យត្រូវតំណាងឱ្យនីតិបុគ្គលក្នុងបណ្តឹងនេះ ។

(កំណត់)

មាត្រានេះបញ្ជាក់ឱ្យបានច្បាស់លាស់នូវខ្លឹមសារនៃភារកិច្ចរបស់អ្នកត្រួតពិនិត្យ ។ ម្យ៉ាងទៀត ចំពោះនីតិបុគ្គល សាជីវកម្មទទួលខុសត្រូវគ្មានកម្រិត គេអាចសង្ឃឹមថា សមាជិកនឹងមានតួនាទីនេះ ហើយចំពោះចំណុចនេះ នឹងចែងក្នុង កថាភាគស្តីពីនីតិបុគ្គលសាជីវកម្មទទួលខុសត្រូវគ្មានកម្រិត ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៥៩, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៥៥

### **កថាភាគទី ៧ ការរំលាយ និង ការជម្រះបញ្ជី**

#### **មាត្រា ៦៤.- មូលហេតុនៃការរំលាយ**

១- នីតិបុគ្គលត្រូវរំលាយដោយមូលហេតុណាមួយដូចខាងក្រោមនេះ :

ក- ការកើតឡើងនូវមូលហេតុនៃការរំលាយដែលបានកំណត់នៅក្នុងលក្ខន្តិកៈ ។

ខ- ការបញ្ឈប់កិច្ចការដែលជាគោលបំណងរបស់នីតិបុគ្គល ឬ អលទ្ធភាពក្នុង ការបំពេញកិច្ចការនោះ ។

គ- ធនក្ស័យ ។

ឃ- សាលក្រម ឬ សាលដីកាដែលបង្គាប់ឱ្យរំលាយ ។

២-ក្រៅពីមូលហេតុដែលបានកំណត់នៅក្នុងកថាខណ្ឌទី ១ ខាងលើនេះ នីតិបុគ្គល សាជីវកម្មក៏ត្រូវរំលាយដោយមូលហេតុណាមួយដូចខាងក្រោមនេះផងដែរ :

ក-សេចក្តីសម្រេចនៃមហាសន្និបាតសមាជិក ចំពោះនីតិបុគ្គលសាជីវកម្មទទួល ខុសត្រូវមានកម្រិត ឬ មតិយល់ស្របនៃសមាជិកទាំងអស់ចំពោះនីតិបុគ្គលសាជីវកម្ម ទទួលខុសត្រូវគ្មានកម្រិត ។

ខ-ការណ៍ដែលសមាជិកនៅសល់តែម្នាក់ ។

៣-ចំពោះសេចក្តីសម្រេចរំលាយនីតិបុគ្គលសាជីវកម្មទទួលខុសត្រូវមានកម្រិត ដែលបានកំណត់នៅក្នុងចំណុច ក នៃ កថាខណ្ឌទី ២ ខាងលើនេះ ត្រូវមានការយល់ព្រម ពីសមាជិកចាប់ពីពាក់កណ្តាលឡើងទៅ នៃចំនួនសមាជិកទាំងអស់ និង ដោយសម្លេង ចំនួនចាប់ពី ៣ ភាគ ៤ (បីភាគបួន) ឡើងទៅ នៃសិទ្ធិសម្រេចរបស់សមាជិកទាំងអស់ ។

(កំណត់)

មាត្រានេះចែងអំពីមូលហេតុនៃការរំលាយនីតិបុគ្គល ។

កថាខណ្ឌទី ១ ចែងអំពីមូលហេតុរួមនៃការរំលាយនីតិបុគ្គលទាំងអស់ ។ នៅក្នុងចំណុច ក និង ខ គឺជាការរំលាយ ដោយមូលហេតុផ្ទៃក្នុង រីឯនៅក្នុងចំណុច គ និង ឃ គឺជាការរំលាយដោយមូលហេតុខាងក្រៅ ។

កថាខណ្ឌទី ២ ចែងអំពីមូលហេតុពិសេសនៃការរំលាយនីតិបុគ្គលសាជីវកម្ម ដោយសារសមាជិកនីតិបុគ្គល សាជីវកម្ម នោះ ។ នៅក្នុងចំណុច ក គឺជាការរំលាយដោយការសម្រេចរបស់សមាជិក រីឯចំណុច ខ វិញ គឺជាការរំលាយដោយមាន មូលហេតុថា នីតិបុគ្គលសាជីវកម្មនោះលែងមានលក្ខណៈជាសាជីវកម្ម ។ ម្យ៉ាងទៀត ចំពោះក្រុមហ៊ុនពាណិជ្ជកម្មវិញ គេទទួលស្គាល់ជាក្រុមហ៊ុន ក្នុងករណីដែលមានសមាជិកតែម្នាក់ ហើយនេះជាបញ្ហានៃច្បាប់ពាណិជ្ជកម្ម ហេតុនេះហើយ អាចមានបញ្ញត្តិផ្សេងពីក្រុមរដ្ឋប្បវេណី ។

កថាខណ្ឌទី ៣ ចែងអំពីករណីចាំបាច់ឱ្យមានការសម្រេចពិសេស ក្នុងការរំលាយនីតិបុគ្គលទទួលខុសត្រូវមានកម្រិត ។

(មាត្រាពាក់ព័ន្ធ)

ក្រុមរដ្ឋប្បវេណីជប៉ុន មាត្រា ៦៨, មាត្រា ៦៩, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៨១

**មាត្រា ៦៥.- បណ្តឹងទាមទារការរំលាយ**

១-សមាជិកដែលមានសិទ្ធិសម្រេចចាប់ពី ១ ភាគ ១០ (មួយភាគដប់) ឡើងទៅ នៃចំនួនសិទ្ធិសម្រេចរបស់សមាជិកទាំងអស់ នៃនីតិបុគ្គលសាជីវកម្មទទួលខុសត្រូវមាន កម្រិត សមាជិកម្នាក់ៗនៃនីតិបុគ្គលសាជីវកម្មទទួលខុសត្រូវគ្មានកម្រិត ឬ អភិបាលនៃ

នីតិបុគ្គលមូលនិធិ ឬ ក្រសួង ឬ ស្ថាប័នដែលមានសមត្ថកិច្ចត្រួតពិនិត្យនៃនីតិបុគ្គល  
មូលនិធិ អាចដាក់ពាក្យបណ្តឹងទាមទារការវិលាយនីតិបុគ្គលបាន ។

២-ក្នុងករណីដែលបានកំណត់នៅកថាខណ្ឌទី ១ ខាងលើនេះ តុលាការអាចបង្គាប់  
ឱ្យវិលាយនីតិបុគ្គលបាន លុះត្រាតែមានហេតុការណ៍ដូចរៀបរាប់ខាងក្រោមនេះ ហើយ  
មានហេតុដែលពុំអាចជៀសវាងបាន :

ក-នីតិបុគ្គលមានស្ថានភាពលំបាកគួរឱ្យកត់សំគាល់ក្នុងការអនុវត្តកិច្ចការ  
ហើយការខូចខាតដែលពុំអាចស្តារឡើងវិញបាន បានកើតឡើង ឬ មានការបារម្ភថា នឹង  
កើតឡើងចំពោះនីតិបុគ្គល ។

ខ-ការគ្រប់គ្រង ឬ ការចាត់ចែងទ្រព្យសម្បត្តិរបស់នីតិបុគ្គលបាត់បង់ភាពត្រឹម  
ត្រូវគួរឱ្យកត់សំគាល់ និង ធ្វើឱ្យមានគ្រោះថ្នាក់ដល់អត្ថិភាពនៃនីតិបុគ្គលនោះ ។

៣-ទោះបីមានបញ្ញត្តិនៃកថាខណ្ឌទី ១ និង ទី ២ ខាងលើនេះក៏ដោយ ក្នុងករណី  
ដែលយល់ឃើញថា មានហេតុដែលបានកំណត់នៅក្នុងចំណុចណាមួយដូចខាងក្រោមនេះ  
តុលាការអាចបង្គាប់ឱ្យវិលាយនីតិបុគ្គលបាន តាមពាក្យសុំរបស់រដ្ឋមន្ត្រីក្រសួងយុត្តិធម៌ ឬ  
សមាជិក ម្ចាស់បំណុល ឬ បុគ្គលផ្សេងទៀតដែលពាក់ព័ន្ធនឹងផលប្រយោជន៍ ហើយយល់  
ឃើញថា មិនអាចអនុញ្ញាតឱ្យមានអត្ថិភាពនៃនីតិបុគ្គលតទៅទៀត ដើម្បីរក្សាផលប្រយោជន៍  
សាធារណៈ :

ក-នីតិបុគ្គលត្រូវបានបង្កើតឡើងដើម្បីគោលបំណងមិនស្របច្បាប់ ។

ខ-នីតិបុគ្គលពុំបានចាប់ផ្តើមកិច្ចការក្នុងអំឡុងពេល ១ (មួយ) ឆ្នាំ ក្រោយពី  
ការបង្កើត ឬ បានបញ្ឈប់កិច្ចការ លើសពី ១ (មួយ) ឆ្នាំ ដោយគ្មានមូលហេតុត្រឹមត្រូវ ។

គ-ទោះបីអ្នកអនុវត្តកិច្ចការនីតិបុគ្គលនោះ បានទទួលសេចក្តីព្រមានជាលាយ  
លក្ខណ៍អក្សរ ពីរដ្ឋមន្ត្រីក្រសួងយុត្តិធម៌ ហើយក៏ដោយ ក៏នៅតែបន្តប្រព្រឹត្ត ឬ ប្រព្រឹត្ត  
ដដែលៗនូវសកម្មភាពដែលហួស ឬ បំពានសិទ្ធិអំណាចដែលបានកំណត់ក្នុងបទដ្ឋាន  
គតិយុត្ត ឬ លក្ខន្តិកៈ ឬ សកម្មភាពដែលផ្ទុយនឹងបទដ្ឋានគតិយុត្តព្រហ្មទណ្ឌ ។

៤-ក្នុងករណីដែលមានពាក្យសុំដែលបានកំណត់នៅក្នុងកថាខណ្ឌទី ៣ ខាងលើ  
នេះ ទោះបីមិនទាន់បង្គាប់ឱ្យវិលាយក៏ដោយ ក៏តុលាការអាចធ្វើការជ្រើសតាំងអ្នកគ្រប់

គ្រង ឬ ធ្វើការចាត់ចែងចាំបាច់ផ្សេងទៀតដើម្បីរក្សាការពារទ្រព្យសម្បត្តិរបស់នីតិបុគ្គល បាន តាមពាក្យសុំរបស់រដ្ឋមន្ត្រីក្រសួងយុត្តិធម៌ សមាជិក ម្ចាស់បំណុល ឬ បុគ្គលផ្សេង ទៀតដែលពាក់ព័ន្ធនឹងផលប្រយោជន៍ ឬ ដោយឆន្ទានុសិទ្ធិរបស់ខ្លួន ។

(កំណត់)

ក្នុងករណីដែលមានការត្រួតពិនិត្យដោយស្ថាប័នដែលមានសមត្ថកិច្ចត្រួតពិនិត្យ អាចចេញបញ្ជាឱ្យរំលាយនីតិបុគ្គល បាន ក៏ប៉ុន្តែ ការរំលាយដោយបញ្ជានេះ មិនអាចធ្វើបានឡើយ ចំពោះនីតិបុគ្គលដែលគ្រប់គ្រងដោយមានការទទួល ខុសត្រូវខ្លួនឯង ។ ក៏ប៉ុន្តែ ក្នុងករណីដែលទុកឱ្យនីតិបុគ្គលនោះនៅដដែល នឹងធ្វើឱ្យមានគ្រោះថ្នាក់ដល់នីតិបុគ្គលនោះ ហើយជាពិសេស ដល់សមាជិក ព្រមទាំងអ្នកធ្វើកិច្ចការជំនួញជាមួយនីតិបុគ្គលនោះ ដូចនេះ គប្បីមានលទ្ធភាពអាចធ្វើ បណ្តឹងទាមទារឱ្យតុលាការរំលាយនីតិបុគ្គលនោះបាន ។ ម្យ៉ាងទៀត ក្នុងក្រមនេះ នីតិបុគ្គលមូលនិធិត្រូវស្ថិតនៅក្រោម ការត្រួតពិនិត្យរបស់ស្ថាប័នដែលមានសមត្ថកិច្ច ក៏ប៉ុន្តែ មិនមែនឱ្យអំណាចដល់ស្ថាប័ននោះអាចចេញបញ្ជារំលាយទេ គឺ គ្រាន់តែឱ្យស្ថាប័ននោះ មានសិទ្ធិប្តឹងទាមទារឱ្យរំលាយនីតិបុគ្គលមូលនិធិ ទៅតុលាការប៉ុណ្ណោះ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជំនួសចាស់ មាត្រា ៨៣

**មាត្រា ៦៦.-** ករណីដែលត្រូវជម្រះបញ្ជី និង នីតិបុគ្គលដែលត្រូវជម្រះបញ្ជី

ក្នុងករណីដែលនីតិបុគ្គលត្រូវបានរំលាយ ត្រូវធ្វើការជម្រះបញ្ជីដោយយោងទៅ តាមបញ្ញត្តិនៃកថាភាគទី ៧ (ការរំលាយ និង ការជម្រះបញ្ជី) នេះ លើកលែងតែករណី ដែលបានកំណត់នៅក្នុងចំណុច គ កថាខណ្ឌទី ១ នៃមាត្រា ៦៤ (មូលហេតុនៃការរំលាយ) នៃក្រមនេះ ។ ក្នុងករណីនេះ នីតិបុគ្គលនេះ ត្រូវបានចាត់ទុកថា មានអត្ថិភាពតទៅទៀត រហូតដល់ការជម្រះបញ្ជី បានសម្រេចចប់សព្វគ្រប់ នៅក្នុងទំហំនៃគោលបំណងដើម្បីការ ជម្រះបញ្ជី ។

(កំណត់)

ក្នុងករណីដែលនីតិបុគ្គលត្រូវរំលាយដោយមូលហេតុក្រៅពីធនក្ស័យ ចាំបាច់ត្រូវធ្វើការជម្រះបញ្ជីទាក់ទងនឹងទ្រព្យ សម្បត្តិនីតិបុគ្គលនោះ ។ បញ្ញត្តិតទៅនេះ ចែងអំពីនីតិវិធីនៃការជម្រះបញ្ជី ។ រីឯចំពោះករណីនៃការរំលាយ ដោយសារ ធនក្ស័យវិញ ត្រូវអនុវត្តតាមច្បាប់ធនក្ស័យ ហេតុនេះហើយ មិនចាំបាច់ចែងក្នុងក្រមរដ្ឋប្បវេណីទេ ។

ចំពោះនីតិបុគ្គលដែលកំពុងធ្វើការជម្រះបញ្ជី អាចទទួលស្គាល់នូវអត្ថិភាពនៃនីតិបុគ្គលនោះ តែក្នុងទំហំនៃគោល បំណងដើម្បីជម្រះបញ្ជីតែប៉ុណ្ណោះ ដើម្បីការពារកុំឱ្យមានការស្តុកស្តាញក្នុងទំនាក់ទំនងគតិយុត្ត ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ៧៣, ច្បាប់នីតិបុគ្គលពាក់កណ្តាលជំនុំជម្រះ មាត្រា ៨៥

**មាត្រា ៦៧.-** ការបង្វែរទ្រព្យសម្បត្តិដែលនៅសល់

១-ការបង្វែរទ្រព្យសម្បត្តិដែលនៅសល់ បន្ទាប់ពីការសងចំពោះកាតព្វកិច្ចទាំងអស់ ក្រោយការរំលាយនីតិបុគ្គល ត្រូវអនុលោមតាមសេចក្តីកំណត់ក្នុងលក្ខន្តិកៈ ។

២-ចំពោះនីតិបុគ្គលសាធារណៈ បើការបង្វែរទ្រព្យសម្បត្តិដែលនៅសល់មិនអាចកំណត់តាមបញ្ញត្តិនៃកថាខណ្ឌទី ១ ខាងលើនេះបានទេ ការបង្វែរនោះ ត្រូវអនុលោមតាមសេចក្តីសម្រេចនៃមហាសន្និបាតសមាជិកនៃនីតិបុគ្គលសាធារណៈមុនទទួលខុសត្រូវមានកម្រិត ឬ តាមការយល់ព្រមរបស់សមាជិកទាំងអស់នៃនីតិបុគ្គលសាធារណៈមុនទទួលខុសត្រូវគ្មានកម្រិត ។

៣-ទ្រព្យសម្បត្តិនៅសល់ ដែលមិនអាចកំណត់ការបង្វែរបាន តាមបញ្ញត្តិនៃកថាខណ្ឌទី ១ និង ទី ២ ខាងលើនេះ ត្រូវបានទៅរកតតាមជាតិ ។

(កំណត់)

ចំពោះការបង្វែរទ្រព្យសម្បត្តិដែលនៅសល់ ត្រូវឱ្យអត្ថិភាពទៅលើគោលបំណងរបស់អ្នកបង្កើត ហើយចំពោះនីតិបុគ្គលសាធារណៈ ត្រូវអនុវត្តតាមសេចក្តីសម្រេចរបស់មហាសន្និបាតសមាជិក ហើយប្រសិនបើមិនអាចសម្រេចបានទេ ការទុកទ្រព្យសម្បត្តិឱ្យនៅតែលក្ខណៈគ្មានម្ចាស់ គឺជាការមិនសមរម្យទេ ហេតុនេះហើយ ត្រូវបង្វែរទ្រព្យសម្បត្តិនោះ ទៅឱ្យរតនាគារជាតិវិញ ។

ម្យ៉ាងទៀត ចំពោះនីតិបុគ្គលមូលនិធិ ក្នុងករណីដែលមិនបានចែងក្នុងលក្ខន្តិកៈទេ ទ្រព្យសម្បត្តិដែលនៅសល់នោះ ត្រូវបង្វែរទៅរកតតាមជាតិ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ៧២, ច្បាប់នីតិបុគ្គលពាក់កណ្តាលជំនុំជម្រះ មាត្រា ៨៦

**មាត្រា ៦៨.-** ការកាន់តំណែងនៃអ្នកជម្រះបញ្ជី

១-ក្នុងករណីដែលនីតិបុគ្គលត្រូវបានរំលាយ ដោយមូលហេតុដែលបានកំណត់នៅក្នុងចំណុច ក ឬ ខ កថាខណ្ឌទី ១ ឬ ចំណុច ក កថាខណ្ឌទី ២ នៃមាត្រា ៦៤ (មូលហេតុនៃការរំលាយ) នៃក្រមនេះ បុគ្គលដូចខាងក្រោមនេះ ត្រូវក្លាយទៅជាអ្នកជម្រះបញ្ជី

ដោយយោលទៅតាមលំដាប់ :

ក-បុគ្គលដែលបានកំណត់នៅក្នុងលក្ខន្តិកៈ ។

ខ-បុគ្គលដែលត្រូវបានជ្រើសតាំង ដោយសេចក្តីសម្រេចនៃមហាសន្និបាតសមាជិកនៃនីតិបុគ្គលសាជីវកម្មទទួលខុសត្រូវមានកម្រិត ឬ បុគ្គលដែលត្រូវបានជ្រើសតាំងដោយមតិលើសពីពាក់កណ្តាលនៃចំនួនសមាជិកនៃនីតិបុគ្គលសាជីវកម្មទទួលខុសត្រូវគ្មានកម្រិត ។

គ-អភិបាលនៃនីតិបុគ្គលសាជីវកម្មទទួលខុសត្រូវមានកម្រិត និង នីតិបុគ្គលមូលនិធិ ឬ សមាជិកនៃនីតិបុគ្គលសាជីវកម្មទទួលខុសត្រូវគ្មានកម្រិត ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ បើពុំមានបុគ្គលណាម្នាក់ក្លាយជាអ្នកជម្រះបញ្ជីតាមបញ្ញត្តិនៃកថាខណ្ឌទី ១ នោះទេ តុលាការត្រូវជ្រើសតាំងអ្នកជម្រះបញ្ជី តាមពាក្យសុំរបស់បុគ្គលដែលពាក់ព័ន្ធនឹងផលប្រយោជន៍ ។

៣-ក្នុងករណីដែលនីតិបុគ្គលត្រូវបានរំលាយ ដោយមូលហេតុដែលបានកំណត់នៅក្នុងចំណុច យ កថាខណ្ឌទី ១ និង ចំណុច ខ កថាខណ្ឌទី ២ នៃមាត្រា ៦៤ (មូលហេតុនៃការរំលាយ) នៃក្រមនេះ តុលាការត្រូវជ្រើសតាំងអ្នកជម្រះបញ្ជី តាមពាក្យសុំរបស់បុគ្គលដែលពាក់ព័ន្ធនឹងផលប្រយោជន៍ ឬ របស់រដ្ឋមន្ត្រីក្រសួងយុត្តិធម៌ ឬ ដោយឆន្ទានុសិទ្ធិរបស់តុលាការ ។

(កំណត់)

មាត្រានេះចែងអំពីនីតិវិធីជ្រើសតាំងអ្នកជម្រះបញ្ជី ។

កថាខណ្ឌទី ១ ចែងអំពីនីតិវិធីជ្រើសតាំងអ្នកជម្រះបញ្ជីតាមនីតិវិធីផ្ទៃក្នុងរបស់នីតិបុគ្គល ។

កថាខណ្ឌទី ២ ចែងអំពីការត្រូវជ្រើសតាំងអ្នកជម្រះបញ្ជីដោយតុលាការ តាមរយៈពាក្យសុំរបស់អ្នកដែលមានពាក់ព័ន្ធនឹងផលប្រយោជន៍ ក្នុងករណីដែលមិនអាចជ្រើសតាំងអ្នកជម្រះបញ្ជីដោយនីតិវិធីផ្ទៃក្នុងរបស់នីតិបុគ្គល ។

កថាខណ្ឌទី ៣ ចែងអំពីនីតិវិធីជ្រើសតាំងអ្នកជម្រះបញ្ជី ក្នុងករណីដែលមានសាលក្រមបង្គាប់ឱ្យរំលាយ ព្រមទាំងករណីដែលនីតិបុគ្គលសាជីវកម្មបានបាត់បង់នូវលក្ខណៈជាសាជីវកម្ម ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៧៤, មាត្រា ៧៥, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៨៧, ច្បាប់ពាណិជ្ជកម្ម ជប៉ុន មាត្រា ១២២ ចាស់



**មាត្រា ៦៩.\_** ការដកហូតតំណែងរបស់អ្នកជម្រះបញ្ជី

១-បើមានហេតុធ្ងន់ធ្ងរ តុលាការអាចដកហូតតំណែងរបស់អ្នកជម្រះបញ្ជីបាន តាមពាក្យសុំរបស់អ្នកដែលពាក់ព័ន្ធនឹងផលប្រយោជន៍ ។

២-ក្រៅពីអ្នកជម្រះបញ្ជីដែលត្រូវបានជ្រើសតាំងដោយតុលាការ អ្នកជម្រះបញ្ជីនៃ នីតិបុគ្គលសាជីវកម្ម អាចត្រូវបានដកហូតតំណែងបាន ដោយសេចក្តីសម្រេចនៃមហា-សន្និបាតសមាជិកនៃនីតិបុគ្គលសាជីវកម្មទទួលខុសត្រូវមានកម្រិត ឬ ដោយមតិលើសពី ពាក់កណ្តាលនៃចំនួនសមាជិកទាំងអស់នៃនីតិបុគ្គលសាជីវកម្មទទួលខុសត្រូវគ្មានកម្រិត ។

(កំណត់)

ចំពោះការដកហូតតំណែង នេះមានភាពខុសគ្នាពីករណីជ្រើសតាំង មាត្រានេះមិនទទួលស្គាល់នូវការដកហូតតំណែង ដោយសិទ្ធិទាមទារដកហូតតំណែងរបស់រដ្ឋមន្ត្រីក្រសួងយុត្តិធម៌ និង ដោយឆន្ទានុសិទ្ធិរបស់តុលាការទេ ។ អ្នកដែល ពាក់ព័ន្ធនឹងផលប្រយោជន៍ មានសិទ្ធិដាក់ពាក្យសុំទាមទារដកហូតតំណែងរបស់អ្នកជម្រះបញ្ជី គឺជាការគ្រប់គ្រាន់ហើយ ។

ម្យ៉ាងទៀត ចំពោះអ្នកជម្រះបញ្ជីនៃនីតិបុគ្គលសាជីវកម្មវិញ ក្រៅពីអ្នកជម្រះបញ្ជីដែលត្រូវបានជ្រើសតាំងដោយ តុលាការ អាចត្រូវបានដកហូតតំណែងបាន ដោយសេចក្តីសម្រេចនៃសមាជិកមហាសន្និបាត ឬ ដោយមតិលើសពីពាក់ កណ្តាលនៃចំនួនសមាជិកទាំងអស់ តាមប្រភេទនៃនីតិបុគ្គលសាជីវកម្ម ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ៧៦, ច្បាប់នីតិបុគ្គលពាក់កណ្តាលជំនុំចាស់ មាត្រា ៨៨

**មាត្រា ៧០.\_** ការចុះបញ្ជីអំពីអ្នកជម្រះបញ្ជី និង ការរំលាយ

លើកលែងតែករណីដែលបានកំណត់នៅក្នុងចំណុច គ កថាខណ្ឌទី ១ នៃមាត្រា ៦៤ (មូលហេតុនៃការរំលាយ) នៃក្រមនេះ អ្នកជម្រះបញ្ជីត្រូវចុះបញ្ជីអំពីឈ្មោះនិង លំនៅឋានរបស់ខ្លួន និង មូលហេតុនិងកាលបរិច្ឆេទនៃការរំលាយ នៅទីតាំងនៃទីស្នាក់ការ កណ្តាលក្នុងអំឡុងពេល ២ (ពីរ) សប្តាហ៍ និង នៅទីតាំងនៃទីស្នាក់ការឯទៀត ក្នុង អំឡុងពេល ៣ (បី) សប្តាហ៍ ក្រោយពីការរំលាយ ។

(កំណត់)

ដើម្បីឱ្យមានសុវត្ថិភាពក្នុងកិច្ចការជំនួញ មាត្រានេះចែងឱ្យធ្វើការចុះបញ្ជីនូវការរំលាយក្នុងអំឡុងពេលកំណត់មួយ នៅកន្លែងដែលមានទីតាំងរបស់ទីស្នាក់ការនីមួយៗ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ៧៧, ច្បាប់នីតិបុគ្គលពាក់កណ្តាលជំនុំជម្រះ មាត្រា ៨៤

**មាត្រា ៧១.\_** មុខងារ និង សិទ្ធិអំណាចរបស់អ្នកជម្រះបញ្ជី

១-អ្នកជម្រះបញ្ជីត្រូវអនុវត្តនូវមុខងារដែលបានកំណត់នៅចំណុចនីមួយៗខាង

ក្រោមនេះ :

ក-បំពេញបង្កើយនូវកិច្ចការបច្ចុប្បន្នរបស់នីតិបុគ្គល ។

ខ-ប្រមូលសិទ្ធិលើបំណុល និង សងកាតព្វកិច្ច ។

គ-ប្រគល់ទ្រព្យសម្បត្តិដែលនៅសល់ ។

២-បើមានអ្នកជម្រះបញ្ជីច្រើនរូប កិច្ចការរបស់នីតិបុគ្គល ត្រូវអនុលោមតាមសេចក្តីសម្រេចដោយមតិលើសពីពាក់កណ្តាលនៃចំនួនអ្នកជម្រះបញ្ជី ។

៣-បញ្ញត្តិនៃមាត្រា ៥៨ (សិទ្ធិតំណាងរបស់អភិបាល) នៃក្រមនេះ ត្រូវយកមកអនុវត្តដូចគ្នាផងដែរ ចំពោះអ្នកជម្រះបញ្ជី ។ ប៉ុន្តែ បើតុលាការជ្រើសតាំងអ្នកជម្រះបញ្ជីច្រើនរូប តុលាការអាចជ្រើសតាំងអ្នកតំណាង ឬ ជ្រើសតាំងសហតំណាង ពីចំណោមអ្នកជម្រះបញ្ជីនោះ ។

(កំណត់)

មាត្រានេះកំណត់អំពីមុខងារ និង សិទ្ធិអំណាចរបស់អ្នកជម្រះបញ្ជី ។ គឺត្រូវបង្កកត្រឹមស្ថានភាពបច្ចុប្បន្ននូវកិច្ចការដែលនីតិបុគ្គលមានស្រាប់ ហើយបំពេញការងារដើម្បីបញ្ចប់សកម្មភាពរបស់នីតិបុគ្គល ដូចជាប្រមូលសិទ្ធិលើបំណុល និង សងកាតព្វកិច្ច ជាអាទិ៍ ។ ម្យ៉ាងទៀត ចំពោះសិទ្ធិតំណាងរបស់អ្នកជម្រះបញ្ជី ត្រូវអនុវត្តដូចគ្នានឹងបញ្ញត្តិស្តីពីអភិបាល ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ៧៨, ច្បាប់នីតិបុគ្គលពាក់កណ្តាលជំនុំជម្រះ មាត្រា ៨៥

**មាត្រា ៧២.\_** ករណីយកិច្ចធ្វើសេចក្តីរាយការណ៍អំពីការស្រាវជ្រាវទ្រព្យសម្បត្តិនីតិបុគ្គល

១-ក្រោយពេលឡើងកាន់តំណែង អ្នកជម្រះបញ្ជីត្រូវស្រាវជ្រាវស្ថានភាពបច្ចុប្បន្ននៃទ្រព្យសម្បត្តិរបស់នីតិបុគ្គល ធ្វើបញ្ជីសារពើភ័ណ្ឌ និង តារាងតុល្យការ និង ដាក់ជូនតុលាការ ដោយគ្មានការយឺតយ៉ាវ ។

២-ចំពោះនីតិបុគ្គលសាជីវកម្មទទួលខុសត្រូវមានកម្រិត ឯកសារដែលបានកំណត់នៅក្នុងកថាខណ្ឌទី ១ ខាងលើនេះ ត្រូវទទួលការយល់ព្រមពីមហាសន្និបាតសមាជិក មុន

នឹងដាក់ទៅតុលាការ ។

៣- ចំពោះនីតិបុគ្គលសាជីវកម្មទទួលខុសត្រូវគ្មានកម្រិត ឯកសារដែលបានកំណត់ នៅកថាខណ្ឌទី ១ ខាងលើនេះ ត្រូវទទួលការយល់ព្រមពីសមាជិកទាំងអស់ មុននឹងដាក់ ទៅតុលាការ ។

៤- ចំពោះនីតិបុគ្គលមូលនិធិ ឯកសារដែលបានកំណត់នៅកថាខណ្ឌទី ១ ខាងលើ នេះ ត្រូវទទួលការយល់ព្រមពីក្រសួង ឬ ស្ថាប័នដែលមានសមត្ថកិច្ចត្រួតពិនិត្យ មុននឹង ដាក់ទៅតុលាការ ។

(កំណត់)

ដើម្បីឱ្យការងាររបស់អ្នកជម្រះបញ្ជីអាចបំពេញបានត្រឹមត្រូវ ចាំបាច់ត្រូវក្តាប់ឱ្យបាននូវស្ថានភាពនៃទ្រព្យសម្បត្តិ របស់នីតិបុគ្គលនោះពេលចាប់ផ្តើមជម្រះបញ្ជី ។ ហេតុនេះហើយ ត្រូវឱ្យអ្នកជម្រះបញ្ជីស្រាវជ្រាវនូវស្ថានភាពនៃទ្រព្យ សម្បត្តិរបស់នីតិបុគ្គលនាពេលនោះ ហើយបង្កើតនូវបញ្ជីសារពើភ័ណ្ឌ និង តារាងតុល្យការ ។ បន្ទាប់មក ដើម្បីធានានូវការ អនុវត្តត្រឹមត្រូវនូវកាតព្វកិច្ចនេះ ត្រូវតម្រូវឱ្យដាក់ឯកសារទាំងនេះទៅតុលាការ ។

ម្យ៉ាងទៀត ដើម្បីរក្សានូវតម្លាភាពចំពោះអ្នកដែលមានទំនាក់ទំនងនឹងនីតិបុគ្គលនោះ នីតិបុគ្គលសាជីវកម្មទទួលខុស ត្រូវមានកម្រិត ត្រូវដាក់ឯកសារទាំងនេះឱ្យមហាសន្និបាតសមាជិក ពិនិត្យ និង ទទួលស្គាល់ ឯនីតិបុគ្គលសាជីវកម្មទទួល ខុសត្រូវគ្មានកម្រិតវិញ ត្រូវមានការទទួលស្គាល់ពីសមាជិកម្នាក់ៗ រីឯនីតិបុគ្គលមូលនិធិវិញ ត្រូវមានការទទួលស្គាល់ពី ស្ថាប័នដែលមានសមត្ថកិច្ចត្រួតពិនិត្យ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩១, ច្បាប់ពាណិជ្ជកម្មជប៉ុន មាត្រា ៤១៩ ចាស់

**មាត្រា ៧៣.- ការប្រកាសជាសាធារណៈចំពោះម្ចាស់បំណុល**

១- អ្នកជម្រះបញ្ជីត្រូវប្រកាសជាសាធារណៈនៅក្នុងព្រឹត្តិបត្រផ្លូវការរបស់ក្រសួង យុត្តិធម៌ យ៉ាងតិចបំផុតចំនួន ៣ (បី) ដង ក្នុងអំឡុងពេល ២ (ពីរ) ខែ គិតចាប់ពីថ្ងៃ ដែលខ្លួនឡើងកាន់តំណែង ចំពោះម្ចាស់បំណុល ថា ម្ចាស់បំណុលត្រូវបង្ហាញសិទ្ធិលើ បំណុលរបស់ខ្លួន ក្នុងអំឡុងពេលដែលកំណត់មិនឱ្យ តិចជាង ២ (ពីរ) ខែ ។

២- ក្នុងការប្រកាសជាសាធារណៈដែលបានកំណត់នៅក្នុងកថាខណ្ឌទី ១ ខាងលើ នេះ ត្រូវសរសេរឱ្យបានច្បាស់ថា ម្ចាស់បំណុលនឹងត្រូវដកហូតចេញពីការជម្រះបញ្ជី បើខ្លួនពុំ បង្ហាញសិទ្ធិលើបំណុលរបស់ខ្លួនក្នុងអំឡុងពេលដែលបានកំណត់នោះទេ ។

៣-អ្នកជម្រះបញ្ជីត្រូវដាស់តឿនដោយឡែកៗ ចំពោះម្ចាស់បំណុលដែលខ្លួនស្គាល់ ឱ្យបង្ហាញសិទ្ធិលើបំណុល ។

៤-អ្នកជម្រះបញ្ជី ពុំអាចដកហូតម្ចាស់បំណុលដែលខ្លួនស្គាល់ចេញពីការជម្រះបញ្ជីបានឡើយ ។

(កំណត់)

ពេលចាប់ផ្តើមនីតិវិធីជម្រះបញ្ជី ដើម្បីចាត់ចែងបំណុលទាំងនោះ ចាំបាច់ត្រូវដាស់តឿនឱ្យម្ចាស់បំណុលទាំងអស់ របស់នីតិបុគ្គល ដាក់ពាក្យប្រកាសអំពីបំណុលនោះ ហើយក្នុងកថាខណ្ឌទី ១ មានចែងអំពីការប្រកាសជាសាធារណៈនេះ ។

កថាខណ្ឌទី ២ មានចែងអំពីអានុភាពនៃការប្រកាស គឺការដកម្ចាស់បំណុលចេញពីការជម្រះបញ្ជី ក្នុងករណីដែល អ្នកនោះមិនបានប្រកាសនូវបំណុលរបស់ខ្លួនក្នុងអំឡុងពេលដែលបានកំណត់នោះ ។

ក៏ប៉ុន្តែ ចំពោះអ្នកជម្រះបញ្ជីវិញ ការដកម្ចាស់បំណុលដែលស្គាល់ជាមុន ពីការជម្រះបញ្ជី ជាការមិនត្រឹមត្រូវទេ ហេតុនេះហើយបានជា ក្នុងកថាខណ្ឌទី ៣ មានចែងថា ឱ្យធ្វើការដាស់តឿនម្ចាស់បំណុលដែលស្គាល់នោះ ដោយឡែក ហើយក្នុងកថាខណ្ឌទី ៤ មានចែងហាមដកម្ចាស់បំណុលដែលស្គាល់នោះ ចេញពីបញ្ជី ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ៧៩, ច្បាប់នីតិបុគ្គលពាក់កណ្តាលជំនុំចាស់ មាត្រា ៩១

**មាត្រា ៧៤.- ការសងក្នុងអំឡុងពេលដើម្បីបង្ហាញសិទ្ធិលើបំណុល**

១-អ្នកជម្រះបញ្ជីមិនអាចសងទៅម្ចាស់បំណុល ក្នុងអំឡុងពេលដើម្បីបង្ហាញសិទ្ធិលើបំណុលដែលបានកំណត់នៅក្នុងមាត្រា ៧៣ (ការប្រកាសជាសាធារណៈចំពោះម្ចាស់បំណុល) នៃក្រមនេះ បានឡើយ ។ ប៉ុន្តែ នីតិបុគ្គលមិនទទួលខុសត្រូវ ក្នុងការអនុវត្ត យឺតយ៉ាវ ដោយសារហេតុនេះឡើយ ។

២-ទោះជាមានបញ្ញត្តិនៃកថាខណ្ឌទី ១ ខាងលើនេះក៏ដោយ ក៏អ្នកជម្រះបញ្ជីអាចសងសិទ្ធិលើបំណុលដែលមានចំនួនទឹកប្រាក់តិច សិទ្ធិលើបំណុលដែលភ្ជាប់នឹងប្រាតិភោគ និង សិទ្ធិលើបំណុលផ្សេងទៀតដែលពុំមានការបារម្ភថា នឹងបង្កឱ្យមានការខូចខាតដល់ម្ចាស់បំណុលឯទៀតដោយការសង បានដែរ ដោយទទួលសេចក្តីអនុញ្ញាតពីតុលាការ ។

(កំណត់)

ពេលកំពុងដឹកនាំនីតិវិធីជម្រះបញ្ជី ដើម្បីរក្សានូវសមភាពរវាងម្ចាស់បំណុលទាំងអស់ ត្រូវជៀសវាងនូវការសងបំណុលដោយឡែក ។ កថាខណ្ឌទី ១ ចែងបញ្ជាក់យ៉ាងច្បាស់លាស់នូវចំណុចនេះ ។ ហើយលទ្ធផលនៃការអនុវត្ត

មាត្រានេះ បើទោះជាបានធ្វើឱ្យហួសពេលវេលាអនុវត្តចំពោះកាតព្វកិច្ចដោយឡែកនោះក៏ដោយ ក៏ពុំមានការទទួលខុសត្រូវចំពោះការយឺតយ៉ាវនេះដែរ ។ ម្យ៉ាងទៀត ប្រសិនបើវិនិច្ឆ័យទៅឃើញថា មិនមានការបាត់បង់នូវសមភាពរវាងម្ចាស់បំណុល នៅក្នុងនីតិវិធីជម្រះបញ្ជីទេ ការទទួលស្គាល់នូវការសងបំណុលដោយឡែក ក៏មិនមានបញ្ហាអ្វីដែរ ។ កថាខណ្ឌទី ២ ចែងបញ្ជាក់ច្បាស់លាស់អំពីចំណុចនេះ ។

( មាត្រាពាក់ព័ន្ធ )

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩១, ច្បាប់ពាណិជ្ជកម្មជប៉ុន មាត្រា ៤២៣ ចាស់

**មាត្រា ៧៥.-** ការសងចំពោះម្ចាស់បំណុលដែលត្រូវបានដកចេញ

ម្ចាស់បំណុលដែលត្រូវបានដកចេញពីការជម្រះបញ្ជី អាចទាមទារឱ្យសងបានចំពោះតែទ្រព្យសម្បត្តិដែលនៅសល់ ក្រោយពីការបែងចែកប៉ុណ្ណោះ ។

( កំណត់ )

ម្ចាស់បំណុលដែលមិនបានប្រកាសនូវសិទ្ធិលើបំណុលរបស់ខ្លួន ហើយដែលត្រូវបានដកចេញពីការជម្រះបញ្ជី ត្រូវចាត់ទុកជាអ្នកមានលំដាប់ក្រោយ នៅក្នុងនីតិវិធីជម្រះបញ្ជី ។ មានន័យថា ជាដំបូងត្រូវសងបំណុលចំពោះម្ចាស់បំណុលដែលបានប្រកាស ហើយប្រសិនបើទ្រព្យសម្បត្តិនៅសល់ ទើបអ្នកដែលត្រូវបានដកចេញពីការជម្រះបញ្ជី អាចទាមទារឱ្យសងបាន ។

( មាត្រាពាក់ព័ន្ធ )

ច្បាប់ពាណិជ្ជកម្មជប៉ុន មាត្រា ៤២៤ កថាខណ្ឌទី ១ ចាស់

**មាត្រា ៧៦.-** ការសងសិទ្ធិលើបំណុល

១-នីតិបុគ្គលអាចសង នូវកាតព្វកិច្ចរបស់ខ្លួនបាន ទោះជាពុំទាន់ដល់ពេលកំណត់ត្រូវសងក៏ដោយ ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ ចំពោះសិទ្ធិលើបំណុលដែលភ្ជាប់នឹងលក្ខខ័ណ្ឌ សិទ្ធិលើបំណុលដែលរយៈពេលបន្តអត្ថិភាពមិនពិតប្រាកដ និង សិទ្ធិលើបំណុលផ្សេងទៀតដែលមិនកំណត់ចំនួនទឹកប្រាក់ពិតប្រាកដ នីតិបុគ្គលត្រូវសងតាមការវាយតម្លៃរបស់អ្នកវាយតម្លៃដែលត្រូវបានជ្រើសតាំងដោយតុលាការ ។

( កំណត់ )

ពេលធ្វើការជម្រះបញ្ជី គេនឹងចាត់ចែងសងបំណុល ក៏ប៉ុន្តែក្នុងចំណោមនោះ មានបំណុលដែលមិនទាន់ដល់ពេលវេលាសងដែរ ។ មាត្រានេះចែងអំពីវិធីចាត់ចែងចំពោះករណីនេះ ។

កថាខណ្ឌទី ១ មានចែងច្បាស់លាស់ថា បំណុលមុនពេលកំណត់ឱ្យសង ក៏អាចសងបានដែរ ។ នេះគឺដោយសារតែ ប្រសិនបើចាំដល់ពេលត្រូវសង ការជម្រះបញ្ជីមិនអាចធ្វើឡើងឱ្យមានដំណើរការទេ ។ ម្យ៉ាងទៀត ក្រៅពីនេះមាន បំណុលដែលមានទឹកប្រាក់មិនច្បាស់លាស់ ដូចជាសិទ្ធិលើបំណុលដែលមានស័ក្ខខ័ណ្ឌ ជាអាទិ៍ ។ កថាខណ្ឌទី ២ ចែងឱ្យសង តាមការវាយតម្លៃរបស់អ្នកជំនាញដែលជ្រើសតាំងដោយតុលាការ ។

( មាត្រាពាក់ព័ន្ធ )

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩១, ច្បាប់ពាណិជ្ជកម្មជប៉ុន មាត្រា ១២៥ ចាស់

**មាត្រា ៧៧.-** ការចាត់ចែងទ្រព្យសម្បត្តិដែលនៅសល់

អ្នកជម្រះបញ្ជីមិនអាចចាត់ចែងទ្រព្យសម្បត្តិរបស់នីតិបុគ្គលដោយយោងតាម មាត្រា ៦៧ (ការបង្វែរទ្រព្យសម្បត្តិដែលនៅសល់) នៃក្រមនេះ បានឡើយ បើមិនទាន់បាន សងកាតព្វកិច្ចរបស់នីតិបុគ្គលហើយទេ ។ ប៉ុន្តែ ចំពោះកាតព្វកិច្ចដែលមានវិវាទវិញ អ្នក ជម្រះបញ្ជីអាចចាត់ចែងផ្នែកនៃទ្រព្យសម្បត្តិដែលនៅសល់ ដោយទុកនូវទ្រព្យសម្បត្តិដែល ទទួលស្គាល់ថា ចាំបាច់សម្រាប់សងនោះ បាន ។

( កំណត់ )

ដើម្បីឱ្យដឹងថាទ្រព្យសម្បត្តិនៅសល់ មិនចាំបាច់ទាល់តែសងបំណុលរបស់នីតិបុគ្គលទាំងអស់ទេ ។ យ៉ាងហោចណាស់ ក៏អាចដឹងតាមការមើលបញ្ជីដែរ ។ ក៏ប៉ុន្តែ ស្ថានភាពនៃទ្រព្យសម្បត្តិមានការផ្លាស់ប្តូរទៅតាមស្ថានភាពសេដ្ឋកិច្ចជានិច្ច ហេតុនេះហើយទោះជាក្នុងបញ្ជី នៅសល់ទ្រព្យសម្បត្តិក៏ដោយ ក៏មិនអាចប៉ាន់ស្មាននូវស្ថានភាពនៃទ្រព្យសម្បត្តិ នៅពេល ក្រោយបានឡើយ ។ ហេតុនេះហើយ ជាបឋម ត្រូវសងបំណុលជាក់ស្តែង ហើយបន្ទាប់មកទៀត ត្រូវចាត់ចែងទ្រព្យ សម្បត្តិដែលនៅសល់តាមមាត្រា ៦៧ ។ មាត្រានេះបានបញ្ជាក់ច្បាស់លាស់អំពីបញ្ហានេះ ។ ម្យ៉ាងទៀត ក្នុងករណីដែល មានវិវាទស្តីពីបំណុល មិនដឹងជាពេលណាអាចសងបំណុលនោះបានទេ ហេតុនេះហើយ គេអាចចាត់ចែងទ្រព្យសម្បត្តិ ដែលនៅសល់បាន លុះត្រាតែក្នុងករណីដែលបានទុកនូវទ្រព្យសម្បត្តិដែលទទួលស្គាល់ថា ចាំបាច់ដើម្បីសងបំណុលនោះ ។

( មាត្រាពាក់ព័ន្ធ )

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩១, ច្បាប់ពាណិជ្ជកម្មជប៉ុន មាត្រា ១៣១ ចាស់

**មាត្រា ៧៨.-** ធនក្ស័យនៅក្នុងពេលជម្រះបញ្ជី

១- នៅក្នុងពេលកំពុងជម្រះបញ្ជី បើបានដឹងច្បាស់ថា ទ្រព្យសម្បត្តិរបស់នីតិបុគ្គល នោះពុំគ្រប់គ្រាន់ក្នុងការសងកាតព្វកិច្ចទាំងអស់ទេ អ្នកជម្រះបញ្ជីត្រូវទាមទារការប្រកាស ធនក្ស័យជាបន្ទាន់ ហើយត្រូវផ្សាយជាសាធារណៈនូវហេតុនេះ ក្នុងព្រឹត្តិបត្ររបស់ក្រសួង

យុត្តិធម៌ ។

២-ភារកិច្ចរបស់អ្នកជម្រះបញ្ជីត្រូវចាត់ទុកថាបានបញ្ចប់ បើបានប្រគល់កិច្ចការនោះទៅឱ្យអ្នកគ្រប់គ្រងទ្រព្យធនក្ស័យហើយ ។

៣-ក្នុងករណីដែលបានកំណត់នៅក្នុងមាត្រានេះ បើមានទ្រព្យសម្បត្តិណាដែលបានសងទៅឱ្យម្ចាស់បំណុល ឬ បានប្រគល់ទៅឱ្យអ្នកដែលមានសិទ្ធិទទួលកម្មសិទ្ធិរួចហើយ អ្នកគ្រប់គ្រងទ្រព្យធនក្ស័យអាចយកទ្រព្យនោះមកវិញបាន ។

(កំណត់)

ការជម្រះបញ្ជីនីតិបុគ្គល គឺជាវិធីធ្វើការជម្រះបំណុលដោយស្ម័គ្រចិត្ត ។ ពេលជម្រះបំណុល ត្រូវចាត់ចែងឱ្យមានសមភាពរវាងម្ចាស់បំណុលទាំងអស់ តែតុលាការមិនត្រូវចូលជ្រៀតជ្រែកខ្លាំងទេ ។ ក៏ប៉ុន្តែ ពេលធ្វើការជម្រះបំណុលនោះ ប្រសិនបើបានដឹងថា បំណុលមានច្រើនជាងទ្រព្យសម្បត្តិ ដើម្បីឱ្យមានសមភាពរវាងម្ចាស់បំណុល ចាំបាច់ឱ្យតុលាការចូលក្នុងការចាត់ចែងទ្រព្យសម្បត្តិនោះ ។ មានន័យថា ត្រូវប្តូរទៅជានីតិវិធីធនក្ស័យវិញ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ៨១

**មាត្រា ៧៩.-** ការបញ្ចប់ការជម្រះបញ្ជី

១-បើបានបញ្ចប់កិច្ចការជម្រះបញ្ជីរួចហើយ អ្នកជម្រះបញ្ជីត្រូវធ្វើរបាយការណ៍គណនីទូទាត់ដោយគ្មានការយឺតយ៉ាវ ។

២-ចំពោះនីតិបុគ្គលសាធារណៈកម្មទទួលខុសត្រូវមានកម្រិត អ្នកជម្រះបញ្ជីត្រូវដាក់របាយការណ៍គណនីទូទាត់ដែលបានកំណត់នៅក្នុងកថាខណ្ឌទី ១ ខាងលើនេះ ជូនទៅមហាសន្និបាតសមាជិក ដោយគ្មានការយឺតយ៉ាវ ហើយត្រូវទទួលការយល់ព្រមពីមហាសន្និបាតសមាជិកនោះ ។

៣-ចំពោះនីតិបុគ្គលសាធារណៈកម្មទទួលខុសត្រូវគ្មានកម្រិត អ្នកជម្រះបញ្ជីត្រូវដាក់របាយការណ៍គណនីទូទាត់ដែលបានកំណត់នៅក្នុងកថាខណ្ឌទី ១ ខាងលើនេះ ជូនទៅសមាជិកម្នាក់ៗ ដោយគ្មានការយឺតយ៉ាវ ហើយត្រូវទទួលការយល់ព្រមពីសមាជិកម្នាក់ៗនោះ ។

៤-ចំពោះនីតិបុគ្គលមូលនិធិ អ្នកជម្រះបញ្ជីត្រូវដាក់របាយការណ៍គណនីទូទាត់

ដែលបានកំណត់នៅក្នុងកថាខណ្ឌទី ១ ខាងលើនេះ ជូនទៅក្រសួង ឬ ស្ថាប័នដែលមានសមត្ថកិច្ចត្រួតពិនិត្យ ដោយគ្មានការយឺតយ៉ាវ ហើយត្រូវទទួលបានការយល់ព្រមពីក្រសួង ឬ ស្ថាប័ននោះ ។

៥- អ្នកជម្រះបញ្ជីដែលត្រូវបានជ្រើសតាំងដោយតុលាការ ត្រូវដាក់របាយការណ៍គណនីទូទាត់ដែលបានកំណត់នៅក្នុងកថាខណ្ឌទី ១ ខាងលើនេះ ជូនទៅតុលាការ ដោយគ្មានការយឺតយ៉ាវ ។

(កំណត់)

មាត្រា ៧២ តម្រូវឱ្យអ្នកជម្រះបញ្ជីធ្វើការស្រាវជ្រាវនូវស្ថានភាពនៃទ្រព្យសម្បត្តិរបស់នីតិបុគ្គល ពេលចាប់ផ្តើមធ្វើការជម្រះបញ្ជី ហើយដាក់លទ្ធផលនោះទៅស្ថាប័នដែលបានកំណត់ ។ បន្ទាប់មក ក្នុងករណីដែលបានធ្វើការជម្រះបញ្ជីហើយ ត្រូវធ្វើរបាយការណ៍នៃការបិទបញ្ជីទៅស្ថាប័នដែលបានកំណត់ទាំងនោះ ហើយចាំបាច់ត្រូវមានការទទួលស្គាល់ ។ នេះគឺដោយសារអ្នកជម្រះបញ្ជី មានការទទួលខុសត្រូវក្នុងការធ្វើរបាយការណ៍ ។

(មាត្រាពាក់ព័ន្ធ)

ក្រមរដ្ឋប្បវេណីជម្រះ មាត្រា ៨៣, ច្បាប់នីតិបុគ្គលពាក់កណ្តាលជម្រះចាស់ មាត្រា ៩១, ច្បាប់ពាណិជ្ជកម្មជម្រះ មាត្រា ៤២៧ ចាស់

**មាត្រា ៨០.- ការចុះបញ្ជីអំពីការបញ្ចប់ការជម្រះបញ្ជី**

បើបានបញ្ចប់នីតិវិធីដែលបានកំណត់នៅក្នុងមាត្រា ៧៩ (ការបញ្ចប់ការជម្រះបញ្ជី) នៃក្រមនេះ រួចហើយ អ្នកជម្រះបញ្ជីត្រូវចុះបញ្ជីអំពីការបញ្ចប់ការជម្រះបញ្ជីនោះ នៅទីតាំងនៃទីស្នាក់ការកណ្តាល ក្នុងអំឡុងពេល ២ (ពីរ) សប្តាហ៍ និង ត្រូវចុះនៅទីតាំងនៃទីស្នាក់ការឯទៀត ក្នុងអំឡុងពេល ៣ (បី) សប្តាហ៍ ។

(កំណត់)

ក្នុងករណីដែលបានជម្រះបញ្ជីរួចហើយ នីតិបុគ្គលនឹងចូលដល់ដំណាក់កាលត្រូវរលាយ ។ ដើម្បីបញ្ជាក់ឱ្យបានច្បាស់លាស់អំពីបញ្ហានេះ ព្រមគ្នានឹងការធ្វើឱ្យមានសុវត្ថិភាពក្នុងកិច្ចការជំនួញ ចាំបាច់ត្រូវចុះបញ្ជីនៃការបញ្ចប់ការជម្រះបញ្ជី ។

(មាត្រាពាក់ព័ន្ធ)

ច្បាប់ពាណិជ្ជកម្មជម្រះ មាត្រា ១៣៤ ចាស់, ច្បាប់នីតិបុគ្គលពាក់កណ្តាលជម្រះចាស់ មាត្រា ៩១

**មាត្រា ៨១.- ការរក្សាទុកឯកសារ**



បញ្ជីគណនី និង ឯកសារសំខាន់ៗទៀតរបស់នីតិបុគ្គលដែលពាក់ព័ន្ធនឹងកិច្ចការ និង ការជម្រះបញ្ជី ត្រូវរក្សាទុក ក្នុងអំឡុងពេល ១០ (ដប់) ឆ្នាំ ក្រោយពីបានចុះបញ្ជីអំពី ការបញ្ចប់ការជម្រះបញ្ជីនៅទីតាំងនៃទីស្នាក់ការកណ្តាល ។ អ្នករក្សាទុកឯកសារនោះ ត្រូវបានជ្រើសតាំងដោយតុលាការ តាមពាក្យសុំរបស់អ្នកជម្រះបញ្ជី ឬ បុគ្គលផ្សេងទៀត ដែលពាក់ព័ន្ធនឹងផលប្រយោជន៍ ។

(កំណត់)

ទោះជាក្រោយការជម្រះបញ្ជីក៏ដោយ ចំពោះកិច្ចការជំនួញនៃនីតិបុគ្គលនោះ ឬ ចំពោះការងារជម្រះបញ្ជីនោះ អាច មានបញ្ហាអ្វីមួយកើតមានឡើងបាន ។ ហេតុនេះហើយ ដើម្បីចាត់ចែងបញ្ហាទាំងនោះឱ្យបានត្រឹមត្រូវ ទោះជាក្រោយការ ជម្រះបញ្ជីក៏ដោយ ចាំបាច់ត្រូវរក្សាទុកនូវឯកសារសំខាន់ៗដែលពាក់ព័ន្ធអំពីកិច្ចការជំនួញ និង ការជម្រះបញ្ជីរបស់ នីតិបុគ្គលនោះ ។ មាត្រានេះចែងថា ត្រូវរក្សាទុកនូវឯកសារសំខាន់ៗ ១០ឆ្នាំ ដោយគិតពីថ្ងៃដែលបានចុះបញ្ជីនៃការ បញ្ចប់ការជម្រះបញ្ជីហើយ រីឯអ្នកដែលត្រូវរក្សាទុកនូវឯកសារទាំងនោះ គឺជាអ្នកដែលត្រូវបានជ្រើសតាំងដោយតុលាការ តាមពាក្យសុំរបស់អ្នកជម្រះបញ្ជី ឬ អ្នកដែលមានការពាក់ព័ន្ធនឹងផលប្រយោជន៍នៃនីតិបុគ្គលនោះ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩១, ច្បាប់ពាណិជ្ជកម្មជប៉ុន មាត្រា ៤២៩ ចាស់

**ផ្នែកទី ២ នីតិបុគ្គលសាជីវកម្ម**

**កថាភាគទី ១ នីតិបុគ្គលសាជីវកម្មទទួលខុសត្រូវមានកម្រិត**

**មាត្រា ៨២.-** ការបង្កើត និង លក្ខន្តិកៈ

១- ដើម្បីបង្កើតនីតិបុគ្គលសាជីវកម្មទទួលខុសត្រូវមានកម្រិត បុគ្គលដែលមាន បំណងធ្វើជាសមាជិកត្រូវសហការគ្នាបង្កើតលក្ខន្តិកៈ ហើយចុះហត្ថលេខារៀងៗខ្លួន ។

២- លក្ខន្តិកៈដែលបានកំណត់នៅក្នុងកថាខណ្ឌទី ១ ខាងលើនេះ ត្រូវសរសេរនូវ គ្រប់ចំណុចដូចខាងក្រោម :

- ក- គោលបំណង ។
- ខ- នាមករណ៍ ។
- គ- ទីតាំងនៃទីស្នាក់ការកណ្តាល ។

ឃ-បញ្ញត្តិស្តីពីចំនួនទឹកប្រាក់សរុបនៃទ្រព្យសម្បត្តិជាមូលដ្ឋានដែលត្រូវធានា ក្នុងនាមជានីតិបុគ្គល និង ទ្រព្យធនសកម្ម ។ ក្នុងករណីដែលមានវិភាគទានជារត្នក្រៅពី ប្រាក់ ត្រូវសរសេរនូវឈ្មោះ ឬ នាមករណ៍របស់បុគ្គលធ្វើវិភាគទានជារត្នក្រៅពីប្រាក់ ឈ្មោះ និង តម្លៃនៃទ្រព្យសម្បត្តិនោះ ឬ ក្នុងករណីដែលបុគ្គលណាម្នាក់បានសន្យាថា នឹងធ្វើអនុប្បទានទ្រព្យសម្បត្តិណាមួយក្រោយពីការបង្កើតនីតិបុគ្គល ត្រូវសរសេរនូវតម្លៃ នៃទ្រព្យសម្បត្តិនោះ និង ឈ្មោះ ឬ នាមករណ៍របស់អនុប្បទាយី ឬ ត្រូវសរសេរនូវចំនួន ប្រាក់នៃសោហ៊ុយដែលចំណាយ ក្នុងការបង្កើតនីតិបុគ្គល ហើយដែលនីតិបុគ្គលត្រូវទទួល បន្ទុក ។

ង-ឆ្នាំអនុវត្តកិច្ចការ ។

ច-ចំណុចស្តីពីអភិបាល អ្នកត្រួតពិនិត្យ និង អ្នកមានតួនាទីផ្សេងទៀត ។

ឆ-បញ្ញត្តិស្តីពីការទទួល និង ការបាត់បង់សមាជិកភាព ។

ជ-ចំណុចស្តីពីគណនេយ្យ ។

ឈ-ចំណុចស្តីពីការរំលាយ ។

ញ-ចំណុចស្តីពីការកែប្រែលក្ខន្តិកៈ ។

ដ-វិធីផ្សព្វផ្សាយជាសាធារណៈ ។

៣-លក្ខន្តិកៈពុំមានអានុភាពឡើយ បើពុំបានទទួលសេចក្តីបញ្ជាក់ពីសារការីទេ ។

៤-លក្ខន្តិកៈត្រូវរក្សាទុកនៅទីស្នាក់ការកណ្តាល និង ទីស្នាក់ការសាខា ។

(កំណត់)

មាត្រានេះមានគោលបំណងបញ្ជាក់ឱ្យបានច្បាស់លាស់នូវការចាំបាច់ឱ្យមានលក្ខន្តិកៈ ដែលមានបញ្ជាក់នូវចំណុចចាំ បាច់ដែលបានកំណត់ ក្នុងការបង្កើតនីតិបុគ្គលសាធិវកម្ម ។ ចំណុចនៅក្នុងខនីមួយៗ គឺជាចំណុចមូលដ្ឋានរបស់នីតិបុគ្គល សាធិវកម្មទទួលខុសត្រូវមានកម្រិត ។ ហេតុនេះហើយ ប្រសិនបើមិនបានសរសេរបញ្ជាក់ឱ្យបានគ្រប់គ្រាន់ ក្នុងលក្ខន្តិកៈទេ គេនឹងបដិសេធនូវអានុភាពនៃលក្ខន្តិកៈនេះ ។

ម្យ៉ាងទៀត តាមច្បាប់ពាណិជ្ជកម្មជប៉ុន មាត្រា ១៦៧ ចាស់ មាត្រានេះតម្រូវឱ្យមានការបញ្ជាក់ដោយសារការី ដែលជាលក្ខខណ្ឌអានុភាពនៃលក្ខន្តិកៈ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៣៧, ច្បាប់នីតិបុគ្គលពាក់កណ្តាលជប៉ុនចាស់ មាត្រា ១០, ច្បាប់ពាណិជ្ជកម្មជប៉ុន

មាត្រា ១៦៧ ចាស់

**មាត្រា ៨៣.-** ចំនួនទឹកប្រាក់អប្បបរមានៃទ្រព្យសម្បត្តិជាមូលដ្ឋាន

នីតិបុគ្គលទទួលខុសត្រូវមានកម្រិត ត្រូវមានទ្រព្យសម្បត្តិជាមូលដ្ឋានដែលមានតម្លៃមិនតិចជាង ២០.០០០.០០០ (ម្ភៃលាន) រៀល ។

(កំណត់)

ដោយសារការជ្រើសរើសយកគោលការណ៍នៃការបង្កើតនីតិបុគ្គលតាមច្បាប់ (មិនតម្រូវឱ្យមានការអនុញ្ញាតពីសំណាក់ស្ថាប័នដែលមានសមត្ថកិច្ច) អាចមានករណីនីតិបុគ្គលដែលមិនគួរជឿទុកចិត្តបាន នឹងកើតមានឡើង ។ ជាពិសេសចំពោះនីតិបុគ្គលសាជីវកម្មទទួលខុសត្រូវមានកម្រិត ភាគីម្ខាងទៀតនៃកិច្ចការជំនួញ អាចរំពឹងតែទ្រព្យរបស់នីតិបុគ្គលប៉ុណ្ណោះ ហេតុនេះហើយបានជាចាំបាច់បង្កើតនូវរបបទ្រព្យសម្បត្តិមូលដ្ឋានមួយ ដើម្បីឱ្យនីតិបុគ្គលសាជីវកម្មទទួលខុសត្រូវមានកម្រិត ទុកជាប្រចាំនូវទ្រព្យសម្បត្តិរបស់នីតិបុគ្គលនោះ ព្រមទាំងឱ្យបង្កើន និង រក្សានូវស្ថានភាពនេះ ។ បើប្រៀបធៀបនឹងក្រុមហ៊ុនពាណិជ្ជកម្មទៅវិញ ទ្រព្យសម្បត្តិមូលដ្ឋាននេះ មានន័យដូចជាមូលធនរបស់ក្រុមហ៊ុននេះដែរ ។ មាត្រានេះចែងនូវចំនួនអប្បបរមានៃទ្រព្យសម្បត្តិជាមូលដ្ឋាន ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១២

**មាត្រា ៨៤.-** ការជ្រើសតាំងអភិបាល និង អ្នកត្រួតពិនិត្យ

១- បើពុំបានកំណត់អភិបាល ឬ អ្នកត្រួតពិនិត្យ នៅក្នុងលក្ខន្តិកៈ នីតិបុគ្គលសាជីវកម្មទទួលខុសត្រូវមានកម្រិតដែលកំពុងស្ថិតនៅក្នុងនីតិវិធីនៃការបង្កើត ត្រូវជ្រើសតាំងអភិបាល ឬ អ្នកត្រួតពិនិត្យ ដោយមហាសន្និបាតសមាជិក មុននឹងបង្កើតនីតិបុគ្គល ។

២- សមាជិកម្នាក់ៗអាចកោះប្រជុំមហាសន្និបាតដែលបានកំណត់នៅក្នុងកថាខណ្ឌទី ១ ខាងលើនេះបាន ។

(កំណត់)

នីតិបុគ្គលនឹងមានអត្ថិភាពក្នុងសង្គម ព្រមជាមួយនឹងការបង្កើត ហេតុដូច្នេះ ចាំបាច់ត្រូវពិនិត្យមើលថា តើនីតិបុគ្គលនោះបានបំពេញកាតព្វកិច្ចស្របនឹងលក្ខណៈរបស់ខ្លួនដែលមានអត្ថិភាពក្នុងសង្គមដែរឬទេ ។ ដើម្បីធ្វើការពិនិត្យ ចាំបាច់ត្រូវជ្រើសតាំងជាមុននូវអភិបាល ឬ អ្នកត្រួតពិនិត្យ ។ ប្រសិនបើជ្រើសរើសយកគោលការណ៍នៃការអនុញ្ញាត ក្រសួងទទួលបន្ទុកត្រូវបំពេញកិច្ចការនេះ ក៏ប៉ុន្តែ ដោយសារតែបានជ្រើសរើសយកគោលការណ៍នៃការបង្កើតនីតិបុគ្គល តាមច្បាប់ ចាំបាច់ត្រូវចែងដូចខាងលើនេះ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១៣

**មាត្រា ៨៥.-** ការស្រាវជ្រាវទ្រព្យសម្បត្តិជាមូលដ្ឋាន ជាអាទិ៍

១-អភិបាលត្រូវអញ្ជើញអ្នកដែលធ្វើវិភាគទានទ្រព្យសម្បត្តិជាមូលដ្ឋាន បែងចែក ចំនួនដែលអ្នកនីមួយៗនោះត្រូវធ្វើវិភាគទាន ហើយទាមទារឱ្យអ្នកទាំងនោះធ្វើវិភាគទាន ដើម្បីធ្វើឱ្យមានទ្រព្យសម្បត្តិជាមូលដ្ឋានពេញលេញ ។

២-ក្នុងករណីដែលមានការសរសេរនូវចំណុចដែលបានកំណត់នៅវាក្យខណ្ឌទី ២ ចំណុច យ កថាខណ្ឌទី ២ នៃមាត្រា ៨២ (ការបង្កើត និង លក្ខន្តិកៈ) នៃក្រមនេះ នៅក្នុង លក្ខន្តិកៈ អភិបាលត្រូវទាមទារឱ្យតុលាការជ្រើសតាំងអធិការ ដើម្បីស្រាវជ្រាវនូវចំណុច ដែលបានសរសេរនោះ ដោយពុំមានការយឺតយ៉ាវ ។

៣-អធិការដែលបានកំណត់នៅក្នុងកថាខណ្ឌទី ២ ខាងលើនេះ ត្រូវធ្វើសេចក្តី រាយការណ៍ទៅតុលាការ អំពីលទ្ធផលនៃការស្រាវជ្រាវ ។

៤-ក្នុងករណីដែលតុលាការយល់ឃើញថា ការសរសេរនៅក្នុងលក្ខន្តិកៈនោះមិន ត្រឹមត្រូវ ដោយយោងតាមលទ្ធផលនៃការស្រាវជ្រាវ តុលាការត្រូវចេញដីកាសម្រេចឱ្យ ផ្លាស់ប្តូរចំណុចនោះ ។ ក្នុងករណីនេះ តុលាការត្រូវជូនដំណឹងអំពីដីកាសម្រេច ទៅ សមាជិក អភិបាល ហើយបើមានការផ្លាស់ប្តូរចំណុចដែលពាក់ព័ន្ធនឹងវិភាគទានជាវត្ថុ ក្រៅពីប្រាក់ ត្រូវជូនដំណឹងទៅអ្នកដែលធ្វើវិភាគទានជាវត្ថុក្រៅពីប្រាក់នោះ ។

៥-អ្នកដែលធ្វើវិភាគទានជាវត្ថុក្រៅពីប្រាក់ដែលបានទទួលដំណឹងដូចបានកំណត់ នៅក្នុងកថាខណ្ឌទី ៤ ខាងលើនេះ អាចលុបចោលនូវសកម្មភាពនៃវិភាគទានជាវត្ថុក្រៅពី ប្រាក់បាន ក្នុងអំឡុងពេល ១ (មួយ) សប្តាហ៍ គិតចាប់ពីថ្ងៃដែលដីកាសម្រេចនោះចូលជា ស្ថាពរ ។ ក្នុងករណីនេះ នីតិបុគ្គលទទួលខុសត្រូវមានកម្រិតដែលកំពុងស្ថិតនៅក្នុងនីតិវិធី នៃការបង្កើត អាចបន្តនូវនីតិវិធីនៃការបង្កើតបាន ដោយផ្លាស់ប្តូរលក្ខន្តិកៈ ។

(កំណត់)

ស្តីពីនីតិបុគ្គលសាជីវកម្មទទួលខុសត្រូវមានកម្រិត ចំពោះម្ចាស់បំណុលនីតិបុគ្គលរំពឹងជាចុងក្រោយទៅលើការសង សិទ្ធិលើបំណុលដោយទ្រព្យសម្បត្តិរបស់នីតិបុគ្គលនោះ ។ ដូចដែលបានពន្យល់រួចមកហើយ មាត្រា ៨៣ បានចែងនូវចំនួន

អប្បបរមានៃទ្រព្យសម្បត្តិមូលដ្ឋាននេះ គឺក្នុងគោលបំណងការពារម្ចាស់បំណុលនីតិបុគ្គលនេះ ។ រីឯមាត្រានេះវិញ មានគោលបំណងបង្កើនទ្រព្យសម្បត្តិមូលដ្ឋាននេះ ។

កថាខណ្ឌទី ១ តម្រូវឱ្យអភិបាលមានករណីយកិច្ចក្នុងការអញ្ជើញអ្នកដែលអាចចូលរួមវិភាគទានជាទ្រព្យសម្បត្តិមូលដ្ឋាន និង ធានាឱ្យមានជាវិភាគទាន ។

កថាខណ្ឌទី ២ ចែងថា ក្នុងករណីដែលមានការចូលរួមវិភាគទានជាទ្រព្យសម្បត្តិក្រៅពីទឹកប្រាក់ ត្រូវចាត់តាំងអធិការ ដើម្បីធ្វើការវាយតម្លៃទ្រព្យនោះឱ្យបានត្រឹមត្រូវ ។ ប្រសិនបើធ្វើការវាយតម្លៃទ្រព្យសម្បត្តិក្រៅពីទឹកប្រាក់ដែលចូលជាវិភាគទាននេះមិនត្រឹមត្រូវទេ នឹងបង្កើតនូវលទ្ធផលមិនត្រឹមត្រូវនឹងទស្សនៈបង្កើនទ្រព្យសម្បត្តិមូលដ្ឋាននេះ ។

កថាខណ្ឌទី ៣ ចែងអំពីកាតព្វកិច្ចធ្វើរបាយការណ៍ទៅតុលាការរបស់អធិការ ។

កថាខណ្ឌទី ៤ ចែងអំពីអំណាចរបស់តុលាការ ក្នុងការសម្រេចឱ្យកែប្រែលក្ខន្តិកៈ ក្នុងករណីដែលតុលាការយល់ឃើញថា តាមលទ្ធផលនៃការពិនិត្យរបស់អធិការ ការវាយតម្លៃនៃទ្រព្យសម្បត្តិក្រៅពីប្រាក់នោះ ដែលមានសរសេរក្នុងលក្ខន្តិកៈ មានភាពមិនត្រឹមត្រូវ ។

កថាខណ្ឌទី ៥ ចែងទទួលស្គាល់ការសុំដកខ្លួនចេញពីការបង្កើតនីតិបុគ្គល របស់អ្នកដែលធ្វើវិភាគទានជាវត្ថុក្រៅពីប្រាក់ដែលបានទទួលដំណឹងអំពីដីកាសម្រេចកែប្រែលក្ខន្តិកៈរបស់តុលាការ ដោយលុបចោលនូវសកម្មភាពនៃវិភាគទាន ។ ហើយក្នុងករណីនេះ ប្រសិនបើមានបំណងចង់បន្តនីតិវិធីនៃការបង្កើតនីតិបុគ្គល ត្រូវកែប្រែលក្ខន្តិកៈ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១៦, មាត្រា ១៧

**មាត្រា ៨៦.-** ការស្រាវជ្រាវនីតិវិធីនៃការបង្កើត

១-អភិបាល និង អ្នកត្រួតពិនិត្យ ត្រូវស្រាវជ្រាវអំពីការកំណត់ជាស្ថាពរនូវអ្នកដែលត្រូវធ្វើវិភាគទានចំពោះតម្លៃសរុបនៃទ្រព្យសម្បត្តិជាមូលដ្ឋាន និង ការប្រគល់ទាំងស្រុងនូវតារាងលិខិតនៃទ្រព្យសម្បត្តិដែលជាវិភាគទានជាវត្ថុក្រៅពីប្រាក់ ។

២-តាមលទ្ធផលនៃការស្រាវជ្រាវដែលបានកំណត់នៅក្នុងកថាខណ្ឌទី ១ ខាងលើនេះ បើយល់ឃើញថា មានការបំពានច្បាប់ ឬ បទដ្ឋានគតិយុត្តផ្សេង ឬ លក្ខន្តិកៈ ឬ មានចំណុចមិនត្រឹមត្រូវ អភិបាល ឬ អ្នកត្រួតពិនិត្យ ត្រូវធ្វើសេចក្តីរាយការណ៍ទៅសមាជិក ។

(កំណត់)

ការបង្កើនទ្រព្យសម្បត្តិមូលដ្ឋាន គឺជាការមួយសំខាន់ណាស់សម្រាប់នីតិបុគ្គលទទួលខុសត្រូវមានកម្រិត ហេតុនេះហើយ កថាខណ្ឌទី ១ នៃមាត្រានេះ ចែងតម្រូវឱ្យអភិបាល ព្រមទាំងអ្នកត្រួតពិនិត្យធ្វើការស្រាវជ្រាវ ដើម្បីធានានូវ

ការចូលវិភាគទានច្បាស់លាស់ជាវត្ថុ ឬ ជាប្រាក់ ដែលជាទ្រព្យសម្បត្តិមូលដ្ឋាននោះ ។ ម្យ៉ាងទៀត មាត្រានេះមានចែងផងដែរថា ប្រសិនបើស្រាវជ្រាវទៅឃើញថា មានភាពមិនត្រឹមត្រូវ អភិបាល ឬ អ្នកត្រួតពិនិត្យ ត្រូវធ្វើរបាយការណ៍ឱ្យសមាជិកទាំងអស់បានដឹង ។

( មាត្រាពាក់ព័ន្ធ )

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១៨

**មាត្រា ៨៧.-** ចំណុចដែលត្រូវចុះបញ្ជី និង អំឡុងពេលចុះបញ្ជី

១- ក្រៅពីចំណុចដែលបានកំណត់នៅក្នុងមាត្រា ៥០ (ចំណុចដែលត្រូវចុះបញ្ជី) នៃក្រមនេះ នីតិបុគ្គលសាជីវកម្មទទួលខុសត្រូវមានកម្រិត ត្រូវចុះបញ្ជីនូវគ្រប់ចំណុចដូចកំណត់ខាងក្រោមនេះ ៖

- ក- តម្លៃសរុបនៃទ្រព្យសម្បត្តិជាមូលដ្ឋាន ។
- ខ- បញ្ញត្តិស្តីពីសិទ្ធិរបស់អ្នកដែលធ្វើវិភាគទានទ្រព្យសម្បត្តិជាមូលដ្ឋាន ។
- គ- នីតិវិធីនៃការបង្វិលសងនូវទ្រព្យសម្បត្តិជាមូលដ្ឋាន ។
- ឃ- វិធីផ្សព្វផ្សាយជាសាធារណៈ ។

២- ការចុះបញ្ជីបង្កើតនីតិបុគ្គលសាជីវកម្មទទួលខុសត្រូវមានកម្រិត ត្រូវធ្វើឡើងនៅទីតាំងនៃទីស្នាក់ការកណ្តាល ក្នុងអំឡុងពេល ២ (ពីរ) សប្តាហ៍ គិតចាប់ពីថ្ងៃដែលបានបញ្ចប់នីតិវិធីដែលបានកំណត់នៅក្នុងមាត្រា ៨៥ (ការស្រាវជ្រាវទ្រព្យសម្បត្តិជាមូលដ្ឋានជាអាទិ៍) និង មាត្រា ៨៦ (ការស្រាវជ្រាវនីតិវិធីនៃការបង្កើត) នៃក្រមនេះ ។

៣- នៅទីតាំងនៃទីស្នាក់ការសាខា ការចុះបញ្ជីត្រូវធ្វើឡើង ក្នុងអំឡុងពេល ២ (ពីរ) សប្តាហ៍ គិតពីថ្ងៃដែលបានចុះបញ្ជី តាមបញ្ញត្តិនៃកថាខណ្ឌទី ២ ខាងលើនេះ ។

( កំណត់ )

ដើម្បីទទួលបាននូវលក្ខណសម្បត្តិជានីតិបុគ្គល ហើយធ្វើសកម្មភាពក្នុងកិច្ចការជំនួញឯករាជ្យ នីតិបុគ្គលសាជីវកម្មទទួលខុសត្រូវមានកម្រិត ត្រូវផ្សាយជាសាធារណៈ តាមរយៈការចុះបញ្ជី ដើម្បីឱ្យមានសុវត្ថិភាពក្នុងកិច្ចការជំនួញ ។ ហេតុនេះហើយបានជាមាត្រានេះបានចែងអំពីចំណុចដែលត្រូវចុះបញ្ជី និង អំឡុងពេលចុះបញ្ជី ដើម្បីបង្កើត ។

ម្យ៉ាងទៀត ដោយសារបានជ្រើសរើសយកគោលការណ៍នៃការបង្កើតនីតិបុគ្គលតាមច្បាប់ មិនអាចយកថ្លៃទទួលការអនុញ្ញាតមកធ្វើជាមូលដ្ឋាននៃការគណនាអំឡុងពេលទេ ហេតុដូច្នោះ មាត្រានេះចែងអំពីអំឡុងពេល ដោយយកថ្ងៃដែល

បានបញ្ចប់នីតិវិធីដើម្បីរក្សានូវតម្លាភាព មកធ្វើជាមូលដ្ឋាននៃការគណនាអំឡុងពេល ។

ម្យ៉ាងទៀត ចាំបាច់ត្រូវមានបញ្ញត្តិអំពីការពិន័យផងដែរ ក្នុងករណីដែលបានធ្វើខុសនឹងមាត្រានេះ ។ ដើម្បីធ្វើការ  
បែងចែកច្បាស់លាស់នូវរឿងរដ្ឋប្បវេណី និង រឿងព្រហ្មទណ្ឌ នៅក្នុងក្រមនេះ គ្មានមាត្រាណាមួយចែងអំពីការពិន័យព្រហ្មទណ្ឌ  
ទេ តែមានចែងនៅក្នុងក្រមព្រហ្មទណ្ឌ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៤៥, ច្បាប់នីតិបុគ្គលពាក់កណ្តាលជប៉ុនចាស់ មាត្រា ១៩

**មាត្រា ៨៨.-** ការទទួលខុសត្រូវក្នុងការធានាអំពីវិភាគទានទ្រព្យសម្បត្តិជាមូលដ្ឋាន

១- នៅពេលបង្កើតនីតិបុគ្គលសាជីវកម្មទទួលខុសត្រូវមានកម្រិត បើមានផ្នែកខ្លះពុំ  
ទាន់បានសម្រេចជាស្ថាពរអំពីការកំណត់អ្នកដែលត្រូវធ្វើវិភាគទាន ក្នុងតម្លៃសរុបនៃទ្រព្យ  
សម្បត្តិជាមូលដ្ឋាន ត្រូវចាត់ទុកថា អភិបាល និង សមាជិកនៃនីតិបុគ្គល នាពេលបង្កើត  
នីតិបុគ្គលនោះ ជាអ្នកដែលត្រូវធ្វើវិភាគទាន ដោយរួមគ្នា ។ បញ្ញត្តិនេះ ត្រូវយកមកអនុវត្ត  
ដូចគ្នាផងដែរ ចំពោះករណីដែលសកម្មភាពនៃវិភាគទានទ្រព្យសម្បត្តិជាមូលដ្ឋានរបស់  
អ្នកដែលធ្វើវិភាគទានទ្រព្យសម្បត្តិជាមូលដ្ឋាន ត្រូវបានលុបចោល ក្រោយការបង្កើត  
នីតិបុគ្គល ។

២- នៅពេលបង្កើតនីតិបុគ្គលសាជីវកម្មទទួលខុសត្រូវមានកម្រិត បើមានទ្រព្យ  
សម្បត្តិជាមូលដ្ឋានដែលមិនទាន់បានបង់ ឬ ពុំទាន់បានផ្តល់តារាងកាលិកនៃទ្រព្យសម្បត្តិ  
ដែលជាវិភាគទានជាវត្ថុក្រៅពីប្រាក់ អភិបាល និង សមាជិកនៃនីតិបុគ្គល នាពេលបង្កើត  
នោះ ត្រូវទទួលខុសត្រូវដោយសាមគ្គីភាពក្នុងការសងចំនួនប្រាក់ដែលមិនទាន់ បានបង់  
នោះ ឬ តម្លៃនៃទ្រព្យសម្បត្តិ ដែលជាវិភាគទានជាវត្ថុក្រៅពីប្រាក់ដែលពុំទាន់ បានផ្តល់  
នោះ ។

៣- នៅពេលបង្កើតនីតិបុគ្គលសាជីវកម្មទទួលខុសត្រូវមានកម្រិត បើតម្លៃនៃទ្រព្យ  
សម្បត្តិដែលបានកំណត់នៅក្នុងវាក្យខណ្ឌទី ២ ចំណុច យ នៃមាត្រា ៨២ (ការបង្កើត និង  
លក្ខន្តិកៈ) នៃក្រមនេះ មិនគ្រប់គ្រាន់យ៉ាងខ្លាំងធៀបនឹងតម្លៃដែលបានចុះនៅក្នុងលក្ខន្តិកៈ  
អភិបាល និង សមាជិកនៃនីតិបុគ្គលនាពេលបង្កើតនោះ ត្រូវទទួលខុសត្រូវដោយសាមគ្គី-  
ភាព ក្នុងការសងតម្លៃដែលខ្វះខាតចំពោះនីតិបុគ្គលនោះ ។ ប៉ុន្តែ ក្នុងករណីដែលបានឆ្លង

កាត់តាមការស្រាវជ្រាវរបស់អធិការ ដោយយោងតាមបញ្ញត្តិនៃមាត្រា ៨៥ (ការស្រាវជ្រាវទ្រព្យសម្បត្តិជាមូលដ្ឋាន ជាអាទិ៍) នៃក្រមនេះ អភិបាល និង សមាជិកនោះ ត្រូវរួចផុតពីការទទួលខុសត្រូវ លើកលែងតែខ្លួនជាអ្នកដែលត្រូវធ្វើវិភាគទានជាវត្ថុក្រៅពីប្រាក់ ឬ អនុប្បទាយនៃទ្រព្យសម្បត្តិនោះ ។

(កំណត់)

ដើម្បីធានានូវការរកទ្រព្យសម្បត្តិមូលដ្ឋានដោយការទទួលខុសត្រូវខ្លួនឯង មាត្រានេះបានចែងច្បាស់លាស់នូវករណីយកិច្ចរបស់អភិបាល និង សមាជិក ក្នុងការទទួលខុសត្រូវធានា ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ២០

**មាត្រា ៨៩.- សិទ្ធិ និង ករណីយកិច្ចរបស់សមាជិក**

១-សមាជិកមានករណីយកិច្ចបង់សោហ៊ុយចំណាយរបស់នីតិបុគ្គល ។

២-សមាជិកអាចប្រើសិទ្ធិបោះឆ្នោតក្នុងមហាសន្និបាតសមាជិកបាន ។ ប៉ុន្តែ សមាជិកពុំអាចប្រើសិទ្ធិបោះឆ្នោតបានឡើយ ក្នុងករណីដែលសេចក្តីសម្រេចត្រូវធ្វើឡើងចំពោះទំនាក់ទំនងរវាងសមាជិកនោះ និង នីតិបុគ្គល ។

៣-សិទ្ធិបោះឆ្នោតរបស់សមាជិកមានតែមួយសម្លេង ។ ប៉ុន្តែ អាចកំណត់ផ្សេងនៅក្នុងលក្ខន្តិកៈ ដោយគិតពីចារណាអំពីចំនួនប្រាក់នៃវិភាគទានបាន ។

៤-សមាជិកដែលមិន បានចូលរួមក្នុងមហាសន្និបាតសមាជិក ត្រូវបោះឆ្នោតដោយលិខិតជាលាយលក្ខណ៍អក្សរ ឬ ដោយអ្នកតំណាង ។ ប៉ុន្តែ បើមានការកំណត់ផ្សេងនៅក្នុងលក្ខន្តិកៈ ត្រូវអនុលោមតាមការកំណត់នោះ ។

(កំណត់)

មាត្រានេះចែងអំពីសិទ្ធិ និង ករណីយកិច្ចរបស់សមាជិក ។ ជាគោលការណ៍ សិទ្ធិសម្រេចត្រូវមានភាពស្មើគ្នា ចំពោះសមាជិកម្នាក់ៗ ក៏ប៉ុន្តែ គេអាចផ្តល់សិទ្ធិទៅតាមចំនួនទឹកប្រាក់ដែលបានចូលជាវិភាគទានដែរ ហេតុនេះហើយ បើនៅក្នុងលក្ខន្តិកៈមានចែង ត្រូវគោរពតាមលក្ខន្តិកៈនោះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦៥, ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៣



**មាត្រា ៩០.-** ការបាត់បង់សមាជិកភាព

១-សមាជិកអាចលាយបំបែកនៅពេលណាក៏បាន ។ ប៉ុន្តែ បើមានកំណត់ក្នុងលក្ខន្តិកៈ ដែលតម្រូវឱ្យសមាជិកដែលមានបំណងលាយបំបែក ផ្តល់ដំណឹងជាមុនទៅនីតិបុគ្គល មុន អំឡុងពេលដែលត្រូវកំណត់មុនពេលលាយបំបែក សមាជិកនោះ ត្រូវផ្តល់ដំណឹងនេះ លើក លែងតែមានហេតុដែលពុំអាចជៀសវាងបាន ។

២-អំឡុងពេលដើម្បីផ្តល់ដំណឹងជាមុនដែលបានកំណត់នៅក្នុងវាក្យខណ្ឌទី ១ នៃ កថាខណ្ឌទី ១ ខាងលើនេះ មិនត្រូវលើសពី ១ (មួយ) ឆ្នាំ ឡើយ ។

៣-ក្រៅពីករណីដែលបានកំណត់នៅក្នុងកថាខណ្ឌទី ១ ខាងលើនេះ សមាជិកត្រូវ បាត់បង់សមាជិកភាព ដោយហេតុដូចខាងក្រោមនេះ៖

- ក-ហេតុដែលបានកំណត់នៅក្នុងលក្ខន្តិកៈ បានកើតឡើង ។
- ខ-មតិយល់ស្របពីសមាជិកទាំងអស់ ។
- គ-មរណភាព ឬ ការរំលាយ ។
- ឃ-ការលុបឈ្មោះ ។

(កំណត់)

មាត្រានេះចែងអំពីមូលហេតុនៃការបាត់បង់នូវសមាជិកភាព ។

កថាខណ្ឌទី ១ ចែងអំពីការលាយបំបែកដោយឆន្ទៈរបស់សមាជិក ។ មាននីតិបុគ្គលខ្លះ គេមានលក្ខន្តិកៈចែងថា ដើម្បីលា យប់ ចាំបាច់ត្រូវផ្តល់ដំណឹងជាមុន ។ ក្នុងករណីនេះ ត្រូវគោរពតាមលក្ខន្តិកៈ ក៏ប៉ុន្តែ ក្នុងករណីដែលបានកំណត់អំឡុងពេល នេះលើស ១ ឆ្នាំ នឹងធ្វើការកម្រិតនូវមូលហេតុលាយបំបែកជាសមាជិកតឹងរឹងពេក មិនអាចទទួលស្គាល់បានឡើយ ។ ម្យ៉ាង ទៀត ទោះជាបានកំណត់នូវអំឡុងពេលដែលត្រូវផ្តល់ដំណឹងជាមុននេះ ក្រោមមួយឆ្នាំក៏ដោយ ប្រសិនបើមានការបន្ទាន់ ខានមិនបាន អាចលាយបំបែកជាសមាជិកបាន ដោយមិនចាំបាច់ផ្តល់ដំណឹងជាមុន ។

កថាខណ្ឌទី ៣ ចែងអំពីមូលហេតុកំណត់ដោយច្បាប់នៃការលាយបំបែកសមាជិក ។

ការបាត់បង់នូវសមាជិកភាពក្រៅពីឆន្ទៈរបស់សមាជិកខ្លួន គឺជាការធ្ងន់ធ្ងរណាស់ ហេតុនេះហើយ មានតែមូលហេតុកំណត់ ដោយច្បាប់ប៉ុណ្ណោះ ដែលអាចធ្វើឱ្យបាត់បង់សមាជិកភាពបាន ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៤, មាត្រា ២៥

**មាត្រា ៩១.-** ការលុបឈ្មោះ

១-ការលុបឈ្មោះសមាជិក អាចធ្វើដោយសេចក្តីសម្រេចនៃមហាសន្និបាតសមាជិក បាន លុះត្រាតែមានហេតុត្រឹមត្រូវ ។ ក្នុងករណីនេះ នីតិបុគ្គលត្រូវជូនដំណឹងអំពីហេតុនោះ យ៉ាងតិច ១ (មួយ) សប្តាហ៍ មុនថ្ងៃបើកមហាសន្និបាត ដល់សមាជិកនោះ ហើយត្រូវផ្តល់នូវ ឱកាសដើម្បីធ្វើសេចក្តីដោះសារចំពោះមុខអង្គមហាសន្និបាតសមាជិកនោះ ។

២-ដើម្បីសម្រេចសេចក្តីដែលបានកំណត់នៅក្នុងកថាខណ្ឌទី ១ ខាងលើនេះ ត្រូវ មានសម្លេងចាប់ពីពាក់កណ្តាលឡើងទៅ នៃចំនួនសមាជិកទាំងអស់ ហើយត្រូវមានមតិ យល់ស្របចាប់ពី ៣ ភាគ ៤ (បីភាគបួន) ឡើងទៅនៃសិទ្ធិសម្រេចរបស់សមាជិកទាំងអស់ ។

៣-ការលុបឈ្មោះ ពុំមានអានុភាពឡើយ បើមិនបានជូនដំណឹងទៅដល់សមាជិក ដែលត្រូវបានលុបឈ្មោះនោះ ។

(កំណត់)

មាត្រានេះចែងអំពីការអាចលុបឈ្មោះសមាជិកដោយសេចក្តីសម្រេចរបស់មហាសន្និបាតបាន ។ ក៏ប៉ុន្តែ ដើម្បីលុប ឈ្មោះសមាជិក ចាំបាច់ត្រូវធ្វើតាមនីតិវិធីសមរម្យមួយ ដូចជាការកោះហៅធ្វើមហាសន្និបាត ការផ្តល់ឱកាសឱ្យសាមីខ្លួន ធ្វើសេចក្តីដោះសារ ជាអាទិ៍ ។ ព្រមជាមួយគ្នានេះ ដោយសារការលុបឈ្មោះជាបញ្ហាធ្ងន់ធ្ងរ ដូច្នេះ ចាំបាច់ត្រូវមាន សេចក្តីសម្រេចពិសេស ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៥

**មាត្រា ៩២.- មហាសន្និបាតសាមញ្ញ**

អភិបាលត្រូវបើកមហាសន្និបាតសាមញ្ញនៃសមាជិក យ៉ាងតិច ១ (មួយ) ដង ក្នុង ១ (មួយ) ឆ្នាំ ។

(កំណត់)

មាត្រានេះចែងអំពីការធ្វើមហាសន្និបាតសាមញ្ញ ដើម្បីធ្វើសេចក្តីសម្រេចអំពីគោលដៅមូលដ្ឋានរបស់នីតិបុគ្គលទទួល ខុសត្រូវមានកម្រិត ព្រមទាំងដើម្បីត្រួតពិនិត្យនូវការអនុវត្តកិច្ចការរបស់នីតិបុគ្គលនោះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦០, ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៩

**មាត្រា ៩៣.- មហាសន្និបាតវិសាមញ្ញ**

១-បើយល់ឃើញថាចាំបាច់ អភិបាលអាចកោះប្រជុំមហាសន្និបាតវិសាមញ្ញនៃសមាជិក នៅពេលណាក៏បាន ។

២-ក្នុងករណីដែលសមាជិកដែលមានសិទ្ធិសម្រេចចាប់ពី ១ ភាគ ១០ (មួយភាគដប់) ឡើងទៅ នៃចំនួនសិទ្ធិសម្រេចរបស់សមាជិកទាំងអស់ ទាមទារឱ្យបើកមហាសន្និបាត ដោយបង្ហាញនូវគោលបំណងនៃការប្រជុំនោះ អភិបាលត្រូវកោះប្រជុំមហាសន្និបាតវិសាមញ្ញ ។ ប៉ុន្តែ ក្នុងករណីដែលមានការកំណត់ផ្សេងអំពីក្លឹម នៅក្នុងលក្ខន្តិកៈ ត្រូវអនុវត្តតាមការកំណត់នោះ ។

៣-ទោះជាមានការទាមទារដែលបានកំណត់នៅក្នុងកថាខណ្ឌទី ២ ខាងលើនេះក៏ដោយ ក្នុងករណីដែលអភិបាលបានធ្វេសប្រហែសក្នុងការកោះប្រជុំមហាសន្និបាតដោយគ្មានការយឺតយ៉ាវទេ សមាជិកដែលបានទាមទារនោះ អាចកោះប្រជុំមហាសន្និបាតបានដោយទទួលសេចក្តីអនុញ្ញាតពីតុលាការ ។

(កំណត់)

មាត្រានេះចែងអំពីការធ្វើមហាសន្និបាតវិសាមញ្ញក្នុងករណីដែលចាំបាច់ ក្រៅពីមហាសន្និបាតសាមញ្ញ ។ ការកំណត់លក្ខខណ្ឌដែលតម្រូវឱ្យមានសមាជិកដែលមានសិទ្ធិបោះឆ្នោត ចំនួនលើស ១ ភាគ ១០ ស្នើទាមទារឱ្យបើកមហាសន្និបាតវិសាមញ្ញនេះ គឺដើម្បីបង្ការកុំឱ្យអភិបាលអនុវត្តកិច្ចការមិនសមហេតុសមផលជ្រុលពេក ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦១, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៣០

**មាត្រា ៩៤.- ការកោះប្រជុំមហាសន្និបាត**

១-ដើម្បីកោះប្រជុំមហាសន្និបាតរបស់សមាជិក ត្រូវជូនដំណឹងអំពីមហាសន្និបាតនោះដល់សមាជិកម្នាក់ៗ យ៉ាងតិច ១ (មួយ) សប្តាហ៍ មុនការបើកមហាសន្និបាតនោះ ។ ប៉ុន្តែ អំឡុងពេលនេះអាចបង្រួញឱ្យខ្លីបាន អាស្រ័យដោយលក្ខន្តិកៈ ។

២-បើមានមតិយល់ស្របពីសមាជិកទាំងអស់ មហាសន្និបាតរបស់សមាជិក អាចត្រូវបានបើក ដោយមិនឆ្លងកាត់តាមនីតិវិធីកោះប្រជុំ ។

(កំណត់)

មាត្រានេះចែងអំពីនីតិវិធីកោះប្រជុំមហាសន្និបាត ។ ចំពោះលិខិតជូនដំណឹងនៃការធ្វើមហាសន្និបាត ចាំបាច់ត្រូវជូន

ដំណឹងយ៉ាងតិច ១ សប្តាហ៍មុន ។ ជាពិសេស មាត្រានេះបានជ្រើសរើសយកគោលការណ៍គិតពីថ្ងៃជូនដំណឹង ។ ម្យ៉ាងទៀត មាត្រានេះក៏បានចែងបញ្ជាក់ថា ប្រសិនបើមានការយល់ស្របពីសមាជិកទាំងអស់ មិនចាំបាច់ធ្វើតាមនីតិវិធីកំណត់ពិសេស នេះក៏បានដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៦២, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៣១

**មាត្រា ៩៥.- សិទ្ធិអំណាចនៃមហាសន្និបាត**

១-មហាសន្និបាតសមាជិក អាចធ្វើសេចក្តីសម្រេចបាន ត្រឹមតែចំណុចដែលបាន កំណត់នៅក្នុងក្រមនេះ ឬ លក្ខន្តិកៈ ។

២-អភិបាល និង អ្នកត្រួតពិនិត្យ ត្រូវពន្យល់នូវចំណុចដែលសមាជិកបានទាមទារ នៅក្នុងមហាសន្និបាតសមាជិក ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណី ដែលចំណុចនោះពុំមានទំនាក់ទំនងនឹងចំណុចដែលជាគោលបំណងនៃអង្គប្រជុំ ករណីដែល ការពន្យល់នោះអាចបណ្តាលឱ្យមានការខូចខាតធ្ងន់ធ្ងរដល់ផលប្រយោជន៍រួមរបស់សមាជិក ករណីដែលការពន្យល់នោះតម្រូវឱ្យមានការស្រាវជ្រាវ ឬ ករណីផ្សេងទៀតដែលមាន មូលហេតុត្រឹមត្រូវ ។

៣-ក្នុងករណីដែលបានកំណត់នៅក្នុងកថាខណ្ឌទី ២ ខាងលើនេះ បើសមាជិកបាន ជូនដំណឹងអំពីចំណុចដែលត្រូវពន្យល់ នៅក្នុងមហាសន្និបាត ជាលិខិតលាយលក្ខណ៍ អក្សរ មុនអំឡុងពេលសមរម្យមួយ មុនថ្ងៃបើកមហាសន្និបាតសមាជិកនោះ អភិបាល និង អ្នកត្រួតពិនិត្យ មិនអាចបដិសេធការពន្យល់ ដោយយកមូលហេតុថា ការពន្យល់នោះ តម្រូវឱ្យមានការស្រាវជ្រាវបានឡើយ ។

( កំណត់ )

មាត្រា ៦៣ នៃក្រមរដ្ឋប្បវេណីជប៉ុនចែងថា នៅក្នុងនីតិបុគ្គលសាជីវកម្ម មហាសន្និបាតគឺជាស្ថាប័នកំពូលនៃការ សម្រេចឆន្ទៈ ហើយបញ្ជាអ្វីៗ ក្រៅពីបញ្ជាដែលអភិបាលបានទទួលអាណត្តិ ត្រូវសម្រេចដោយមហាសន្និបាត ។ ក៏ប៉ុន្តែ វិធីនេះនឹងអាចធ្វើឱ្យបាត់បង់នូវភាពចាត់ចែងឱ្យទាន់ពេលវេលារបស់នីតិបុគ្គលនោះ ហើយមិនមែនជាវិធីដែលអាចអនុវត្ត ជាក់ស្តែងបានទេ ។ ដូច្នេះ គួរតែផ្ទេរសិទ្ធិអំណាចទូលំទូលាយដល់អភិបាល ហើយមហាសន្និបាតធ្វើការត្រួតពិនិត្យការងារ របស់អភិបាលទៅវិញ ជាការល្អ ។ ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៨ ចែងអំពីទស្សនៈនេះ ហេតុនេះហើយ ក្នុងក្រមនេះ យើងខ្ញុំបានបញ្ជាក់តាមគោលគំនិតនេះ ។

ម្យ៉ាងទៀត ពេលដឹកនាំមហាសន្និបាត តាមធម្មតា សមាជិកអាចសួរសំនួរអំពីប្រធានបទនៃមហាសន្និបាតបាន ហើយ ប្រសិនបើពុំមានមូលហេតុសមរម្យទេ អភិបាល និង អ្នកត្រួតពិនិត្យ មិនអាចប្រកែកមិនឆ្លើយនឹងសំនួរនោះបានឡើយ (កថាខណ្ឌទី ២ និង ទី ៣) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦៣, ច្បាប់នីតិបុគ្គលពាក់កណ្តាលជប៉ុនចាស់ មាត្រា ២៨

**មាត្រា ៩៦.\_** ចំណុចដែលមហាសន្និបាតអាចសម្រេចបាន

មហាសន្និបាតសមាជិកអាចសម្រេច តែចំណុចដែលត្រូវបានជូនដំណឹងជាមុន ដោយយោងទៅតាមបញ្ញត្តិនៃមាត្រា ៩៤ (ការកោះប្រជុំមហាសន្និបាត) នៃក្រមនេះ ប៉ុណ្ណោះ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលមានការកំណត់ ផ្សេងនៅក្នុងលក្ខន្តិកៈ ។

(កំណត់)

ចំណុចដែលត្រូវជជែក និង ចំណុចដែលត្រូវធ្វើសេចក្តីសម្រេច ត្រូវកំណត់ ហើយជូនដំណឹងទៅសមាជិកជាមុន ដើម្បី ការពារកុំឱ្យមានការពិភាក្សា និង សម្រេចដោយការវាយឆ្នក់ ។ មាត្រានេះចែងថា ចំណុចដែលត្រូវធ្វើសេចក្តីសម្រេច ចាំបាច់ត្រូវជូនដំណឹងជាមុន ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦៤

**មាត្រា ៩៧.\_** ការកែប្រែលក្ខន្តិកៈ

១-លក្ខន្តិកៈរបស់នីតិបុគ្គលសាជីវកម្មទទួលខុសត្រូវមានកម្រិត អាចកែប្រែបាន លុះត្រាតែមានសេចក្តីយល់ព្រម ពីចំនួនចាប់ពី ៣ ភាគ ៤ (បីភាគបួន) ឡើងទៅ នៃសិទ្ធិ សម្រេចរបស់សមាជិកទាំងអស់ ។ ប៉ុន្តែ បើមានការកំណត់ផ្សេងនៅក្នុងលក្ខន្តិកៈ ត្រូវ អនុវត្តតាមការកំណត់នោះ ។

២-ការកែប្រែលក្ខន្តិកៈពុំមានអានុភាពឡើយ បើពុំបានទទួលសេចក្តីបញ្ជាក់ពី សារការី ។

(កំណត់)

មាត្រានេះមានគោលបំណងបញ្ជាក់ថា ដើម្បីធ្វើការកែប្រែលក្ខន្តិកៈដែលកំណត់អំពីបទដ្ឋានមូលដ្ឋាននៃកិច្ចការរបស់

នីតិបុគ្គលសាជីវកម្ម ចាំបាច់ត្រូវមានការសម្រេចពិសេស លើកលែងតែមានចែងពិសេសក្នុងលក្ខន្តិកៈ ។ ប្រសិនបើ នីតិបុគ្គលនោះបានធ្វើសេចក្តីសម្រេចពិសេសដើម្បីកំណត់នូវលក្ខន្តិកៈដែលជាបទដ្ឋានមូលដ្ឋានរបស់ខ្លួន ការគោរពលក្ខន្តិកៈ គឺជាការសមស្របនឹងស្វ័យភាពឯកជន ឬ ស្វ័យភាពរបស់ក្រុមនោះហើយ ។

ស្តីក្នុងខ័ណ្ឌអានុភាពនៃការកែប្រែលក្ខន្តិកៈ គឺជាសេចក្តីបញ្ជាក់ពីសារកាវី ។

**មាត្រា ៩៨.- ការធ្វើ និង ការយល់ព្រមលើឯកសារគណនា ជាអាទិ៍**

១-រាល់ឆ្នាំអនុវត្តកិច្ចការ អភិបាលត្រូវធ្វើឯកសារដែលបានកំណត់ដូចខាងក្រោម នេះ និង ឯកសារលំអិតភ្ជាប់ជាមួយ ដែលសរសេរអំពីហេតុសំខាន់ដើម្បីពន្យល់បន្ថែម ទៅលើការសរសេរនៅក្នុងឯកសារនោះ ៖

- ក-តារាងតុល្យការ ។
- ខ-របាយការណ៍ចំណេញខាត ។
- គ-របាយការណ៍អំពីកិច្ចការ ។
- ឃ-សេចក្តីព្រាងនៃសេចក្តីសម្រេចអំពីការចាត់ចែងប្រាក់ដែលនៅសល់ ឬ

ដំណោះស្រាយចំពោះការខាតបង់ ។

២-អភិបាលត្រូវដាក់ជូនមហាសន្និបាតសាមញ្ញ នូវឯកសារដែលបានកំណត់នៅ ក្នុងចំណុចនីមួយៗនៃកថាខណ្ឌទី ១ ខាងលើនេះ ហើយចំពោះឯកសារដែលបានកំណត់ នៅក្នុងចំណុច គ ត្រូវរាយការណ៍អំពីខ្លឹមសារនោះ រីឯឯកសារដែលបានកំណត់នៅក្នុង ចំណុច ក ចំណុច ខ និង ចំណុច ឃ ត្រូវទទួលការយល់ព្រមពីមហាសន្និបាត ។

(កំណត់)

ដោយសារតែគ្មានគម្រោងឱ្យមានការត្រួតពិនិត្យដោយក្រសួងទទួលបន្ទុក ហេតុនេះហើយ ការធ្វើឱ្យមានតម្លាភាព ស្តីពីគណនេយ្យ និង គម្រោងការងារ មានសារៈសំខាន់ណាស់ ។ មាត្រានេះចែងតម្រូវឱ្យអភិបាលធ្វើឯកសារសំខាន់ៗ ដើម្បីធ្វើឯកសារអំពីស្ថានភាពហិរញ្ញវត្ថុដែលពាក់ព័ន្ធនឹងសកម្មភាពនៃគម្រោងការងារ និង របាយការណ៍អំពីសកម្មភាព នៃគម្រោងការងារ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៥៩

**មាត្រា ៩៩.- ការត្រួតពិនិត្យឯកសារគណនា ជាអាទិ៍**

១-អភិបាលត្រូវទទួលបានការត្រួតពិនិត្យដោយអ្នកត្រួតពិនិត្យ ទៅលើឯកសារដែលបានកំណត់នៅក្នុងចំណុចនីមួយៗ នៃកថាខណ្ឌទី ១ នៃមាត្រា ៩៨ (ការធ្វើ និង ការយល់ព្រមលើឯកសារគណនា ជាអាទិ៍) នៃក្រមនេះ ។

២-ការត្រួតពិនិត្យដែលបានកំណត់នៅក្នុងកថាខណ្ឌទី ១ ខាងលើនេះ ត្រូវធ្វើឡើងមុនមហាសន្និបាតសាមញ្ញរបស់សមាជិក ។

៣-អភិបាលត្រូវដាក់ជូនអ្នកត្រួតពិនិត្យ នូវឯកសារដែលបានកំណត់នៅក្នុងចំណុចនីមួយៗ នៃកថាខណ្ឌទី ១ មាត្រា ៩៨ (ការធ្វើ និង ការយល់ព្រមលើឯកសារគណនា ជាអាទិ៍) នៃក្រមនេះ យ៉ាងតិច ៥ (ប្រាំ) សប្តាហ៍មុន ហើយត្រូវដាក់ឯកសារលំអិតភ្ជាប់ជាមួយ យ៉ាងតិច ៣ (បី) សប្តាហ៍ មុនការចាប់ផ្តើមការត្រួតពិនិត្យរបស់អ្នកត្រួតពិនិត្យ ។

៤-អ្នកត្រួតពិនិត្យត្រូវដាក់ជូនអភិបាលនូវរបាយការណ៍នៃការត្រួតពិនិត្យ ក្នុងអំឡុងពេល ៤ (បួន) សប្តាហ៍ គិតពីថ្ងៃដែលខ្លួនបានទទួលឯកសារដែលបានកំណត់នៅកថាខណ្ឌទី ៣ ខាងលើនេះ ដោយមិនរាប់បញ្ចូលនូវឯកសារលំអិតភ្ជាប់ជាមួយ ។

(កំណត់)

មាត្រានេះចែងអំពីនីតិវិធីត្រួតពិនិត្យឯកសារគណនា ជាអាទិ៍ ដោយអ្នកត្រួតពិនិត្យ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៦០

**មាត្រា ១០០.-** ការបង្ហាញជាសាធារណៈនូវឯកសារគណនា ជាអាទិ៍

១-នីតិបុគ្គលសាជីវកម្មទទួលខុសត្រូវមានកម្រិត ត្រូវរក្សាទុកឯកសារដែលបានកំណត់នៅក្នុងចំណុចនីមួយៗនៃកថាខណ្ឌទី ១ មាត្រា ៩៨ (ការធ្វើ និង ការយល់ព្រមលើឯកសារគណនា ជាអាទិ៍) នៃក្រមនេះ និង របាយការណ៍នៃការត្រួតពិនិត្យ ក្នុងអំឡុងពេល ៥ (ប្រាំ) ឆ្នាំ ចាប់ពីពេលដែលរបាយការណ៍នៃការត្រួតពិនិត្យនោះត្រូវបានដាក់ជូនអភិបាលនៅទីស្នាក់ការកណ្តាល ហើយត្រូវរក្សាទុកច្បាប់ចម្លងនៃឯកសារទាំងនោះ ក្នុងអំឡុងពេល ៣ (បី) ឆ្នាំ នៅទីស្នាក់ការសាខា ។

២-សមាជិក និង ម្ចាស់បំណុលរបស់នីតិបុគ្គល អាចទាមទារមើលឯកសារដែលបានកំណត់នៅក្នុងកថាខណ្ឌទី ១ ខាងលើនេះ ឬ ទាមទារឱ្យប្រគល់ឯកសារចម្លងដែល

មានសេចក្តីបញ្ជាក់ ឬ ឯកសារដកស្រង់នៃឯកសារទាំងនោះ ពីនីតិបុគ្គលនោះ នៅក្នុង ម៉ោងធ្វើការរបស់នីតិបុគ្គលនោះបាន ។ ប៉ុន្តែ ក្នុងករណីដែលទាមទារឱ្យប្រគល់ឯកសារ ចម្លងដែលមានសេចក្តីបញ្ជាក់ ឬ ឯកសារដកស្រង់ អ្នកទាមទារត្រូវបង់សោហ៊ុយដែល បានកំណត់ដោយនីតិបុគ្គលនោះ ។

(កំណត់)

មាត្រានេះចែងតម្រូវឱ្យត្រៀមទុកនៅការិយាល័យ នូវរបាយការណ៍ និង ឯកសារពាក់ព័ន្ធដែលបានត្រួតពិនិត្យរួច ហើយ សម្រាប់បង្ហាញចំពោះអ្នកដែលមានពាក់ព័ន្ធនឹងផលប្រយោជន៍នៃគម្រោងការងាររបស់នីតិបុគ្គលនោះ ដើម្បីរក្សា នូវសុវត្ថិភាពក្នុងកិច្ចការជួញដូរ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៦១

**កថាភាគទី ២ នីតិបុគ្គលសាជីវកម្មទទួលខុសត្រូវគ្មានកម្រិត**

**មាត្រា ១០១.-** ការបង្កើត និង លក្ខន្តិកៈ

- ១-ដើម្បីបង្កើតនីតិបុគ្គលសាជីវកម្មទទួលខុសត្រូវគ្មានកម្រិត បុគ្គលដែលមាន បំណងធ្វើជាសមាជិកត្រូវសហការគ្នា បង្កើតលក្ខន្តិកៈ ហើយចុះហត្ថលេខារៀងរៀងខ្លួន ។
- ២-លក្ខន្តិកៈដែលបានកំណត់នៅក្នុងកថាខណ្ឌទី ១ ខាងលើនេះ ត្រូវសរសេរនូវ គ្រប់ចំណុចដូចខាងក្រោមនេះ ៖
  - ក-គោលបំណង ។
  - ខ-នាមករណ៍ ។
  - គ-នាម និង លំនៅឋានរបស់សមាជិក ។
  - ឃ-ទីតាំងនៃទីស្នាក់ការកណ្តាល និង ទីស្នាក់ការសាខា ។
- ៣-លក្ខន្តិកៈពុំមានអានុភាពឡើយ បើពុំបានទទួលសេចក្តីបញ្ជាក់ពីសារការី ។
- ៤-លក្ខន្តិកៈត្រូវរក្សាទុកនៅទីស្នាក់ការកណ្តាល និង ទីស្នាក់ការសាខា ។

(កំណត់)

នីតិបុគ្គលទទួលខុសត្រូវគ្មានកម្រិត មានភាពខុសគ្នាពីនីតិបុគ្គលទទួលខុសត្រូវមានកម្រិត គឺសមាជិកត្រូវទទួលខុស



ត្រូវដោយគ្មានកម្រិត ហេតុនេះហើយ មិនចាំបាច់ត្រូវមតិសេសនូវទ្រព្យសម្បត្តិមូលដ្ឋានទេ ។ ដូច្នោះ ក្នុងការបង្កើតនីតិបុគ្គលសាជីវកម្មទទួលខុសត្រូវគ្មានកម្រិត និង ក្នុងការធ្វើលក្ខន្តិកៈ មិនចាំបាច់គិតដល់ទ្រព្យសម្បត្តិមូលដ្ឋាន ដូចនីតិបុគ្គលទទួលខុសត្រូវមានកម្រិតទេ ។

( មាត្រាពាក់ព័ន្ធ )

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩៣

**មាត្រា ១០២.-** ចំណុចដែលត្រូវចុះបញ្ជី និង អំឡុងពេលចុះបញ្ជី

១- ក្រៅពីចំណុចដែលបញ្ញត្តិនៅក្នុងមាត្រា ៥០ ( ចំណុចដែលត្រូវចុះបញ្ជី ) នៃក្រមនេះ នីតិបុគ្គលសាជីវកម្មទទួលខុសត្រូវគ្មានកម្រិត ត្រូវចុះបញ្ជីនៅទីតាំងនៃទីស្នាក់ការកណ្តាល នូវគ្រប់ចំណុចដូចកំណត់ខាងក្រោមនេះ :

ក- នាមសមាជិកដែលធ្វើតំណាងឱ្យនីតិបុគ្គល ក្នុងករណីដែលមានសមាជិកខ្លះ ពុំធ្វើជាតំណាងឱ្យនីតិបុគ្គលនោះ ។

ខ- សេចក្តីកំណត់ ក្នុងករណីដែលមានការកំណត់ថា សមាជិកច្រើនរូបធ្វើតំណាងឱ្យនីតិបុគ្គលនោះ ។

២- នៅទីតាំងនៃទីស្នាក់ការសាខា ការចុះបញ្ជីដែលបានកំណត់នៅក្នុងកថាខណ្ឌទី ១ ខាងលើនេះ ត្រូវធ្វើឡើង ក្នុងអំឡុងពេល ២ ( ពីរ ) សប្តាហ៍ គិតពីថ្ងៃដែលបានចុះបញ្ជីតាមបញ្ញត្តិនៅក្នុងកថាខណ្ឌទី ១ ខាងលើនេះ ។

( កំណត់ )

មាត្រានេះចែងក្នុងគោលបំណងដូចគ្នានឹងមាត្រា ៨៧ ( ចំណុចដែលត្រូវចុះបញ្ជី និង អំឡុងពេលចុះបញ្ជី ) សម្រាប់នីតិបុគ្គលទទួលខុសត្រូវមានកម្រិតដែរ ។ សូមមើលកំណត់នៃមាត្រា ៨៧ ។

**មាត្រា ១០៣.-** ការទទួលខុសត្រូវរបស់សមាជិក ជាអាទិ៍

១- បើនីតិបុគ្គលសាជីវកម្មទទួលខុសត្រូវគ្មានកម្រិតពុំអាចសងគ្រប់នូវកាតព្វកិច្ចដោយទ្រព្យសម្បត្តិរបស់ខ្លួនទេ សមាជិកត្រូវទទួលខុសត្រូវក្នុងការសងដោយសាមគ្គីភាព ។

២- បញ្ញត្តិនៃកថាខណ្ឌទី ១ ខាងលើនេះ ត្រូវយកមកអនុវត្តដូចគ្នាផងដែរ ចំពោះករណីដែលការអនុវត្តដោយបង្ខំចំពោះទ្រព្យសម្បត្តិរបស់នីតិបុគ្គលសាជីវកម្មទទួលខុសត្រូវគ្មានកម្រិត ពុំមានប្រសិទ្ធភាព ។

៣-បញ្ញត្តិនៃកថាខណ្ឌទី ១ និង ទី ២ ខាងលើនេះ មិនត្រូវយកមកអនុវត្តឡើយ ចំពោះករណីដែលសមាជិកបានបញ្ជាក់ថា នីតិបុគ្គលសាជីវកម្មទទួលខុសត្រូវគ្មានកម្រិត នោះ មានសាធារណៈ ហើយការអនុវត្តដោយបង្ខំអាចធ្វើឡើងចំពោះនីតិបុគ្គលនោះដោយ ងាយស្រួល ។

៤-សមាជិកអាចតាំងជាមួយនឹងម្ចាស់បំណុលរបស់នីតិបុគ្គលសាជីវកម្មទទួល ខុសត្រូវគ្មានកម្រិត ដោយយកការតវ៉ា ដែលនីតិបុគ្គលសាជីវកម្មទទួលខុសត្រូវគ្មានកម្រិត នោះមានចំពោះម្ចាស់បំណុលនោះបាន ។

៥-នៅក្នុងករណីដែលនីតិបុគ្គលសាជីវកម្មទទួលខុសត្រូវគ្មានកម្រិត មានសិទ្ធិ ទូទាត់ សិទ្ធិលុបចោល សិទ្ធិវិលាយ ចំពោះម្ចាស់បំណុលរបស់ខ្លួន សមាជិករបស់នីតិបុគ្គល នោះអាចបដិសេធមិនអនុវត្តកាតព្វកិច្ចចំពោះម្ចាស់បំណុលនោះបាន ។

៦-សមាជិកដែលបានចូលរួមក្រោយការបង្កើតនីតិបុគ្គលសាជីវកម្មទទួលខុសត្រូវ គ្មានកម្រិត ត្រូវទទួលខុសត្រូវចំពោះកាតព្វកិច្ចរបស់នីតិបុគ្គលដែលបានកើតឡើងនៅមុន ពេលសមាជិកនោះបានចូលរួមផងដែរ ។

៧-សមាជិកដែលបានលាយបំប្រែ ត្រូវទទួលខុសត្រូវចំពោះកាតព្វកិច្ចរបស់នីតិបុគ្គល ដែលបានកើតឡើង នៅមុនពេលដែលសមាជិកនោះបានចុះបញ្ជីអំពីការលាយបំប្រែ នៅទីតាំង នៃទីស្នាក់ការកណ្តាលនៃនីតិបុគ្គលនោះ ។

៨-បើអំឡុងពេល ២ (ពីរ) ឆ្នាំកន្លងហួស ក្រោយពីការចុះបញ្ជីដែលបានកំណត់ នៅក្នុងកថាខណ្ឌទី ៧ ខាងលើនេះ ការទទួលខុសត្រូវដែលបានកំណត់នៅក្នុងកថាខណ្ឌទី ៧ នោះ ត្រូវរលត់ ចំពោះម្ចាស់បំណុលរបស់នីតិបុគ្គលដែលមិនបានទាមទារ ឬ មិនបាន ជូនដំណឹងជាមុនអំពីការទាមទារ ក្នុងអំឡុងពេល ២ (ពីរ) ឆ្នាំ ក្រោយពីការចុះបញ្ជីនោះ ។

៩-សមាជិកត្រូវទទួលបន្ទុកនូវសោហ៊ុយចំណាយរបស់នីតិបុគ្គល ដោយអនុលោម តាមការកំណត់នៅក្នុងលក្ខន្តិកៈ ។

(កំណត់)

មាត្រានេះចែងអំពីការទទួលខុសត្រូវគ្មានកម្រិត ខ្លឹមសារ ព្រមទាំងកាតព្វកិច្ចដែលជាកម្មវត្ថុនៃការទទួលខុសត្រូវ របស់សមាជិកនៃនីតិបុគ្គលទទួលខុសត្រូវគ្មានកម្រិត ។

នៅក្នុងកថាខណ្ឌទី ១ និង ទី ៣ មានចែងច្បាស់លាស់ថា ការទទួលខុសត្រូវគ្មានកម្រិតរបស់សមាជិក ជាការបន្ទាប់បន្សំទេ ហើយចំណុចនេះខុសគ្នានឹងកាតព្វកិច្ចដោយសាមគ្គីភាព ឬ ការធានាដោយសាមគ្គីភាព ។ ជាគោលការណ៍ត្រូវយកទ្រព្យសម្បត្តិរបស់នីតិបុគ្គល ទៅសងបំណុលរបស់នីតិបុគ្គល ហេតុនេះហើយបានជាក្នុងនេះមានចែងអំពីការទទួលខុសត្រូវរបស់សមាជិកទៅតាមគោលគំនិតនេះ ។

កថាខណ្ឌទី ៤ និង ទី ៥ មានចែងថា សមាជិកនៃនីតិបុគ្គលទទួលខុសត្រូវគ្មានកម្រិត អាចតាំងនឹងម្ចាស់បំណុលរបស់នីតិបុគ្គលបាន ដោយយកការតវ៉ាដែលនីតិបុគ្គលនោះមានចំពោះម្ចាស់បំណុលនោះ ។ នេះគឺជាការចែងនូវភាពបន្ទាប់បន្សំនៃការទទួលខុសត្រូវរបស់សមាជិក ។

កថាខណ្ឌទី ៦ ចែងអំពីការទទួលខុសត្រូវរបស់សមាជិកថ្មី ហើយកថាខណ្ឌទី ៧ និង ទី ៨ ចែងអំពីវិសាលភាពនៃការទទួលខុសត្រូវរបស់សមាជិកលាវែង ។

កថាខណ្ឌទី ៩ ចែងថា សមាជិកនៃនីតិបុគ្គលទទួលខុសត្រូវគ្មានកម្រិត ត្រូវទទួលខុសត្រូវនូវសោហ៊ុយផ្សេងៗរបស់នីតិបុគ្គលនោះ ។

( មាត្រាពាក់ព័ន្ធ )

ច្បាប់ពាណិជ្ជកម្មជប៉ុន មាត្រា ៨០ ចាស់, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩៧

**មាត្រា ១០៤.\_ ការ បាត់បង់សមាជិកភាព**

១-សមាជិកអាចលាយបំបែកនៅពេលណាក៏បាន លើកលែងតែមានការកំណត់នៅក្នុងលក្ខន្តិកៈ ។

២-ទោះជាមានបញ្ញត្តិនៃកថាខណ្ឌទី ១ ខាងលើនេះក៏ដោយ ក៏សមាជិកអាចលាយបំបែកនៅពេលណាក៏បានដែរ បើមានហេតុដែលពុំអាចជៀសវាងបាន ។

៣-ក្រៅពីករណីដែលបានកំណត់នៅក្នុងកថាខណ្ឌទី ១ និង ទី ២ ខាងលើនេះ សមាជិកត្រូវបាត់បង់សមាជិកភាព ដោយហេតុដូចខាងក្រោមនេះ :

- ក-ហេតុដែលបានកំណត់នៅក្នុងលក្ខន្តិកៈ បានកើតឡើង ។
- ខ-មតិយល់ស្របពីសមាជិកទាំងអស់ ។
- គ-ការលុបឈ្មោះ ។
- ឃ-មរណភាព ។
- ង-ធនក្ស័យ ។
- ច-ការទទួលការប្រកាសការចាប់ផ្តើមអាណាព្យាបាលទូទៅ ។

(កំណត់)

សារជាតិនៃនីតិបុគ្គលទទួលខុសត្រូវគ្មានកម្រិត គឺជាក្រុមហ៊ុន ហើយតាមធម្មតា មានចំណងខ្លាំងរវាងសមាជិក ។ ហេតុនេះហើយ ក្នុងករណីដែលនៅបន្តកិច្ចការជំនួញរបស់ខ្លួន សមាជិកត្រូវមានវាសនាជាមួយគ្នា ដូច្នោះការលាលែងពីសមាជិក អាចទទួលស្គាល់តែពេលមានមូលហេតុសមរម្យប៉ុណ្ណោះ ។ មានន័យថា ដើម្បីឆ្ពោះទៅរកគោលដៅនៃអាជីវកម្មរបស់ខ្លួន ក្នុងករណីដែលបានកំណត់នូវអំឡុងពេលដែលនីតិបុគ្គលបន្តអត្ថិភាព ត្រូវទទួលស្គាល់នូវការលាលែងពីសមាជិក លុះត្រាតែមានមូលហេតុដែលមិនអាចជៀសវាងបានប៉ុណ្ណោះ រីឯក្នុងករណីដែលគ្មានកំណត់នូវអំឡុងពេលដែលនីតិបុគ្គលបន្តអត្ថិភាព ឬ បានកំណត់ធ្វើអាជីវកម្មរហូតមួយជីវិតទៅវិញ ត្រូវទទួលស្គាល់នូវការលាលែងរបស់សមាជិកនៅពេលណាក៏បាន (ក្រមរដ្ឋប្បវេណីជប៉ុន មាត្រា ៦៧៨) ។ ច្បាប់នេះក៏ដូចគ្នាដែរ ដើម្បីសម្របទៅនឹងភាពជាក់ស្តែងរបស់នីតិបុគ្គលសាជីវកម្មទទួលខុសត្រូវគ្មានកម្រិត អាចបង្កើតបញ្ញត្តិដូចគ្នាដែរ (ច្បាប់ពាណិជ្ជកម្មជប៉ុន មាត្រា ៨៤ ចាស់) ។ មូលហេតុធំបំផុតនៃការមិនទទួលស្គាល់នូវការលាលែងរបស់សមាជិកដោយគ្មានលក្ខខណ្ឌ គឺដើម្បីទប់ទល់នូវការកើតមានឡើងនូវឧបសគ្គក្នុងការអនុវត្តគម្រោងនៃអាជីវកម្ម ព្រមទាំងចាំបាច់ការពារម្ចាស់បំណុលរបស់នីតិបុគ្គលផងដែរ ។ ក៏ប៉ុន្តែ ចំពោះមូលហេតុទីមួយ អាចសម្រេចបានដោយការចែងអំពីអំឡុងពេលដែលត្រូវផ្តល់ដំណឹងជាមុន នៅក្នុងលក្ខន្តិកៈ ឬ ដោយការកម្រិតនូវការលាលែងរបស់សមាជិក នៅពេលដែលមានស្ថានភាពលំបាក (ដូចជាពេលដែលនីតិបុគ្គលមានបំណុលច្រើន ជាដើម) រីឯមូលហេតុក្រោយវិញ អាចសម្រេចបានដោយការចែងបញ្ជាក់អំពីខ្លឹមសារនៃបំណុលដែលត្រូវទទួលបន្ទុកដោយសមាជិកដែលបានលាលែង (មាត្រាមុន កថាខណ្ឌទី ៧ និង ទី ៨) ។ ប្រសិនបើគោរពនូវស្វ័យភាពឯកជន និង សេរីភាពនៃកិច្ចសន្យា ត្រូវប្រយ័ត្នក្នុងការដាក់កម្រិតសុំលាលែងនៃសមាជិកតឹងរ៉ឹងពេក ។ ហេតុនេះហើយ បានជាកថាខណ្ឌទី ១ នៃមាត្រានេះចែងថា សមាជិកអាចលាលែងពេលណាក៏បានដែរ ក្នុងករណីដែលគ្មានការចែងពិសេសនៅក្នុងលក្ខន្តិកៈ ។ ម្យ៉ាងទៀត ទោះជាមានចែងនៅក្នុងលក្ខន្តិកៈក៏ដោយ តែប្រសិនបើមានបញ្ហាដែលមិនអាចជៀសវាងបាន អាចលាលែងពីសមាជិកពេលណាក៏បានដែរ ។ ជាមូលដ្ឋាន មាត្រានេះមានខ្លឹមសារដូចគ្នានឹងមាត្រា ៩០ ស្តីពីនីតិបុគ្គលសាជីវកម្មទទួលខុសត្រូវមានកម្រិតដែរ ។

កថាខណ្ឌទី ២ ចែងអំពីមូលហេតុកំណត់ដោយច្បាប់នូវការបាត់បង់សមាជិកភាព ។ បើប្រៀបធៀបទៅនឹងនីតិបុគ្គលសាជីវកម្មទទួលខុសត្រូវមានកម្រិត សមាជិកនៃនីតិបុគ្គលទទួលខុសត្រូវគ្មានកម្រិត ត្រូវទទួលខុសត្រូវគ្មានកម្រិត ហេតុនេះហើយបានជាត្រូវបន្ថែមនូវបញ្ញត្តិស្តីពីធនក្ស័យ និង ស្តីពីការប្រកាសនៃការចាប់ផ្តើមអាណាព្យាបាល ជាមូលហេតុនៃការបាត់បង់សមាជិកភាព ។ ម្យ៉ាងទៀត នីតិបុគ្គលមិនអាចធ្វើជាសមាជិកទទួលខុសត្រូវគ្មានកម្រិតបានឡើយ (មាត្រា ៤៦ កថាខណ្ឌទី ៤) ហេតុនេះហើយបានជាក្នុងនេះ យើងបានលុបចោលនូវការរំលាយ ដែលជាមូលហេតុពិសេសនៃនីតិបុគ្គល ។

(មាត្រាពាក់ព័ន្ធ)

ច្បាប់ពាណិជ្ជកម្មជប៉ុន មាត្រា ៨៤ ចាស់, មាត្រា ៨៥, ច្បាប់នីតិបុគ្គលពាក់កណ្តាលជប៉ុនចាស់ មាត្រា ៩៨, មាត្រា

**មាត្រា ១០៥.\_ ការលុបឈ្មោះ**

ការលុបឈ្មោះសមាជិក អាចធ្វើដោយមតិឯកច្ឆន្ទរបស់សមាជិកឯទៀតបាន លុះត្រាតែមានមូលហេតុត្រឹមត្រូវ ។ ប៉ុន្តែ ការលុបឈ្មោះមិនមានអានុភាពឡើយ បើមិនបានជូនដំណឹងអំពីហេតុនោះដល់សមាជិកដែលត្រូវបានលុបឈ្មោះនោះទេ ។

(កំណត់)

ចំពោះការចាត់ចែងឱ្យបានហ្មត់ចត់ក្នុងការលុបឈ្មោះសមាជិក មានចែងក្នុងកំណត់នៃមាត្រា ៩១ ទាក់ទងនឹងនីតិបុគ្គលទទួលខុសត្រូវមានកម្រិត ។ ក៏ប៉ុន្តែ ចំពោះនីតិបុគ្គលទទួលខុសត្រូវគ្មានកម្រិតវិញ ពុំចាំបាច់មានមហាសន្និបាតសមាជិកទេ ហើយម្យ៉ាងទៀត ចំនួនសមាជិកក៏មិនជាច្រើនប៉ុន្មានដែរ ហេតុនេះហើយ ដើម្បីលុបឈ្មោះចោល ទាល់តែមានការយល់ព្រមពីសមាជិកទាំងអស់ ក្រៅពីសាមីខ្លួន ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជំនួសចាស់ មាត្រា ១០០

**មាត្រា ១០៦.\_ ការអនុវត្តកិច្ចការ**

១-សមាជិកត្រូវអនុវត្តកិច្ចការរបស់នីតិបុគ្គលសាជីវកម្មទទួលខុសត្រូវគ្មានកម្រិត ។

២-កិច្ចការរបស់នីតិបុគ្គលសាជីវកម្មទទួលខុសត្រូវគ្មានកម្រិត ត្រូវអនុលោមតាមសេចក្តីសម្រេចដោយផ្អែកលើមតិលើសពីពាក់កណ្តាលនៃចំនួនសមាជិក លើកលែងតែមានការកំណត់ផ្សេងនៅក្នុងលក្ខន្តិកៈ ។

៣-ក្នុងករណីមានកំណត់នៅក្នុងលក្ខន្តិកៈ អំពីសមាជិកដែលត្រូវអនុវត្តកិច្ចការរបស់នីតិបុគ្គលសាជីវកម្មទទួលខុសត្រូវគ្មានកម្រិត សមាជិកដែលបានកំណត់នោះត្រូវអនុវត្តកិច្ចការរបស់នីតិបុគ្គលសាជីវកម្មទទួលខុសត្រូវគ្មានកម្រិតនោះ ។

៤-បើសមាជិកដែលបានកំណត់នៅក្នុងកថាខណ្ឌទី ៣ ខាងលើនេះ មានចំនួនច្រើនរូប កិច្ចការរបស់នីតិបុគ្គលសាជីវកម្មទទួលខុសត្រូវគ្មានកម្រិត ត្រូវអនុលោមតាមសេចក្តីសម្រេចដោយផ្អែកលើមតិលើសពីពាក់កណ្តាលរបស់សមាជិកនោះ លើកលែងតែមានការកំណត់ផ្សេងនៅក្នុងលក្ខន្តិកៈ ។

៥-ទោះជាមានបញ្ញត្តិនៃកថាខណ្ឌទី ២ និង កថាខណ្ឌទី ៤ ខាងលើនេះក៏ដោយ

កិច្ចការប្រចាំថ្ងៃរបស់នីតិបុគ្គលសាជីវកម្មទទួលខុសត្រូវគ្មានកម្រិត អាចអនុវត្តដោយសមាជិកគ្រប់រូប ។ ក្នុងករណីដែលបានកំណត់នៅក្នុងកថាខណ្ឌទី ៣ ខាងលើនេះ មានតែសមាជិកដែលបានកំណត់នៅក្នុងកថាខណ្ឌនោះទេ ដែលអាចអនុវត្តកិច្ចការប្រចាំថ្ងៃបាន ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលសមាជិកផ្សេងពីអំពីការអនុវត្តកិច្ចការប្រចាំថ្ងៃ មុននឹងកិច្ចការនោះត្រូវបានបញ្ចប់ ។

(កំណត់)

ជាគោលការណ៍ សមាជិកនីតិបុគ្គលទទួលខុសត្រូវគ្មានកម្រិតគ្រប់រូប មានសិទ្ធិអនុវត្តកិច្ចការនីតិបុគ្គលនោះ (កថាខណ្ឌទី ១) ។ ក៏ប៉ុន្តែ ក្នុងករណីដែលនៅក្នុងលក្ខន្តិកៈមានចែងអំពីសមាជិកអនុវត្តកិច្ចការ ត្រូវគោរពតាមលក្ខន្តិកៈនោះ (កថាខណ្ឌទី ២) ។ ពេលអនុវត្តកិច្ចការ ត្រូវធ្វើការសម្រេចដោយមតិភាគច្រើននៃសមាជិកដែលមានសិទ្ធិអនុវត្តកិច្ចការ (កថាខណ្ឌទី ២ និង កថាខណ្ឌទី ៤) ។

ម្យ៉ាងទៀត សមាជិកគ្រប់រូប អាចបំពេញកិច្ចការប្រចាំថ្ងៃរបស់នីតិបុគ្គលសាជីវកម្មទទួលខុសត្រូវគ្មានកម្រិតបាន ។ (មាត្រាពាក់ព័ន្ធ)

ច្បាប់ពាណិជ្ជកម្មជប៉ុន មាត្រា ៧៦ ចាស់, ច្បាប់នីតិបុគ្គលពាក់កណ្តាលជប៉ុនចាស់ មាត្រា ១០២

**មាត្រា ១០៧.- តំណាងនៃនីតិបុគ្គល**

១-សមាជិកត្រូវតំណាងឱ្យនីតិបុគ្គលសាជីវកម្មទទួលខុសត្រូវគ្មានកម្រិត ។ ប៉ុន្តែ ក្នុងករណីដែលបានកំណត់នៅក្នុងកថាខណ្ឌទី ៣ នៃមាត្រា ១០៦ (ការអនុវត្តកិច្ចការ) នៃក្រមនេះ មានតែសមាជិកដែលបានកំណត់នៅក្នុងកថាខណ្ឌនោះ ដែលត្រូវតំណាងឱ្យនីតិបុគ្គល ។

២-បើមានសមាជិកច្រើននាក់ដែលត្រូវតំណាងឱ្យនីតិបុគ្គលសាជីវកម្មទទួលខុសត្រូវគ្មានកម្រិត ដោយយោងតាមបញ្ញត្តិនៃកថាខណ្ឌទី ១ ខាងលើនេះ សមាជិកម្នាក់ៗនោះត្រូវតំណាងឱ្យនីតិបុគ្គលនោះដោយរៀងៗខ្លួន ។ ប៉ុន្តែ នីតិបុគ្គលសាជីវកម្មទទួលខុសត្រូវគ្មានកម្រិតអាចកំណត់ជាពិសេសនូវអ្នកដែលត្រូវតំណាងឱ្យនីតិបុគ្គល ក្នុងចំណោមសមាជិកទាំងនោះ ដោយយោងតាមលក្ខន្តិកៈ ឬ តាមមតិយល់ស្របនៃសមាជិកទាំងអស់បាន ។

៣-បញ្ញត្តិស្តីពីអភិបាលត្រូវយកមកអនុវត្តដូចគ្នាផងដែរ ចំពោះសមាជិកដែលត្រូវ

តំណាងឱ្យនីតិបុគ្គលសាជីវកម្មទទួលខុសត្រូវគ្មានកម្រិត ។

(កំណត់)

សមាជិកដែលមានសិទ្ធិអនុវត្តកិច្ចការ មានសិទ្ធិតំណាងនីតិបុគ្គលទទួលខុសត្រូវគ្មានកម្រិត ដោយសារតែពេលអនុវត្ត កិច្ចការនោះ ចាំបាច់ត្រូវមានសិទ្ធិតំណាង ។

ក្នុងករណីដែលសមាជិកច្រើនរូបមានសិទ្ធិតំណាង បុគ្គលម្នាក់ៗមានសិទ្ធិតំណាងរៀងៗខ្លួន (កថាខណ្ឌទី ២) ក៏ប៉ុន្តែ ក្នុងករណីដែលមានកំណត់ពិសេសនៅក្នុងលក្ខន្តិកៈ ឬ តាមមតិយល់ស្របនៃសមាជិកទាំងអស់ ត្រូវគោរពតាមកំណត់នោះ (វាក្យខណ្ឌទី ២ នៃកថាខណ្ឌទី ២) ។

សមាជិកដែលមានសិទ្ធិដូចដែលបានរៀបរាប់ខាងលើនេះ មានឋានៈដូចគ្នានឹងអភិបាលនៃនីតិបុគ្គលទទួលខុសត្រូវ មានកម្រិត ឬ នីតិបុគ្គលមូលនិធិដែរ ហេតុនេះហើយ ត្រូវអនុវត្តតាមបញ្ញត្តិស្តីពីអភិបាល (កថាខណ្ឌទី ៣) ។

(មាត្រាពាក់ព័ន្ធ)

ច្បាប់ពាណិជ្ជកម្មជប៉ុន មាត្រា ៨៦ ចាស់, ច្បាប់នីតិបុគ្គលពាក់កណ្តាលជប៉ុនចាស់ មាត្រា ១០៣

**មាត្រា ១០៨.-** ការរាយការណ៍ និង ការស្រាវជ្រាវ

១-សមាជិកអាចទាមទារឱ្យសមាជិកឯទៀត ធ្វើសេចក្តីរាយការណ៍អំពីស្ថានភាព នៃការអនុវត្តកិច្ចការ ឬ អាចស្រាវជ្រាវនូវស្ថានភាពនៃកិច្ចការ និង ទ្រព្យសម្បត្តិរបស់នីតិ- បុគ្គលសាជីវកម្មទទួលខុសត្រូវគ្មានកម្រិតបាន ។ ប៉ុន្តែ ក្នុងករណីដែលបានកំណត់នៅ ក្នុងកថាខណ្ឌទី ៣ នៃមាត្រា ១០៦ (ការអនុវត្តកិច្ចការ) នៃក្រមនេះ សមាជិកអាចទាមទារ ចំពោះតែសមាជិកដែលបានកំណត់នៅក្នុងកថាខណ្ឌនោះ ឱ្យធ្វើសេចក្តីរាយការណ៍ ឬ អាច ស្រាវជ្រាវបាន ។

២-ក្នុងករណីដែលសមាជិកផ្សេងទៀតបានធ្វើសកម្មភាពក្រៅពីគោលបំណង របស់នីតិបុគ្គល ឬ សកម្មភាពផ្សេងទៀតដែលផ្ទុយនឹងច្បាប់ ឬ បទដ្ឋានគតិយុត្ត ឬ លក្ខន្តិកៈ ឬ មានការបារម្ភថា សមាជិកនោះនឹងធ្វើសកម្មភាពនោះ ហើយបើមានការបារម្ភ ថា សកម្មភាពនោះអាចនឹងបណ្តាលឱ្យមានការខូចខាតធ្ងន់ធ្ងរដល់នីតិបុគ្គល សមាជិក អាចទាមទារឱ្យសមាជិកផ្សេងនោះបញ្ឈប់នូវសកម្មភាពបាន ។

៣-ក្នុងករណីដែលមានអ្នកត្រួតពិនិត្យ កិច្ចការដែលបានកំណត់នៅក្នុងកថាខណ្ឌ ទី ១ និង ទី ២ ខាងលើនេះ ត្រូវបានធ្វើឡើងដោយអ្នកត្រួតពិនិត្យ ។

(កំណត់)

មាត្រានេះជាមាត្រាមួយដែលបានមកពីការកែតម្រូវនៃមាត្រា ៦៣ (ភារកិច្ចរបស់អ្នកត្រួតពិនិត្យ ជាអាទិ៍) ដើម្បីសម្របទៅនឹងភាពជាក់ស្តែងនៃនីតិបុគ្គលទទួលខុសត្រូវគ្មានកម្រិត ដែលជាធម្មតាគ្មានមហាសន្និបាត និង គ្មានអភិបាល ។ ហេតុដូច្នោះ មាត្រានេះគឺជាបញ្ញត្តិពិសេសចំពោះមាត្រា ៦៣ នោះ ។ ប៉ុន្តែ កថាខណ្ឌទី ៣ ចែងថា ប្រសិនបើមានអ្នកត្រួតពិនិត្យ អ្នកត្រួតពិនិត្យនោះត្រូវធ្វើកិច្ចការត្រួតពិនិត្យ ។ បញ្ញត្តិនេះបញ្ជាក់ថា ក្នុងករណីដែលអ្នកត្រួតពិនិត្យដែលមានតួនាទីត្រួតពិនិត្យ ត្រូវបានជ្រើសតាំង កិច្ចការត្រួតពិនិត្យត្រូវធ្វើ មិនមែនដោយសមាជិក តែដោយអ្នកត្រួតពិនិត្យនោះ ។ ម្យ៉ាងទៀត ក្នុងករណីដែលមានការកំណត់នៅក្នុងលក្ខន្តិកៈអំពីសមាជិកដែលត្រូវអនុវត្តកិច្ចការច្រើនជាងម្នាក់ ឬអំពីក្រុមប្រឹក្សានៃសមាជិកដែលត្រូវអនុវត្តកិច្ចការ ដែលមានលក្ខណៈដូចក្រុមប្រឹក្សាភិបាលចំពោះនីតិបុគ្គលទទួលខុសត្រូវមានកម្រិត ឬ អំពីមហាសន្និបាតសមាជិក ឬ អង្គប្រជុំនៃសមាជិកទាំងអស់ ជាដើម បញ្ញត្តិនីមួយៗនៃមាត្រា ៦៣ នឹងយកមកអនុវត្ត ទៅតាមការកំណត់នៃលក្ខន្តិកៈនោះ ។

**មាត្រា ១០៩.- ការកែប្រែលក្ខន្តិកៈ**

១- ដើម្បីកែប្រែលក្ខន្តិកៈ ត្រូវមានមតិយល់ស្របពីសមាជិកទាំងអស់ ។

២- ទោះជាមានបញ្ញត្តិនៃកថាខណ្ឌទី ១ ខាងលើនេះក៏ដោយ បើមានកំណត់នៅក្នុងលក្ខន្តិកៈថា លក្ខន្តិកៈអាចកែប្រែបាន ដោយមានការយល់ព្រមលើសពីអត្រាណាមួយដែលបានកំណត់ ក្នុងចំណោមសមាជិកទាំងអស់ ត្រូវអនុលោមតាមការកំណត់នោះ ។

៣- លក្ខន្តិកៈដែលត្រូវបានកែប្រែ ពុំមានអានុភាពឡើយ បើពុំបានទទួលសេចក្តីបញ្ជាក់ពីសារការី ។

(កំណត់)

ដើម្បីកែប្រែលក្ខន្តិកៈដែលជាបទដ្ឋានមូលដ្ឋាននៃកិច្ចការរបស់នីតិបុគ្គល ចំពោះនីតិបុគ្គលសាជីវកម្មទទួលខុសត្រូវមានកម្រិត ចាំបាច់ត្រូវមានការសម្រេចពិសេសនៃមហាសន្និបាតសមាជិក ក៏ប៉ុន្តែចំពោះនីតិបុគ្គលទទួលខុសត្រូវគ្មានកម្រិតវិញ មិនមានមហាសន្និបាតសមាជិកទេ ហេតុនេះហើយចាំបាច់ត្រូវមានការយល់ព្រមពីសមាជិកទាំងអស់ ។ ក៏ប៉ុន្តែក្នុងករណីដែលមានចែងពិសេសក្នុងលក្ខន្តិកៈ ត្រូវគោរពតាមលក្ខន្តិកៈនោះ ។ ម្យ៉ាងទៀត ការចែងពិសេសក្នុងលក្ខន្តិកៈនោះ ខុសគ្នានឹងករណីនៃនីតិបុគ្គលសាជីវកម្មទទួលខុសត្រូវមានកម្រិត គឺមិនយកអត្រានៃសិទ្ធិសម្រេចមកធ្វើជាមូលដ្ឋាននៃការសម្រេចទេ ( មាត្រា ៨៩, មាត្រា ៩៣, មាត្រា ៩៧) គឺយកចំនួនសមាជិកមកធ្វើជាបទដ្ឋាននៃការសម្រេចទៅវិញ ។ នេះគឺដើម្បីសម្របទៅនឹងលក្ខណៈពិសេសនៃនីតិបុគ្គលសាជីវកម្មទទួលខុសត្រូវគ្មានកម្រិត ។

ម្យ៉ាងទៀត លក្ខន្តិកៈដែលបានកែប្រែ ចាំបាច់ត្រូវមានការទទួលស្គាល់ដោយសារការី ។ ប្រសិនបើមិនមានការទទួលស្គាល់ពីសារការីទេ មិនមានអានុភាពឡើយ ។



(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១០៧

### **ផ្នែកទី ៣ នីតិបុគ្គលមូលនិធិ**

**មាត្រា ១១០.-** ការបង្កើត និង លក្ខន្តិកៈ

១-នីតិបុគ្គលមូលនិធិ អាចត្រូវបានបង្កើតឡើង ដោយធ្វើលក្ខន្តិកៈ និង ទទួលការអនុញ្ញាតពីសំណាក់ស្ថាប័នដែលមានសមត្ថកិច្ចត្រួតពិនិត្យ លុះត្រាតែមានគោលបំណងដើម្បីផលប្រយោជន៍សាធារណៈ ។

២-លក្ខន្តិកៈដែលបានកំណត់នៅក្នុងកថាខណ្ឌទី ១ ខាងលើនេះ ត្រូវសរសេរនូវចំណុចដូចខាងក្រោម :

ក-គោលបំណង ។

ខ-នាមករណី ។

គ-ទីតាំងនៃទីស្នាក់ការកណ្តាល ។

ឃ-បញ្ញត្តិស្តីពីចំនួនទឹកប្រាក់សរុបនៃទ្រព្យសម្បត្តិជាមូលដ្ឋាន និង ទ្រព្យធនសកម្ម ។ ក្នុងករណីដែលមានវិភាគទានជារត្នក្រៅពីប្រាក់ ត្រូវសរសេរនូវឈ្មោះ និង តម្លៃនៃទ្រព្យសម្បត្តិនោះ ឬ ក្នុងករណីដែលបុគ្គលណាបានសន្យាថា នឹងធ្វើអនុប្បទានទ្រព្យសម្បត្តិណាមួយក្រោយពីការបង្កើតនីតិបុគ្គល ត្រូវសរសេរនូវតម្លៃនៃទ្រព្យសម្បត្តិនោះ និង ឈ្មោះ ឬ នាមករណីរបស់អនុប្បទាយី ឬ ត្រូវសរសេរនូវចំនួនប្រាក់នៃសោហ៊ុយសម្រាប់ការបង្កើតដែលនីតិបុគ្គលត្រូវទទួលបានបន្ទុក ។

ង-ឆ្នាំអនុវត្តកិច្ចការ ។

ច-ចំណុចស្តីពីអភិបាល អ្នកត្រួតពិនិត្យ និង អ្នកមានតួនាទីផ្សេងទៀត ។

ឆ-ចំណុចស្តីពីគណនេយ្យ ។

ជ-ចំណុចស្តីពីការរំលាយ ។

ឈ-ចំណុចស្តីពីការកែប្រែលក្ខន្តិកៈ ។

ញ-វិធីផ្សព្វផ្សាយជាសាធារណៈ ។

៣-លក្ខន្តិកៈពុំមានអានុភាពឡើយ បើពុំបានទទួលសេចក្តីបញ្ជាក់ពីសារការី ។

៤-លក្ខន្តិកៈត្រូវរក្សាទុកនៅទីតាំងនៃទីស្នាក់ការកណ្តាល និង ទីស្នាក់ការសាខា ។

(កំណត់)

បញ្ញត្តិនេះត្រូវនឹងមាត្រា ៨២ ដែលពាក់ព័ន្ធនឹងនីតិបុគ្គលសាជីវកម្មទទួលខុសត្រូវមានកម្រិត ។ ក៏ប៉ុន្តែ អាចបង្កើតនីតិបុគ្គលមូលនិធិបាន ទាល់តែជានីតិបុគ្គលបម្រើផលប្រយោជន៍សាធារណៈ ។ នេះជាលទ្ធផលនៃការគិតដល់ភាពងាយស្រួលនៃការបង្កើតនីតិបុគ្គលសាជីវកម្ម និង ភាពមិនអាចត្រួតពិនិត្យនូវការអនុវត្តកិច្ចការ ជាអាទិ៍ ដោយមហាសន្និបាត ។ ម្យ៉ាងទៀត ការឱ្យក្រសួងទទួលបន្ទុកធ្វើការអនុញ្ញាតដែលជាលក្ខខណ្ឌនៃការបង្កើត ក៏ជាលទ្ធផលនៃការគិតដល់បញ្ហាខាងលើនេះដែរ ។

ម្យ៉ាងទៀត ដោយសារតែនីតិបុគ្គលមូលនិធិគ្មានសមាជិក ហេតុនេះហើយបានជាក្នុងមាត្រានេះ មិនចាំបាច់មានបញ្ញត្តិដូចគ្នានឹងបញ្ញត្តិនៃចំណុច ឆ កថាខណ្ឌទី ២ នៃមាត្រា ៨២ ទេ ។

**មាត្រា ១១១.- ចំនួនទឹកប្រាក់អប្បបរមានៃទ្រព្យសម្បត្តិជាមូលដ្ឋាន**

នីតិបុគ្គលមូលនិធិ ត្រូវមានទ្រព្យសម្បត្តិជាមូលដ្ឋានដែលមានតម្លៃមិនតិចជាង ២០០.០០០.០០០ (ពីររយលាន) រៀល ។

(កំណត់)

ចំពោះនីតិបុគ្គលមូលនិធិ ត្រូវទាមទារឱ្យពង្រឹងនូវគ្រឹះនៃហិរញ្ញវត្ថុ ជាងនីតិបុគ្គលទទួលខុសត្រូវមានកម្រិតទៅទៀត ។ ហេតុនេះហើយ ដើម្បីការពារម្ចាស់បំណុលនៃនីតិបុគ្គលមូលនិធិ ជាអាទិ៍ ត្រូវយកទស្សនៈទ្រព្យសម្បត្តិមូលដ្ឋាននេះមកប្រើ ហើយឱ្យមានការទទួលខុសត្រូវក្នុងការរក្សា និង បង្កើនទ្រព្យសម្បត្តិនេះ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ១២

**មាត្រា ១១២.- ការបំពេញបង្គាប់លក្ខន្តិកៈ**

ក្នុងករណីដែលអ្នកបង្កើតនីតិបុគ្គលមូលនិធិ បានទទួលមរណភាពដោយមិនទាន់បានកំណត់នាមករណ៍ ទីស្នាក់ការ ឬ វិធីចាត់តាំង និង បញ្ឈប់អភិបាលទេ តុលាការអាចកំណត់ចំណុចនេះតាមពាក្យសុំរបស់អ្នកដែលពាក់ព័ន្ធនឹងផលប្រយោជន៍ ឬ ដោយតំណាងអយ្យការបាន ។

(កំណត់)

ក្នុងករណីដែលអ្នកដែលមានបំណងបង្កើតមូលនិធិ ដោយធ្វើវិភាគទានទ្រព្យសម្បត្តិ បានទទួលមរណភាព ដោយមិនទាន់បានកំណត់ចំណុចខ្លះ មិនត្រូវបដិសេធនូវការបង្កើតនៃនីតិបុគ្គលមូលនិធិនោះទេ ត្រូវគោរពតាមឆន្ទៈបង្កើតនីតិបុគ្គលរបស់បុគ្គលនោះ ដោយឱ្យតុលាការបំពេញបង្រួបក្នុងការបង្កើត ។

**មាត្រា ១១៣.- ការអនុវត្តដូចគ្នាតាមបញ្ញត្តិស្តីពីប្រទានកម្ម និង អច្ឆ័យទាន**

១-បញ្ញត្តិនៃជំពូកទី ៣ (ប្រទានកម្ម) នៃគន្ថីទី ៥ ត្រូវយកមកអនុវត្តដូចគ្នាផងដែរ ចំពោះករណីដែលមានវិភាគទានទ្រព្យសម្បត្តិដើម្បីបង្កើតនីតិបុគ្គលមូលនិធិ ដោយចាត់ចែងនៅមុនពេលទទួលមរណភាព ។

២-បញ្ញត្តិនៃផ្នែកទី ៦ (អច្ឆ័យទាន) ជំពូកទី ៣ នៃគន្ថីទី ៨ ត្រូវយកមកអនុវត្តដូចគ្នាផងដែរ ចំពោះករណីដែលមានវិភាគទានទ្រព្យសម្បត្តិដើម្បីបង្កើតនីតិបុគ្គលមូលនិធិ ដោយមតកសាសន៍ ។

(កំណត់)

សកម្មភាពធ្វើវិភាគទានទ្រព្យសម្បត្តិដើម្បីបង្កើតនីតិបុគ្គលមូលនិធិ គឺជាសកម្មភាពឯកតោភាគី ហើយជាសកម្មភាពមិនយកតម្លៃតបស្នងទេ ហេតុនេះហើយ ត្រូវអនុវត្តដូចគ្នានឹងបញ្ញត្តិស្តីពីប្រទានកម្ម និង អច្ឆ័យទាន ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៤១

**មាត្រា ១១៤.- ពេលដែលទទួលសិទ្ធិលើទ្រព្យសម្បត្តិដែលត្រូវបានធ្វើវិភាគទាន**

១-នៅក្នុងករណីដែលមានវិភាគទានទ្រព្យសម្បត្តិដើម្បីបង្កើតនីតិបុគ្គលមូលនិធិ ដោយចាត់ចែងនៅមុនពេលទទួលមរណភាព ទ្រព្យសម្បត្តិដែលបានធ្វើវិភាគទាននោះ នឹងក្លាយទៅជាទ្រព្យសម្បត្តិរបស់នីតិបុគ្គល ចាប់ពីពេលដែលការចុះបញ្ជីដែលបានកំណត់នៅក្នុងមាត្រា ៤៩ (ការចុះបញ្ជីនៃការបង្កើត និង ពេលវេលាកំណើតនៃនីតិបុគ្គល) នៃក្រមនេះ ត្រូវបានធ្វើឡើង ។

២-នៅក្នុងករណីដែលមានវិភាគទានទ្រព្យសម្បត្តិដើម្បីបង្កើតនីតិបុគ្គលមូលនិធិ ដោយមតកសាសន៍ ទ្រព្យសម្បត្តិដែលបានធ្វើវិភាគទាននោះ ត្រូវចាត់ទុកថា ក្លាយជាទ្រព្យសម្បត្តិរបស់នីតិបុគ្គល ចាប់ពីពេលដែលមតកសាសន៍នោះបង្កើតអាណុភាព ។

(កំណត់)

តាមរយៈការបញ្ជាក់ឱ្យបានច្បាស់លាស់នូវពេលវេលាដែលទទួលសិទ្ធិលើទ្រព្យសម្បត្តិ ដែលបានធ្វើវិភាគទានដើម្បី  
បង្កើតនីតិបុគ្គលមូលនិធិ មាត្រានេះបង្ហាញឱ្យបានច្បាស់លាស់នូវទំនាក់ទំនងនៃទ្រព្យសម្បត្តិរវាងបុគ្គលដែលបានធ្វើវិភាគ  
ទានទ្រព្យសម្បត្តិ និង នីតិបុគ្គលនោះ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ៤២

**មាត្រា ១១៥.-** ចំណុចដែលត្រូវចុះបញ្ជី និង អំឡុងពេលចុះបញ្ជី

១- ក្រៅពីចំណុចដែលបានកំណត់នៅក្នុងមាត្រា ៥០ (ចំណុចដែលត្រូវចុះបញ្ជី)  
នៃក្រមនេះ នីតិបុគ្គលមូលនិធិត្រូវចុះបញ្ជីនូវគ្រប់ចំណុចដូចកំណត់ខាងក្រោមនេះ ៖

ក- តម្លៃសរុបនៃទ្រព្យសម្បត្តិជាមូលដ្ឋាន ។

ខ- វិធីផ្សព្វផ្សាយជាសាធារណៈ ។

គ- ថ្ងៃដែលបានទទួលសេចក្តីអនុញ្ញាតអំពីស្ថាប័នដែលមានសមត្ថកិច្ចត្រួត

ពិនិត្យ ។

២- ការចុះបញ្ជីបង្កើតនីតិបុគ្គលមូលនិធិ ត្រូវធ្វើឡើងនៅទីតាំងនៃទីស្នាក់ការកណ្តាល  
ក្នុងអំឡុងពេល ២ (ពីរ) សប្តាហ៍ គិតចាប់ពីថ្ងៃដែលបានទទួលសេចក្តីអនុញ្ញាតពីស្ថាប័ន  
ដែលមានសមត្ថកិច្ចត្រួតពិនិត្យ ។

៣- នៅទីតាំងនៃទីស្នាក់ការសាខា ការចុះបញ្ជីត្រូវធ្វើឡើង ក្នុងអំឡុងពេល ២ (ពីរ)  
សប្តាហ៍ គិតចាប់ពីថ្ងៃដែលបានចុះបញ្ជីតាមបញ្ញត្តិនៃកថាខណ្ឌទី ២ ខាងលើនេះ ។

(កំណត់)

មាត្រានេះបានចែងឡើងក្នុងគោលបំណងដូចគ្នានឹងមាត្រា ៤២ ស្តីពីនីតិបុគ្គលសាធិវកម្មទទួលខុសត្រូវមានកម្រិត  
ដែរ ។ ម្យ៉ាងទៀត ថ្ងៃដែលត្រូវយកមកធ្វើជាមូលដ្ឋាននៃការគណនាអំឡុងពេលនៃការចុះបញ្ជី នៅលំនៅឋាននៃទីស្នាក់  
ការកណ្តាល គឺថ្ងៃដែលបានទទួលការអនុញ្ញាតពីស្ថាប័នដែលមានសមត្ថកិច្ចត្រួតពិនិត្យ ។

**មាត្រា ១១៦.-** ការធ្វើ និង ការយល់ព្រមលើឯកសារគណនា ជាអាទិ៍

១- រាល់ឆ្នាំអនុវត្តកិច្ចការ អភិបាលត្រូវធ្វើឯកសារដែលបានកំណត់ដូចខាងក្រោម  
នេះ និង ឯកសារលំអិតភ្ជាប់ជាមួយដែលសរសេរអំពីហេតុសំខាន់ដើម្បីពន្យល់បន្ថែមទៅ  
លើការសរសេរនៅក្នុងឯកសារនោះ ៖

ក-តារាងតុល្យការ ។

ខ-របាយការណ៍ចំណេញខាត ។

គ-របាយការណ៍អំពីកិច្ចការ ។

ឃ-សេចក្តីព្រាងនៃសេចក្តីសម្រេចអំពីការចាត់ចែងប្រាក់ដែលនៅសល់ ឬ ដំណោះស្រាយចំពោះការខាតបង់ ។

២-អភិបាលត្រូវដាក់ជូនស្ថាប័នដែលមានសមត្ថកិច្ច ត្រួតពិនិត្យនូវឯកសារដែល បានកំណត់នៅក្នុងចំណុចនីមួយៗនៃកថាខណ្ឌទី ១ ខាងលើនេះ ហើយត្រូវទទួលការយល់ ព្រមពីស្ថាប័ននោះ ។

(កំណត់)

ការធ្វើឱ្យមានតម្លាភាពអំពីគណនេយ្យ និង អាជីវកម្ម មានសារៈសំខាន់ណាស់ ។ មាត្រានេះចែងដូចគ្នានឹងគោល គំនិតដែលមាននៅក្នុងមាត្រា ៩៨ ស្តីពីនីតិបុគ្គលសាជីវកម្មទទួលខុសត្រូវមានកម្រិត ។ ក៏ប៉ុន្តែ ចំពោះនីតិបុគ្គលមូលនិធិ ដែលគ្មានមហាសន្និបាត ឯកសារគណនាជាអាទិ៍ មិនមែនដាក់ទៅមហាសន្និបាត ដើម្បីទទួលការយល់ព្រមទេ គឺត្រូវដាក់ ទៅស្ថាប័នដែលមានសមត្ថកិច្ចត្រួតពិនិត្យ ដើម្បីទទួលនូវការយល់ព្រម ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៥៩

**មាត្រា ១១៧.- ការពិនិត្យឯកសារគណនា ជាអាទិ៍**

១-អភិបាលត្រូវទទួលការត្រួតពិនិត្យដោយអ្នកត្រួតពិនិត្យ ទៅលើឯកសារដែល បានកំណត់នៅក្នុងកថាខណ្ឌទី ១ នៃមាត្រា ១១៦ (ការធ្វើ និង ការយល់ព្រមលើឯកសារ គណនា ជាអាទិ៍) នៃក្រមនេះ ។

២-ការត្រួតពិនិត្យដែលបានកំណត់នៅក្នុងកថាខណ្ឌទី ១ ខាងលើនេះ ត្រូវធ្វើឡើង មុនពេលដាក់ឯកសារនោះជូនទៅស្ថាប័នដែលមានសមត្ថកិច្ចត្រួតពិនិត្យ ។

៣-អភិបាលត្រូវដាក់ជូនអ្នកត្រួតពិនិត្យនូវឯកសារដែលបានកំណត់នៅក្នុងចំណុច នីមួយៗ នៃកថាខណ្ឌទី ១ មាត្រា ១១៦ (ការធ្វើ និង ការយល់ព្រមលើឯកសារគណនា ជាអាទិ៍) នៃក្រមនេះ យ៉ាងតិច ៥ (ប្រាំ) សប្តាហ៍មុន ហើយត្រូវដាក់ឯកសារលំអិតភ្ជាប់ ជាមួយ យ៉ាងតិច ៣ (បី) សប្តាហ៍ មុនការចាប់ផ្តើមការត្រួតពិនិត្យ របស់អ្នកត្រួតពិនិត្យ ។

៤-អ្នកត្រួតពិនិត្យត្រូវដាក់ជូនអភិបាលនូវរបាយការណ៍នៃការត្រួតពិនិត្យ ក្នុងអំឡុងពេល ៤ (បួន) សប្តាហ៍ គិតពីថ្ងៃដែលខ្លួនបានទទួលឯកសារដែលបានកំណត់នៅក្នុងកថាខណ្ឌទី ៣ ខាងលើនេះ ដោយមិនរាប់បញ្ចូលនូវឯកសារលំអិតភ្ជាប់ជាមួយ ។

(កំណត់)

មាត្រានេះចែងក្នុងគោលបំណងដូចគ្នានឹងមាត្រា ៩៩ ស្តីពីនីតិបុគ្គលសាធិវកម្មទទួលខុសត្រូវមានកម្រិត ។

**មាត្រា ១១៨.-** ការបង្ហាញជាសាធារណៈនូវឯកសារគណនា ជាអាទិ៍

១-នីតិបុគ្គលមូលនិធិ ត្រូវរក្សាទុកនូវឯកសារដែលបានកំណត់នៅក្នុងចំណុចនីមួយៗនៃកថាខណ្ឌទី ១ មាត្រា ១១៦ (ការធ្វើ និង ការយល់ព្រមលើឯកសារគណនា ជាអាទិ៍) នៃក្រមនេះ និង របាយការណ៍នៃការត្រួតពិនិត្យ ក្នុងអំឡុងពេល ៥ (ប្រាំ) ឆ្នាំ ចាប់ពីពេលដែលរបាយការណ៍នៃការត្រួតពិនិត្យនោះត្រូវបានដាក់ជូនអភិបាល នៅទីស្នាក់ការកណ្តាល ហើយត្រូវរក្សាទុកនូវច្បាប់ចម្លងនៃឯកសារទាំងនោះ ក្នុងអំឡុងពេល ៣ (បី) ឆ្នាំ នៅទីស្នាក់ការសាខា ។

២-ម្ចាស់បំណុលរបស់នីតិបុគ្គលមូលនិធិ អាចទាមទារមើលឯកសារដែលបានកំណត់នៅក្នុងកថាខណ្ឌទី ១ ខាងលើនេះ ឱ្យប្រគល់ឯកសារចម្លងដែលមានសេចក្តីបញ្ជាក់ ឬ ឯកសារដកស្រង់នៃឯកសារទាំងនោះ ពីនីតិបុគ្គលនោះ នៅក្នុងម៉ោងធ្វើការរបស់នីតិបុគ្គលនោះបាន ។ ប៉ុន្តែ ក្នុងករណីដែលទាមទារប្រគល់ឯកសារចម្លងដែលមានសេចក្តីបញ្ជាក់ ឬ ឯកសារដកស្រង់ អ្នកទាមទារត្រូវបង់សោហ៊ុយដែលបានកំណត់ដោយនីតិបុគ្គលនោះ ។

(កំណត់)

មាត្រានេះចែងតម្រូវឱ្យបង្ហាញជាសាធារណៈនូវរបាយការណ៍ត្រួតពិនិត្យនោះ និង ឯកសារទំនាក់ទំនង ចំពោះបុគ្គលដែលមានទំនាក់ទំនងនឹងផលប្រយោជន៍នៃគម្រោងរបស់នីតិបុគ្គលមូលនិធិ ដើម្បីធ្វើឱ្យមានតម្លាភាពក្នុងកិច្ចការជួញដូរ ។

(មាត្រាពាក់ព័ន្ធ)

ច្បាប់នីតិបុគ្គលពាក់កណ្តាលជប៉ុនចាស់ មាត្រា ៦១

# គន្ថី ៣ សិទ្ធិប្រត្យក្ស

## ជំពូកទី ១ បទប្បញ្ញត្តិទូទៅ

### ផ្នែកទី ១ វត្ថុ

#### មាត្រា ១១៩.- និយមន័យនៃវត្ថុ

ក្នុងក្រមនេះ វត្ថុសំដៅទៅលើរបស់ដែលមានរូបរាង ជាសារធាតុឧស្ម័ន ជាសារធាតុរាវ ជាសារធាតុរឹង ។

(កំណត់)

មាត្រានេះចែងអំពីនិយមន័យនៃ "វត្ថុ" ដែលអាចក្លាយទៅជាកម្មវត្ថុនៃសិទ្ធិប្រត្យក្ស ។ ក្រមរដ្ឋប្បវេណីបារាំង ព្រមទាំងក្រមរដ្ឋប្បវេណីចាស់របស់កម្ពុជាដែលបានទទួលបន្តពីក្រមបារាំងនោះ បានទទួលស្គាល់នូវការបង្កើតសិទ្ធិប្រត្យក្សដែលយកសិទ្ធិជាកម្មវត្ថុ រួមទាំងសិទ្ធិលើអចលនវត្ថុ និង ចលនវត្ថុ នៅក្រោមទស្សនៈលំដាប់ខ្ពស់នៃ "ទ្រព្យ (biens)" ។ ក៏ប៉ុន្តែ គំនិតនេះនាំឱ្យមានភាពលំបាកក្នុងការបែងចែកសិទ្ធិប្រត្យក្ស និង សិទ្ធិលើបំណុល ហេតុនេះហើយ ក្រមនេះបានឱ្យនិយមន័យនៃ "វត្ថុ" ដែលអាចក្លាយទៅជាកម្មវត្ថុនៃសិទ្ធិប្រត្យក្ស ដោយយកតាមប្រព័ន្ធ Pandekten ដែលជាមូលដ្ឋាននៃក្រមរដ្ឋប្បវេណីអាស្ត្រីម៉ង់ ឬ ក្រមរដ្ឋប្បវេណីជប៉ុន ហើយវត្ថុនោះ សំដៅតែលើវត្ថុរូបិយប៉ុណ្ណោះ ។

ក្នុងករណីដែលធ្វើការកំណត់ថា វត្ថុ មានត្រឹមតែវត្ថុរូបិយ ហាមពល ដូចជាអគ្គិសនី ជាដើម មិនមែនជាវត្ថុទេ ក៏ប៉ុន្តែយោងតាមមាត្រា ១២០ កថាខណ្ឌទី ៤ ដែលមានចែងថា បញ្ញត្តិស្តីពីចលនវត្ថុត្រូវយកមកអនុវត្តដូចគ្នាផងដែរ ចំពោះទ្រព្យសម្បត្តិគ្មានរូបរាងដែលអាចគ្រប់គ្រងបាន ហេតុនេះហើយ ការបង្កើតកម្មសិទ្ធិលើអគ្គិសនីដែលត្រូវបានគ្រប់គ្រងអាចត្រូវបានទទួលស្គាល់ ហើយអគ្គិសនីក៏អាចក្លាយទៅជាកម្មវត្ថុនៃកិច្ចសន្យាលក់ទិញបានដែរ ។ ម្យ៉ាងទៀត ចំពោះការលួចអគ្គិសនី ដែលជាការបំពានកម្មសិទ្ធិរបស់អ្នកដទៃនោះ អាចទទួលស្គាល់ថាជាអំពើអនីត្យានុកូលបាន (មាត្រា ៧៤៣) ។

លើសពីនេះ ទោះបីជា ជាគោលការណ៍ គេអាចបង្កើតសិទ្ធិប្រត្យក្សតែលើវត្ថុដែលមានរូបរាងក៏ដោយ តែមានករណីលើកលែងដែរ មិនមែនបដិសេធសិទ្ធិប្រត្យក្សលើសិទ្ធិទាំងស្រុងទេ ដូចជា សិទ្ធិលើការបញ្ជាំសិទ្ធិ (ពីមាត្រា ៨៤០ ទៅ) ជាដើម ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៨៥, ក្រមរដ្ឋប្បវេណីអាស្ត្រីម៉ង់ មាត្រា ៩០

#### មាត្រា ១២០.- ចលនវត្ថុ និង អចលនវត្ថុ

១-វត្ថុត្រូវបានចែកជាចលនវត្ថុ និង អចលនវត្ថុ ។

២-អចលនវត្ថុសំដៅទៅលើ ដីធ្លី និង វត្ថុជាប់នៅលើដី ហើយមិនអាចផ្លាស់ប្តូរទីកន្លែងបាន ដូចជាអាគារ សំណង់ ដំណាំ រុក្ខជាតិ ជាអាទិ៍ ។

៣-ចលនវត្ថុសំដៅទៅលើវត្ថុក្រៅពីអចលនវត្ថុ ។

៤-បញ្ញត្តិស្តីពីចលនវត្ថុត្រូវយកមកអនុវត្តដូចគ្នាផងដែរ ចំពោះទ្រព្យសម្បត្តិគ្មានរូបរាងដែលអាចគ្រប់គ្រងបាន លើកលែងតែមានបញ្ញត្តិក្នុងច្បាប់ពិសេស ។

(កំណត់)

បញ្ញត្តិនេះកំណត់និយមន័យនៃអចលនវត្ថុ និង ចលនវត្ថុ ។

ស្តីពីអចលនវត្ថុ នៅក្នុងច្បាប់ភូមិបាលកម្ពុជា មាត្រា ២ មានចែងអំពីអចលនវត្ថុបីប្រភេទ គឺ អចលនវត្ថុពិកំណើត អចលនវត្ថុពិភ័ព្វវាសនា និង អចលនវត្ថុតាមការកំណត់របស់ច្បាប់ ដោយយោងទៅតាមបញ្ញត្តិនៃក្រមរដ្ឋប្បវេណីបារាំង ចាប់ពីមាត្រា ៥១៧ និង ក្រមរដ្ឋប្បវេណីចាស់របស់កម្ពុជា ចាប់ពីមាត្រា ៦៣១ ។ ក៏ប៉ុន្តែ ចំពោះអចលនវត្ថុពិភ័ព្វវាសនា អាចចាត់ចែងតាមបញ្ញត្តិស្តីពីសមាសភាគនៃអចលនវត្ថុ និង វត្ថុចំណុះបាន រីឯចំពោះអចលនវត្ថុតាមការកំណត់របស់ច្បាប់វិញ គឺជាសិទ្ធិលើអចលនវត្ថុ ដូច្នេះហើយ គ្រាន់តែឱ្យនិយមន័យនៃសិទ្ធិពាក់ព័ន្ធនឹងអចលនវត្ថុ តាមច្បាប់នេះ ឬច្បាប់ពិសេសផ្សេងទៀត ជាការគ្រប់គ្រាន់ ។ ហេតុនេះហើយដើម្បីឱ្យស្រួលយល់ ក្នុងនេះបានបែងចែកវត្ថុ ទៅតាមរូបរាងធម្មជាតិ ហើយឱ្យនិយមន័យនៃអចលនវត្ថុតែចំពោះ "អចលនវត្ថុពិកំណើត" ប៉ុណ្ណោះ ។

ម្យ៉ាងទៀត យោងតាមកថាខណ្ឌទី ៤ ស្តីពីអត្ថិសនី និង ប៉ាមពល ដែលជាទ្រព្យសម្បត្តិអរូបិយដែលអាចគ្រប់គ្រងបាន ជាគោលការណ៍ ត្រូវចាត់ចែងដូចចលនវត្ថុដែរ គឺអាចបង្កើតសិទ្ធិប្រត្យក្ស ដូចជាកម្មសិទ្ធិ ជាអាទិ៍ បាន ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ២, ក្រមរដ្ឋប្បវេណីចាស់របស់កម្ពុជា ចាប់ពីមាត្រា ៦៣១, ក្រមរដ្ឋប្បវេណីជប៉ុន មាត្រា ៨៦, ក្រមរដ្ឋប្បវេណីបារាំង ចាប់ពីមាត្រា ៥១៧, ក្រមរដ្ឋប្បវេណីអាស្ត្រីម៉ង់ ចាប់ពីមាត្រា ៩៤

**មាត្រា ១២១ ថ្មី.- សមាសភាគនៃវត្ថុ**

ចំពោះសមាសភាគនៃវត្ថុអ្វីមួយ ដែលមិនអាចបែងចែកបានដោយមិនបំបែកវត្ថុនោះ ឬ ដោយមិនផ្លាស់ប្តូរលក្ខណៈដើមនៃវត្ថុនោះទេ ភាគនៃវត្ថុនោះមិនអាចក្លាយជាកម្មវត្ថុនៃសិទ្ធិឯករាជ្យបានឡើយ<sup>១</sup> ។

<sup>១</sup> មាត្រា ១២១ នេះ ត្រូវបានធ្វើវិសោធនកម្មដោយច្បាប់ស្តីពីការអនុវត្តក្រមរដ្ឋប្បវេណី ។



(កំណត់)

មាត្រានេះបានបញ្ជាក់បានច្បាស់លាស់ថា សិទ្ធិប្រត្យក្សគ្របដណ្តប់លើវត្ថុនោះទាំងមូល ដែលមានរួមទាំងសមាសភាគសារធាតុផងដែរ ដោយយកទស្សនៈនៃភាពតែមួយនៃវត្ថុមកជាមូលដ្ឋាន ។ ហើយនេះគឺជាបញ្ញត្តិដែលចែងអំពីមូលដ្ឋាននៃ "គោលការណ៍វត្ថុមួយមានសិទ្ធិមួយ" ដែលមានខ្លឹមសារថា អាចបង្កើតសិទ្ធិប្រត្យក្សតែមួយលើវត្ថុមួយប៉ុណ្ណោះ ។

ស្តីពីដីធ្លី និង អាគារវិញ មានចែងលំអិតនៅក្នុងមាត្រា ១២៣ ដល់ ១២៥ ។

ការបំបែកវត្ថុ គឺមិនត្រឹមតែជាការបែកបាក់តែរូបរាងខាងក្រៅប៉ុណ្ណោះទេ គឺមានរួមទាំងសកម្មភាពធ្វើឱ្យខូចខ្លាំងនូវតម្លៃនៃវត្ថុទាំងមូលផងដែរ ។ ការផ្លាស់ប្តូរលក្ខណៈនៃវត្ថុ គឺមានរួមទាំងសកម្មភាពដែលធ្វើឱ្យបាត់បង់នូវគោលបំណងនៃការប្រើប្រាស់របស់វត្ថុនោះ ដែលមានពីដំបូងផងដែរ ។

**មាត្រា ១២២.\_ សមាសភាគនៃដី : គោលការណ៍**

វត្ថុដែលនៅជាប់នឹងដី ឬ វត្ថុដែលក្លាយជាភាគមួយនៃដី ជាពិសេស អាគារ ឬ សំណង់ដែលសង់នៅលើដី ហើយមិនអាចប្តូរកន្លែងបាន ឬ ពូជដែលសាបនៅលើដី ដំណាំដែលបានដាំ រុក្ខជាតិដែលរស់នៅលើដី គឺជាសមាសភាគនៃដី លុះត្រាតែមិនបំបែកចេញពីដី ហើយមិនអាចក្លាយជាកម្មវត្ថុនៃសិទ្ធិឯករាជ្យបានឡើយ លើកលែងតែមានបញ្ញត្តិផ្សេង ។

(កំណត់)

នេះគឺជាបញ្ញត្តិស្តីពីដីដែលជាអចលនវត្ថុ ហើយជាបញ្ញត្តិសម្រាប់បំពេញបន្ថែមនូវគោលគំនិតនៃមាត្រា ១២១ ឱ្យបានច្បាស់លាស់ ។ ជាពិសេស បញ្ញត្តិនេះមានចែងថា ជាគោលការណ៍ អានុភាពនៃកម្មសិទ្ធិ ឬ សិទ្ធិប្រត្យក្សផ្សេងទៀតដែលមានលើដី ក៏មានចំពោះអាគារ ឬ សំណង់លើដីនោះដែរ ដោយកំណត់ថា អាគារ ឬ សំណង់ដែលជាប់នឹងដី គឺជាសមាសភាគនៃដីនោះ ។ ចំណុចនេះ ខុសពីក្រមរដ្ឋប្បវេណីជប៉ុន ដែលបានបែងចែកដី និង អាគារជាអចលនវត្ថុដាច់ដោយឡែកពីគ្នា ប៉ុន្តែ ក្រមរដ្ឋប្បវេណីនៃបណ្តាប្រទេសអឺរ៉ុបក៏បានចាត់ទុកដី និង អាគារជាអចលនវត្ថុតែមួយដូចកម្ពុជាដែរ ហើយគោលគំនិតនេះ ក៏ជាគោលគំនិតភាគច្រើនក្នុងពិភពលោកដែរ ។

រីឯពូជដែលបានសាប ឬ រុក្ខជាតិដែលបានដាំលើដី គឺក្លាយទៅជាសមាសភាគនៃដី នាពេលសាប ឬ ពេលដាំ ហើយប្រសិនបើរបស់នោះពុំអាចបែងចែកពីដី ឬ ពុំអាចដុះបែកពីដីនោះទេ គឺជាសមាសភាគមួយនៃដីនោះ ។ ដើមឈើលើដី ក៏ដូចគ្នាដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៣១ និង ៦៣២, ក្រមរដ្ឋប្បវេណីបារាំង ពីមាត្រា ៥១៨ ដល់មាត្រា

៥២១ និង មាត្រា ៥២៣, ក្រមរដ្ឋប្បវេណីអាស៊ីម៉ង់ មាត្រា ៩៤

**មាត្រា ១២៣.\_ សមាសភាគនៃដី : ករណីលើកលែង**

អាគារ ឬ សំណង់ផ្សេងទៀតដែលម្ចាស់សិទ្ធិបានសង់នៅលើដី ឬ រុក្ខជាតិ ឬ ដំណាំដែលម្ចាស់សិទ្ធិបានដាំ ជាអាទិ៍ ដែលជាការអនុវត្តសិទ្ធិចំពោះដីរបស់អ្នកដទៃ មិនត្រូវក្លាយជាសមាសភាគនៃដីឡើយ ។ បញ្ញត្តិនេះត្រូវយកមកអនុវត្តផងដែរ ចំពោះវត្ថុដែលត្រូវបានភ្ជាប់ជាមួយនឹងដី ដោយមានគោលបំណងជាបណ្តោះអាសន្ន ។

(កំណត់)

ក្នុងករណីដែលបានសាងសង់អាគារ សំណង់ ឬ ដាំដំណាំ រុក្ខជាតិ លើដីអ្នកដទៃ ដោយអនុវត្តសិទ្ធិជួលអចិន្ត្រៃយ៍ ផលបូកភាគ សេវាភាព អាគារ វត្ថុនោះ ជាអាទិ៍ ត្រូវក្លាយទៅជាប់របស់ម្ចាស់សិទ្ធិជួលអចិន្ត្រៃយ៍ ជាដើម (សូមមើលមាត្រា ១២៤) ។ ហេតុដូច្នោះ មាត្រានេះ ចែងបញ្ជាក់ឱ្យបានច្បាស់លាស់អំពីករណីលើកលែងនៃមាត្រា ១២២ ។ កូនផ្ទះដែលបានសាងសង់ជាបណ្តោះអាសន្ន ឬ រុក្ខជាតិដែលបានដាំជាបណ្តោះអាសន្ន លើដីនោះ ពុំមែនជាសមាសភាគមួយនៃដីនោះទេ ដូច្នោះ អាចបង្កើតកម្មសិទ្ធិលើវត្ថុនោះ ក្នុងនាមជាកម្មសិទ្ធិលើចលនវត្ថុបាន ។

(មាត្រាពាក់ព័ន្ធ)

ក្រមរដ្ឋប្បវេណីអាស៊ីម៉ង់ មាត្រា ៩៥

**មាត្រា ១២៤.\_ អាគារ ជាអាទិ៍ ដែលត្រូវបានសង់ដោយផ្អែកលើសិទ្ធិលើដីរបស់អ្នកដទៃ**

ក្នុងករណីដែលបានកំណត់នៅក្នុងមាត្រា ១២៣ (សមាសភាគនៃដី : ករណីលើកលែង) នៃក្រមនេះ អាគារ ឬ សំណង់ផ្សេងទៀត ដែលម្ចាស់សិទ្ធិបានសង់នៅលើដី ឬ រុក្ខជាតិ ឬ ដំណាំដែលម្ចាស់សិទ្ធិបានដាំ ជាអាទិ៍ ត្រូវបានចាត់ទុកថាជាសមាសភាគនៃសិទ្ធិលើដីរបស់អ្នកដទៃ ។

(កំណត់)

ក្នុងករណីដែលបានបង្កើតសិទ្ធិជួលអចិន្ត្រៃយ៍ ផលបូកភាគ ឬ សេវាភាព លើដីអ្នកដទៃ ហើយបានសាងសង់អាគារ សំណង់ ឬ ដាំដំណាំរុក្ខជាតិដែលនៅលើដីអ្នកដទៃនោះ ដោយអនុវត្តសិទ្ធិជួលអចិន្ត្រៃយ៍ ជាអាទិ៍ នោះ អាគារនោះ ជាអាទិ៍ គឺជាសមាសភាគមួយនៃសិទ្ធិដែលបង្កើតលើដីអ្នកដទៃ ដូច្នោះហើយ មិនអាចបង្កើតកម្មសិទ្ធិលើអាគារនោះ ជាអាទិ៍ បានទេ ហើយអាគារនោះ ជាអាទិ៍ ក៏មិនត្រូវបញ្ចូលទៅក្នុងកម្មសិទ្ធិដីនោះឡើយ ។ មានន័យថា អាគារ ជាអាទិ៍ នោះ គឺជាវត្ថុដែលជាប់ជាមួយសិទ្ធិលើដីអ្នកដទៃ ហើយស្ថិតនៅក្រោមអ្នកដែលមានសិទ្ធិលើដីរបស់អ្នកដទៃនោះ ។

(មាត្រាពាក់ព័ន្ធ)

ច្បាប់ស្តីពីសិទ្ធិលើដី (សិទ្ធិប្រើដី) របស់អាស៊ីម៉ង់ មាត្រា ១២

**មាត្រា ១២៥.\_ សមាសភាគនៃអាគារ**

ចំពោះវត្ថុធាតុដែលជាសមាសភាគនៃអាគារ គ្រឿងអាគារ គ្រឿងសង្ហារឹម ផ្នែក វត្ថុតុបតែង ជាអាទិ៍ ដែលមិនអាចបែងចែកបាន ដោយមិនបំបែកអាគារនោះ ឬ ដោយមិន ផ្លាស់ប្តូរលក្ខណៈដើមនៃវត្ថុនោះទេ ភាគនៃវត្ថុនោះគឺជាសមាសភាគនៃអាគារ ហើយមិន អាចក្លាយជាកម្មវត្ថុនៃសិទ្ធិកររាជ្យបានឡើយ ។

(កំណត់)

នេះគឺជាបញ្ញត្តិចែងបញ្ជាក់ឱ្យបានច្បាស់លាស់ ព្រមទាំងចែងបន្ថែមអំពីគោលគំនិតនៃមាត្រា ១២១ ស្តីពីអាគារ ។ ប្រសិនបើវត្ថុធាតុដែលជាសមាសភាគនៃអាគារ គ្រឿងសង្ហារឹម ជាអាទិ៍ មិនអាចបែងចែកបានឱ្យដាច់ពីអាគារនោះ វត្ថុទាំងនោះនឹងក្លាយជាសមាសភាគនៃអាគារ ហើយមិនអាចក្លាយជាកម្មវត្ថុនៃសិទ្ធិលើចលនវត្ថុកររាជ្យបានឡើយ ។ ហើយនេះ គឺជាបញ្ញត្តិដើម្បីបញ្ជាក់ឱ្យបានច្បាស់លាស់អំពីទំហំនៃសិទ្ធិស្តីពីអាគារ ។

(មាត្រាពាក់ព័ន្ធ)

ក្រមរដ្ឋប្បវេណីអាស៊ីម៉ង់ មាត្រា ៩៤ កថាខណ្ឌទី ២

**មាត្រា ១២៦.\_ វត្ថុចម្បង និង វត្ថុចំណុះ**

១-វត្ថុដែលមិនមែនជាសមាសភាគនៃវត្ថុចម្បង ហើយដែលកម្មសិទ្ធិករនៃវត្ថុចម្បង បានភ្ជាប់ទៅនឹងវត្ថុចម្បង ក្នុងគោលបំណងសេដ្ឋកិច្ចនៃវត្ថុចម្បងជាបន្តបន្ទាប់នោះ ហៅថា វត្ថុចំណុះ ។

២-ការបង្កើត និង ការផ្ទេរសិទ្ធិចំពោះវត្ថុចម្បង ត្រូវមានអានុភាពទៅលើវត្ថុចំណុះ ផងដែរ លើកលែងតែមានការសន្យាពិសេស ។

(កំណត់)

វត្ថុចម្បង និង វត្ថុចំណុះ គឺជាវត្ថុឯករាជ្យពីគ្នា ។ ក៏ប៉ុន្តែ ឧទាហរណ៍ ស្តីពីរថយន្ត និង កង់សម្រាប់បម្រុង ឬ អាគារ និង រាំងនន ជាដើម ចំពោះវត្ថុចំណុះ (កង់សម្រាប់បម្រុង និង រាំងនន) ដែលត្រូវបានភ្ជាប់ជាមួយនឹងវត្ថុចម្បង (រថយន្ត និង អាគារ) ដោយកម្មសិទ្ធិករនៃវត្ថុចម្បងនោះ ដើម្បីបង្កើនអត្ថប្រយោជន៍ផ្នែកសេដ្ឋកិច្ចនៃវត្ថុចម្បង វាសនាតាមផ្លូវ ច្បាប់នៃវត្ថុចំណុះនោះ គួរតែដូចគ្នានឹងវត្ថុចម្បង តាមការបង្កើត ឬ ផ្ទេរសិទ្ធិពាក់ព័ន្ធនឹងវត្ថុចម្បងនោះ ។ ដោយយល់ ឃើញនូវផលប្រយោជន៍សេដ្ឋកិច្ច និង ឆន្ទៈរបស់ភាគី មាត្រានេះបានចែងបញ្ជាក់ថា ជាគោលការណ៍ ការចាត់ចែង វត្ថុចម្បង នឹងមានអានុភាពដល់វត្ថុចំណុះដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៤៦, ក្រមរដ្ឋប្បវេណីជប៉ុន មាត្រា ៨៧, ក្រមរដ្ឋប្បវេណីបារាំង មាត្រា ៥៤៦, ក្រមរដ្ឋប្បវេណីអាស្លីម៉ង់ មាត្រា ៩៧ និង ៩៨

**មាត្រា ១២៧.- និយមន័យនៃវត្ថុដើម និង ផល**

១-អត្ថប្រយោជន៍ដែលកើតពីវត្ថុអ្វីមួយ ហៅថា ផល ។ វត្ថុដែលបង្កើតផល ហៅថា វត្ថុដើម ។

២-វត្ថុដែលបានកើតឡើង ហើយត្រូវបានធ្វើលទ្ធកម្ម តាមវិធីប្រើធម្មតា ហៅថា ផលធម្មជាតិ ។

៣-ប្រាក់ ដូចជាប្រាក់ថ្លៃឈ្នួល ជាអាទិ៍ ឬ វត្ថុផ្សេងទៀត ដែលទទួលជាថ្នូរចំពោះ ការប្រើវត្ថុណាមួយ ហៅថាផលស៊ីវិល ។

(កំណត់)

បញ្ញត្តិនេះចែងអំពីនិយមន័យនៃផល ផលធម្មជាតិ និង ផលស៊ីវិល ។

ផលធម្មជាតិ គឺជាវត្ថុដែលកើតមកពីវត្ថុដើម តាមលក្ខណៈសរីរាង្គ ដូចជាផ្លែឈើ កូនសត្វ ទឹកដោះរបស់សត្វ សូត្រ បន្លែ ជាដើម ហើយក្រៅពីនេះ មានរួមទាំងវត្ថុដែលកើតឡើងជាបន្តបន្ទាប់មិនឈប់ឈរ ដោយមិនធ្វើឱ្យសឹករចរិល ដល់វត្ថុដើម ដូចជា ឈើដែលបានមកពីការគ្រប់គ្រងព្រៃឈើតាមផែនការ ជាដើម ។

ផលស៊ីវិលមានដូចជា ថ្លៃឈ្នួល និង ការប្រាក់ ជាដើម ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៤៧ និង ៦៦៣, ច្បាប់ភូមិបាលកម្ពុជា មាត្រា ៩៤, ក្រមរដ្ឋប្បវេណីជប៉ុន មាត្រា ៨៨, ក្រមរដ្ឋប្បវេណីបារាំង មាត្រា ៥៤៧ និង ៧៧២ ដល់មាត្រា ៥៩៨, ក្រមរដ្ឋប្បវេណីអាស្លីម៉ង់ មាត្រា ៩៩ និង មាត្រា ១០០

**មាត្រា ១២៨.- សិទ្ធិទទួលផល**

១-ផលធម្មជាតិ ជាកម្មសិទ្ធិរបស់អ្នកដែលមានសិទ្ធិទទួលផលនោះ នៅពេលដែល ផលធម្មជាតិនោះ បានបំបែកពីវត្ថុដើម ។

២-ផលស៊ីវិលអាចទទួលបានទៅតាមអំឡុងពេលដែលមានសិទ្ធិទទួលផលនេះ ដោយគណនាតាមចំនួនថ្ងៃ ។

(កំណត់)

នៅពេលដែលមិនទាន់បំបែកពីវត្តដើមទេ ផលធម្មជាតិ គឺជាវត្តមួយភាគនៃវត្តដើម ។ ក៏ប៉ុន្តែ ក្រោយពីបំបែកពីវត្តដើម នោះផលធម្មជាតិនឹងក្លាយជាវត្តឯករាជ្យមួយ ដែលជាកម្មវត្ថុនៃកម្មសិទ្ធិ ។

មាត្រានេះចែងថា ជាគោលការណ៍ អ្នកមានសិទ្ធិអាស្រ័យផល នឹងមានកម្មសិទ្ធិលើផលធម្មជាតិ ។ ចំពោះអ្នកមានសិទ្ធិអាស្រ័យផល ត្រូវបានកំណត់នៅក្នុងបញ្ញត្តិផ្សេងៗ តាមករណីនីមួយៗ ។ ជាគោលការណ៍ កម្មសិទ្ធិករនៃវត្តដើម គឺជាអ្នកមានសិទ្ធិអាស្រ័យផល ក៏ប៉ុន្តែ ក្នុងករណីដែលវត្តដើម ជាកម្មវត្ថុនៃសិទ្ធិជួលអចិន្ត្រៃយ៍ ផលបូកភោគ ភតិសន្យា ជាអាទិ៍ អ្នកមានសិទ្ធិជួលអចិន្ត្រៃយ៍ ផលបូកភោគី (សូមមើលមាត្រា ២៦១) ភតិកៈ ជាអាទិ៍ គឺជាអ្នកមានសិទ្ធិអាស្រ័យផលនៃផលធម្មជាតិនេះ ។

ក្នុងករណីដែលមានការផ្លាស់ប្តូរកម្មសិទ្ធិករនៃដីដែលជាកម្មវត្ថុនៃសិទ្ធិជួលអចិន្ត្រៃយ៍ កម្មសិទ្ធិករនៃអាគារជួល អ្នកឱ្យខ្លួននៃកិច្ចសន្យាខ្ចីបរិភោគ ជាអាទិ៍ ថ្លៃឈ្នួល ឬ ការប្រាក់ ត្រូវបែងចែកដោយគណនាទៅតាមអំឡុងពេលដែលមានសិទ្ធិទទួលផលនោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៤៨ និង ៦៤៩, ច្បាប់ភូមិបាលកម្ពុជា មាត្រា ៩៤ និង ៩៥, ក្រមរដ្ឋប្បវេណី ជំប៉ុន មាត្រា ៨៩, ក្រមរដ្ឋប្បវេណីបារាំង មាត្រា ៥៤៩ មាត្រា ៥៥០ មាត្រា ៥៨៥ មាត្រា ៥៨៦, ក្រមរដ្ឋប្បវេណីអាស្ត្រីម៉ុង មាត្រា ១០១

**មាត្រា ១២៩.\_** សិទ្ធិទាមទារឱ្យសងសោហ៊ុយរបស់អ្នកដែលមានករណីយកិច្ចសងផល

អ្នកដែលមានករណីយកិច្ចសងផល អាចទាមទារឱ្យសងសោហ៊ុយធម្មតាដើម្បីទទួលផលនោះ ។ ប៉ុន្តែ សោហ៊ុយធម្មតានោះ មិនអាចលើសពីតម្លៃនៃផលដែលត្រូវសងឡើយ ។

(កំណត់)

ឧទាហរណ៍ ជនដែលកាន់កាប់ដីដោយទុច្ចរិត (អ្នកធ្វើកសិកម្មដោយគ្មានការយល់ព្រមពីកម្មសិទ្ធិករដី) គ្មានសិទ្ធិអាស្រ័យផលទេ ហើយត្រូវសងទាំងដី ដែលជាវត្តដើម ទាំងផល ទៅឱ្យកម្មសិទ្ធិករវិញ ។ ក៏ប៉ុន្តែ ចំពោះកម្មសិទ្ធិករនៃដីដែលទទួលផលនោះវិញ សោហ៊ុយសម្រាប់ទទួលផលនោះ (ដែលអ្នកកាន់កាប់បានចាយ) គឺជាសេចក្តីចម្រើនដោយឥតហេតុ ដូច្នេះហើយ កម្មសិទ្ធិករនោះ មានករណីយកិច្ចសងសោហ៊ុយនោះវិញ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៤៨, ច្បាប់ភូមិបាលកម្ពុជា មាត្រា ៩៥, ក្រមរដ្ឋប្បវេណីបារាំង មាត្រា ៥៤៨, ក្រមរដ្ឋប្បវេណីអាស្ត្រីម៉ុង មាត្រា ១០២

## **ផ្នែកទី ២ សិទ្ធិប្រត្យក្ស**

### **មាត្រា ១៣០.- និយមន័យនៃសិទ្ធិប្រត្យក្ស**

សិទ្ធិប្រត្យក្ស សំដៅទៅលើសិទ្ធិគ្រប់គ្រងលើវត្ថុដោយចំពោះ ដែលអាចអះអាង ចំពោះបុគ្គលដទៃទៀតបាន ។

(កំណត់)

បញ្ញត្តិនេះកំណត់និយមន័យនៃសិទ្ធិប្រត្យក្ស ។ បញ្ញត្តិនេះបញ្ជាក់ឱ្យបានច្បាស់លាស់ថា សិទ្ធិប្រត្យក្ស គឺជាសិទ្ធិ គ្រប់គ្រង និង សិទ្ធិដាច់ខាត ដោយសារទស្សនៈនេះជាទស្សនៈរួមនៃបណ្តាប្រទេសទូទាំងពិភពលោក ។

### **មាត្រា ១៣១.- គោលការណ៍កំណត់សិទ្ធិប្រត្យក្សដោយច្បាប់**

សិទ្ធិប្រត្យក្សអាចបង្កើតបាន តែតាមប្រភេទ និង ខ្លឹមសារដែលត្រូវបានទទួល ស្គាល់ដោយក្រមនេះ និង ដោយច្បាប់ពិសេសតែប៉ុណ្ណោះ ។ សិទ្ធិប្រត្យក្សដែលត្រូវបាន ទទួលស្គាល់ដោយវិធានទំនៀមទម្លាប់ ត្រូវមានអានុភាពនៅក្រោមក្រមនេះ លុះត្រាតែ គ្មានភាពផ្ទុយនឹងក្រមនេះ ឬ ច្បាប់ពិសេស ។

(កំណត់)

បញ្ញត្តិនេះបានបញ្ជាក់ថា អាចបង្កើតសិទ្ធិប្រត្យក្សបាន លុះត្រាតែសិទ្ធិនោះត្រូវបានទទួលស្គាល់ដោយក្រមរដ្ឋប្បវេណី ឬ ដោយច្បាប់ពិសេសដទៃទៀត ។ ដូច្នេះហើយ ក្រមនេះបដិសេធមិនទទួលស្គាល់នូវសិទ្ធិប្រត្យក្សដែលមាន មុនពេល អនុវត្តក្រមរដ្ឋប្បវេណីនេះ ហេតុនេះហើយបានជាមាត្រានេះទទួលស្គាល់នូវអានុភាពនៃសិទ្ធិប្រត្យក្សតាមវិធានទំនៀម ទម្លាប់ ដែលមានអតិភាពពីមុនពេលអនុវត្តក្រមនេះ ហើយដែលពុំមានការព្រួយបារម្ភធ្វើឱ្យខូចសណ្តាប់ធ្នាប់នៃសិទ្ធិលើ ទ្រព្យសម្បត្តិ និង ដែលមិនផ្ទុយនឹងក្រមរដ្ឋប្បវេណី ឬ ច្បាប់ពិសេសដទៃទៀត ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៣៥, ក្រមរដ្ឋប្បវេណីជប៉ុន មាត្រា ១៧៥, ក្រមរដ្ឋប្បវេណីបារាំង មាត្រា ៥៤៣

### **មាត្រា ១៣២.- ប្រភេទនៃសិទ្ធិប្រត្យក្ស**

សិទ្ធិប្រត្យក្សដែលបានកំណត់នៅក្នុងក្រមនេះ មានដូចតទៅ :

ក-កម្មសិទ្ធិ ។

ខ-សិទ្ធិកាន់កាប់ ។

គ-សិទ្ធិប្រត្យក្សប្រើប្រាស់ និង អាស្រ័យផល :

គ១) សិទ្ធិជួលអចិន្ត្រៃយ៍

គ២) ផលបរោគ

គ៣) សិទ្ធិប្រើប្រាស់ និង សិទ្ធិអាស្រ័យនៅ

គ៤) សេវភាព ។

ឃ-សិទ្ធិប្រាតិភោគប្រត្យក្ស :

ឃ១) សិទ្ធិឃាត់ទុក

ឃ២) ឯកសិទ្ធិ

ឃ៣) សិទ្ធិលើការបញ្ជាំ

ឃ៤) ហ៊ុំប្លែក

ឃ៥) សិទ្ធិប្រាតិភោគដោយអនុប្បទាន ។

(កំណត់)

សិទ្ធិដែលមានចែងក្នុងមាត្រានេះ គឺជាសិទ្ធិប្រត្យក្សដែលត្រូវបានទទួលស្គាល់ដោយក្រមរដ្ឋប្បវេណីនេះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៣៥

**ផ្នែកទី ៣ គោលការណ៍នៃការបង្កើត ការផ្ទេរ និង ការកែប្រែនូវសិទ្ធិប្រត្យក្ស**

**មាត្រា ១៣៣.-** ការបង្កើត ការផ្ទេរ និង ការកែប្រែនូវសិទ្ធិប្រត្យក្ស ដោយការព្រមព្រៀង

ការបង្កើត ការផ្ទេរ និង ការកែប្រែនូវសិទ្ធិប្រត្យក្ស ត្រូវមានអានុភាព តាមការព្រមព្រៀងរវាងភាគី ។

(កំណត់)

មូលហេតុភាគច្រើននៃការបង្កើត ការផ្ទេរ និង ការកែប្រែនូវសិទ្ធិប្រត្យក្ស គឺកិច្ចសន្យា ។ ក្នុងករណីនេះ មានវិធីពីរគឺ វិធីបង្កើត ផ្ទេរ និង កែប្រែនូវសិទ្ធិប្រត្យក្សដោយពេញលេញ តាមការព្រមព្រៀងរវាងភាគី អំពីការលក់ទិញ ការដូរ ឬ ប្រទានកម្ម ជាអាទិ៍ និង វិធីដែលចាំបាច់មានការព្រមព្រៀងពិសេស ព្រមទាំងទម្រង់ជាកំណត់ ដូចជាការចុះបញ្ជី

ការប្រគល់ ជាអាទិ៍ ដើម្បីបង្កើត ផ្ទេរ និង កែប្រែនូវសិទ្ធិប្រត្យក្ស ។ វិធីទី ១ គឺជាវិធីដែលក្រុមរដ្ឋប្បវេណីបារាំងបាន ជ្រើសរើស ហើយគឺជាគោលការណ៍នៃឆន្ទៈ រីឯវិធីទី ២ វិញ គឺជាវិធីដែលក្រុមរដ្ឋប្បវេណីអាស្ត្រីម៉ង់បានជ្រើសរើស ហើយជាគោលការណ៍តម្រូវឱ្យមានទម្រង់ ។

ក្រុមរដ្ឋប្បវេណីចាស់របស់កម្ពុជាបានទទួលឥទ្ធិពលពីក្រុមបារាំង ហើយបានជ្រើសរើសយកគោលការណ៍នៃឆន្ទៈ ហើយមានគំនិតប្រឆាំងនឹងជំរើសនេះដែរ តែបើបានមើលច្បាប់ភូមិបាល មាត្រា ៦៤ ទៅ ក៏អាចដឹងថា មាត្រានោះបាន ចែងអំពីគោលការណ៍នៃឆន្ទៈនេះដែរ ។

ម្យ៉ាងទៀត ក្នុងករណីដែលមានការចាំបាច់ចុះបញ្ជីរាល់ពេលបង្កើត ពេលផ្ទេរ និង ពេលកែប្រែនូវសិទ្ធិប្រត្យក្សនោះ មានការពិបាកនឹងរំពឹងឱ្យគេទៅចុះ ព្រោះប្រជាពលរដ្ឋខ្មែរភាគច្រើន មិនមានទម្លាប់ចុះបញ្ជីទេ ។ ដោយសារមូលហេតុ ទាំងនេះ ជាគោលការណ៍ ក្នុងក្រុមរដ្ឋប្បវេណីកម្ពុជា ចំពោះការបង្កើត ការផ្ទេរ ការកែប្រែនូវសិទ្ធិប្រត្យក្ស មាត្រានេះ បាន ចែងច្បាស់លាស់អំពីការជ្រើសរើសយកគោលការណ៍នៃឆន្ទៈ ។ ប៉ុន្តែ ចំពោះកម្មសិទ្ធិលើអចលនវត្ថុ មានករណីលើកលែង ដែលអានុភាពនៃការផ្ទេរកម្មសិទ្ធិ មិនអាចកើតឡើងដោយតែការព្រមព្រៀងរបស់ភាគីនៃកិច្ចសន្យាបានទេ ទាល់តែចុះ បញ្ជីផ្ទេរកម្មសិទ្ធិអចលនវត្ថុ ទើបអាចផ្ទេរកម្មសិទ្ធិបាន (សូមមើលមាត្រា ១៣៥ ដែលនឹងពន្យល់ខាងក្រោម) ។

( មាត្រាពាក់ព័ន្ធ )

ក្រុមរដ្ឋប្បវេណីចាស់របស់កម្ពុជា មាត្រា ៦៨៨, ច្បាប់ភូមិបាលកម្ពុជា មាត្រា ៦៤, ក្រុមរដ្ឋប្បវេណីជប៉ុន មាត្រា ១៧៦, ក្រុមរដ្ឋប្បវេណីបារាំង មាត្រា ៧១១ និង មាត្រា ១១៣៨, ក្រុមរដ្ឋប្បវេណីអាស្ត្រីម៉ង់ មាត្រា ៩២៩

**មាត្រា ១៣៤.- លក្ខខណ្ឌតាំងនៃការបង្កើត ការផ្ទេរ និង ការកែប្រែនូវសិទ្ធិប្រត្យក្ស**

១-ការបង្កើត ការផ្ទេរ និង ការកែប្រែនូវសិទ្ធិប្រត្យក្សលើអចលនវត្ថុ ក្រៅពីសិទ្ធិ កាន់កាប់ សិទ្ធិឃាត់ទុក សិទ្ធិប្រើប្រាស់ និង សិទ្ធិអាស្រ័យនៅ មិនអាចតាំងនឹងតតិយជន បានឡើយ បើពុំបានចុះបញ្ជីសិទ្ធិនោះ តាមបញ្ញត្តិនៃច្បាប់ ឬ បទដ្ឋានគតិយុត្តផ្សេង ដែល ទាក់ទងនឹងការចុះបញ្ជី ។

២-អនុប្បទាននូវសិទ្ធិប្រត្យក្សលើចលនវត្ថុទៅបុគ្គលណាមួយ មិនអាចតាំងនឹង តតិយជន បានឡើយ បើពុំបានផ្ទេរការកាន់កាប់ចលនវត្ថុទៅបុគ្គលនោះទេ ។

( កំណត់ )

យោងតាមគោលការណ៍នៃឆន្ទៈដែលមានចែងក្នុងមាត្រា ១៣៣ មុននេះ ការបង្កើត ការផ្ទេរ ការកែប្រែនូវសិទ្ធិ ប្រត្យក្ស ជាគោលការណ៍ ឱ្យតែឆន្ទៈរបស់ភាគីត្រូវគ្នា ( ការព្រមព្រៀង ) និងមានអានុភាពហើយ ។ ក៏ប៉ុន្តែ សិទ្ធិប្រត្យក្ស មានភាពដាច់ខាត (សូមមើលមាត្រា ១៣០) ហេតុនេះហើយ ចំពោះទំនាក់ទំនងនឹងតតិយជន ក្រៅពីភាគី ប្រសិនបើមិន មានការបង្ហាញជាសាធារណៈ អំពីការបង្កើត ការផ្ទេរ ការកែប្រែនូវសិទ្ធិនោះ តាមរយៈអ្វីមួយទេ នឹងអាចធ្វើឱ្យបាត់បង់នូវ



សុវត្ថិភាពក្នុងកិច្ចការជំនួញ ។ ដូច្នោះហើយ មាត្រានេះបានចែងថា ចំពោះការបង្កើត ការផ្ទេរ ការកែប្រែនូវសិទ្ធិប្រត្យក្ស លើអចលនវត្ថុ ត្រូវយកការចុះបញ្ជីមកជាវិធីបង្ហាញជាសាធារណៈ រីឯចំពោះចលនវត្ថុវិញ ត្រូវយកការផ្ទេរការកាន់កាប់មក ធ្វើជាវិធីបង្ហាញជាសាធារណៈ ហើយបើមិនដូច្នោះទេ មិនអាចអះអាងអំពីការបង្កើត ការផ្ទេរ ការកែប្រែនូវសិទ្ធិប្រត្យក្ស លើអចលនវត្ថុ ឬ ចលនវត្ថុនោះ ចំពោះតតិយជនបានទេ ។ ប៉ុន្តែ មានករណីលើកលែងអំពីសិទ្ធិកាន់កាប់ សិទ្ធិឃាត់ទុក សិទ្ធិប្រើប្រាស់ និង សិទ្ធិអាស្រ័យនៅ ដែលជាសិទ្ធិប្រត្យក្សលើអចលនវត្ថុដែរ តែមិនសូវត្រូវនឹងការចុះបញ្ជីទេ ។ ម្យ៉ាងទៀត ករណីលើកលែងមួយទៀត គឺការផ្ទេរកម្មសិទ្ធិអចលនវត្ថុដោយការព្រមព្រៀងដែលតម្រូវឱ្យចុះបញ្ជី ដើម្បីឱ្យ មានអានុភាព (សូមមើលមាត្រា ១៣៥) ។ ម្យ៉ាងទៀត ការផ្ទេរការកាន់កាប់ ដែលជាលក្ខខណ្ឌតាំងនៃការបង្កើត ការផ្ទេរ ការកែប្រែនូវសិទ្ធិប្រត្យក្សលើចលនវត្ថុវិញ អាចធ្វើទៅបានតាមរយៈការប្រគល់ជាក់ស្តែង ការប្តូរលក្ខណៈនៃការ កាន់កាប់ ឬ ការប្រគល់ដោយសង្ខេបបាន (សូមមើលមាត្រា ២២៩) ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨៩ និង មាត្រា ៦៩៣, ច្បាប់ភូមិបាលកម្ពុជា មាត្រា ៦៥, ក្រមរដ្ឋប្បវេណីជំនួញ មាត្រា ១៧៧, ក្រមរដ្ឋប្បវេណីបារាំង មាត្រា ១១៤០ និង មាត្រា ១១៤១, ក្រមរដ្ឋប្បវេណី អាស៊ីម៉ង់ មាត្រា ៩២៥ និង ពីមាត្រា ៩២៩ ដល់ មាត្រា ៩៣១

**មាត្រា ១៣៥.\_** លក្ខខណ្ឌដើម្បីបង្កើតអានុភាពនៃការផ្ទេរកម្មសិទ្ធិលើអចលនវត្ថុដោយ ការព្រមព្រៀង

ទោះបីមានបញ្ញត្តិនៃមាត្រា ១៣៣ (ការបង្កើត ការផ្ទេរ និង ការកែប្រែនូវសិទ្ធិ ប្រត្យក្ស ដោយការព្រមព្រៀង) និង មាត្រា ១៣៤ (លក្ខខណ្ឌតាំងនៃការបង្កើត ការផ្ទេរ និង ការកែប្រែនូវសិទ្ធិប្រត្យក្ស) នៃក្រមនេះ ក៏ដោយ ការផ្ទេរកម្មសិទ្ធិលើអចលនវត្ថុដោយ ការព្រមព្រៀង មិនមានអានុភាព បើមិនបានចុះបញ្ជី ដោយយោងតាមបញ្ញត្តិនៃច្បាប់ និង បទដ្ឋានគតិយុត្តផ្សេងទៀត ស្តីពីការចុះបញ្ជី ។

(កំណត់)

មាត្រានេះ គឺជាការចែងអំពីករណីលើកលែងពិសេសដ៏សំខាន់នៃមាត្រា ១៣៣ និង មាត្រា ១៣៤ ។ មានន័យថា ចំពោះការផ្ទេរកម្មសិទ្ធិលើអចលនវត្ថុដោយការព្រមព្រៀង យោងតាមមាត្រានេះ ការចុះបញ្ជី គឺជាលក្ខខណ្ឌដើម្បីបង្កើត អានុភាព ។ ហេតុដូច្នោះ បើមិនបានចុះបញ្ជីទេ ទោះជាវាវាងភាគីនៃកិច្ចសន្យាក៏ដោយ ក៏អានុភាពនៃការផ្ទេរកម្មសិទ្ធិ ពុំកើតមានឡើងទេ ។ ឧទាហរណ៍ ក្នុងករណីនៃការផ្ទេរកម្មសិទ្ធិដីតាមរយៈការលក់ទិញ បើមានត្រឹមតែកិច្ចសន្យារវាង អ្នកលក់ និង អ្នកទិញ អ្នកទិញមិនអាចអះអាងអំពីការធ្វើលទ្ធកម្មកម្មសិទ្ធិនោះ ចំពោះអ្នកលក់បានទេ ទាល់តែឆ្លងកាត់

តាមការចុះបញ្ជីផ្ទេរកម្មសិទ្ធិ ទើបអ្នកទិញក្លាយទៅជាម្ចាស់កម្មសិទ្ធិលើដីនោះ ។

ការកំណត់ថា ការចុះបញ្ជីជាលក្ខខណ្ឌអានុភាពនេះ គឺសម្រាប់តែករណីនៃការផ្ទេរកម្មសិទ្ធិលើអចលនវត្ថុដោយការ ព្រមព្រៀងតែប៉ុណ្ណោះ រីឯចំពោះការផ្ទេរកម្មសិទ្ធិលើអចលនវត្ថុដោយពុំមានការព្រមព្រៀង ការចុះបញ្ជីពុំមែនជាលក្ខខណ្ឌ ដើម្បីបង្កើតអានុភាពទេ ។ ហេតុដូច្នោះ ចំពោះការបែងចែកមតិកដែលពុំមែនជាការផ្ទេរកម្មសិទ្ធិលើអចលនវត្ថុពីមតកជន ទៅសន្តតិជន ដោយការព្រមព្រៀងទេ ការចុះបញ្ជីពុំមែនជាលក្ខខណ្ឌដើម្បីបង្កើតអានុភាពនៃការផ្ទេរកម្មសិទ្ធិទេ រីឯ ការបែងចែកវត្ថុកម្មសិទ្ធិអវិភាគតាមផ្លូវតុលាការ និង ការបែងចែកទ្រព្យសម្បត្តិរួមពេលលែងលះគ្នាតាមផ្លូវតុលាការ ក៏ពុំមែនជាការផ្ទេរកម្មសិទ្ធិលើអចលនវត្ថុដោយការព្រមព្រៀងទេ ដូច្នោះ ការចុះបញ្ជីពុំមែនជាលក្ខខណ្ឌដើម្បីបង្កើត អានុភាពដែរ (យោងតាមមាត្រា ១៣៤ ការចុះបញ្ជីជាលក្ខខណ្ឌតាំង) ។ ការបែងចែកវត្ថុកម្មសិទ្ធិអវិភាគ និង ការបែងចែកទ្រព្យសម្បត្តិរួម ដោយការព្រមព្រៀង គឺជាការរំលាយស្ថានភាពនៃកម្មសិទ្ធិអវិភាគលើអចលនវត្ថុ ហើយ ពុំមែនជាការផ្ទេរកម្មសិទ្ធិដោយការព្រមព្រៀងទេ ដូច្នោះ បញ្ញត្តិនៃមាត្រា ១៣៥ នេះ មិនត្រូវយកមកអនុវត្ត ចំពោះ ករណីទាំងនេះទេ ហើយការចុះបញ្ជីគឺជាលក្ខខណ្ឌតាំង (សូមមើលមាត្រា ១៣៤) ។ ម្យ៉ាងទៀត ចំពោះការបង្កើត និង ការផ្ទេរសិទ្ធិជួលអចិន្ត្រៃយ៍ ផលបូកភាគ សេវភាព ដែលជាសិទ្ធិប្រត្យក្សប្រើប្រាស់ និង អាស្រ័យផល ព្រមទាំងការបង្កើត និង ការផ្ទេរឯកសិទ្ធិ សិទ្ធិលើការបញ្ជា និង ហិប៊ូតែក ដែលជាសិទ្ធិប្រតិភោគប្រត្យក្សវិញ គោលការណ៍នៃមាត្រា ១៣៤ ត្រូវអនុវត្ត ហើយការចុះបញ្ជី គឺជាលក្ខខណ្ឌតាំង ។

ម្យ៉ាងទៀត មាត្រានេះត្រូវបានបញ្ចូលនៅពេលតាក់តែងក្រមនេះ ដោយផ្អែកលើលទ្ធផលនៃការជជែកជាមួយនឹង ធនាគារអភិវឌ្ឍន៍អាស៊ី (ADB) ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨៩, ច្បាប់ភូមិបាលកម្ពុជា មាត្រា ៦៥, ក្រមរដ្ឋប្បវេណីជប៉ុន មាត្រា ១៧៧, ក្រមរដ្ឋប្បវេណីបារាំង មាត្រា ១១៤០, ក្រមរដ្ឋប្បវេណីអាស្ត្រីម៉ង់ មាត្រា ៩២៥ ។

**មាត្រា ១៣៦.- ព្យាកុលភាព**

១-ចំពោះវត្ថុតែមួយ បើកម្មសិទ្ធិលើវត្ថុនោះ និង សិទ្ធិប្រត្យក្សផ្សេងទៀតលើវត្ថុ នោះ ធ្លាក់ទៅលើបុគ្គលតែម្នាក់ សិទ្ធិប្រត្យក្សផ្សេងនោះ ត្រូវរលត់ ។ ប៉ុន្តែ បញ្ញត្តិនេះមិន ត្រូវយកមកអនុវត្តឡើយ ចំពោះករណីដែលវត្ថុនោះ ឬ សិទ្ធិប្រត្យក្សនោះ ជាកម្មវត្ថុនៃ សិទ្ធិរបស់តតិយជន ។

២-បើសិទ្ធិប្រត្យក្សក្រៅពីកម្មសិទ្ធិ និង សិទ្ធិផ្សេងទៀតដែលមានកម្មវត្ថុជាសិទ្ធិ ប្រត្យក្សនោះ ធ្លាក់ទៅលើបុគ្គលតែម្នាក់ សិទ្ធិនោះត្រូវរលត់ ។ ក្នុងករណីនេះ បញ្ញត្តិនៃ វាក្យខណ្ឌទី ២ នៃកថាខណ្ឌទី ១ ត្រូវយកមកអនុវត្តដូចគ្នាផងដែរ ។

៣-បញ្ញត្តិនៃកថាខណ្ឌទី ១ និង កថាខណ្ឌទី ២ ខាងលើនេះ មិនត្រូវអនុវត្តចំពោះ សិទ្ធិកាន់កាប់ឡើយ ។

(កំណត់)

ក្នុងករណីដែលម្ចាស់កម្មសិទ្ធិ និង ម្ចាស់សិទ្ធិប្រត្យក្សផ្សេងទៀត ជាជនដូចគ្នា ដូចជាករណីដែលកម្មសិទ្ធិករបានទទួល សន្តតិកម្មពីផលបរោគី ឬ ករណីដែលម្ចាស់បំណុលហ៊ីប៉ូតែកបានធ្វើលទ្ធកម្មកម្មសិទ្ធិលើអចលនវត្ថុដែលជាកម្មវត្ថុនៃ ហ៊ីប៉ូតែកនោះ បើទុកឱ្យសិទ្ធិប្រត្យក្ស ដូចជា ផលបរោគី ឬ ហ៊ីប៉ូតែក ជាដើមនោះ នៅមានអត្ថិភាពដដែល ក៏គ្មានន័យ ដែរ ។ ដូច្នោះហើយ មាត្រានេះបានបញ្ជាក់ច្បាស់លាស់ថា សិទ្ធិប្រត្យក្សក្រៅពីកម្មសិទ្ធិត្រូវរលត់ ។

គោលគំនិតនៃកថាខណ្ឌទី ១ វាក្យខណ្ឌទី ២ គឺ ឧទាហរណ៍ដូចជាករណីដែល A ជាម្ចាស់បំណុលហ៊ីប៉ូតែកទីមួយ លើ ដីមួយ ហើយគាត់បានធ្វើលទ្ធកម្មកម្មសិទ្ធិដីនោះ ហើយឈ្មោះ B ជាម្ចាស់បំណុលហ៊ីប៉ូតែកទី ២ លើដីនោះដែរ ។ មានន័យថា វត្ថុ (ដី) ត្រូវជាកម្មវត្ថុនៃសិទ្ធិរបស់តតិយជន (B) ។ ក្នុងករណីនេះ ហ៊ីប៉ូតែករបស់ A មិនរលត់ ដោយ ព្យាកុលភាពទេ ឱ្យតែសិទ្ធិលើបំណុលដែលត្រូវបានធានាដោយហ៊ីប៉ូតែកនោះនៅមានអត្ថិភាព (ការរលត់ហ៊ីប៉ូតែកនេះ នឹង ធ្វើឱ្យ A មានការបាត់បង់នូវផលប្រយោជន៍) ។ ម្យ៉ាងទៀត ករណីដែលសិទ្ធិប្រត្យក្សដែលមានព្យាកុលភាព ជាកម្មវត្ថុ នៃសិទ្ធិរបស់តតិយជនដែលមានចែងក្នុងវាក្យខណ្ឌទី ២ នេះ គឺឧទាហរណ៍ដូចជាករណីដែលហ៊ីប៉ូតែករបស់ A ជាកម្មវត្ថុ នៃហ៊ីប៉ូតែកបន្ត (មាត្រា ៨៥៦) របស់ C ។ មានន័យថា សិទ្ធិប្រត្យក្សដែលមានព្យាកុលភាព (ហ៊ីប៉ូតែករបស់ A) បានក្លាយទៅជាកម្មវត្ថុនៃសិទ្ធិរបស់តតិយជន (ហ៊ីប៉ូតែកបន្តរបស់ C) (ក្នុងករណីនេះ ការរលត់ហ៊ីប៉ូតែករបស់ A នេះ នឹងធ្វើឱ្យ C មានការបាត់បង់នូវផលប្រយោជន៍) ។

កថាខណ្ឌទី ២ ចែងថា ឧទាហរណ៍ ក្នុងករណីដែលផលបរោគីបានធ្វើលទ្ធកម្មនូវហ៊ីប៉ូតែកដែលត្រូវបានបង្កើត លើផលបរោគី ហ៊ីប៉ូតែកនេះត្រូវរលត់ ដោយព្យាកុលភាពនេះ ។ ក្នុងករណីនេះក៏ដូចករណីមុនដែរ គឺប្រសិនបើហ៊ីប៉ូតែក នោះជាកម្មវត្ថុនៃហ៊ីប៉ូតែកបន្ត ហ៊ីប៉ូតែកនេះមិនរលត់ឡើយ តាមការយកមកអនុវត្តដូចគ្នានូវបញ្ញត្តិនៃកថាខណ្ឌទី ១ វាក្យខណ្ឌទី ២ ។

បញ្ញត្តិនៃកថាខណ្ឌទី ៣ ចែងអំពីចំណុចជាក់ស្តែង ដោយសារតែសិទ្ធិកាន់កាប់ ជាសិទ្ធិការពារអង្គហេតុ (ស្ថានភាព) នៃការកាន់កាប់ ។ ទោះជាកម្មសិទ្ធិករមានសិទ្ធិកាន់កាប់ក៏ដោយ ក៏សិទ្ធិកាន់កាប់នោះមិនរលត់ដោយសារព្យាកុលភាពទេ ដូច្នោះ កម្មសិទ្ធិករនោះ អាចអះអាងអំពីអានុភាពនៃសិទ្ធិកាន់កាប់បានដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៧៩, ក្រមរដ្ឋប្បវេណីអាស៊ីម៉ង់ មាត្រា ៨៨៩

**មាត្រា ១៣៧.-** អានុភាពក្នុងការសន្មតនៃការចុះបញ្ជី

១-នៅពេលដែលបានចុះសិទ្ធិក្នុងបញ្ជីអចលនវត្ថុហើយ សិទ្ធិនេះត្រូវបានសន្មតថា

ជាសិទ្ធិរបស់អ្នកដែលមានឈ្មោះ នៅក្នុងបញ្ជីនោះ ។

២-បើសិទ្ធិដែលបានចុះបញ្ជីអចលនវត្ថុហើយ ត្រូវបានលុបចេញពីបញ្ជីអចលនវត្ថុនោះ សិទ្ធិនោះត្រូវបានសន្មតថា បានរលត់ ។

(កំណត់)

មាត្រានេះចែងអំពីអានុភាពក្នុងការសន្មតនៃការចុះបញ្ជី ។ មានន័យថា ជនដែលបដិសេធសិទ្ធិដែលត្រូវបានចុះក្នុងបញ្ជី ត្រូវធ្វើការអះអាង និង បញ្ជាក់អំពីនីតិភាពនៃសិទ្ធិនោះ ឬ អំពីមោឃភាពនៃសិទ្ធិនោះ ។ ជនដែលអះអាងនូវសិទ្ធិដែលពុំបានចុះបញ្ជី ត្រូវធ្វើការអះអាង និង បញ្ជាក់អំពីការណ៍ដែលសិទ្ធិនោះមានអត្ថិភាពដោយសុពល ។ ម្យ៉ាងទៀត អានុភាពនៃជំនឿទុកចិត្តដោយការបង្ហាញជាសាធារណៈ (Publizitätswirkung) នៃការចុះបញ្ជី មិនត្រូវបានទទួលស្គាល់ទេ ។ ដូច្នេះហើយ ប្រសិនបើសិទ្ធិណាមួយគ្មានអត្ថិភាព ឬ សិទ្ធិនោះមោឃៈ តាមអង្គហេតុពិត ទោះបីជាសិទ្ធិនោះត្រូវបានចុះក្នុងបញ្ជីក៏ដោយ ក៏ពុំអាចទទួលស្គាល់ថា សិទ្ធិនោះជាសិទ្ធិរបស់អ្នកដែលបានចុះឈ្មោះជាម្ចាស់សិទ្ធិ នៅក្នុងបញ្ជីនោះបានឡើយ ។ ម្យ៉ាងទៀត ក្នុងករណីដែលមានកំហុសក្នុងការចុះបញ្ជីដោយមន្ត្រីចុះបញ្ជី (មន្ត្រីសុរិយោដី) ការចុះបញ្ជីនោះគឺជាការចុះបញ្ជីមោឃៈ ដូច្នេះហើយ អានុភាពក្នុងការសន្មតនៃការចុះបញ្ជីនៃមាត្រានេះ ពុំមានទេ ។

(មាត្រាពាក់ព័ន្ធ)

ក្រមរដ្ឋប្បវេណីអាជ្ញាធរ មាត្រា ៨៩១

## **ជំពូកទី ២ កម្មសិទ្ធិ**

### **ផ្នែកទី ១ ខ្លឹមសារ និង កម្រិតនៃកម្មសិទ្ធិ**

**មាត្រា ១៣៨ ថ្មី.-** និយមន័យនៃកម្មសិទ្ធិ

កម្មសិទ្ធិ សំដៅទៅលើសិទ្ធិដែលកម្មសិទ្ធិករនោះអាចប្រើប្រាស់ អាស្រ័យផល និង ចាត់ចែងវត្ថុដែលជាកម្មសិទ្ធិរបស់ខ្លួន ដោយសេរីបាន នៅក្នុងទំហំដែលច្បាប់ និង បទដ្ឋានគតិយុត្តផ្សេងទៀត បានកម្រិត<sup>២</sup> ។

(កំណត់)

នេះគឺជានិយមន័យទូទៅនៃកម្មសិទ្ធិ ។ កម្មសិទ្ធិ គឺជាសិទ្ធិគ្រប់គ្រងទាំងស្រុង និង ជាសកល ។ មានន័យថា កម្មសិទ្ធិករអាចប្រើប្រាស់ដោយខ្លួនឯងនូវវត្ថុដែលជាកម្មសិទ្ធិរបស់ខ្លួន និង អាស្រ័យផល ដូចជា ការឱ្យជួលវត្ថុនោះ ជាដើម អាចដាក់

<sup>២</sup> មាត្រា ១៣៨ នេះ ត្រូវបានធ្វើវិសោធនកម្មដោយច្បាប់ស្តីពីការអនុវត្តក្រមរដ្ឋប្បវេណី ។

វត្តមានជាប្រតិភោគដើម្បីធានាបំណុលរបស់ខ្លួន ឬ របស់តតិយជន ឬ ក៏អាចចាត់ចែងវត្តមាន ដូចជាការធ្វើអនុប្បទាន ឱ្យអ្នកដទៃ ជាដើម ដោយពុំទទួលនូវការកម្រិតអ្វីទាំងអស់ពីអ្នកដទៃ ។ ប៉ុន្តែ ការប្រើកម្មសិទ្ធិនេះ អាចទទួលនូវការ កម្រិតដោយច្បាប់បាន ។ ជាពិសេស ចំពោះការប្រើកម្មសិទ្ធិលើដី នាអនាគត នឹងមានភាពចាំបាច់ធ្វើការកម្រិតនូវការប្រើ កម្មសិទ្ធិដោយច្បាប់ពាក់ព័ន្ធនឹងផែនការអភិវឌ្ឍន៍ដែនដី និង នគរូបនីយកម្ម ដើម្បីធ្វើការអភិវឌ្ឍដែនដី ឬ ធ្វើនគរូប- នីយកម្ម ។

ម្យ៉ាងទៀត កម្មសិទ្ធិករអាចបោះបង់កម្មសិទ្ធិចោលបាន ក៏ប៉ុន្តែ អាចមានការកម្រិតការបោះបង់នោះដោយច្បាប់បាន ដូចជាច្បាប់ស្តីពីការចាត់ចែងវត្តកាកសំណល់ ជាអាទិ៍ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៤៤, ច្បាប់ភូមិបាលកម្ពុជា មាត្រា ៨៥ មាត្រា ៨៧ មាត្រា ៨៨, ក្រមរដ្ឋប្បវេណីជប៉ុន មាត្រា ២០៦, ក្រមរដ្ឋប្បវេណីបារាំង មាត្រា ៥៤៤, ក្រមរដ្ឋប្បវេណីអាស្លីម៉ង់ មាត្រា ៩០៣

**មាត្រា ១៣៩.- កម្រិតនៃកម្មសិទ្ធិដី**

១-កម្មសិទ្ធិដី ត្រូវមានអានុភាពទាំងផ្នែកលើដី និង ផ្នែកក្រោមដី នៅក្នុងទំហំនៃ ការកម្រិតដែលច្បាប់ និង បទដ្ឋានគតិយុត្ត បានកំណត់ ហើយក្នុងទំហំដែលមានផល ប្រយោជន៍សម្រាប់កម្មសិទ្ធិករ ។

២-កម្មសិទ្ធិករនៃដី មិនអាចប្រើប្រាស់ដីរបស់ខ្លួន ក្នុងគោលបំណងព្យាបាទអ្នក ដទៃ ឬ វិខានដល់ជីវភាពរស់នៅរបស់អ្នកដទៃតែប៉ុណ្ណោះ បានឡើយ ។

( កំណត់ )

មាត្រានេះបានឱ្យនិយមន័យដល់កម្មសិទ្ធិដី ព្រមទាំងបានកម្រិតទំហំនៃកម្មសិទ្ធិដី តាមរូបសាស្ត្រ និង វិធីប្រើប្រាស់ ។ ទំហំដែលកម្មសិទ្ធិដីមានអានុភាព ត្រូវបានកម្រិតដោយទំហំនៃផលប្រយោជន៍សម្រាប់កម្មសិទ្ធិករ ។ ហេតុដូច្នោះ តតិយជន អាចបង្ហោះយន្តហោះ ជាអាទិ៍ លើអាកាសដ៏ខ្ពស់ ឬ អាចសាងសង់ផ្លូវរថភ្លើងក្រោមដីយ៉ាងជ្រៅបាន ដោយពុំចាំបាច់ មានការយល់ព្រមពីកម្មសិទ្ធិករទេ ។ ម្យ៉ាងទៀត ច្បាប់ភូមិបាលកម្ពុជាក៏បានចែងលំអិតអំពីទំហំដែលកម្មសិទ្ធិដីមាន អានុភាពដែរ ក៏ប៉ុន្តែ អាចបកស្រាយបានលទ្ធផលដូចគ្នាដែរ ពីបញ្ញត្តិនៃកថាខណ្ឌទី ១ នៃមាត្រានេះ ដូច្នោះហើយ មាត្រា នេះមិនចែងស្តុកស្តាញទេ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៥០, ច្បាប់ភូមិបាលកម្ពុជា ពីមាត្រា ៨៥ ដល់មាត្រា ៩៣, ក្រម រដ្ឋប្បវេណីជប៉ុន មាត្រា ២០៧, ក្រមរដ្ឋប្បវេណីបារាំង មាត្រា ៥៥២, ក្រមរដ្ឋប្បវេណីអាស្លីម៉ង់ មាត្រា ៩០៥

**មាត្រា ១៤០.-** ការបញ្ឈប់អំពើដែលវិខានដល់ជីវភាពរស់នៅ

១-ក្នុងករណីដែលអំពើវិខានដល់ជីវភាពរស់នៅដែលមកពីឧស្ម័ន ចំហាយទឹក ក្លិន ផ្សែង ម្រៃងភ្លើង កំដៅ សម្លេង រំញ័រ ជាអាទិ៍ ដែលកើតពីដីរបស់អ្នកដទៃ ស្ថិតនៅក្នុង ទំហំនៃការប្រើប្រាស់ជាធម្មតា ហើយបទដ្ឋានគតិយុត្តមិនបានហាមឃាត់ទេ កម្មសិទ្ធិករនៃ ដីមិនអាចទាមទារឱ្យអ្នកដទៃបញ្ឈប់នូវអំពើដែលធ្វើឱ្យមានឥទ្ធិពលដល់ដីខ្លួនបានឡើយ ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ កម្មសិទ្ធិករនៃដី ដែលទទួលឥទ្ធិពលអាក្រក់ដ៏ធ្ងន់ធ្ងរ តាមភាពជាក់ស្តែង អាចទាមទារឱ្យអ្នកដែលវិខាន ដល់ជីវភាពរស់នៅនោះសងសំណងសមរម្យបាន ។ ម្យ៉ាងទៀត បញ្ញត្តិនេះមិនរារាំង កម្មសិទ្ធិករដី ក្នុងការទាមទារសំណងនៃការខូចខាត ដោយផ្អែកលើអំពើអនីត្យានុកូល ឡើយ ។

(កំណត់)

មាត្រានេះបានចែងច្បាស់លាស់ថា ចំពោះ "ការបញ្ចេញ (emissions)" អ្វីៗពីដីរបស់អ្នកដទៃ ជនដែលទទួលនូវការ វិខានដល់ជីវភាពរស់នៅ ពុំអាចទាមទារឱ្យគេបញ្ឈប់អំពើបញ្ចេញនោះ ដោយយកភាពដាច់ខាតនៃកម្មសិទ្ធិដីរបស់ខ្លួនបាន ទេ ប្រសិនបើវិធីប្រើដីរបស់អ្នកដទៃនោះ ជាការប្រើធម្មតាទេ ហើយពុំមានច្បាប់ផ្សេងហាមឃាត់ ។ នេះគឺជាបញ្ញត្តិមួយ សម្របសម្រួលទៅវិញទៅមកនូវទំនាក់ទំនងនៃការប្រើរវាងដីដែលនៅជិតគ្នា ។ ក៏ប៉ុន្តែ បើឱ្យជនដែលរងនូវការវិខានដល់ ជីវភាពរស់នៅជាក់ស្តែងខ្លាំងពេក គឺមិនសមរម្យទេ ហេតុនេះហើយបានជា ទោះបីជាពុំមានការទទួលស្គាល់នូវសិទ្ធិ ទាមទារឱ្យបញ្ឈប់សកម្មភាពវិខានដល់ជីវភាពរស់នៅចំពោះអ្នកនោះក៏ដោយ ក៏មាត្រានេះបានចែងទទួលស្គាល់នូវសិទ្ធិ ទាមទារសំណងសមស្របមួយដែរ ។

ម្យ៉ាងទៀត មាត្រានេះចែងថា ក្នុងករណីដែលការវិខានដល់ជីវភាពរស់នៅនោះមានភាពស្របនឹងលក្ខខណ្ឌនៃអំពើ អនីត្យានុកូល ទោះបីជាមានបញ្ញត្តិនៃមាត្រានេះក៏ដោយ ក៏ជនដែលរងនូវការវិខាននោះ អាចទាមទារនូវសំណងនៃការខូច ខាតបានដែរ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ៨៦, ក្រមរដ្ឋប្បវេណីអាជ្ញាធរ មាត្រា ៩០៦

**មាត្រា ១៤១.-** ការដឹកកាយបេតិកភណ្ឌវប្បធម៌ និង រឿងក្នុងដី

១-កម្មសិទ្ធិករនៃដីមិនអាចអះអាងនូវកម្មសិទ្ធិលើគ្រប់ប្រភេទនៃបដិមា ចម្លាក់ ក្រឡោត បុរាណវត្ថុ ឬ បេតិកភណ្ឌវប្បធម៌ផ្សេងទៀតដែលរកឃើញនៅក្នុងដីរបស់ខ្លួន

បានឡើយ ។ វត្ថុទាំងនេះ គឺជាទ្រព្យសម្បត្តិរបស់រដ្ឋ ហើយកម្មសិទ្ធិករនៃដីដែលបានរក  
ឃើញវត្ថុទាំងនេះ មានករណីយកិច្ចប្រគល់ឱ្យក្រសួងវប្បធម៌និងវិចិត្រសិល្បៈ ។

២-កម្មសិទ្ធិករនៃដីមិនអាចអះអាងនូវកម្មសិទ្ធិលើដីនៅក្នុងដីដែលបានកំណត់នៅ  
ក្នុងច្បាប់ផ្សេងបានឡើយ ។ វត្ថុទាំងនេះ គឺជាទ្រព្យសម្បត្តិរបស់រដ្ឋ ហើយអ្នកដែលត្រូវ  
បានទទួលស្គាល់នូវសិទ្ធិដីក ដោយរដ្ឋ តាមបញ្ញត្តិនៃច្បាប់ផ្សេង មានសិទ្ធិដីក និង ទទួល  
វត្ថុនោះ ។

(កំណត់)

មាត្រានេះ គឺជា "ការកម្រិតដោយច្បាប់ និង បទដ្ឋានគតិយុត្ត" មួយដែលមានចែងក្នុងមាត្រា ១៣៩ ហើយ  
ប្រសិនបើមានច្បាប់ការពារបេតិកភណ្ឌវប្បធម៌ និង ច្បាប់រ៉ែ មាត្រានេះក្លាយទៅជាបញ្ញត្តិរំលោភ ។ កថាខណ្ឌទី ១ នៃ  
មាត្រានេះ មានខ្លឹមសារស្របនឹងមាត្រា ៩០ វាក្យខណ្ឌទី ២ នៃច្បាប់ភូមិបាលកម្ពុជា ។ វត្ថុដែលមាននៅក្រោមដី  
ពុំមែនជាកម្មសិទ្ធិរបស់កម្មសិទ្ធិករនៃដីនោះទេ គឺសុទ្ធតែជារបស់រដ្ឋ ហើយច្បាប់ប្រទេសផ្សេងៗទៀតក៏គេចាត់ទុកដូចគ្នា  
ដែរ ដូច្នេះហើយ កថាខណ្ឌទី ២ បានបញ្ជាក់ច្បាស់លាស់អំពីចំណុចនេះ ចំពោះរ៉ែ ។ ចំពោះអណ្តូងរ៉ែដែលចេញដល់ស្រទាប់  
លើនៃដីនោះ ក៏ត្រូវអនុវត្តតាមកថាខណ្ឌទី ២ ដែរ ។

ម្យ៉ាងទៀត ចំពោះការខូចខាត ឬ បន្ទុកដែលកើតឡើងដោយសារការប្រគល់បេតិកភណ្ឌវប្បធម៌ ជាអាទិ៍ ឬ  
ដោយសារការបង្កើតសិទ្ធិដីករី រដ្ឋ ឬ អ្នកដែលមានសិទ្ធិលើអណ្តូងរ៉ែនោះ ត្រូវធានាសងឱ្យបានសមស្រប ។ ប៉ុន្តែ ចំពោះ  
ចំណុចនេះ ទុកឱ្យរៀបចំបញ្ញត្តិលំអិតនៅក្នុងច្បាប់ការពារបេតិកភណ្ឌ និង ច្បាប់រ៉ែ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ៩០, ច្បាប់រ៉ែ និង ច្បាប់ជីកយកថ្មរបស់ជប៉ុន, ក្រមរដ្ឋប្បវេណីបារាំង មាត្រា ៥៥២

**មាត្រា ១៤២.- សិទ្ធិកាប់ចោលមែកឈើឆ្នុងព្រំដី**

នៅពេលដែលមែកឈើ ឬ ឫសឈើនៃដីជិតខាង បានលយចូលមកដីរបស់ខ្លួន  
កម្មសិទ្ធិករនៃដីអាចយកផលពី មែកឈើ ឬ ឫសឈើនោះ ឬ កាប់មែកឈើ ឬ ឫសឈើ  
នោះ បាន ។

(កំណត់)

បញ្ញត្តិនេះ មានការពាក់ព័ន្ធនឹងបញ្ញត្តិស្តីពីទំនាក់ទំនងរវាងដីជាប់គ្នាផងដែរ ក៏ប៉ុន្តែ ដោយសារមានទំនាក់ទំនងនឹង  
កម្រិតនៃកម្មសិទ្ធិលើដី ហេតុនេះហើយបានជាបានចែងក្នុងផ្នែកនេះ ។ ចំពោះបញ្ហាដែលជាកម្មវត្ថុនៃមាត្រានេះ ច្បាប់នៃ  
ប្រទេសនីមួយៗ មានក្បួនផ្សេងៗគ្នា ក៏ប៉ុន្តែ នៅក្នុងច្បាប់នេះ យើងខ្ញុំបានជ្រើសរើសយកក្បួនទៅតាមច្បាប់ភូមិបាល

កម្ពុជា មាត្រា ៩១ ។

( មាត្រាពាក់ព័ន្ធ )

ច្បាប់ភូមិបាលកម្ពុជា មាត្រា ៩១, ក្រមរដ្ឋប្បវេណីជប៉ុន មាត្រា ២៣៣, ក្រមរដ្ឋប្បវេណីបារាំង មាត្រា ៦៧៣, ក្រមរដ្ឋប្បវេណីអាស្ត្រីម៉ង់ មាត្រា ៩១០

### **ផ្នែកទី ២ ទំនាក់ទំនងរវាងដីដែលនៅជាប់គ្នា**

( កំណត់ )

បញ្ញត្តិនៃផ្នែកនេះ គឺជាបញ្ញត្តិសម្របសម្រួលទៅវិញទៅមកអំពីទំនាក់ទំនងនៃការប្រើប្រាស់រវាងដីដែលនៅជាប់គ្នា ( បញ្ញត្តិស្តីពីទំនាក់ទំនងនៃដីដែលនៅជាប់គ្នា ) ។ ក្រមរដ្ឋប្បវេណីចាស់របស់កម្ពុជា និង ច្បាប់ភូមិបាលកម្ពុជា ចាត់ទុកបញ្ហានេះថាជាសេរីភាព ហើយកំណត់អំពីសេរីភាពធម្មជាតិ និង សេរីភាពដែលច្បាប់បានកំណត់ ទៅតាមក្រមរដ្ឋប្បវេណីបារាំង ។ ក៏ប៉ុន្តែ ក្រមនេះបានជ្រើសរើសយកគោលគំនិតរបស់ក្រមរដ្ឋប្បវេណីជប៉ុន និង ក្រមរដ្ឋប្បវេណីអាស្ត្រីម៉ង់ទៅវិញដោយចែងអំពីទំនាក់ទំនងរវាងដីដែលនៅជាប់គ្នា ដែលជាការកម្រិតនូវការប្រើកម្មសិទ្ធិដីទៅវិញទៅមក ។

ភាគច្រើននៃបញ្ញត្តិស្តីពីទំនាក់ទំនងរវាងដីដែលនៅជាប់គ្នា នៅក្នុងច្បាប់បណ្តាប្រទេស មានខ្លឹមសារប្រហាក់ប្រហែលគ្នា ក៏ប៉ុន្តែ ខ្លឹមសារលំអិតនៃបញ្ញត្តិទាំងនោះ ខុសគ្នាបន្តិចបន្តួចទៅតាមស្ថានភាពនៃប្រទេសនីមួយៗ ។ ក្នុងការតាក់តែងបញ្ញត្តិស្តីពីទំនាក់ទំនងរវាងដីដែលនៅជាប់គ្នា នៅក្នុងក្រមនេះ យើងបានយកក្រមរដ្ឋប្បវេណីចាស់របស់កម្ពុជា ព្រមទាំងច្បាប់ភូមិបាលកម្ពុជាមកសិក្សា ដោយសារតែយល់ឃើញថា ច្បាប់ទាំងនេះត្រូវបានតាក់តែងឡើង សម្របទៅតាមស្ថានភាពកម្ពុជា ហើយបានរក្សានូវគោលគំនិតនៃច្បាប់ទាំងនេះ ទៅតាមកម្រិតដែលអាចធ្វើទៅបាន ។

ម្យ៉ាងទៀត បញ្ញត្តិស្តីពីទំនាក់ទំនងរវាងដីដែលនៅជាប់គ្នានេះ ត្រូវបានចែងឡើងដើម្បីធ្វើការកម្រិតនូវការប្រើប្រាស់ដីទៅវិញទៅមក ក្នុងគោលបំណងប្រើដីឱ្យបានពេញលេញ ដូច្នេះហើយ សិទ្ធិ ព្រមទាំងករណីយកិច្ចដែលមានចែងខាងក្រោមនេះ មិនត្រឹមតែត្រូវអនុវត្តចំពោះកម្មសិទ្ធិករនៃដីប៉ុណ្ណោះទេ គឺត្រូវអនុវត្តចំពោះអ្នកដែលមានសិទ្ធិប្រើប្រាស់ដីនោះផងដែរ ។

### **មាត្រា ១៤៣.- សិទ្ធិប្រើដីដែលជាប់គ្នា**

កម្មសិទ្ធិករនៃដីអាចទាមទារប្រើដីដែលជាប់គ្នាបាន ក្នុងទំហំចាំបាច់ដើម្បីធ្វើរបង ឬ សង់សំណង់ ឬ ជួសជុល របស់ទាំងពីរនេះ នៅព្រំប្រទល់ដី ឬ នៅក្បែរព្រំប្រទល់នោះ ។ ប្រសិនបើអ្នកជិតខាងទទួលបានការខូចខាត ដោយសារការសាងសង់ ឬ ជួសជុលនេះ កម្មសិទ្ធិករនៃដីត្រូវបង់ប្រាក់សំណង ។

( កំណត់ )



ក្នុងករណីដែលសាងសង់ ឬ ជួសជុលអាគារ ឬ របង បើការសាងសង់ ឬ ការជួសជុលនោះ ជាដើម ត្រូវបានធ្វើឡើង នៅជិតដីដែលជាប់គ្នា ចាំបាច់ត្រូវប្រើដីជាប់គ្នានោះ ។ បញ្ញត្តិនេះចែងថា ក្នុងករណីនេះ កម្មសិទ្ធិករនៃដីជាប់គ្នានោះ មិន អាចបដិសេធនូវការប្រើប្រាស់ដីខ្លួនបានឡើយ ។ ប៉ុន្តែ ប្រសិនបើកម្មសិទ្ធិករនៃដីជាប់គ្នានោះទទួលបានការខូចខាតដោយសារ ការប្រើដីរបស់ខ្លួននោះ ដូចជាការមិនអាចប្រើដីឱ្យបានពេញលេញមួយរយៈពេល ជាដើម ជនដែលបានប្រើប្រាស់ដីជាប់ គ្នានោះ មានករណីយកច្នៃសងសំណងនៃការខូចខាតឱ្យទៅកម្មសិទ្ធិករនៃដីជាប់គ្នានោះ ។ ម្យ៉ាងទៀត ក្នុងនេះមានតែ ឧទាហរណ៍ ស្តីពីការសាងសង់ ឬ ជួសជុលរបង ឬ អាគារ ក៏ប៉ុន្តែ ចំពោះស្ថាបនកម្មធម្មតា ដែលធ្វើលើដីធ្លី ក៏ត្រូវអនុវត្ត តាមមាត្រានេះដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ២០៩, ក្រមរដ្ឋប្បវេណីស្វីស មាត្រា ៦៩៥

**មាត្រា ១៤៤.- សិទ្ធិចេញចូលដីបិទជិត**

១- ដីដែលព័ទ្ធជុំវិញដោយដីរបស់អ្នកដទៃ ហើយគ្មានច្រកចេញទៅផ្លូវសាធារណៈ និង ដីដែលមានច្រកចេញនោះ មិនគ្រប់គ្រាន់ ហើយមានឧបសគ្គដីខ្លាំងដើម្បីប្រើប្រាស់ ដីនោះសម្រាប់ការធ្វើកសិកម្ម ឬ ឧស្សាហកម្ម ហៅថា ដីបិទជិត ។

២- កម្មសិទ្ធិករនៃដីបិទជិត មានសិទ្ធិស្នើសុំឆ្លងកាត់ដីអ្នកជិតខាងបាន ដោយបង់ ប្រាក់សំណង តាមការខូចខាត ដោយសារការឆ្លងកាត់នោះ ។

៣- ជាគោលការណ៍ សិទ្ធិឆ្លងកាត់នេះ ត្រូវរៀបចំតាមទិស ឬ ផ្លូវដែលមានចម្ងាយ ជិតបំផុត ពីដីបិទជិតទៅផ្លូវសាធារណៈ ។ ទោះបីជាមានបញ្ញត្តិនៃវាក្យខណ្ឌទី ១ នៃកថាខណ្ឌ នេះក៏ដោយ សិទ្ធិឆ្លងកាត់នេះត្រូវតែរៀបចំនៅកន្លែងណាដែលមានការខូចខាតតិចបំផុត សម្រាប់កម្មសិទ្ធិករនៃដីដែលទទួលបានបន្ទុកឱ្យឆ្លងកាត់នោះ ។

៤- ប្រសិនបើដីបិទជិត កើតឡើងពីការបែងចែកដីតាមរយៈការលក់ ការដូរ ការ ចែកមតិក ឬ កិច្ចសន្យាផ្សេងទៀត សិទ្ធិឆ្លងកាត់អាចស្នើសុំបានតែចំពោះដីដែលនៅសល់ ក្រោយពីការបែងចែកនោះប៉ុណ្ណោះ ។ ក្នុងករណីនេះ កម្មសិទ្ធិករនៃដីបិទជិត មិនចាំបាច់ បង់ប្រាក់សំណងឡើយ ។ ប៉ុន្តែ ក្នុងករណីដែលមិនមានច្រកចេញគ្រប់គ្រាន់ទេ បញ្ញត្តិនៃ កថាខណ្ឌទី ២ និង កថាខណ្ឌទី ៣ ខាងលើនេះ ត្រូវយកមកអនុវត្តផងដែរ ។

( កំណត់ )

“ដីដែលព័ទ្ធជុំវិញដោយដីអ្នកដទៃ” និង “ដីដែលព័ទ្ធជុំវិញដោយដីអ្នកដទៃ និង សមុទ្រ ស្ទឹង បឹងប្តូរ ឬ ច្រាំងចោទ”

ហៅថា ដីបិទជិត ។ ដីបិទជិត ពុំមានច្រកចេញទៅផ្លូវសាធារណៈទេ ដូច្នេះមិនអាចប្រើប្រាស់ដីនោះបានងាយស្រួលឡើយ ហេតុនេះហើយបានជាមាត្រានេះ ទទួលស្គាល់នូវសិទ្ធិរបស់កម្មសិទ្ធិករនៃដីបិទជិត ក្នុងការបង្កើតច្រកចេញចូលដល់ផ្លូវ សាធារណៈ លើដីជិតខាង ។ តាមការពិត ច្រកចេញចូលទៅផ្លូវសាធារណៈត្រូវតែធ្វើឡើង ដោយឱ្យបន្ទុកដល់ដីអ្នកដទៃ នោះ ទាបជាអប្បបរមា ។ ទទឹងនៃច្រកចេញចូលនោះ ត្រូវមានស្មើនឹងទទឹងដែលចាំបាច់ដើម្បីឆ្លងកាត់ ក៏ប៉ុន្តែ ច្រកចេញ ចូលនោះ ធ្វើឡើងដើម្បីឱ្យអាចប្រើដីបិទជិតដើម្បីផលប្រយោជន៍សេដ្ឋកិច្ចនៃដីបិទជិតនោះ ត្រូវតែធានានូវទទឹងមួយដែល យ៉ាងអន់ណាស់ក៏អាចប្រើដីបិទជិតដើម្បីផលប្រយោជន៍សេដ្ឋកិច្ចជាអប្បបរមាដែរ ។ ចំពោះទំហំទទឹងជាក់ស្តែង ដោយសារ នៅក្រុង និង នៅជនបទ មានភាពខុសគ្នា ហើយដោយសារត្រូវគិតដល់ការអភិវឌ្ឍសេដ្ឋកិច្ចនាអនាគតនេះ ក្នុងមាត្រានេះ ពុំចែងឱ្យច្បាស់អំពីទំហំទទឹងនៃច្រកនេះទេ ។

អ្នកដែលមានសិទ្ធិឆ្លងកាត់ដីជិតខាងនេះ ត្រូវបង់ប្រាក់សំណងដែលសមស្របនឹងបន្ទុកនៃដីនោះ ហើយប្រាក់សំណង នេះមានរួមទាំងសំណងនៃការខូចខាតមួយរយៈពេលធ្វើច្រកចេញចូល ព្រមទាំងសំណងនៃការខូចខាតដែលកើតឡើង ជាបន្តដោយបន្ទុកនៃច្រកនោះ ។ ចំពោះប្រាក់សំណងនៃការខូចខាតដែលកើតឡើងជាបន្តនេះ ការបង់រៀងរាល់ពេល គឺជា ការសមរម្យ ។ ទោះជាយ៉ាងណាក៏ដោយ ប្រសិនបើការចរចាស្តីពីសិទ្ធិឆ្លងកាត់នេះជាមួយអ្នកជិតខាង (អ្នកបង្កើតសិទ្ធិ ប្រើប្រាស់) មិនបានសម្រេចលទ្ធផលល្អទេ តុលាការនឹងធ្វើការសម្រេច ។

មានករណីដែលដីត្រូវបានបែងចែកដោយសកម្មភាពរបស់កម្មសិទ្ធិករនៃដី ហើយធ្វើឱ្យដីបិទជិតកើតមានឡើង ។ ក្នុង ករណីនេះ ដើម្បីកុំឱ្យខានដល់គេ ក្នុងកថាខណ្ឌទី ៤ មានចែងថា ជាគោលការណ៍ ត្រូវមានសិទ្ធិចេញចូលដីបិទជិត ដែល ជាភាគខាងក្នុងនៃដីមុនបែងចែក ។ នៅពេលដែលដីបិទជិតកើតឡើងដោយសារការបែងចែកដែលមានចែងក្នុងកថា- ខណ្ឌទី ៤ តាមធម្មតា កម្មសិទ្ធិករនៃដីដែលទទួលបានបន្ទុកនៃសិទ្ធិឆ្លងកាត់នោះ យល់ដឹងអំពីបន្ទុកនៃសិទ្ធិឆ្លងកាត់នោះ ហើយ ទទួលបានការបែងចែកដីនោះដោយផ្អែកលើការយល់ដឹងនោះ ហេតុនេះហើយបានជាបញ្ញត្តិនេះកំណត់ថា កម្មសិទ្ធិករនៃដីបិទ ជិតមិនត្រូវទទួលបានករណីយកិច្ចក្នុងការបង់ប្រាក់សំណង ។ ម្យ៉ាងទៀត ក្នុងករណីដែលពុំអាចមានច្រកចេញចូលគ្រប់គ្រាន់ នៅលើដីមុនបែងចែក កម្មសិទ្ធិករនៃដីបិទជិតអាចទាមទារឱ្យធ្វើច្រកចេញចូលឱ្យបានគ្រប់គ្រាន់ នៅលើដីអ្នកជិតខាង ផ្សេងទៀត ដោយយោងតាមបញ្ញត្តិនៃកថាខណ្ឌទី ២ និង ទី ៣ បាន ។ ក្នុងករណីនេះ ចាំបាច់ត្រូវបង់ប្រាក់សំណង ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា ពីមាត្រា ៧៧១ ដល់មាត្រា ៧៧៣, ច្បាប់ភូមិបាលកម្ពុជា ពីមាត្រា ១៥២ ដល់មាត្រា ១៥៤, ក្រមរដ្ឋប្បវេណីជប៉ុន ពីមាត្រា ២១០ ដល់មាត្រា ២១៣, ក្រមរដ្ឋប្បវេណីបារាំង ពីមាត្រា ៦៨២ ដល់មាត្រា ៦៨៤, ក្រមរដ្ឋប្បវេណីអាស្ត្រីម៉ង់ មាត្រា ៩១៧ និង មាត្រា ៩១៨

**មាត្រា ១៤៥.- ករណីយកិច្ចទទួលទឹកហូរតាមធម្មជាតិ**

១-កម្មសិទ្ធិករនៃដីក្រោម មានករណីយកិច្ចទទួលទឹកដែលហូរតាមធម្មជាតិពីដី

លើ ។ កម្មសិទ្ធិករនៃដីក្រោម មិនអាចលើកទំនប់ ភ្លឺ រាំង ឬ ការរុញផ្សេងទៀតទប់មិនឱ្យ ទឹកហូរបានឡើយ ។ កម្មសិទ្ធិករនៃដីលើមិនអាចធ្វើអំពើអ្វីបន្ថែមបន្ទុករបស់កម្មសិទ្ធិករនៃ ដីក្រោមបានឡើយ ។

២-ពេលមានការប្រែប្រួលដោយប្រធានសក្តិដែលគ្មានការទទួលខុសត្រូវរបស់ ភាគី ធ្វើឱ្យរាំងស្ទះទឹកហូរនៅដីក្រោម កម្មសិទ្ធិករនៃដីលើអាចធ្វើប្រឡាយឱ្យទឹកហូរ ដោយ ចេញសោហ៊ុយផ្ទាល់ខ្លួនបាន ។

(កំណត់)

មាត្រានេះចែងថា កម្មសិទ្ធិករនៃដីក្រោមមិនត្រូវបង្កើតឧបសគ្គទប់មិនឱ្យទឹកហូរតាមធម្មជាតិ (ទឹកភ្លៀង ទឹកចេញ ពីដី ទឹកស្ទឹង ទឹកក្រោមដី ជាដើម) ពីដីខ្ពស់ទេ ។ ផ្ទុយទៅវិញ កម្មសិទ្ធិករនៃដីក្រោមពុំមានករណីយកិច្ចទទួលទឹកបង្ហូរ ជាដើម ដែលបង្ហូរដោយកម្មសិទ្ធិករនៃដីលើទេ ។ លើសពីនេះ កម្មសិទ្ធិករនៃដីលើមិនអាចធ្វើឱ្យមានការផ្លាស់ប្តូរដល់ផ្លូវ ទឹកហូរដែលធ្វើឱ្យបន្ទុករបស់កម្មសិទ្ធិករនៃដីក្រោមមានកាន់តែធ្ងន់បានទេ ។

កម្មសិទ្ធិករនៃដីក្រោមមិនត្រូវទប់ទឹកដែលហូរតាមធម្មជាតិទេ ប៉ុន្តែ ក៏ពុំមានករណីយកិច្ចធ្វើឱ្យទឹកហូរឆ្លងកាត់កន្លែង ខ្លួនដោយសកម្មដែរ ។ ហេតុនេះហើយ ក្នុងករណីដែលទឹកនោះលែងហូរទៅដីក្រោម ដោយសារតែបាតុភូតធម្មជាតិ ដូចជា រញ្ជួយផែនដី ឬ ទឹកជំនន់ ជាអាទិ៍ កម្មសិទ្ធិករនៃដីលើមានករណីយកិច្ចដកឧបសគ្គនោះចេញ ដោយយកសោហ៊ុយរបស់ខ្លួន ។ ម្យ៉ាងទៀត ដើម្បីធ្វើប្រឡាយទឹកនោះ ជាដើម កម្មសិទ្ធិករនៃដីលើអាចចូលដីក្រោមក្នុងទំហំសមស្របមួយបាន ក៏ប៉ុន្តែ ប្រសិនបើកម្មសិទ្ធិករនៃដីក្រោមទទួលនូវការខូចខាតដោយសារបញ្ហានេះ កម្មសិទ្ធិករនៃដីលើត្រូវបង់ប្រាក់សំណងនៃការ ខូចខាតនោះ ។ សោហ៊ុយផ្ទាល់ខ្លួននោះ មានរួមទាំងចំណាយលើការសាងសង់ ព្រមទាំងសំណងនេះ ផងដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧៦២, ច្បាប់ភូមិបាលកម្ពុជា មាត្រា ១៤៤, ក្រមរដ្ឋប្បវេណីជប៉ុន មាត្រា ២១៤ និង មាត្រា ២១៥, ក្រមរដ្ឋប្បវេណីបារាំង មាត្រា ៦៤០

**មាត្រា ១៤៦.- សិទ្ធិប្រើទឹកភ្លៀង ជាអាទិ៍**

យោងទៅតាមវាក្យខណ្ឌទី ៣ កថាខណ្ឌទី ១ មាត្រា ១៤៥ (ករណីយកិច្ចទទួលទឹក ហូរតាមធម្មជាតិ) នៃក្រមនេះ កម្មសិទ្ធិករនៃដីលើ មានសិទ្ធិប្រើប្រាស់ទឹកដែលមានប្រភព ផុសឡើងនៅដីរបស់ខ្លួន និង ទឹកភ្លៀងដែលធ្លាក់មកលើដីរបស់ខ្លួន និង មានសិទ្ធិបង្ហូរ ចោលទឹកទាំងអស់នោះ ។

(កំណត់)

កម្មសិទ្ធិករនៃដីលើ មានសិទ្ធិប្រើប្រាស់ទឹកដែលមានប្រភពផុសពីដីខ្លួន និង ទឹកភ្លៀងដែលធ្លាក់លើដីខ្លួនបាន ហើយ អាចបង្ហូរទឹកដែលនៅសល់នោះតាមធម្មជាតិបាន ។ ក៏ប៉ុន្តែ ប្រសិនបើកម្មសិទ្ធិករនៃដីក្រោមនោះបានប្រើទឹកដែលហូរ តាមធម្មជាតិនោះ កម្មសិទ្ធិករនៃដីលើមិនអាចធ្វើឱ្យខានដល់ការប្រើប្រាស់របស់កម្មសិទ្ធិករនៃដីក្រោម ដោយផ្លាស់ប្តូរវិធី ប្រើប្រាស់ទឹកដែលផុសពីដី ឬ ទឹកភ្លៀង ឬ ដោយប្តូរផ្លូវទឹកហូរ បានឡើយ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧៦៣, ច្បាប់ភូមិបាលកម្ពុជា មាត្រា ១៤៥, ក្រមរដ្ឋប្បវេណីបារាំង មាត្រា ៦៤១

**មាត្រា ១៤៧.\_ ករណីយកិច្ចរក្សាការពារទឹកហូរ**

កម្មសិទ្ធិករនៃដីដែលស្ថិតនៅជាប់ផ្លូវទឹកហូរ មានករណីយកិច្ចទុកឱ្យទឹកហូរទៅ លើដីអ្នកជិតខាង តាមតម្រូវការនៃកសិកម្ម ហើយកម្មសិទ្ធិករនៃដីជិតខាងក៏មានករណីយកិច្ច ដូចគ្នាដែរ ដោយយោគយល់ចំពោះដីដែលនៅឆ្ងាយទៀត ។

( កំណត់ )

មាត្រានេះចែងថា កម្មសិទ្ធិករនៃដីដែលនៅជាប់ផ្លូវទឹកហូរ មានករណីយកិច្ចរក្សាការពារទឹកដែលចាំបាច់សម្រាប់ ស្រោចស្រពដីស្រែចំការដែលនៅដីក្រោម ។ កម្មសិទ្ធិករនៃដីដែលនៅជាប់ផ្លូវទឹក អាចប្រើទឹកដែលហូរនោះបាន ក្នុង កម្រិតដែលមិនខានដល់ការប្រើទឹកសម្រាប់ស្រោចស្រពដីស្រែចំការដែលនៅដីក្រោម ។ វិសាលភាពនៃការប្រើទឹកវិញ ត្រូវអនុលោមទៅតាមទំនៀមទម្លាប់ តែត្រូវបង្កើតច្បាប់ស្តីពីទឹក ប្រសិនបើមានការចាំបាច់ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧៦៤, ច្បាប់ភូមិបាលកម្ពុជា មាត្រា ១៤៦

**មាត្រា ១៤៨.\_ សិទ្ធិធ្វើផ្លូវទឹកដើម្បីស្រោចស្រព**

កម្មសិទ្ធិករដែលចង់ឱ្យទឹកដែលខ្លួនមាន សិទ្ធិប្រើប្រាស់ដើម្បីស្រោចស្រពដីរបស់ ខ្លួន អាចធ្វើ និង រក្សាទុកនូវផ្លូវទឹកឆ្លងកាត់ដីដែលស្ថិតនៅចន្លោះប្រភពទឹកនឹងដីរបស់ខ្លួន បាន ដោយបង់ប្រាក់សំណងនៃការខូចខាតដល់កម្មសិទ្ធិករនៃដីដែលត្រូវឆ្លងកាត់នោះ ។

( កំណត់ )

មាត្រានេះគឺជាបញ្ញត្តិសម្រាប់រក្សាការពារប្រភពទឹកដើម្បីស្រោចស្រព ដោយជ្រើសរើសយកគោលគំនិតនៃបញ្ញត្តិ នៃច្បាប់ភូមិបាលកម្ពុជា ។ ពេលអនុវត្តសិទ្ធិធ្វើផ្លូវទឹក ត្រូវជ្រើសរើសផ្លូវទឹកណាដែលបន្តករបស់ដីដែលទឹកនោះហូរកាត់ មានទាបបំផុត ។

(មាត្រាពាក់ព័ន្ធ)

ក្រមរដ្ឋប្បវេណីចាត់វរបស់កម្ពុជា មាត្រា ៧៧៤, ច្បាប់ភូមិបាលកម្ពុជា មាត្រា ១៥៥

**មាត្រា ១៤៩.- សិទ្ធិបង្ហូរចោលទឹកស្រោចស្រព**

កម្មសិទ្ធិករនៃដីអាចបង្ហូរចោលទឹកដែលបានស្រោចស្រពលើដីរបស់ខ្លួន ឆ្លងកាត់ ដីក្រោមបាន ដោយបង់ប្រាក់សំណង ដល់កម្មសិទ្ធិករនៃដីក្រោមនោះ ។

(កំណត់)

មាត្រានេះក៏ជាមាត្រាមួយដែលបានជ្រើសរើសយកគោលគំនិតនៃច្បាប់ភូមិបាលរបស់កម្ពុជាដែរ ដើម្បីបង្ហូរទឹកដែល នៅសល់ពីការស្រោចស្រព ។ ក្នុងករណីដែលចាំបាច់ត្រូវបង្ហូរទឹកចោល កម្មសិទ្ធិករនៃដីអាចធ្វើផ្លូវទឹកដើម្បីបង្ហូរទឹកនោះ នៅដីក្រោម ដោយសោហ៊ុយផ្ទាល់ខ្លួនបាន ។ ម្យ៉ាងទៀត ក្នុងករណីដែលការបង្ហូរទឹកចោលនោះ បានធ្វើឱ្យកម្មសិទ្ធិករនៃដី ក្រោមទទួលបន្ទុកជានិរន្តរ៍ ត្រូវបង់ប្រាក់សំណងឱ្យកម្មសិទ្ធិករនោះ ។ ពេលអនុវត្តសិទ្ធិធ្វើផ្លូវទឹក ចាំបាច់ត្រូវជ្រើសរើសផ្លូវ ទឹកណាដែលធ្វើឱ្យបន្ទុកចំពោះដីដែលឆ្លងកាត់នោះ មានទាបបំផុត ។ លើសពីនេះ ក្នុងករណីដែលត្រូវប្រើដីអ្នកដទៃ ដើម្បី បង្ហូរទឹកស្អុយ ឬ ទឹកពីរោងចក្រ បញ្ចេញនៃមាត្រានេះត្រូវយកមកអនុវត្តដូចគ្នាផងដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាត់វរបស់កម្ពុជា មាត្រា ៧៧៥, ច្បាប់ភូមិបាលកម្ពុជា មាត្រា ១៥៦

**មាត្រា ១៥០.- សិទ្ធិបង្ហូរទឹកចោលនៃកម្មសិទ្ធិករនៃដីលិចទឹក**

កម្មសិទ្ធិករនៃដីលិចទឹកទាំងស្រុង ឬ មួយចំណែក អាចបង្ហូរទឹកដែលបណ្តាលឱ្យ មានការខូចខាតចេញពីដីរបស់ខ្លួនបាន លុះត្រាតែគោរពបញ្ញត្តិនៃច្បាប់ ឬ បទដ្ឋានគតិ- យុត្តស្តីពីអនាម័យ ។

(កំណត់)

មាត្រានេះចែងថា អាចបង្ហូរទឹកចោលទៅផ្លូវទឹកដែលត្រូវបង្ហូរ ដោយឆ្លងកាត់តាមដីអ្នកដទៃបាន ដោយគោរពតាម ច្បាប់ ឬ បទដ្ឋានគតិយុត្តស្តីពីអនាម័យ ដើម្បីធ្វើឱ្យដីលិចនោះស្ងួត ហើយនេះក៏ជាគោលគំនិតមួយដែលមាននៅក្នុងច្បាប់ ភូមិបាលកម្ពុជាដែរ ។ នេះគឺជាការធ្វើបណ្តោះអាសន្ន ដែលមិនចាំបាច់ទាមទារសុំធ្វើផ្លូវទឹកក្នុងដីក្រោម ក៏ប៉ុន្តែ ត្រូវធ្វើ យ៉ាងណាឱ្យបន្ទុករបស់ដីអ្នកដទៃនោះមានទាបបំផុត ។ ម្យ៉ាងទៀត បញ្ញត្តិនេះមិនបានតម្រូវឱ្យអ្នកមានសិទ្ធិបង្ហូរទឹក ចោលនោះ បង់ប្រាក់សំណងដល់ទេ នេះគឺដោយសារតែមូលហេតុនៃការលិចទឹកនេះជាបាតុភូតធម្មជាតិ ដូចជាទឹកជំនន់ ជាដើម ហើយការបង្ហូរទឹកនោះក៏ជាអំពើបណ្តោះអាសន្នដែរ ។ ហេតុនេះហើយ ក្នុងករណីដែលការលិចទឹកនោះ មិនមែន កើតឡើង ដោយសារមូលហេតុធម្មជាតិទេ ឬ ករណីដែលចាំបាច់ត្រូវប្រើពេលវេលាយូរក្នុងការបង្ហូរទឹកចោល កម្មសិទ្ធិករ

នៃដីដែលត្រូវធ្វើផ្លូវទឹកនោះ អាចទាមទារនូវសំណងនៃការខូចខាត ដោយផ្អែកលើបញ្ញត្តិស្តីពីសេចក្តីចម្រើនដោយឥត  
ហេតុ ជាដើម ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧៧៦, ច្បាប់ភូមិបាលកម្ពុជា មាត្រា ១៥៧, ក្រមរដ្ឋប្បវេណីជប៉ុន មាត្រា  
២២០

**មាត្រា ១៥១.- សិទ្ធិលើក និង សិទ្ធិប្រើប្រាស់ទំនប់ ជាអាទិ៍**

១- កម្មសិទ្ធិករនៃដីជាប់មាត់ទន្លេ ស្ទឹង ឬ ព្រែក ដែលចង់ប្រើប្រាស់ទឹក ទន្លេ ស្ទឹង ឬ  
ព្រែក ដើម្បីស្រោចស្រពដីរបស់ខ្លួន អាចធ្វើសិល្បៈការរៀបចំបាច់ដើម្បីយកទឹក នៅលើដី  
ដែលស្ថិតនៅមាត់ទឹកម្ខាងទៀតបាន ដោយបង់ប្រាក់សំណងដល់កម្មសិទ្ធិករនៃដីនៅមាត់  
ទឹកម្ខាងទៀត ។

២- កម្មសិទ្ធិករនៃដីដែលអនុញ្ញាតឱ្យធ្វើសិល្បៈការរៀបចំលើដីរបស់ខ្លួន អាចទាម  
ទារប្រើប្រាស់រួមនូវទំនប់ទឹក ជាអាទិ៍ ពីអ្នកដែលបានធ្វើសិល្បៈការរៀបចំនោះបាន ដោយយក  
លក្ខខណ្ឌទទួលបន្ទុកពាក់កណ្តាលនៃសោហ៊ុយធ្វើ និង ថែទាំ ។ ក្នុងករណីនេះ អ្នកដែល  
បានធ្វើសិល្បៈការរៀបចំមានករណីយកិច្ចបង់ប្រាក់សំណងដែលបានកំណត់នៅកថាខណ្ឌទី ១  
ខាងលើនេះទេ ហើយអាចទាមទារឱ្យសងសំណងដែលខ្លួន បានបង់ហើយវិញបាន ។

( កំណត់ )

ក្នុងករណីដែលកម្មសិទ្ធិករនៃដីដែលស្ថិតនៅជាប់មាត់ទន្លេ ស្ទឹង ឬ ព្រែក ធ្វើទំនប់ទឹកទន្លេ ស្ទឹង ឬ ព្រែក ដើម្បី  
ទប់ទឹកសម្រាប់ស្រោចស្រព ចាំបាច់ត្រូវធ្វើទំនប់ទឹកនោះជាប់ដីដែលនៅត្រើយម្ខាងទៀត ។ កថាខណ្ឌទី ១ នៃមាត្រានេះ  
ទទួលស្គាល់ឱ្យអ្នកធ្វើទំនប់ទឹកមានសិទ្ធិប្រើដីដែលនៅត្រើយម្ខាងទៀត ក្នុងកម្រិតដែលចាំបាច់ ។ នេះគឺជាបន្ទុកមួយដែល  
កម្មសិទ្ធិករនៃដីនៅត្រើយម្ខាងទៀតនោះត្រូវទទួល ដូច្នេះហើយអ្នកធ្វើទំនប់ទឹកនោះមានករណីយកិច្ចត្រូវបង់ប្រាក់សំណង  
ដែលកើតឡើងដោយការសាងសង់ ព្រមទាំងបង់ប្រាក់សំណងចំពោះបន្ទុកដែលកើតឡើងដោយសារការប្រើជានិរន្តរ៍ នូវ  
ទំនប់ទឹកនោះ ។

កថាខណ្ឌទី ២ នៃមាត្រានេះមានចែងថា ក្នុងករណីដែលកម្មសិទ្ធិករដែលបានអនុញ្ញាតឱ្យធ្វើសិល្បៈការរៀបចំលើ  
ដីខ្លួន ដោយផ្អែកលើបញ្ញត្តិនៃកថាខណ្ឌទី ១ ត្រូវការប្រើទឹកនោះសម្រាប់ស្រោចស្រពដែរ កម្មសិទ្ធិករនោះមានសិទ្ធិប្រើ  
ទំនប់ទឹកនោះជាមួយគ្នាដែរ ។ ក្នុងករណីនេះ ទំនប់ទឹកនោះបម្រើផលប្រយោជន៍រួមរបស់កម្មសិទ្ធិករនៃដីទាំងសងខាង  
នោះ ហេតុនេះហើយ ករណីយកិច្ចបង់ប្រាក់សំណងរបស់អ្នកមានករណីយកិច្ច ក្នុងការសងប្រាក់សំណងដោយសារការប្រើ

ជានិរន្តរ៍នូវទំនប់ទឹក ដែលកើតឡើងដោយយោងតាមកថាខណ្ឌទី ១ នឹងរលត់ ។ ម្យ៉ាងទៀត អ្នកធ្វើទំនប់ទឹកអាច ទាមទារនូវប្រាក់សំណង ចំពោះសំណងការខូចខាតដែលខ្លួនបានបង់ទៅកម្មសិទ្ធិករនៃដីនៅត្រើយម្ខាងទៀត ដោយសារ ការសាងសង់នោះបាន ។ ប៉ុន្តែ អ្នកធ្វើទំនប់ទឹក ពុំអាចទាមទារនូវប្រាក់សំណង ដែលពាក់ព័ន្ធនឹងការប្រើដីនៅត្រើយ ម្ខាងទៀត ក្នុងអំឡុងពេលដែលខ្លួនបានប្រើទំនប់ទឹកនោះ សម្រាប់ផលប្រយោជន៍របស់ខ្លួន រហូតដល់ពេលប្រើរួមនោះទេ ។

លើសពីនេះ បញ្ហាថា តើអាចធ្វើទំនប់ទឹកនៅទន្លេ ស្ទឹង ឬ ព្រែកនោះបាន ឬ មិនបានវិញ គឺត្រូវកំណត់ដោយច្បាប់ស្តីពី ទឹក រួមទាំងវិធានទំនៀមទម្លាប់ស្តីពីទឹកដែលកំណត់សិទ្ធិប្រើទឹកផងដែរ ដូច្នោះ មាត្រានេះពុំមែនជាបញ្ញត្តិផ្តល់សិទ្ធិធ្វើទំនប់ ទឹកទន្លេ ស្ទឹង ឬ ព្រែក ដល់កម្មសិទ្ធិករនៃដីដែលស្ថិតនៅជាប់នោះទេ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧៧៧ និង មាត្រា ៧៧៨, ច្បាប់ភូមិបាលកម្ពុជា មាត្រា ១៥៨ និង មាត្រា ១៥៩, ក្រមរដ្ឋប្បវេណីជប៉ុន មាត្រា ២២២

**មាត្រា ១៥២.- អំពើដែលរំខានដល់ជីវភាពរស់នៅ**

កម្មសិទ្ធិករដែលមានបំណងធ្វើនៅលើដីរបស់ខ្លួន នូវអំពើដែលនឹងអាចរំខានដល់ ជីវភាពរស់នៅរបស់អ្នកជិតខាង ដោយការខ្វែងអណ្តូង ការជីកស្ទឹង ការជីករុករក ឬ ដោយការទុកវត្ថុមានគ្រោះថ្នាក់ វត្ថុដែលរំខានដល់អ្នកដទៃ ឬ វត្ថុគ្មានអនាម័យ ត្រូវ អនុលោមតាមបញ្ញត្តិពិសេសដែលកំណត់អំពីចម្ងាយដែលត្រូវគោរព និង អំពើដែលត្រូវ អនុវត្ត ។

( កំណត់ )

ជនដែលធ្វើអំពើនាំឱ្យមានគ្រោះថ្នាក់ដល់ការរំលែកដីជិតខាង ឬ ធ្វើឱ្យមានគ្រោះថ្នាក់ដល់កម្មសិទ្ធិករនៃដីជិតខាង ឬ ធ្វើឱ្យរំខានដល់ជីវភាពរស់នៅរបស់កម្មសិទ្ធិករនៃដីជិតខាង ត្រូវធ្វើសកម្មភាពនោះនៅកន្លែងដែលមានចម្ងាយកំណត់មួយ ពីដីជិតខាងនោះ ហើយវិធីធ្វើសកម្មភាពនោះ ក៏ត្រូវអនុលោមតាមការកំណត់ដោយច្បាប់ដែរ ។ មាត្រានេះបានបញ្ជាក់ ច្បាស់លាស់អំពីចំណុចនេះ ។ ម្យ៉ាងទៀត បញ្ញត្តិពិសេសស្តីពីចម្ងាយពីដីជិតខាង និង ស្តីពីវិធីធ្វើសកម្មភាព ត្រូវកំណត់ជា លាយលក្ខណ៍អក្សរដោយបទដ្ឋានគតិយុត្តរដ្ឋបាល ដូចជា បទបញ្ជានគរបាល ជាដើម ប៉ុន្តែ ប្រសិនបើគ្មានបញ្ញត្តិជាក់ ស្តែងទេ នោះត្រូវអនុលោមទៅតាមវិធានទំនៀមទម្លាប់ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧៦៨, ច្បាប់ភូមិបាលកម្ពុជា មាត្រា ១៤៩, ក្រមរដ្ឋប្បវេណីជប៉ុន មាត្រា ២៣៧, ក្រមរដ្ឋប្បវេណីបារាំង មាត្រា ៦៧៤, ក្រមរដ្ឋប្បវេណីអាស្ត្រីម៉ង់ មាត្រា ៩០៧

**មាត្រា ១៥៣.-** ករណីយកិច្ចដាក់រាំងបាំងនៅបង្អួច កើយ ជាអាទិ៍

អ្នកដែលធ្វើបង្អួច កើយ ឬ សិល្បៈការរូបហាក់ប្រហែលរបស់ទាំងអស់នេះ ដែលសម្លឹងទៅឃើញដីផ្ទះអ្នកជិតខាងនោះ នៅចម្ងាយតិចជាង ២ (ពីរ) ម៉ែត្រ ពីព្រំដីអ្នកជិតខាង ត្រូវដាក់រាំងបាំង ។

(កំណត់)

មាត្រានេះបានចែងតម្រូវឱ្យអ្នកដែលធ្វើបង្អួច ជាអាទិ៍ ដាក់រាំងបាំងកុំឱ្យអាចសម្លឹងមើលផ្ទាល់ទៅដីអ្នកជិតខាង ក្នុងករណីដែលបង្អួចដែលអាចសម្លឹងទៅដីជិតខាងនោះមានចម្ងាយតិចជាង ២ ម៉ែត្រ ពីព្រំដីអ្នកជិតខាង ដើម្បីរក្សាភាពឯកជនរបស់អ្នករស់នៅលើដីជិតខាងនោះ ។ នេះគឺជាបញ្ញត្តិដែលចាំបាច់សម្រាប់ការការពារភាពឯកជនរបស់អ្នករស់នៅលើដីជិតខាង ហេតុដូច្នោះ ដីជិតខាងនោះចាំបាច់ត្រូវជាដីរស់នៅ (ដីដែលបានសង់ផ្ទះហើយ) រីឯក្នុងករណីដែលដីជិតខាងនោះជាដីទំនេរ ជាអាទិ៍ ដែលពុំទាន់សង់ផ្ទះនៅឡើយទេ មិនចាំបាច់ធ្វើរាំងបាំងនៅបង្អួច ជាអាទិ៍ ទេ ។ ម្យ៉ាងទៀត ទោះជាក្នុងករណីដែលមិនបានធ្វើរាំងបាំងបង្អួច ជាអាទិ៍ ដែលនៅចម្ងាយក្រោម ២ ម៉ែត្រ ដោយសារតែពេលធ្វើនោះពុំទាន់មានផ្ទះនៅលើដីជិតខាងនោះក៏ដោយ តែពេលដែលគេបានសាងសង់ផ្ទះលំនៅ នៅលើដីជិតខាងនោះ ចាំបាច់ត្រូវធ្វើរាំងបាំងបង្អួចនោះ ជាអាទិ៍ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧៦៩, ច្បាប់ភូមិបាលកម្ពុជា មាត្រា ១៥០, ក្រមរដ្ឋប្បវេណីជប៉ុន មាត្រា ២៣៥ និង មាត្រា ២៣៦, ក្រមរដ្ឋប្បវេណីបារាំង ពីមាត្រា ៦៧៨ ដល់មាត្រា ៦៨០

**មាត្រា ១៥៤.-** ដើមឈើនៅជិតព្រំដី

កម្មសិទ្ធិករនៃដីមិនអាចដាំដើមឈើ តុម្កោត ឬ ចុល្លព្រឹក្សដែលមានកម្ពស់លើសពី ២ (ពីរ) ម៉ែត្រ ក្នុងចម្ងាយ ២ (ពីរ) ម៉ែត្រ ពីព្រំប្រទល់ដីអ្នកជិតខាងបានឡើយ ។ ក្នុងករណីដែលធ្វើផ្ទុយពីបញ្ញត្តិនេះ កម្មសិទ្ធិករនេះមានករណីយកិច្ចដកចេញ តាមការទាមទាររបស់កម្មសិទ្ធិករនៃដីជិតខាង ។

(កំណត់)

ក្នុងករណីដែលមានដើមឈើខ្ពស់នៅជិតព្រំដី អាចធ្វើឱ្យបាំងពន្លឺព្រះអាទិត្យ ឬ អាចមានគ្រោះថ្នាក់ ដូចជាដើមឈើរលំ ជាអាទិ៍ ។ មាត្រានេះបានជ្រើសរើសយកគោលគំនិតនៃក្រមរដ្ឋប្បវេណីចាស់ និង ច្បាប់ភូមិបាលរបស់កម្ពុជា ដោយពិចារណាដល់គ្រោះថ្នាក់នេះ ។

(មាត្រាពាក់ព័ន្ធ)



ក្រមរដ្ឋប្បវេណីចាស់របស់កម្ពុជា មាត្រា ៧៧០, ច្បាប់ភូមិបាលកម្ពុជា មាត្រា ១៥១, ក្រមរដ្ឋប្បវេណីពារាំង មាត្រា ៦៧១

### **ផ្នែកទី ៣ សិទ្ធិទាមទារដោយផ្អែកលើសិទ្ធិនៃកម្មសិទ្ធិ**

(កំណត់)

ផ្នែកនេះគឺជាបញ្ញត្តិស្តីពីសិទ្ធិទាមទារឱ្យប្រគល់វិញដោយផ្អែកលើសិទ្ធិនៃកម្មសិទ្ធិ ។ ផ្នែកនេះមានចែងផងដែរ អំពី ទំហំនៃការប្រគល់ផល អំពីបន្ទុកនៃការខូចខាតចំពោះការបាត់បង់ ឬ បែកបាក់វត្ថុ និង អំពីការទាមទារឱ្យសងសោហ៊ុយ ក្នុងករណីអ្នកកាន់កាប់វត្ថុទទួលនូវការទាមទារឱ្យប្រគល់វត្ថុនោះវិញ ។

#### **មាត្រា ១៥៥.- សិទ្ធិទាមទារឱ្យប្រគល់វិញដោយផ្អែកលើសិទ្ធិនៃកម្មសិទ្ធិ**

កម្មសិទ្ធិករអាចទាមទារឱ្យអ្នកកាន់កាប់ប្រគល់វត្ថុរបស់ខ្លួនវិញបាន ។ ប៉ុន្តែ បញ្ញត្តិ នេះមិនត្រូវយកមកអនុវត្តឡើយ ចំពោះករណីដែលអ្នកកាន់កាប់នោះមានមូលហេតុគតិយុត្ត នៃសិទ្ធិកាន់កាប់ ចំពោះកម្មសិទ្ធិករ ។

(កំណត់)

សិទ្ធិប្រត្យក្ស គឺជាសិទ្ធិគ្រប់គ្រង និង សិទ្ធិដាច់ខាត ដូចដែលមាននិយមន័យក្នុងមាត្រា ១៣០ ហេតុនេះហើយ ពេល ដែលការគ្រប់គ្រងដោយសន្តិវិធីនោះត្រូវបានរំខាន សិទ្ធិសម្រាប់សម្រេចនូវខ្លឹមសារនៃសិទ្ធិប្រត្យក្ស (សិទ្ធិទាមទារដោយ ផ្អែកលើសិទ្ធិប្រត្យក្ស) នឹងកើតមានឡើង ដើម្បីដកការរារាំងនោះ ។ មាត្រានេះបង្ហាញថា មានសិទ្ធិទាមទារដោយផ្អែក លើសិទ្ធិប្រត្យក្ស ស្តីពីកម្មសិទ្ធិ ហើយបញ្ជាក់ច្បាស់លាស់នូវខ្លឹមសារនោះផងដែរ ។

កម្មសិទ្ធិករនៃវត្ថុ អាចទាមទារឱ្យអ្នកកាន់កាប់វត្ថុដោយជាក់ស្តែង ប្រគល់វត្ថុនោះមកខ្លួនវិញបាន ។ ប៉ុន្តែ ក្នុងករណី ដែលអ្នកកាន់កាប់មានសិទ្ធិអាចអះអាងថា ការកាន់កាប់វត្ថុនោះត្រឹមត្រូវ ដើម្បីប្រើប្រាស់ និង អាស្រ័យផល ដោយផ្អែក លើសិទ្ធិជួលអចិន្ត្រៃយ៍ ឬ ផលបូកភោគ ជាអាទិ៍ កម្មសិទ្ធិករមិនអាចអនុវត្តសិទ្ធិទាមទារឱ្យប្រគល់មកវិញដោយផ្អែក លើសិទ្ធិប្រត្យក្ស ចំពោះអ្នកកាន់កាប់បានឡើយ ។

(មាត្រាពាក់ព័ន្ធ)

ក្រមរដ្ឋប្បវេណីអាជ្ញាប័ណ្ណ មាត្រា ៩៨៥ និង មាត្រា ៩៨៦

#### **មាត្រា ១៥៦.- អ្នកកាន់កាប់ និង ផល**

- ១- អ្នកកាន់កាប់ដោយសុចរិត អាចទទួលផលដែលកើតពីវត្ថុកាន់កាប់នោះ ។
- ២- នៅពេលអ្នកកាន់កាប់ដោយសុចរិត បានចាញ់ក្តីក្នុងបណ្តឹងអំពីមូលហេតុគតិយុត្ត

នៃការកាន់កាប់ អ្នកកាន់កាប់នោះ ត្រូវបានចាត់ទុកថាជាអ្នកកាន់កាប់ដោយទុច្ចរិត គិតតាំងពីពេលបានដាក់ពាក្យបណ្តឹងនោះ ។

៣-ក្នុងករណីដែលអ្នកកាន់កាប់ប្រគល់វត្ថុកាន់កាប់ឱ្យកម្មសិទ្ធិករវិញ អ្នកកាន់កាប់ទុច្ចរិតនៅពេលដែលផលបានកើតឡើង មានករណីយកិច្ចសងផលដែលខ្លួនបានទទួលនោះវិញ ហើយមានករណីយកិច្ចសងសំណងនូវតម្លៃនៃផលដែលត្រូវបានខូចខាត ឬធ្វេសប្រហែសក្នុងការទទួល ដោយកំហុស ។

(កំណត់)

អ្នកកាន់កាប់ដោយសុចរិត គឺជាអ្នកកាន់កាប់វត្ថុដោយមានជំនឿច្រឡំថា ខ្លួនមានសិទ្ធិអាចទទួលផល (សិទ្ធិដែលនាំឱ្យមានមូលហេតុគតិយុត្ត ដូចជាកម្មសិទ្ធិ សិទ្ធិជួលអចិន្ត្រៃយ៍ ផលបុរោគ សិទ្ធិជួល ជាដើម) ។ តាមធម្មតា អ្នកកាន់កាប់ដោយសុចរិត បានប្រើប្រាស់ផលដែលខ្លួនបានប្រមូល ហេតុនេះហើយ ក្នុងករណីដែលមានការទាមទារឱ្យប្រគល់វត្ថុដើមវិញ ពីអ្នកមានសិទ្ធិអាស្រ័យផល នៅពេលក្រោយ ប្រសិនបើតម្រូវឱ្យសងផលដែលបានប្រមូលហើយ ឬ ឱ្យសងជាប្រាក់ស្មើនឹងតម្លៃផលនោះ គឺជាការលំបាកមួយ សម្រាប់អ្នកកាន់កាប់ដោយសុចរិត ។ ដូច្នេះហើយបានជាកថាខណ្ឌទី ១ ចែងទទួលស្គាល់សិទ្ធិអាស្រ័យផលរបស់អ្នកកាន់កាប់ដោយសុចរិត ។ ទោះជាក្នុងករណីដែលអ្នកកាន់កាប់ដោយសុចរិតនោះមិនទាន់ប្រើប្រាស់ផលដែលខ្លួនបានទទួលនោះ ហើយបានទុកវត្ថុនោះនៅដៃក៏ដោយ ក៏មិនចាំបាច់ប្រគល់វត្ថុនោះមកវិញឡើយ ។ ម្យ៉ាងទៀត អ្នកកាន់កាប់ដោយសុចរិត ចាំបាច់ត្រូវជាអ្នកកាន់កាប់ដោយសន្តិវិធី និង ជាសាធារណៈផងដែរ ហេតុដូច្នេះ មិនអាចអនុវត្តបញ្ញត្តិនេះ ចំពោះអ្នកកាន់កាប់ដោយកម្លាំងបាយ ឬ ដោយសម្លាត់ទេ ។

កថាខណ្ឌទី ២ ជាបញ្ញត្តិដែលចែងថា ក្នុងករណីដែលអ្នកកាន់កាប់ចាញ់បណ្តឹងស្តីពីសិទ្ធិដែលនាំឱ្យមានមូលហេតុគតិយុត្តនេះ ត្រូវចាត់ទុកថា អ្នកនោះកាន់កាប់ដោយទុច្ចរិត ចំពោះសិទ្ធិអាស្រ័យផលនេះ គិតតាំងពីពេលដែលបានដាក់ពាក្យបណ្តឹងនោះ ។

កថាខណ្ឌទី ៣ គឺជាបញ្ញត្តិពិសេសនៃសេចក្តីចម្រើនដោយឥតហេតុពាក់ព័ន្ធនឹងការប្រគល់វត្ថុដែលបានកាន់កាប់ ដែលមានខ្លឹមសារថា ក្នុងករណីដែលអ្នកកាន់កាប់វត្ថុដើម (ដោយទុច្ចរិត) បានដឹងថា ខ្លួនពុំមានសិទ្ធិដែលនាំឱ្យមានមូលហេតុគតិយុត្តទេ ត្រូវសងផលនោះវិញ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៣៧, ក្រមរដ្ឋប្បវេណីជប៉ុន មាត្រា ១៨៩ និង មាត្រា ១៩០, ក្រមរដ្ឋប្បវេណីបារាំង មាត្រា ៥៤៩, ក្រមរដ្ឋប្បវេណីអាណ្លឺម៉ង់ មាត្រា ៩៥៥ និង មាត្រា ៩៨៧

**មាត្រា ១៥៧.-** ការទទួលខុសត្រូវចំពោះការបាត់បង់ ឬ ខូចខាតនៃវត្ថុកាន់កាប់

ក្នុងករណីដែលអ្នកកាន់កាប់មានកំហុសចំពោះការបាត់បង់ ឬ ការខូចខាតវត្ថុកាន់

កាប់ ឬ ការមិនអាចប្រគល់វត្ថុនោះវិញបាន អ្នកកាន់កាប់ទុច្ចរិត នៅពេលដែលការបាត់បង់ ការខូចខាតដល់វត្ថុ ឬ ហេតុផ្សេងដែលមិនអាចប្រគល់វត្ថុនោះវិញបាននោះ បានកើតឡើង មានករណីយកិច្ចសងសំណងការខូចខាតទាំងអស់នោះ រីឯអ្នកកាន់កាប់សុចរិត មានករណីយកិច្ចសងសំណងការខូចខាត ត្រឹមតែកម្រិតនៃផលប្រយោជន៍ដែលខ្លួននៅតែទទួលប៉ុណ្ណោះ ។ ប៉ុន្តែ អ្នកកាន់កាប់ដែលគ្មានឆន្ទៈយកជាកម្មសិទ្ធិ ទោះបីជាក្នុងករណីកាន់កាប់ដោយសុចរិតក៏ដោយ ក៏មានករណីយកិច្ចសងនូវការខូចខាតទាំងអស់ដែរ ។

(កំណត់)

ក្នុងករណីដែលមានទំនាក់ទំនងគតិយុត្តរវាងកម្មសិទ្ធិករ និង អ្នកកាន់កាប់ ស្តីពីការប្រើប្រាស់ និង អាស្រ័យផលពីវត្ថុកាន់កាប់របស់អ្នកកាន់កាប់ ដូចជាករណីដែលអ្នកកាន់កាប់វត្ថុនោះដោយផ្អែកលើសិទ្ធិជួលអចិន្ត្រៃយ៍ ផលុបភោគ សិទ្ធិជួលជាអាទិ៍ ហើយកម្មសិទ្ធិករបានទាមទារឱ្យអ្នកកាន់កាប់ប្រគល់មកវិញនូវវត្ថុកាន់កាប់នោះ ការទទួលខុសត្រូវចំពោះវត្ថុកាន់កាប់នោះ ឬ ការជម្រះបញ្ជីអំពីសោហ៊ុយ ជាអាទិ៍ ដែលចាំបាច់ក្នុងការកាន់កាប់វត្ថុនោះ ត្រូវកំណត់ទៅតាមទំនាក់ទំនងគតិយុត្តនោះ ។ ផ្ទុយទៅវិញ ក្នុងករណីដែលជាការកាន់កាប់ដោយមិនយោងតាមទំនាក់ទំនងគតិយុត្តត្រឹមត្រូវទេ មូលហេតុនៃបញ្ញត្តិដែលបានរៀបរាប់ខាងលើនេះ ពុំមានទេ ហេតុនេះហើយមាត្រានេះបញ្ញត្តិអំពីករណីនេះ ។

ចំពោះអ្នកកាន់កាប់ដោយមានឆន្ទៈយកមកធ្វើជាកម្មសិទ្ធិរបស់ខ្លួន (អ្នកកាន់កាប់ដោយឆន្ទៈជាម្ចាស់) ត្រូវបែងចែកជាពីរប្រភេទ គឺអ្នកកាន់កាប់ដោយសុចរិត និង អ្នកកាន់កាប់ដោយទុច្ចរិត អំពីសិទ្ធិដែលអះអាងនូវភាពត្រឹមត្រូវនៃការកាន់កាប់នោះ ហើយកំណត់នូវទំហំនៃសំណងនៃការខូចខាតដោយការបាត់បង់ ឬ ដោយការខូចខាតនៃវត្ថុកាន់កាប់នោះតាមប្រភេទនីមួយៗ ។ ទំហំនៃសំណងនៃការខូចខាតរបស់អ្នកកាន់កាប់ដោយសុចរិត ត្រូវបានបង្រួញ ដោយសារពិចារណាថា ជួនកាល អ្នកដែលបានកាន់កាប់ដោយមានជំនឿថាជាវត្ថុរបស់ខ្លួន មិនសូវគ្រប់គ្រងថែរក្សាវត្ថុកាន់កាប់ដោយហ្មត់ចត់ ។ ម្យ៉ាងទៀត អ្នកកាន់កាប់ដោយសុចរិត ចាំបាច់ត្រូវជាអ្នកកាន់កាប់ដោយសន្តិវិធី និង ជាសាធារណៈ រីឯអ្នកកាន់កាប់ដោយកម្លាំងបាយ ឬ ដោយសម្ងាត់ ត្រូវចាត់ទុកថា ជាអ្នកកាន់កាប់ដោយទុច្ចរិត ។

មាត្រានេះមានចែងអំពីករណីដែលបានធ្វើឱ្យខូចខាត ឬ បាត់បង់នូវវត្ថុកាន់កាប់ ដោយមានកំហុស ហើយមានរួមទាំងករណីដែលជាអំពើធ្វើដោយចេតនារបស់អ្នកកាន់កាប់ផងដែរ ។

វាក្យខណ្ឌទី ២ បានចែងស្តីពីអ្នកកាន់កាប់ដោយគ្មានឆន្ទៈយកមកធ្វើជាកម្មសិទ្ធិរបស់ខ្លួន ដូចជា ភតិកៈ ឬ អ្នកទទួលបញ្ជី ជាដើម ។ អ្នកទាំងនោះ គឺជាអ្នកកាន់កាប់ដោយយល់ដឹងថា ជាវត្ថុដែលអ្នកដទៃជាកម្មសិទ្ធិករ ដូច្នេះហើយ ទោះជាករណីនៃការកាន់កាប់ដោយសុចរិតក៏ដោយ ក៏ចំពោះការមិនអាចប្រគល់វិញនូវវត្ថុកាន់កាប់ ដោយមូលហេតុដែលជាការទទួលខុសត្រូវរបស់ខ្លួន អ្នកនោះត្រូវទទួលខុសត្រូវចំពោះសំណងនៃការខូចខាតទាំងអស់ ដូចអ្នកកាន់កាប់ដោយទុច្ចរិតដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩១, ក្រមរដ្ឋប្បវេណីអាស៊ីម៉ង់ មាត្រា ៩៨៩ និង មាត្រា ៩៩០ កថាខណ្ឌទី ១

**មាត្រា ១៥៨.-** សិទ្ធិរបស់អ្នកកាន់កាប់ក្នុងការទាមទារសងសោហ៊ុយ<sup>៣</sup>

១- ក្នុងករណីដែលអ្នកកាន់កាប់ប្រគល់វត្ថុកាន់កាប់ទៅកម្មសិទ្ធិករវិញ អ្នកកាន់កាប់អាចទាមទារឱ្យកម្មសិទ្ធិករសងនូវសោហ៊ុយចាំបាច់ដែលខ្លួនបានចំណាយក្នុងការគ្រប់គ្រង និង ថែរក្សាវត្ថុនោះ ។ ក្នុងករណីអ្នកកាន់កាប់នោះបានទទួលផល ពីវត្ថុកាន់កាប់អ្នកកាន់កាប់ត្រូវទទួលបន្ទុកនូវសោហ៊ុយចាំបាច់សម្រាប់ការគ្រប់គ្រង និង ថែរក្សាវត្ថុ ជាធម្មតា ។

២- ប្រសិនបើអ្នកកាន់កាប់បានចំណាយប្រាក់ដើម្បីកែលម្អវត្ថុកាន់កាប់ ឬ ចំណាយដើម្បីបង្កើនតម្លៃផ្សេង ចំពោះវត្ថុនោះ កម្មសិទ្ធិករត្រូវសងទៅអ្នកកាន់កាប់វិញ នូវសោហ៊ុយដែលអ្នកកាន់កាប់បានចេញ ឬ តម្លៃប្រាក់ដែលកើននោះ តាមការជ្រើសរើសរបស់កម្មសិទ្ធិករ ក្នុងកម្រិតដែលកំណើនតម្លៃនោះនៅតែមាន ។ ប៉ុន្តែ ចំពោះអ្នកកាន់កាប់ទុច្ចរិត តុលាការអាចអនុញ្ញាតឱ្យកម្មសិទ្ធិករមានអំឡុងពេលសមរម្យសម្រាប់ការសងនេះ ។

៣- ក្នុងករណីដែលអ្នកកាន់កាប់ប្រគល់ដីធ្លីឱ្យកម្មសិទ្ធិករវិញ កម្មសិទ្ធិករត្រូវសងនូវសោហ៊ុយដែលអ្នកកាន់កាប់បានចេញ ឬ កំណើនតម្លៃដែលនៅតែមាន ចំពោះសំណង់ដែលអ្នកកាន់កាប់សុចរិតបានសង់ ដំណាំដែលអ្នកនោះបានដាំ តែមិនទាន់បានទទួលផល និង ដើមឈើមិនទាន់បានកាប់ ។ ទោះបីជាមានបញ្ញត្តិនៃកថាខណ្ឌទី ១ និង កថាខណ្ឌទី ២ ខាងលើនេះក៏ដោយ ចំពោះអ្នកកាន់កាប់ទុច្ចរិតវិញ កម្មសិទ្ធិករមានសិទ្ធិជ្រើសរើសឱ្យអ្នកកាន់កាប់ យកសំណង់ដែលបានសង់ ដំណាំដែលបានដាំតែមិនទាន់បានទទួលផល និង ដើមឈើមិនទាន់កាប់នោះចេញពីដី ឬ យកវត្ថុនោះជាកម្មសិទ្ធិរបស់ខ្លួន ។ ប្រសិនបើកម្មសិទ្ធិករជ្រើសរើស ឱ្យដកយកវត្ថុនោះចេញ អ្នកកាន់កាប់ត្រូវយកសំណង់ ដំណាំ និង ដើមឈើទាំងនោះចេញ ដោយមិនគិតថ្លៃ ។ ប្រសិនបើកម្មសិទ្ធិករជ្រើសរើសយកសំណង់ដំណាំ និង ដើមឈើនោះ ជាកម្មសិទ្ធិរបស់ខ្លួនវិញ កម្មសិទ្ធិករនោះត្រូវសងសោហ៊ុយ

<sup>៣</sup> មាត្រា ១៥៨ នេះ ត្រូវបានធ្វើវិសោធនកម្ម ដោយច្បាប់ស្តីពីការអនុវត្តក្រមរដ្ឋប្បវេណី ។

ដែលអ្នកកាន់កាប់បានចេញ ឬ តម្លៃប្រាក់ដែលកើនឡើង រួមទាំងតម្លៃនៃវត្ថុដែលទទួលយក ដោយមិនគិតពិចារណាពីអធិកលភាពនៃដីនោះទេ ។ ក្នុងករណីនេះ តុលាការអាចអនុញ្ញាតឱ្យកម្មសិទ្ធិករមានអំឡុងពេលសមរម្យសម្រាប់ការសងនេះ ។

(កំណត់)

ក្នុងករណីដែលមានទំនាក់ទំនងគតិយុត្តរវាងកម្មសិទ្ធិករ និង អ្នកកាន់កាប់ ស្តីពីការប្រើប្រាស់ និង អាស្រ័យផលពីវត្ថុកាន់កាប់របស់អ្នកកាន់កាប់ ដូចជាការកាន់កាប់ដោយផ្អែកលើសិទ្ធិជួលអចិន្ត្រៃយ៍ ផលបភោគ សិទ្ធិជួល ជាអាទិ៍ ហើយកម្មសិទ្ធិករបានទាមទារឱ្យអ្នកកាន់កាប់ប្រគល់មកវិញនូវវត្ថុកាន់កាប់នោះ ការជម្រះបញ្ជីអំពីសោហ៊ុយ ជាអាទិ៍ ដែលបានចំណាយ ត្រូវកំណត់ទៅតាមទំនាក់ទំនងគតិយុត្តនោះ ។ ផ្ទុយទៅវិញ ក្នុងករណីដែលជាការកាន់កាប់ដោយមិនយោងតាមទំនាក់ទំនងគតិយុត្តត្រឹមត្រូវទេ មូលហេតុនៃបញ្ញត្តិដែលបានរៀបរាប់ខាងលើនេះ ពុំមានទេ ហេតុនេះហើយមាត្រានេះបញ្ញត្តិអំពីករណីនេះ ។

នៅក្នុងកថាខណ្ឌទី ១ និង ទី ២ នៃមាត្រានេះ មានចែងគោលការណ៍ជាមូលដ្ឋាន ស្តីពីការប្រគល់វិញនូវវត្ថុកាន់កាប់ហើយក្នុងកថាខណ្ឌទី ៣ មានចែងបញ្ញត្តិពិសេសស្តីពីការប្រគល់វិញនូវដីធ្លី ដីស្រែចំការ និង ព្រៃឈើ ។

ចំពោះការសងសោហ៊ុយនៅពេលប្រគល់វត្ថុកាន់កាប់វិញ កថាខណ្ឌទី ១ និង ទី ២ បែងចែកសោហ៊ុយដែលជាចំណាយរបស់អ្នកកាន់កាប់ជា ២ ប្រភេទ គឺ សោហ៊ុយចាំបាច់ និង អំពីសោហ៊ុយបង្កើនតម្លៃ តែមិនបានបែងចែកដាច់គ្នានូវខ្លឹមសារនៃការសងសោហ៊ុយ ដោយអ្នកកាន់កាប់ដោយសុចរិត និង ដោយអ្នកកាន់កាប់ដោយទុច្ចរិតទេ ក៏ប៉ុន្តែ ចំពោះការសងនូវសោហ៊ុយបង្កើនតម្លៃ អ្នកកាន់កាប់ដោយសុចរិតបានទទួលនូវការអនុគ្រោះជាង ។ នេះគឺធ្វើតាមបញ្ញត្តិនៃក្រមរដ្ឋប្បវេណីជប៉ុន គឺមានន័យថា សោហ៊ុយដែលអ្នកកាន់កាប់បានចំណាយលើវត្ថុកាន់កាប់ គឺជាសេចក្តីចម្រើនដោយឥតហេតុសម្រាប់អ្នកទទួលការកាន់កាប់មកវិញ ។ ដូច្នេះហើយ ដើម្បីឱ្យបានទទួលនូវលទ្ធផលសមស្របងាយស្រួល ត្រូវចាត់ចែងឱ្យមានឯកភាព ដោយទទួលស្គាល់នូវការសងទាំងស្រុងនូវសោហ៊ុយចាំបាច់ និង ទទួលស្គាល់នូវការសងសោហ៊ុយបង្កើនតម្លៃ តែក្នុងកម្រិតដែលកំណើនតម្លៃនោះនៅតែមាន ដោយមិនគិតថាជាការកាន់កាប់ដោយសុចរិត ឬ ជាការកាន់កាប់ដោយទុច្ចរិតទេ ។

សោហ៊ុយចាំបាច់នៃកថាខណ្ឌទី ១ គឺជាសោហ៊ុយចាំបាច់សម្រាប់គ្រប់គ្រង និង រក្សាវត្ថុ ឧទាហរណ៍ដូចជា ចំណាយទៅលើចំណីអាហារសម្រាប់ចិញ្ចឹមសត្វអ្នកដទៃ ឬ ចំណាយសម្រាប់ជួសជុលវត្ថុអ្នកដទៃ ជាដើម រីឯសោហ៊ុយបង្កើនតម្លៃនៃកថាខណ្ឌទី ២ វិញ គឺជាចំណាយសម្រាប់បង្កើនតម្លៃវត្ថុដើម្បីប្រើប្រាស់ ឬ កែលម្អវត្ថុនោះ ដូចជាការបំពាក់នូវវិទ្យុឱ្យរថយន្តអ្នកដទៃ ជាដើម ។

កថាខណ្ឌទី ៣ គឺជាបញ្ញត្តិពិសេសស្តីពីការសងនូវដីធ្លី ដីស្រែចំការ ព្រៃឈើ ហើយបញ្ញត្តិនេះខុសគ្នានឹងកថាខណ្ឌទី ១ និង ទី ២ ត្រង់ចំណុចថា កថាខណ្ឌនេះបែងចែកអ្នកកាន់កាប់ដោយសុចរិត និង អ្នកកាន់កាប់ដោយទុច្ចរិត ហើយក្នុងករណី

នៃការកាន់កាប់ដោយទុច្ចរិត ត្រូវគោរពផលប្រយោជន៍ និង ឆន្ទៈរបស់កម្មសិទ្ធិករដែលជាអ្នកទាមទារឱ្យសង ។ នេះគឺជា ការបញ្ញត្តិទៅតាមក្រមរដ្ឋប្បវេណីចាស់របស់កម្ពុជា ហើយក៏ជាគោលគំនិតនៃបញ្ញត្តិស្តីពីការសងសោហ៊ុយនាពេលប្រគល់ វិញនូវវត្ថុកាន់កាប់នៃក្រមរដ្ឋប្បវេណីបារាំង ឬ ក្រមរដ្ឋប្បវេណីអាស៊ីម៉ង់ដែរ ។ ដោយសារតែបានពិចារណាអំពីស្ថានភាព ជាក់ស្តែងថា មានករណីច្រើនដែលអ្នកកាន់កាប់ យកដីធ្លី ឬ ព្រៃឈើដែលមិនត្រូវបានគ្រប់គ្រងឱ្យបានល្អ មកកាន់កាប់ ដោយខុសច្បាប់ ដើម្បីធ្វើកសិកម្ម ជាអាទិ៍ បញ្ញត្តិនេះបានចែងការពារផលប្រយោជន៍របស់កម្មសិទ្ធិករនៃដីធ្លី ដើម្បីធ្វើ បដិទានដីធ្លី ដែលត្រូវបានកាន់កាប់ដោយខុសច្បាប់នោះ ។ ម្យ៉ាងទៀត ក្នុងកថាខណ្ឌនេះក៏ដូចគ្នាដែរ អ្នកកាន់កាប់ដោយ សុចរិត ចាំបាច់ត្រូវជាអ្នកកាន់កាប់ដោយសន្តិវិធី និង ជាសាធារណៈ រីឯអ្នកកាន់កាប់ដោយកម្លាំងហាយ ឬ ដោយសម្ងាត់ ត្រូវចាត់ទុកថា ជាអ្នកកាន់កាប់ដោយទុច្ចរិត ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៥៣, ច្បាប់ភូមិបាលរបស់កម្ពុជា មាត្រា ៩៨, ក្រមរដ្ឋប្បវេណីជប៉ុន មាត្រា ១៩៦, ក្រមរដ្ឋប្បវេណីបារាំង មាត្រា ៥៥៥, ក្រមរដ្ឋប្បវេណីអាស៊ីម៉ង់ មាត្រា ៩៩៤ និង មាត្រា ៩៩៦

**មាត្រា ១៥៩.- សិទ្ធិទាមទារឱ្យបញ្ឈប់ និង បង្ការការរារាំង ដោយផ្អែកលើកម្មសិទ្ធិ**

១- ក្នុងករណីដែលការអនុវត្តកម្មសិទ្ធិរបស់ខ្លួនត្រូវបានរារាំង កម្មសិទ្ធិករអាចទាម ទារឱ្យបញ្ឈប់ការរារាំង ចំពោះអ្នករារាំងនោះបាន ។

២- ក្នុងករណីដែលមានការ បារម្ភជាក់ស្តែងថា ការអនុវត្តកម្មសិទ្ធិរបស់ខ្លួននឹង ទទួលការរារាំង នោះកម្មសិទ្ធិករអាចទាមទារឱ្យបង្ការការរារាំងនោះបាន ចំពោះអ្នកដែល អាចនឹងរារាំងនោះ ។

( កំណត់ )

ក្នុងករណីដែលការអនុវត្តកម្មសិទ្ធិត្រូវបានរារាំង ដោយវិធីក្រៅវិធីដូចជាការដកហូតការកាន់កាប់ តាមលក្ខណៈជា សិទ្ធិគ្រប់គ្រងនៃសិទ្ធិប្រត្យក្ស សិទ្ធិទាមទារឱ្យបញ្ឈប់ការរារាំង នឹងកើតមានឡើង ។ ក្នុងករណីដែលខ្លាចមានការរារាំង ជាក់ស្តែង នោះអាចទាមទារឱ្យបង្ការនូវការរារាំងបាន ។

( មាត្រាពាក់ព័ន្ធ )

ក្រមរដ្ឋប្បវេណីអាស៊ីម៉ង់ មាត្រា ១០០៤

**ផ្នែកទី ៤ លទ្ធកម្មនៃកម្មសិទ្ធិ**

**កថាភាគទី ១ លទ្ធកម្មនៃកម្មសិទ្ធិលើអចលនវត្ថុ**

**មាត្រា ១៦០.-** លទ្ធកម្មនៃកម្មសិទ្ធិលើអចលនវត្ថុ

កម្មសិទ្ធិលើអចលនវត្ថុ អាចត្រូវបានធ្វើលទ្ធកម្ម ដោយកិច្ចសន្យា សន្តតិកម្ម និង ហេតុដែលបានកំណត់នៅក្នុងផ្នែកទី ៤ (លទ្ធកម្មនៃកម្មសិទ្ធិ) នេះ ព្រមទាំងតាមបញ្ញត្តិនៃ ក្រមនេះ ឬ ច្បាប់ផ្សេង ។

(កំណត់)

មាត្រានេះ បង្ហាញអំពីមូលហេតុនៃលទ្ធកម្មនៃកម្មសិទ្ធិលើអចលនវត្ថុ ហើយបញ្ជាក់ថា ផ្នែកនេះចែងអំពីមូលហេតុ នៃលទ្ធកម្មនៃកម្មសិទ្ធិ ក្រៅពីដោយកិច្ចសន្យា ឬ ដោយសន្តតិកម្ម ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨៨, ច្បាប់ភូមិបាលរបស់កម្ពុជា មាត្រា ៦៣

**មាត្រា ១៦១.-** អចលនវត្ថុគ្មានម្ចាស់

អចលនវត្ថុដែលគ្មានម្ចាស់ ត្រូវជាកម្មសិទ្ធិរបស់រដ្ឋ ។

(កំណត់)

អចលនវត្ថុដែលបច្ចុប្បន្ននេះគ្មានម្ចាស់ ឬ អចលនវត្ថុដែលមិនមែនជាកម្មវត្ថុនៃកម្មសិទ្ធិនៅឡើយ ឬ អចលនវត្ថុដែល ម្ចាស់មិនច្បាស់លាស់ គឺជាកម្មសិទ្ធិរបស់រដ្ឋ ។ បញ្ហាថា តើកម្មសិទ្ធិអាចបោះបង់កម្មសិទ្ធិបានឬទេនោះ គឺជាបញ្ហាបក ស្រាយនាអនាគត ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៩២ និង មាត្រា ៧២៥, ច្បាប់ភូមិបាលរបស់កម្ពុជា មាត្រា ១២, ក្រម រដ្ឋប្បវេណីជប៉ុន មាត្រា ២៣៩ កថាខណ្ឌទី ២, ក្រមរដ្ឋប្បវេណីបារាំង មាត្រា ៧១៣, ក្រមរដ្ឋប្បវេណីអាស្ត្រីម៉ុង មាត្រា ៩២៨ កថាខណ្ឌទី ២

**មាត្រា ១៦២.-** អាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ

១-ជនដែលបានកាន់កាប់អចលនវត្ថុ ដោយសន្តិវិធី និង ដឹងព្រាហ្មណ៍ជាសាធារណៈ ដោយមានឆន្ទៈយកជាកម្មសិទ្ធិ ក្នុងអំឡុងពេល ២០ (ម្ភៃ) ឆ្នាំ ត្រូវធ្វើលទ្ធកម្មនូវកម្មសិទ្ធិ លើអចលនវត្ថុនោះ ។

២-ជនដែលបានកាន់កាប់អចលនវត្ថុ ដោយសន្តិវិធី និង ដឹងព្រាហ្មណ៍ជាសាធារណៈ ដោយមានឆន្ទៈយកជាកម្មសិទ្ធិ ក្នុងអំឡុងពេល ១០ (ដប់) ឆ្នាំ ត្រូវធ្វើលទ្ធកម្មនូវកម្មសិទ្ធិ

លើអចលនវត្ថុនោះ បើជននោះសុចរិត និង គ្មានកំហុស នៅពេលដែលខ្លួនបានចាប់ផ្តើម កាន់កាប់ ។

៣-បញ្ញត្តិនៃកថាខណ្ឌទី ១ និង ទី ២ ខាងលើនេះ មិនត្រូវយកមកអនុវត្តឡើយ ចំពោះអចលនវត្ថុដែលជាទ្រព្យសម្បត្តិរបស់រដ្ឋ ទោះបីជាប្រភេទណាក៏ដោយ ។

(កំណត់)

ដើម្បីឱ្យទំនាក់ទំនងគតិយុត្តមានស្ថិរភាព ជនដែលបានកាន់កាប់ជាក់ស្តែងនូវអចលនវត្ថុអស់រយៈពេលវែង ដោយ មានឆន្ទៈយកមកធ្វើជាកម្មសិទ្ធិ គួរតែចាត់ទុកថា ជននោះជាកម្មសិទ្ធិករ ទោះជាជននោះពុំមែនជាកម្មសិទ្ធិករពិតប្រាកដ ក៏ដោយ ។ ដូច្នេះហើយបានជាមាត្រានេះបានចែងអំពីលទ្ធកម្មកម្មសិទ្ធិលើអចលនវត្ថុដោយអាជ្ញាយុកាល ។ ស័ក្ខខ័ណ្ឌជាក់ ស្តែងនៃអាជ្ញាយុកាលនៃលទ្ធកម្ម គឺការកាន់កាប់ដោយឆន្ទៈជាម្ចាស់ មានន័យថា ត្រូវមានឆន្ទៈយកអចលនវត្ថុនោះ មកធ្វើជាកម្មសិទ្ធិ ។ លើសពីនេះ ត្រូវកាន់កាប់ដោយសន្តិវិធី និង ជាសាធារណៈផងដែរ ។

ដូចដែលបានបង្ហាញក្នុងកថាខណ្ឌទី ១ និង ទី ២ អំឡុងពេលចាំបាច់ដើម្បីសម្រេចអាជ្ញាយុកាល (អំឡុងពេលនៃ អាជ្ញាយុកាល) ត្រូវបានកំណត់ខុសគ្នា រវាងអ្នកកាន់កាប់ដោយសុចរិត និង អ្នកកាន់កាប់ដោយទុច្ចរិត ហើយឆន្ទៈសុចរិត ឬ ទុច្ចរិតនេះ គឺជាឆន្ទៈពេលចាប់ផ្តើមកាន់កាប់ ។

កថាខណ្ឌទី ៣ បានបង្ហាញថា របបអាជ្ញាយុកាលនៃលទ្ធកម្មនេះ មិនអនុវត្តចំពោះអចលនវត្ថុរដ្ឋទេ នេះគឺដោយ សារតែបានពិចារណាដល់ស្ថានភាពនៃការគ្រប់គ្រងមិនទាន់បានគ្រប់គ្រាន់នូវអចលនវត្ថុរដ្ឋ ។

លើសពីនេះ នៅកម្ពុជា នៅមានដីធ្លីជាច្រើនទៀតដែលបុគ្គលឯកជនបានកាន់កាប់រយៈពេលវែង តែមិនទាន់កំណត់ កម្មសិទ្ធិករច្បាស់លាស់ ។ ចំពោះដីធ្លីប្រភេទនេះ យោងតាមច្បាប់ភូមិបាលកម្ពុជា ឥឡូវនេះរដ្ឋកំពុងតែទទួលស្គាល់នូវ កម្មសិទ្ធិដីធ្លីនោះចំពោះបុគ្គលឯកជន ដោយយោងតាមវិធីនៃការចុះបញ្ជីដីធ្លីមានលក្ខណៈជាប្រព័ន្ធ ។ ដូច្នេះហើយ ប្រសិនបើបញ្ញត្តិនៃមាត្រានេះ ត្រូវយកមកអនុវត្តចំពោះដីធ្លីដែលមិនទាន់បានកំណត់កម្មសិទ្ធិនៅឡើយ នឹងមានលទ្ធផល ផ្ទុយនឹងការទទួលស្គាល់កម្មសិទ្ធិដីធ្លី ដោយច្បាប់ភូមិបាលកម្ពុជាសព្វថ្ងៃនេះ ។ ហេតុនេះហើយ មាត្រានេះមិនត្រូវអនុវត្ត ចំពោះដីធ្លីដែលមិនទាន់បានកំណត់កម្មសិទ្ធិករទេ គឺត្រូវយកមកអនុវត្តតែចំពោះដីធ្លីដែលត្រូវបានចុះបញ្ជីនៅក្នុងសៀវភៅ គោលបញ្ជីដីធ្លីប៉ុណ្ណោះ ។

មាត្រានេះទទួលស្គាល់តែអាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ ដោយអង្គហេតុនៃការកាន់កាប់ជាក់ស្តែង ដែលបន្តជានិរន្តរ៍ប៉ុណ្ណោះ ហើយម្យ៉ាងទៀត ស័ក្ខខ័ណ្ឌអានុភាពដោយផ្អែកលើមាត្រា ១៣៥ ត្រូវអនុវត្តតែចំពោះករណី ដែលបានផ្ទេរកម្មសិទ្ធិអចលនវត្ថុដោយការព្រមព្រៀងប៉ុណ្ណោះ ដូច្នេះពុំមានភាពផ្ទុយនឹងមាត្រានេះទេ ។

តាមការបកស្រាយនៃមាត្រានេះ មានបញ្ហាថា តើជនដែលបានធ្វើលទ្ធកម្មកម្មសិទ្ធិអចលនវត្ថុ (ដីធ្លី) ដោយ អាជ្ញាយុកាល ត្រូវចុះបញ្ជី ដើម្បីធ្វើការអះអាងនូវកម្មសិទ្ធិនោះ ឬទេ ។ ចំពោះបញ្ហានេះ តាមការបកស្រាយនៃច្បាប់ជំរុំ



ជនដែលបានធ្វើលទ្ធកម្មកម្មសិទ្ធិដោយអាជ្ញាយុកាល អាចធ្វើការអះអាងកម្មសិទ្ធិនោះចំពោះកម្មសិទ្ធិករដើមបាន ដោយមិន ចាំបាច់ចុះបញ្ជីទេ ក៏ប៉ុន្តែ ក្រោយពីបានសម្រេចនូវអំឡុងពេលនៃអាជ្ញាយុកាលនៃលទ្ធកម្មកម្មសិទ្ធិនោះ ក្នុងករណីដែល កម្មសិទ្ធិករដើមបានធ្វើអនុប្បទានកម្មសិទ្ធិនោះទៅឱ្យតតិយជន នោះដោយយោងតាមគោលការណ៍នៃមាត្រា ១៣៤ កថាខណ្ឌទី ១ ជនដែលបានធ្វើលទ្ធកម្មកម្មសិទ្ធិដោយអាជ្ញាយុកាល មិនអាចតតាំងនឹងតតិយជននោះទេ បើមិនបាន ចុះបញ្ជី ។ ម្យ៉ាងទៀត តាមការបកស្រាយរបស់ច្បាប់ជប៉ុន ទោះជាកម្មសិទ្ធិករបានធ្វើអនុប្បទានកម្មសិទ្ធិនោះ ហើយបាន ផ្ទេរដោយការចុះបញ្ជីមុនពេលបានសម្រេចអាជ្ញាយុកាលក៏ដោយ ក៏អាជ្ញាយុកាលនោះមិនត្រូវផ្អាកទេ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧២៣, ក្រមរដ្ឋប្បវេណីជប៉ុន មាត្រា ១៦២, ក្រមរដ្ឋប្បវេណីបារាំង ពីមាត្រា ២២៦៥ ដល់មាត្រា ២២៦៧, ក្រមរដ្ឋប្បវេណីអាស្ត្រីម៉ង់ មាត្រា ៩០០ កថាខណ្ឌទី ១

**មាត្រា ១៦៣.- អានុភាពប្រតិសកម្មនៃអាជ្ញាយុកាលនៃលទ្ធកម្ម**

អាជ្ញាយុកាលនៃលទ្ធកម្មកម្មសិទ្ធិដែលបានកំណត់នៅក្នុងមាត្រា ១៦២ (អាជ្ញាយុកាល នៃលទ្ធកម្មកម្មសិទ្ធិលើអចលនវត្ថុ) នៃក្រមនេះ មានអានុភាពប្រតិសកម្ម ចាប់ពីថ្ងៃចាប់ផ្តើម គិតអាជ្ញាយុកាលនេះ ។ ផលដែលបានកើតឡើង ក្រោយថ្ងៃចាប់ផ្តើមគិតអាជ្ញាយុកាលនេះ ត្រូវធ្លាក់ទៅអ្នកដែលធ្វើលទ្ធកម្មនូវកម្មសិទ្ធិដោយអាជ្ញាយុកាល ។

( កំណត់ )

ដើម្បីគោរពនូវស្ថានភាពដែលមានជានិរន្តរ៍នោះ ហើយដើម្បីកុំឱ្យមានវិវាទស្តីពីសិទ្ធិដ៏ស្មុគស្មាញរបស់ពេលដែល បានសម្រេចនូវអាជ្ញាយុកាលនោះ ត្រូវចាត់ទុកថា ជនដែលបានធ្វើលទ្ធកម្មកម្មសិទ្ធិអចលនវត្ថុដោយអាជ្ញាយុកាលនោះ បានធ្វើលទ្ធកម្មកម្មសិទ្ធិនោះ ចាប់ពីពេលដែលបានចាប់ផ្តើមកាន់កាប់ ( ថ្ងៃដែលចាប់ផ្តើមគិតអាជ្ញាយុកាល ) ។ ហេតុដូច្នោះ ផលដែលកើតឡើងក្រោយថ្ងៃដែលចាប់ផ្តើមគណនានោះ ត្រូវធ្លាក់ទៅជនដែលធ្វើលទ្ធកម្មកម្មសិទ្ធិដោយអាជ្ញាយុកាល ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ១៤៤, ក្រមរដ្ឋប្បវេណីអាស្ត្រីម៉ង់ មាត្រា ២២៤

**មាត្រា ១៦៤.- ការលើកឡើងនូវអាជ្ញាយុកាលនៃលទ្ធកម្ម**

- ១- តុលាការមិនអាចសម្រេចសេចក្តីដោយផ្អែកលើអាជ្ញាយុកាលនៃលទ្ធកម្មបាន ឡើយ លើកលែងតែភាគី បានលើកឡើង នូវអាជ្ញាយុកាលនៃលទ្ធកម្មនោះ ។
- ២- មានតែអ្នកដែលនឹងធ្វើលទ្ធកម្មនូវកម្មសិទ្ធិដោយអាជ្ញាយុកាល អ្នកដែលទទួល ការបង្កើតសិទ្ធិជួលអចិន្ត្រៃយ៍ ផលបូកភោគ សិទ្ធិប្រើប្រាស់ និង សិទ្ធិអាស្រ័យនៅ សេវភាព

សិទ្ធិជួល ហ៊ីប៉ូតែក ឬ សិទ្ធិលើការបញ្ចាំ ពីអ្នកដែលនឹងធ្វើលទ្ធកម្មនូវកម្មសិទ្ធិ និង បុគ្គលផ្សេងទៀតដែលមានផលប្រយោជន៍ត្រឹមត្រូវតាមផ្លូវច្បាប់ ក្នុងការលើកឡើងនូវ អាជ្ញាយុកាលនៃលទ្ធកម្មទេ ដែលអាចលើកឡើងនូវអាជ្ញាយុកាលនៃលទ្ធកម្មបាន ។

៣-ប្រសិនបើអ្នកដែលនឹងធ្វើលទ្ធកម្មនូវកម្មសិទ្ធិដោយអាជ្ញាយុកាល លើកឡើង នូវអាជ្ញាយុកាលនៃលទ្ធកម្ម តតិយជនក៏ទទួលបាននូវផលប្រយោជន៍នៃអាជ្ញាយុកាលនៃ លទ្ធកម្មនេះដែរ ។ ប្រសិនបើអ្នកដែលមានសិទ្ធិលើកឡើង ក្រៅពីអ្នកដែលនឹងធ្វើលទ្ធកម្ម នូវកម្មសិទ្ធិដោយអាជ្ញាយុកាល បានលើកឡើងនូវអាជ្ញាយុកាលនៃលទ្ធកម្ម អានុភាពនៃ ការលើកឡើងនេះ កើតឡើងតែរវាងអ្នកដែលបានលើកឡើងនូវអាជ្ញាយុកាលនៃលទ្ធកម្ម និង ម្ចាស់កម្មសិទ្ធិដើមតែប៉ុណ្ណោះ ។

(កំណត់)

ទោះជាលក្ខខណ្ឌនៃលទ្ធកម្មកម្មសិទ្ធិដោយអាជ្ញាយុកាលរបស់ជនដែលបានកាន់កាប់អចលនវត្ថុមានគ្រប់គ្រាន់ក៏ដោយ ប្រសិនបើជននោះពុំមានឆន្ទៈទទួលបានផលប្រយោជន៍ពីអាជ្ញាយុកាលនោះទេ ពុំចាំបាច់ទទួលស្គាល់នូវលទ្ធកម្មកម្មសិទ្ធិរបស់ ជននោះទេ ។ ហេតុនេះហើយបានជាក្នុងកថាខណ្ឌទី ១ នៃមាត្រានេះមានចែងថា ស្តីពីអាជ្ញាយុកាលនៃលទ្ធកម្ម ចាំបាច់ មានការលើកឡើងនូវអាជ្ញាយុកាលនោះ ដែលជាការបង្ហាញឆន្ទៈចង់ទទួលបានផលប្រយោជន៍ពីអាជ្ញាយុកាលនោះ ។

កថាខណ្ឌទី ២ បង្ហាញអំពីវិសាលភាពនៃអ្នកដែលមានសិទ្ធិលើកឡើងនូវអាជ្ញាយុកាលនៃលទ្ធកម្ម ។ ជាការធម្មតាទេ អ្នកដែលបានធ្វើលទ្ធកម្មកម្មសិទ្ធិដោយអាជ្ញាយុកាល ជាអ្នកដែលមានសិទ្ធិលើកឡើង ហើយជនដែលត្រូវបានរៀបរាប់ជា ឧទាហរណ៍នៅក្នុងកថាខណ្ឌទី ២ ក៏ជាអ្នកដែលមានសិទ្ធិលើកឡើងដែរ ដោយសារជននោះទទួលបានការធានានូវសិទ្ធិរបស់ ខ្លួនដោយអាជ្ញាយុកាល ។ ហេតុនេះហើយ ក្នុងករណីដែលជនដែលបានធ្វើលទ្ធកម្មកម្មសិទ្ធិនៃអចលនវត្ថុ ដោយការ សម្រេចនូវអាជ្ញាយុកាល មិនបានលើកឡើងនូវអាជ្ញាយុកាលនោះទេ ផលបុរោគី ជាអាទិ៍ ដែលជាតតិយជនដែលបាន ទទួលសិទ្ធិដែលបានបង្កើតដោយជននោះ ក៏អាចលើកឡើងនូវអាជ្ញាយុកាលដោយឯករាជ្យដែរ ដើម្បីរក្សាសិទ្ធិរបស់ ខ្លួននោះ ។

កថាខណ្ឌទី ៣ ចែងអំពីអានុភាពនៃការលើកឡើងនូវអាជ្ញាយុកាល ។ ក្នុងករណីដែលជនដែលបានធ្វើលទ្ធកម្មកម្មសិទ្ធិ លើអចលនវត្ថុដោយអាជ្ញាយុកាល បានលើកឡើងនូវអាជ្ញាយុកាលនោះ តតិយជនដែលបានទទួលសិទ្ធិដែលបង្កើតដោយ ជននោះ (ឧទាហរណ៍ ផលបុរោគី ជាអាទិ៍) អាចទទួលបានផលប្រយោជន៍ពីអាជ្ញាយុកាលនៃលទ្ធកម្មនោះ ដោយមិន ចាំបាច់លើកឡើងនូវអាជ្ញាយុកាលនោះដោយខ្លួនឯងទេ ។ ផ្ទុយទៅវិញ ក្នុងករណីដែលជនដទៃទៀត ក្រៅពីជនដែលបាន ធ្វើលទ្ធកម្មកម្មសិទ្ធិដោយអាជ្ញាយុកាល បានលើកឡើងនូវអាជ្ញាយុកាលនោះ អានុភាពនៃអាជ្ញាយុកាលនោះ នឹងកើតមាន ឡើងរវាងជនដែលបានលើកឡើងនូវអាជ្ញាយុកាល និង កម្មសិទ្ធិករដើម ។ នេះគេហៅថា អានុភាពមិនដាច់ខាតនៃការ

លើកឡើងនូវអាជ្ញាយុកាល ។ ឧទាហរណ៍ ក្នុងករណីដែលជនដែលធ្វើលទ្ធកម្មកម្មសិទ្ធិដោយអាជ្ញាយុកាល មិនបានលើកឡើងនូវអាជ្ញាយុកាលនោះ ហើយជនដែលបានទទួលផលប្រយោជន៍ ដែលបង្កើតដោយជនដែលធ្វើលទ្ធកម្មនោះ បានលើកឡើងនូវអាជ្ញាយុកាលនៃលទ្ធកម្មនោះ នោះផលប្រយោជន៍អាចអះអាងបាននូវផលប្រយោជន៍នោះដោយផ្អែកលើកម្មសិទ្ធិដែលត្រូវបានធ្វើលទ្ធកម្មដោយអាជ្ញាយុកាល ហេតុដូច្នោះ ផលប្រយោជន៍នោះអាចអះអាងនូវការបង្កើតផលប្រយោជន៍ដែលមានសុពលភាពរវាងផលប្រយោជន៍នោះ និង កម្មសិទ្ធិករពិតប្រាកដបាន ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ១៤៥, ក្រមរដ្ឋប្បវេណីបារាំង ពីមាត្រា ២២២៣ ដល់មាត្រា ២២២៥

**មាត្រា ១៦៥.\_** ការបោះបង់ចោលនូវផលប្រយោជន៍នៃអាជ្ញាយុកាលនៃលទ្ធកម្ម

ផលប្រយោជន៍នៃអាជ្ញាយុកាលនៃលទ្ធកម្ម មិនអាចបោះបង់ចោលជាមុនបានឡើយ ។ មានតែផលប្រយោជន៍នៃអាជ្ញាយុកាលនៃលទ្ធកម្មដែលបានសម្រេចហើយទេ ទើបអាចបោះបង់ចោលបាន ។

( កំណត់ )

អាជ្ញាយុកាលគឺជារបបសម្រាប់ផលប្រយោជន៍សាធារណៈ ហេតុនេះហើយ បុគ្គលឯកជនពុំអាចបង្ហាញឆន្ទៈបដិសេធចោលរបបអាជ្ញាយុកាលនេះជាមុនបានឡើយ ។ ក៏ប៉ុន្តែ ការបោះបង់ផលប្រយោជន៍នៃអាជ្ញាយុកាលក្រោយពេលអាជ្ញាយុកាលនោះបានសម្រេច អាចធ្វើទៅបាន តាមគោលគំនិតនៃមាត្រា ១៦៤ ដែលប្រគល់សិទ្ធិឱ្យអ្នកធ្វើលទ្ធកម្ម ដោយអាជ្ញាយុកាលសម្រេចទទួល ឬ មិនទទួលផលប្រយោជន៍នោះ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ១៤៦, ក្រមរដ្ឋប្បវេណីបារាំង ពីមាត្រា ២២២០ ដល់មាត្រា ២២២២

**មាត្រា ១៦៦.\_** វិសាលភាពនៃជនដែលទទួលបានអានុភាពនៃការបោះបង់ចោលនូវផលប្រយោជន៍នៃអាជ្ញាយុកាល នៃលទ្ធកម្ម

ការបោះបង់ចោលនូវផលប្រយោជន៍នៃអាជ្ញាយុកាលនៃលទ្ធកម្ម មានអានុភាពតែរវាងម្ចាស់កម្មសិទ្ធិដើម និង អ្នកមានសិទ្ធិលើកឡើងដែលបានបោះបង់ចោលនូវផលប្រយោជន៍នោះប៉ុណ្ណោះ ។

( កំណត់ )

ទោះបីជាជនដែលអាចធ្វើលទ្ធកម្មកម្មសិទ្ធិអចលនវត្ថុដោយអាជ្ញាយុកាលនៃលទ្ធកម្ម បោះបង់ចោលនូវផលប្រយោជន៍នៃអាជ្ញាយុកាលក៏ដោយ អានុភាពនោះមានតែចំពោះជនដែលបានបោះបង់ចោលនូវផលប្រយោជន៍នៃអាជ្ញាយុកាល និង

កម្មសិទ្ធិករពិតតែប៉ុណ្ណោះ ។ ដូច្នេះហើយ ក្នុងករណីនេះក៏ដោយ ជនដែលបានទទួលផលរូបភោគដែលបង្កើតដោយ ជនដែលអាចអះអាងនូវការសម្រេចនៃអាជ្ញាយុកាលនៃលទ្ធកម្ម ជាអាទិ៍ អាចលើកឡើងនូវអាជ្ញាយុកាលនៃលទ្ធកម្មបាន ។

**មាត្រា ១៦៧.- ហេតុនៃការផ្អាកអាជ្ញាយុកាលនៃលទ្ធកម្ម**

អាជ្ញាយុកាលនៃលទ្ធកម្ម ត្រូវផ្អាកក្នុងករណីណាមួយដូចខាងក្រោមនេះ ៖

ក-ការបាត់បង់ការកាន់កាប់ដោយមានឆន្ទៈយកជាកម្មសិទ្ធិ ។

ខ-ការទាមទារតាមផ្លូវតុលាការ ឬ ការអនុវត្តសិទ្ធិដែលមានលក្ខណៈប្រហាក់ប្រហែល ។

គ-សកម្មភាពអនុវត្តដោយបង្ខំ ឬ សកម្មភាពចាត់ចែងការរក្សាការពារ ។

ឃ-ការទទួលស្គាល់ ។

(កំណត់)

មាត្រានេះចែងអំពីការផ្អាកអាជ្ញាយុកាលដែលជាហេតុដែលជាឧបសគ្គនៃអាជ្ញាយុកាល ។ ចំណុច ក នៃមាត្រានេះ ចែងអំពីហេតុនៃការផ្អាកដោយធម្មជាតិ ហើយចំណុច ខ ដល់ ឃ មានចែងអំពីហេតុនៃការផ្អាក ដែលកំណត់ដោយ ច្បាប់ ។ ក្នុងករណីដែលមានហេតុនៃការផ្អាកអាជ្ញាយុកាលដែលមានចែងក្នុងមាត្រានេះ រយៈពេលនៃអាជ្ញាយុកាលដែល បានកន្លងផុតទៅរហូតដល់ពេលដែលហេតុនេះកើតឡើង នឹងលែងមានន័យ ហើយអំឡុងពេលនៃអាជ្ញាយុកាលនោះ នឹងមានដំណើរការសាជាថ្មីទៀត ក្រោយពីហេតុនៃការផ្អាកអាជ្ញាយុកាលនោះរលត់ ។

(មាត្រាពាក់ព័ន្ធ)

ក្រមរដ្ឋប្បវេណីជំនួស មាត្រា ១៤៧ និង មាត្រា ១៦២, ក្រមរដ្ឋប្បវេណីពារាំង មាត្រា ២២៤៣ និង មាត្រា ២២៤៨

**មាត្រា ១៦៨.- វិសាលភាពនៃជនដែលទទួលបានអាស្រ័យនៃការផ្អាកអាជ្ញាយុកាលនៃលទ្ធកម្ម**

ប្រសិនបើហេតុនៃការផ្អាកអាជ្ញាយុកាលនៃលទ្ធកម្ម កើតឡើងចំពោះអ្នកដែលនឹងធ្វើលទ្ធកម្មនូវកម្មសិទ្ធិដោយអាជ្ញាយុកាល អ្នកដទៃទៀតមិនអាចបដិសេធនូវអាស្រ័យនៃការផ្អាកនេះបានទេ ។ ប្រសិនបើហេតុនៃការផ្អាកអាជ្ញាយុកាលនៃលទ្ធកម្ម កើតឡើងចំពោះអ្នកមានសិទ្ធិលើកឡើង ក្រៅពីអ្នកដែលនឹងធ្វើលទ្ធកម្មនូវកម្មសិទ្ធិដោយអាជ្ញាយុកាល អាស្រ័យនៃការផ្អាកនេះ ត្រូវកើតឡើងតែរវាងម្ចាស់កម្មសិទ្ធិដើម និង អ្នកមានសិទ្ធិលើកឡើងប៉ុណ្ណោះ ។

(កំណត់)

មាត្រានេះចែងអំពីអានុភាពមិនដាច់ខាតនៃការផ្អាកនៃអាជ្ញាយុកាល ដោយហេតុនៃការផ្អាកនៃអាជ្ញាយុកាលដែលកំណត់ដោយច្បាប់ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៤៨

**មាត្រា ១៦៩.-** ការបាត់បង់ការកាន់កាប់ដោយមានឆន្ទៈយកជាកម្មសិទ្ធិ

បើអ្នកកាន់កាប់ដោយមានឆន្ទៈយកជាកម្មសិទ្ធិ បានបាត់បង់ការកាន់កាប់ ក្រៅពីឆន្ទៈរបស់ខ្លួន ហើយកាន់កាប់ឡើងវិញ នៅក្នុងអំឡុងពេល ១ (មួយ) ឆ្នាំ ឬ ដោយបណ្តឹងដែលដាក់ពាក្យ នៅក្នុងអំឡុងពេល ១ (មួយ) ឆ្នាំ ត្រូវចាត់ទុកថា អាជ្ញាយុកាលនៃលទ្ធកម្មមិនបានផ្អាក ។

(កំណត់)

ក្នុងករណីដែលបានបាត់បង់នូវការកាន់កាប់ដោយមានឆន្ទៈយកជាកម្មសិទ្ធិ អាជ្ញាយុកាលនឹងត្រូវផ្អាក (មាត្រា ១៦៧ ចំណុច ក) ។ ក៏ប៉ុន្តែ ក្នុងករណីដែលការបាត់បង់នូវការកាន់កាប់នោះ ពុំមែនដោយសារឆន្ទៈសាមីខ្លួនទេ ដូចជាករណីដែលការកាន់កាប់នោះត្រូវបានតតិយជនដណ្តើមយក ជាដើម ការផ្អាកអាជ្ញាយុកាលនោះ ដោយគ្មានលក្ខខណ្ឌ មិនមានភាពសមរម្យទេ ។ ដូច្នេះហើយ មាត្រានេះបានចែងសម្រាប់ករណីប្រភេទនេះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២០១ កថាខណ្ឌទី ៣

**មាត្រា ១៧០.-** ការទាមទារតាមផ្លូវតុលាការ

ការទាមទារតាមផ្លូវតុលាការមិនត្រូវបង្កើតអានុភាពនៃការផ្អាកអាជ្ញាយុកាលនៃលទ្ធកម្មឡើយ ក្នុងករណីដែលបណ្តឹងត្រូវបានលើកចោល ឬ ត្រូវបានដកវិញ ។

(កំណត់)

ការទាមទារតាមផ្លូវតុលាការដែលមានចែងក្នុងមាត្រា ១៦៧ (ហេតុនៃការផ្អាកអាជ្ញាយុកាលនៃលទ្ធកម្ម) ចំណុច ខ មានដូចជា បណ្តឹងទាមទារឱ្យប្រគល់ដីធ្លីមកវិញ ដោយជនដែលបានអះអាងកម្មសិទ្ធិដីធ្លី ចំពោះជនដែលកាន់កាប់ដីធ្លីដោយឆន្ទៈជាម្ចាស់ ជាដើម ។ ក្នុងករណីនេះ ប្រសិនបើមានការលើកបណ្តឹងចោលដោយសារខ្វះលក្ខណៈទម្រង់នៃបណ្តឹង ឬមានការដកពាក្យបណ្តឹង អានុភាពនៃការផ្អាកអាជ្ញាយុកាលពុំកើតមានឡើងទេ ដោយសារតែពុំមានការកំណត់អំពីអត្ថិភាពនៃសិទ្ធិទាមទារ ។ ម្យ៉ាងទៀត ក្នុងករណីដែលការទាមទារត្រូវបានច្រានចោលដោយសារមូលហេតុសារធាតុ

ក៏អានុភាពនៃការផ្អាកអាជ្ញាយុកាលពុំកើតមានឡើងដែរ ដោយសារតែអត្ថិភាពនៃសិទ្ធិទាមទារត្រូវបានបដិសេធ ។  
(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ១៤៩, ក្រមរដ្ឋប្បវេណីបារាំង មាត្រា ២២៤៧

**មាត្រា ១៧១.\_** ការលុបចោលនូវការចាត់ចែងការអនុវត្តដោយបង្ខំ ឬ ការចាត់ចែង  
ការរក្សាការពារ

ក្នុងករណីដែលការចាត់ចែងការអនុវត្តដោយបង្ខំ ឬ ការចាត់ចែងការរក្សាការពារ  
ត្រូវបានលុបចោល តាមពាក្យសុំរបស់ម្ចាស់សិទ្ធិ ឬ ដោយខ្វះលក្ខខណ្ឌតាមផ្លូវច្បាប់  
ការផ្អាកអាជ្ញាយុកាលនៃលទ្ធកម្ម ដោយសកម្មភាពអនុវត្តដោយបង្ខំ ឬ ដោយសកម្មភាព  
ចាត់ចែងការរក្សាការពារនេះ ត្រូវចាត់ទុកថា មិនបានកើតឡើងឡើយ ។

(កំណត់)

ក្នុងករណីដែលបានលុបចោលនូវការចាត់ចែងការអនុវត្តដោយបង្ខំ ឬ ការចាត់ចែងរក្សាការពារ អានុភាពនៃការផ្អាក  
នៃអាជ្ញាយុកាលពុំកើតមានឡើងទេ ដោយសារតែពុំមានការកំណត់នូវសិទ្ធិរបស់ជនដែលដាក់ពាក្យសុំឱ្យចាត់ចែងការ  
អនុវត្តដោយបង្ខំ ឬ ចាត់ចែងរក្សាការពារ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ១៥៤, ក្រមរដ្ឋប្បវេណីបារាំង មាត្រា ២២៤៤

**មាត្រា ១៧២.\_** ដំណើរការនៃអាជ្ញាយុកាលនៃលទ្ធកម្ម ក្រោយការផ្អាក

១-អាជ្ញាយុកាលនៃលទ្ធកម្មដែលត្រូវបានផ្អាក នឹងចាប់ផ្តើមគិតជាថ្មីម្តងទៀត  
ក្រោយពីហេតុនៃការផ្អាកបានចប់ ។

២-អាជ្ញាយុកាលនៃលទ្ធកម្មដែលត្រូវបានផ្អាកដោយការទាមទារតាមផ្លូវតុលាការ  
នឹងចាប់ផ្តើមគិតជាថ្មីម្តងទៀត បន្ទាប់ពីសេចក្តីសម្រេចបានចូលជាស្ថាពរ ។

(កំណត់)

ប្រសិនបើមានហេតុនៃការផ្អាកដែលកំណត់ដោយច្បាប់ដែលមានចែងក្នុងមាត្រា ១៦៧ ពីចំណុច ខ ដល់ យ ហើយ  
បានបញ្ជាក់នូវអត្ថិភាពនៃសិទ្ធិរបស់កម្មសិទ្ធិករនៃអចលនវត្ថុ ក្នុងអំឡុងពេលដែលអាជ្ញាយុកាលនៃលទ្ធកម្មកំពុងមាន  
ដំណើរការ នោះអាជ្ញាយុកាលត្រូវបានផ្អាក ហើយអំឡុងពេលនៃអាជ្ញាយុកាលដែលបានកន្លងផុតនោះ ក្លាយទៅជាគ្មាន  
ន័យ ។ ក៏ប៉ុន្តែ ប្រសិនបើស្ថានភាពពុំមានការផ្លាស់ប្តូរក្រោយពីនោះ ហើយអ្នកកាន់កាប់បន្តការកាន់កាប់ដោយឆន្ទៈជាម្ចាស់  
ទៀត អាជ្ញាយុកាលថ្មីនឹងចាប់ផ្តើមមានដំណើរការ ។ មាត្រានេះបានចែងច្បាស់លាស់នូវចំណុចនេះ ។ ចំពោះការទាមទារ

តាមផ្លូវបណ្តឹង ក្នុងនេះមានបញ្ជាក់ច្បាស់លាស់អំពីដើមគ្រានៃអាជ្ញាយុកាលដែលនឹងមានដំណើរការថ្មី ប៉ុន្តែ ចំពោះហេតុ  
នៃការផ្អាកអាជ្ញាយុកាលដទៃទៀតវិញ ត្រូវពិចារណាទៅតាមករណីនីមួយៗ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំជម្រះ មាត្រា ១៥៧

**មាត្រា ១៧៣.-** ការបង្កង់ការសម្រេចអាជ្ញាយុកាលដោយការទាមទារ

១-ប្រសិនបើម្ចាស់កម្មសិទ្ធិដើមបានទាមទារ នៅពេលណាមួយក្នុងអំឡុងពេល ៦  
(ប្រាំមួយ) ខែ មុនពេលផុតអំឡុងពេលនៃអាជ្ញាយុកាលនៃលទ្ធកម្ម អាជ្ញាយុកាលនៃលទ្ធកម្ម  
នោះមិនត្រូវបានសម្រេចចំពោះភាគីម្ខាងទៀតនៃការទាមទារនោះ ក្នុងអំឡុងពេល ៦ (ប្រាំ  
មួយ) ខែ បន្ទាប់ពីការទាមទារឡើយ ។ ប៉ុន្តែ ទោះបីជាម្ចាស់កម្មសិទ្ធិដើមទាមទារម្តងទៀត  
ក៏ដោយ ក៏មិនអាចពន្លឺតការសម្រេចអាជ្ញាយុកាលនៃលទ្ធកម្ម ដោយការទាមទារម្តងទៀត  
នោះដែរ ។

២-ទោះបីជាការទាមទារតាមផ្លូវតុលាការ មិនបង្កើតអានុភាពនៃការផ្អាកអាជ្ញា-  
យុកាល ដោយសារការលើកចោលបណ្តឹង ឬ ការដកពាក្យបណ្តឹងក៏ដោយ ក៏ត្រូវចាត់ទុក  
ថា អ្នកប្តឹងបានទាមទារជាបន្ត ចាប់ពីពេលដែលពាក្យបណ្តឹងត្រូវបានបញ្ជូនទៅភាគីម្ខាង  
ទៀត រហូតដល់ពេលដែលបណ្តឹងនោះត្រូវបានលើកចោល ឬ ពេលដែលពាក្យបណ្តឹង  
នោះត្រូវបានដកដែរ ។ ក្នុងករណីនេះ អាជ្ញាយុកាលនៃលទ្ធកម្មនោះមិនត្រូវបានសម្រេច  
ចំពោះភាគីម្ខាងទៀតនោះ ក្នុងអំឡុងពេល ៦ (ប្រាំមួយ) ខែ បន្ទាប់ពីការលើកចោល  
បណ្តឹង ឬ ការដកពាក្យបណ្តឹងឡើយ ។

៣-ប្រសិនបើម្ចាស់កម្មសិទ្ធិដើមបានអះអាងសិទ្ធិរបស់ខ្លួន ក្នុងនាមជាចុងចម្លើយ  
ក្នុងបណ្តឹងនោះ ត្រូវចាត់ទុកថា អ្នកនោះទាមទារជាបន្ត ក្នុងពេលដែលបណ្តឹងនោះកំពុង  
ចាត់ការ ចាប់ពីពេលដែលអ្នកនោះអះអាងសិទ្ធិរបស់ខ្លួន ។ ក្នុងករណីនេះ អាជ្ញាយុកាលនៃ  
លទ្ធកម្មនោះមិនត្រូវសម្រេចចំពោះដើមចោទ ក្នុងអំឡុងពេល ៦ (ប្រាំមួយ) ខែ បន្ទាប់ពី  
សាលក្រម ឬ សាលដីកានៃបណ្តឹងនោះចូលជាស្ថាពរ ។

(កំណត់)

កថាខណ្ឌទី ១ នៃមាត្រានេះចែងថា ក្នុងករណីដែលកម្មសិទ្ធិករដើមបានទាមទារឱ្យប្រគល់វិញ តាមរបៀបធម្មតា

(មិនតាមផ្លូវតុលាការ) ក្នុងអំឡុងពេល ៦ ខែ មុនពេលផុតអាជ្ញាយុកាល អាជ្ញាយុកាលមិនត្រូវបានសម្រេច ចំពោះភាគីម្ខាងទៀតនៃការទាមទារនោះ ក្នុងអំឡុងពេល ៦ ខែ បន្ទាប់ពីការទាមទារទេ ។ ហេតុដូច្នោះ ក្នុងអំឡុងពេលនេះជនដែលបានទាមទារនោះចាំបាច់ត្រូវធ្វើការទាមទារតាមផ្លូវតុលាការ ឬ ធ្វើការចាត់ចែងរក្សាការពារ ជាអាទិ៍ ដើម្បីធ្វើឱ្យផ្អាកអាជ្ញាយុកាល ។ ប្រសិនបើមិនចាត់វិធានការតឹងរឹងដូចនេះទេ មិនអាចពន្យារនូវការសម្រេចនៃអាជ្ញាយុកាល ដោយការទាមទារឱ្យប្រគល់សាជាថ្មីទេ ។

កថាខណ្ឌទី ២ និង កថាខណ្ឌទី ៣ មានចែងថា ក្នុងករណីដែលកម្មសិទ្ធិករដើមបានធ្វើសកម្មភាពរក្សាការពារសិទ្ធិដែលកំណត់ណាមួយ ក៏ត្រូវពន្យារអាជ្ញាយុកាលដែរ ដោយយកតាមគោលគំនិតនៃការបកស្រាយច្បាប់ជប៉ុន ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៥៣

**មាត្រា ១៧៤.-** ការបង្កង់ការសម្រេចអាជ្ញាយុកាលនៃលទ្ធកម្ម ចំពោះអនីតិជន ឬ ជននៅក្រោមអាណាព្យាបាលទូទៅ

ប្រសិនបើអនីតិជន ឬ ជននៅក្រោមអាណាព្យាបាលទូទៅ គ្មានអ្នកតំណាងដែលច្បាប់បានកំណត់ នៅពេលណាមួយ ក្នុងអំឡុងពេល ៦ (ប្រាំមួយ) ខែ មុនពេលផុតអំឡុងពេលនៃអាជ្ញាយុកាលនៃលទ្ធកម្ម អាជ្ញាយុកាលនៃលទ្ធកម្មនោះ មិនត្រូវបានសម្រេច ចំពោះអ្នកនោះ ក្នុងអំឡុងពេល ៦ (ប្រាំមួយ) ខែ បន្ទាប់ពីពេលដែលអ្នកនោះ ក្លាយទៅជាសមត្ថជន ឬ ពេលដែលអ្នកតំណាងដែលច្បាប់បានកំណត់ត្រូវបានជ្រើសតាំងឡើយ ។

(កំណត់)

មាត្រា ១៧៤ ដល់មាត្រា ១៧៧ កំណត់អំពីការបង្កង់អាជ្ញាយុកាល ។ ការបង្កង់អាជ្ញាយុកាល គឺជាការបង្កង់ដំណើរការនៃអាជ្ញាយុកាលមួយរយៈ ដោយមូលហេតុថា មានការពិបាកក្នុងការអនុវត្តសិទ្ធិ ឬ ការមិនអាចសង្ឃឹមនឹងអនុវត្ត ហើយពេលដែលមូលហេតុរាំងនោះរលត់ ពុំចាត់ទុកថា អំឡុងពេលនៃអាជ្ញាយុកាលដែលបានកន្លងពីមុននោះ គ្មានសុពលភាពទេ ហើយទទួលស្គាល់នូវការគិតបន្តទៀតនូវអំឡុងពេលនៃអាជ្ញាយុកាល ។ ក្រមរដ្ឋប្បវេណីជប៉ុនមានចែងថា ក្នុងករណីដែលមានហេតុរាំងកំណត់មួយ នាពេលសម្រេចអាជ្ញាយុកាល ត្រូវព្យួរទុកនូវការសម្រេចអាជ្ញាយុកាលនោះ ក្នុងអំឡុងពេល ៦ ខែ បន្ទាប់ពីហេតុនៃការបង្កង់នោះរលត់ ។ ក្រមរដ្ឋប្បវេណីកម្ពុជា ក៏មានចែងស្តីពីរបបនេះដែរ សម្រាប់ការបង្កង់អាជ្ញាយុកាល ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៥៨ កថាខណ្ឌទី ១, ក្រមរដ្ឋប្បវេណីបារាំង មាត្រា ២២៥២



**មាត្រា ១៧៥.\_** ការបង្កង់ការសម្រេចអាជ្ញាយុកាលនៃលទ្ធកម្ម រវាងអនីតិជន ឬ ជននៅ  
ក្រោមអាណាព្យាបាលទូទៅ និង អ្នកតំណាងដែលច្បាប់បានកំណត់

ក្នុងករណីដែលអ្នកតំណាងដែលច្បាប់បានកំណត់សម្រាប់អនីតិជន ឬ ជននៅ  
ក្រោមអាណាព្យាបាលទូទៅ ធ្វើលទ្ធកម្មដោយអាជ្ញាយុកាលនូវកម្មសិទ្ធិលើអចលនវត្ថុ  
ដែលជាកម្មសិទ្ធិរបស់អនីតិជន ឬ ជននៅក្រោមអាណាព្យាបាលទូទៅនោះ អាជ្ញាយុកាល  
នៃលទ្ធកម្មនោះ មិនត្រូវបានសម្រេច ក្នុងអំឡុងពេល ៦ (ប្រាំមួយ) ខែ បន្ទាប់ពីពេលដែល  
អ្នកនោះ ក្លាយទៅជាសមត្ថជន ឬ ពេលដែលអ្នកតំណាងដែលច្បាប់បានកំណត់ថ្មីត្រូវបាន  
ជ្រើសតាំងឡើយ ។

(កំណត់)

សូមមើលសេចក្តីពន្យល់ក្នុងមាត្រា ១៧៤ (ការបង្កង់ការសម្រេចអាជ្ញាយុកាលនៃលទ្ធកម្ម ចំពោះអនីតិជន ឬ ជននៅ  
ក្រោមអាណាព្យាបាលទូទៅ) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៥៨ កថាខណ្ឌទី ២

**មាត្រា ១៧៦.\_** ការបង្កង់ការសម្រេចអាជ្ញាយុកាលនៃលទ្ធកម្មរវាងប្តីប្រពន្ធ

ក្នុងករណីដែលសហព័ទ្ធម្ខាងធ្វើលទ្ធកម្មដោយអាជ្ញាយុកាល នូវកម្មសិទ្ធិលើអចលន-  
វត្ថុដែលជាកម្មសិទ្ធិរបស់សហព័ទ្ធម្ខាងទៀត អាជ្ញាយុកាលនៃលទ្ធកម្មនោះមិនត្រូវបាន  
សម្រេច ក្នុងអំឡុងពេល ៦ (ប្រាំមួយ) ខែ ក្រោយពីការរលាយអាពាហ៍ពិពាហ៍នោះ  
ឡើយ ។

(កំណត់)

សូមមើលសេចក្តីពន្យល់ក្នុងមាត្រា ១៧៤ (ការបង្កង់ការសម្រេចអាជ្ញាយុកាលនៃលទ្ធកម្ម ចំពោះអនីតិជន ឬ ជននៅ  
ក្រោមអាណាព្យាបាលទូទៅ) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៥៩

**មាត្រា ១៧៧.\_** ការបង្កង់ការសម្រេចអាជ្ញាយុកាលនៃលទ្ធកម្មដោយសារមហន្តរាយ  
ធម្មជាតិ

ប្រសិនបើម្ចាស់កម្មសិទ្ធិដើមមិនអាចផ្អាកអាជ្ញាយុកាលនៃលទ្ធកម្ម ដោយសារការជួបប្រទះនូវគ្រោះមហន្តរាយធម្មជាតិ ឬ ប្រធានសក្តិផ្សេង នៅពេលណាមួយក្នុង ៦ (ប្រាំមួយ) ខែ មុនពេលផុតអំឡុងពេលនៃអាជ្ញាយុកាលនៃលទ្ធកម្ម អាជ្ញាយុកាលនៃលទ្ធកម្មនេះមិនត្រូវបានសម្រេច ក្នុងអំឡុងពេល ៦ (ប្រាំមួយ) ខែ បន្ទាប់ពីប្រធានសក្តិនោះបានកន្លងផុតឡើយ ។

(កំណត់)

សូមមើលសេចក្តីពន្យល់ក្នុងមាត្រា ១៧៤ (ការបង្កង់ការសម្រេចអាជ្ញាយុកាលនៃលទ្ធកម្ម ចំពោះអនីតិជន ឬ ជននៅក្រោមអាណាព្យាបាលទូទៅ) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៦១

**មាត្រា ១៧៨.\_** អាជ្ញាយុកាលនៃលទ្ធកម្មសិទ្ធិដែលទាក់ទងនឹងអចលនវត្ថុ

១-ជនដែលបានប្រើសិទ្ធិដែលទាក់ទងនឹងអចលនវត្ថុ ដូចជាសិទ្ធិជួលអចិន្ត្រៃយ៍ ផលបូកភោគ សិទ្ធិប្រើប្រាស់ និង សិទ្ធិអាស្រ័យនៅ សិទ្ធិជួល សិទ្ធិលើការបញ្ចាំ ជាអាទិ៍ ដោយសន្តិវិធី និង ដឹងឮជាសាធារណៈ ដោយមានឆន្ទៈ ប្រើសម្រាប់ខ្លួន ត្រូវលទ្ធកម្មនូវសិទ្ធិនោះ ក្រោយពេល ២០ (ម្ភៃ) ឆ្នាំ ឬ ១០ (ដប់) ឆ្នាំ តាមការបែងចែកដែលបានកំណត់នៅក្នុងមាត្រា ១៦២ (អាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ) នៃក្រមនេះ ។ ប៉ុន្តែ សេវភាពអាចត្រូវបានលទ្ធកម្ម នៅក្នុងករណីដែលលក្ខខណ្ឌដែលបានកំណត់នៅក្នុងមាត្រា ៣០០ (អាជ្ញាយុកាលនៃលទ្ធកម្មសេវភាព) នៃក្រមនេះ ត្រូវបានបំពេញផងដែរ។

២-បញ្ញត្តិពីមាត្រា ១៦៣ (អានុភាពប្រតិសកម្មនៃអាជ្ញាយុកាលនៃលទ្ធកម្ម) ដល់ មាត្រា ១៧៧ (ការបង្កង់ការសម្រេចអាជ្ញាយុកាលនៃលទ្ធកម្មដោយសារមហន្តរាយធម្មជាតិ) នៃក្រមនេះ ត្រូវយកមកអនុវត្តដូចគ្នាផងដែរ ចំពោះអាជ្ញាយុកាលនៃលទ្ធកម្មសិទ្ធិដែលបានកំណត់នៅក្នុងកថាខណ្ឌទី ១ ខាងលើនេះ ។

៣-បញ្ញត្តិនៃកថាខណ្ឌទី ១ ខាងលើនេះ មិនត្រូវយកមកអនុវត្តឡើយ ចំពោះ

អចលនវត្ថុដែលជាទ្រព្យសម្បត្តិរបស់រដ្ឋ ទោះបីជាប្រភេទណាក៏ដោយ ។

(កំណត់)

ចំពោះជនដែលបានកាន់កាប់អចលនវត្ថុជាបន្តបន្ទាប់ក្នុងរយៈពេលវែង ដោយមានឆន្ទៈអនុវត្តសិទ្ធិក្រៅពីកម្មសិទ្ធិលើអចលនវត្ថុ ទោះជាខ្លួនគ្មានសិទ្ធិនោះក៏ដោយ ក្នុងករណីនេះ ត្រូវទទួលស្គាល់ថាសិទ្ធិកាន់កាប់នោះស្របច្បាប់ ហើយចាំបាច់ត្រូវការពារស្ថានភាពកាន់កាប់នោះ ដូចករណីនៃកម្មសិទ្ធិដែរ ។ ដូច្នេះហើយ ដើម្បីឱ្យអាចមានអាជ្ញាយុកាលនៃលទ្ធកម្មនូវសិទ្ធិប្រភេទនេះ មាត្រានេះបានចែងថា បញ្ញត្តិនៃមាត្រា ១៦២ (អាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ) ត្រូវយកមកអនុវត្តដូចគ្នាផងដែរ ចំពោះសិទ្ធិនោះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៦៣

**មាត្រា ១៧៩.-** កម្មសិទ្ធិនៃដីដុះ

ដីដែលដុះដែលកើនឡើងជាបន្តបន្ទាប់ បន្តិចម្តងៗ ដោយធម្មជាតិ លើដីជាប់មាត់ទន្លេ ស្ទឹង ឬ ព្រែក ត្រូវបានធ្លាក់ទៅកម្មសិទ្ធិករដែលមានដីជាប់មាត់ទន្លេ ស្ទឹង ឬ ព្រែកដែលបង្កើតដីដុះនោះ ទោះបីជានាវា ឬ ក្បួនអាចចេញចូលទន្លេ ស្ទឹង ឬ ព្រែកនោះបានបណ្តែតបាន ឬ មិនបានក៏ដោយ ។ ចំពោះទន្លេ ស្ទឹង ឬ ព្រែកដែលនាវា ឬ ក្បួនអាចចេញចូលបាន បណ្តែតបាន កម្មសិទ្ធិករនៃដីជាប់មាត់ទន្លេ ស្ទឹង ឬ ព្រែក ត្រូវទុកផ្លូវសម្រាប់ទាញពូជនាវា ឬ ក្បួន ដោយស្របទៅតាមច្បាប់ ឬ បទដ្ឋានគតិយុត្ត ។

(កំណត់)

មាត្រានេះចែងអំពីឧបករណ៍ដោយធម្មជាតិចំពោះអចលនវត្ថុដែលបានយកតាមគោលគំនិតនៃក្រមរដ្ឋប្បវេណីបារាំង ។ វាក្យខណ្ឌទី ២ តម្រូវឱ្យកម្មសិទ្ធិករដែលបានធ្វើលទ្ធកម្មដីជាប់មាត់ទន្លេ ស្ទឹង ឬ ព្រែកដែលនាវា ឬ ក្បួនអាចចេញចូលបាន ឬ បណ្តែតបាន មានករណីយកិច្ចត្រូវធ្វើផ្លូវសម្រាប់ទាញពូជនាវា ឬ ក្បួន ហើយនេះគឺជាបន្ទុកសាធារណៈចំពោះដីឯកជន ។

(មាត្រាយោង)

ក្រមរដ្ឋប្បវេណីបារាំងរបស់កម្ពុជា មាត្រា ៦៥៤, ច្បាប់ភូមិបាលកម្ពុជា មាត្រា ៩៩, ក្រមរដ្ឋប្បវេណីបារាំង មាត្រា ៥៥៦

**មាត្រា ១៨០.-** កម្មសិទ្ធិនៃដីដុះ

ចំពោះដីដែលកើនឡើងដោយសារចរន្តទឹកហូរ នាំដីដុះរបស់អ្នកនៅច្រាំងម្ខាង ទៅគរនៅច្រាំងម្ខាងទៀត បន្តិចម្តងៗ តាមធម្មជាតិ កម្មសិទ្ធិករនៃដីដែលជាប់នឹងដីដុះនោះ

ត្រូវទទួលផលប្រយោជន៍នៃដីដុះនេះ ។ កម្មសិទ្ធិករនៅច្រាំងម្ខាងទៀតដែលបាត់ដី មិនអាចទាមទារយកដីដែលបាត់នោះបានឡើយ ។

(កំណត់)

មាត្រានេះគឺជាបញ្ញត្តិអំពីករណីមួយនៃឧបាតមន៍ដោយធម្មជាតិចំពោះអចលនវត្ថុ ដូចមាត្រាមុនដែរ ។ ក្នុងក្រមរដ្ឋប្បវេណីបារាំង មាត្រា ៥៥៧ ចែងអំពីឆ្នេរស្ទឹង ទន្លេ ដែលទឹកមិនបង្ហូរដី និង ខ្សាច់ (ទឹកប្តូរលំហូរ ហើយធ្វើឱ្យបាតស្ទឹងទន្លេរឹង ហើយលេចចេញជាដី, relais) រីឯមាត្រានេះវិញ ចែងអំពីករណីនៃដីដុះដោយសារទឹកនាំមក ដោយពិការណាមើលតាមបញ្ញត្តិនៃក្រមរដ្ឋប្បវេណីចាស់របស់កម្ពុជា និង ច្បាប់ភូមិបាលកម្ពុជា ។ ទោះជាករណីដែលដីច្រាំងម្ខាងនៃទន្លេស្ទឹង ឬ ព្រែក បានលយចេញដោយធម្មជាតិ ហើយធ្វើឱ្យច្រាំងម្ខាងទៀតបាក់ ដែលត្រូវបានចែងក្នុងក្រមរដ្ឋប្បវេណីបារាំងក៏ដោយ ក៏ត្រូវអនុវត្តតាមបញ្ញត្តិនៃមាត្រានេះ ហើយជនដែលជាកម្មសិទ្ធិករនៃដីនៅត្រើយម្ខាង ដែលមានដីលយចេញនោះ នឹងធ្វើលទ្ធកម្មកម្មសិទ្ធិដីលយនោះ ។ ម្យ៉ាងទៀត យោងតាមក្រមរដ្ឋប្បវេណីចាស់របស់កម្ពុជា និង ក្រមរដ្ឋប្បវេណីបារាំង គោលគំនិតនៃមាត្រានេះមិនត្រូវអនុវត្តចំពោះដីលយ ឬ ពូនដោយទឹកសមុទ្រទេ ហើយដីនោះ គឺជាដីរដ្ឋ ។ ក្នុងក្រមនេះ ត្រូវបកស្រាយក៏ដូចគ្នាដែរ ដោយយោងតាមមាត្រា ១៦១ មានន័យថា ដីនោះគឺជាដីដែលគ្មានម្ចាស់ ហើយត្រូវធ្លាក់ទៅជាកម្មសិទ្ធិរបស់រដ្ឋ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៥៥, ច្បាប់ភូមិបាលកម្ពុជា មាត្រា ១០០, ក្រមរដ្ឋប្បវេណីបារាំង មាត្រា ៥៥៧

**មាត្រា ១៨១.- សិទ្ធិទាមទារឱ្យប្រគល់វិញនូវដីដែលបានហូរទៅភ្ជាប់នឹងដីផ្សេង**

ចំពោះទន្លេ ស្ទឹង ឬ ព្រែកដែលនាវា ឬ កូនចេញចូលបាន បណ្តែតបាន ឬ មិនបានក៏ដោយ ក្នុងករណីដែលទន្លេ ស្ទឹង ឬ ព្រែកនោះបាននាំយកចំណែកដីដីធំ ដែលអាចទទួលស្គាល់យ៉ាងច្បាស់លាស់ ដោយកម្លាំងទឹកជំនន់ភ្លាមៗ ពីច្រាំងម្ខាង ទៅភ្ជាប់នឹងដីក្រោមខ្សែទឹក ឬ នៅច្រាំងម្ខាងទៀត កម្មសិទ្ធិករនៃដីបាក់អាចទាមទារឱ្យប្រគល់វិញនូវផ្នែកនៃដីនោះបាន ។ កម្មសិទ្ធិករនោះត្រូវអនុវត្តសិទ្ធិទាមទារឱ្យប្រគល់វិញនូវផ្នែកនៃដីនោះ ក្នុងអំឡុងពេល ១ (មួយ) ឆ្នាំ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលកម្មសិទ្ធិករដែលបានដីបាក់ទៅភ្ជាប់នោះ មិនទាន់បានកាន់កាប់ដីនោះនៅឡើយ ។

(កំណត់)

ក្នុងករណីដែលដីបានហូរយ៉ាងលឿនទៅភ្ជាប់នៅដីក្រោមខ្សែទឹក ឬ ទៅភ្ជាប់នៅច្រាំងម្ខាង ដោយទឹកជំនន់ ជាអាទិ៍ កម្មសិទ្ធិករនៃដីដែលត្រូវទឹកបង្ហូរនោះ មានសិទ្ធិទាមទារឱ្យប្រគល់ និង ធ្វើបដិទានដីនោះវិញបាន ដោយយកសោហ៊ុយខ្លួន ឯង ។ ដូច្នេះហើយ កម្មសិទ្ធិករនៃដីដែលត្រូវបង្ហូរនោះ ពុំអាចធ្វើលទ្ធកម្មកម្មសិទ្ធិដីដែលភ្ជាប់នោះទេ ហើយក៏ពុំមាន ករណីយកិច្ចធ្វើបដិទាន ដោយយកដីដែលត្រូវបង្ហូរនោះមកវិញទេ ។ សិទ្ធិទាមទារឱ្យប្រគល់វិញនេះ ត្រូវអនុវត្តក្នុងអំឡុង ពេលមួយឆ្នាំ បន្ទាប់ពីកម្មសិទ្ធិករនៃដីក្រោមខ្សែទឹក ឬ ដីត្រើយម្ខាងទៀត ចាប់ផ្តើមកាន់កាប់ដីដែលត្រូវទឹកបង្ហូរទៅភ្ជាប់ ហើយប្រសិនបើមិនបានអនុវត្តសិទ្ធិនេះ ក្នុងអំឡុងពេល ១ ឆ្នាំនេះទេ កម្មសិទ្ធិករនៃដីដែលមានដីមកភ្ជាប់នោះ នឹងធ្វើ លទ្ធកម្មកម្មសិទ្ធិដីដែលមកភ្ជាប់នោះ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៥៧, ច្បាប់ភូមិបាលកម្ពុជា មាត្រា ១០១, ក្រមរដ្ឋប្បវេណីបារាំង មាត្រា ៥៥៩

**មាត្រា ១៨២.-** កម្មសិទ្ធិនៃកោះ និង ដីដុះ

កោះ និង ដីដុះ ដែលកើតនៅផ្ទៃទន្លេ ឬ ស្ទឹងដែលនាវា ឬ ក្បួនអាចចេញចូលបាន បណ្តែតបាន ត្រូវជាកម្មសិទ្ធិរបស់រដ្ឋ ។

( កំណត់ )

យោងតាមច្បាប់ភូមិបាលកម្ពុជា មាត្រា ១៥ ផ្លូវទឹកដែលនាវា ឬ ក្បួនអាចចេញចូលបាន ឬ បណ្តែតបាន គឺជា សម្បត្តិរដ្ឋ ។ ម្ល៉ោះហើយ មាត្រានេះមានចែងថា ដីកោះ ឬ ដីដុះនៅក្នុងទន្លេ ស្ទឹង ព្រែកបែបនេះ គឺជាសម្បត្តិរបស់រដ្ឋ ដោយយកតាមគោលគំនិតនេះ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៥៨, ច្បាប់ភូមិបាលកម្ពុជា មាត្រា ១០២, ក្រមរដ្ឋប្បវេណីបារាំង មាត្រា ៥៦០

**មាត្រា ១៨៣.-** កម្មសិទ្ធិនៃកោះ និង ដីដុះ

ចំពោះកោះ និង ដីដុះ ដែលកើតនៅផ្ទៃទន្លេ ស្ទឹង ឬ ព្រែកដែលនាវា ឬ ក្បួនមិន អាចចេញចូល មិនអាចបណ្តែតបាន ត្រូវបានទៅកម្មសិទ្ធិករនៃដីខាងច្រាំងដែលមានកោះ ឬ ដីដុះនោះ ។ ប្រសិនបើកោះ និង ដីដុះនោះ មិនបានដុះផ្ទៀងទៅច្រាំងម្ខាងទេនោះ ត្រូវបានទៅកម្មសិទ្ធិករដែលមានដីជាប់ច្រាំងទាំងសងខាង ដោយយកខ្សែបន្ទាត់កណ្តាល ទន្លេ ស្ទឹង ឬ ព្រែកនោះជាមូលដ្ឋាន ។

(កំណត់)

ផ្ទុយនឹងមាត្រា ១៨២ (កម្មសិទ្ធិនៃកោះ និង ដីដុះ) មាត្រានេះចែងថា កោះ ឬ ដីដុះដែលកើតនៅផ្ទៃទន្លេ ស្ទឹង ឬ ព្រែក ដែលនាវា ឬ ក្បួនមិនអាចចេញចូលបាន ឬ បណ្តែតបាន គឺជាកម្មសិទ្ធិរបស់បុគ្គលឯកជន ហើយក្នុងនោះក៏ចែងអំពី ទំហំនោះដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៥៩, ច្បាប់ភូមិបាលកម្ពុជា មាត្រា ១០៣, ក្រមរដ្ឋប្បវេណីបារាំង មាត្រា ៥៦១

**មាត្រា ១៨៤.\_ កម្មសិទ្ធិនៃកោះ**

ប្រសិនបើទន្លេ ស្ទឹង ឬ ព្រែក បានបង្កើតផ្លូវទឹកថ្មី ហើយកាត់ផ្តាច់ដីរបស់កម្មសិទ្ធិករ នៅជាប់មាត់ច្រាំង ហើយបង្កើតជាកោះ ទោះបីជាកោះនោះដុះនៅក្នុងទន្លេ ស្ទឹង ឬ ព្រែក ដែលនាវា ឬ ក្បួនអាចចេញចូលបាន បណ្តែតបានក៏ដោយ ក៏កម្មសិទ្ធិករនៅជាប់មាត់ ច្រាំង មិន បាត់បង់នូវកម្មសិទ្ធិនៃដីនោះឡើយ ។

(កំណត់)

យោងតាមច្បាប់ភូមិបាលកម្ពុជា មាត្រា ១៥ ទន្លេ ស្ទឹង ឬ ព្រែកដែលនាវា ឬ ក្បួនអាចចេញចូលបាន ឬ បណ្តែតបាន គឺជាសម្បត្តិរដ្ឋ ដូច្នោះហើយ កោះដែលកើតដោយសារដីដុះក្នុងផ្ទៃទន្លេ ជាអាទិ៍ នោះ ក៏ជាសម្បត្តិរដ្ឋដែរ ( សូមមើលមាត្រា ១៨២) ប៉ុន្តែ ក្នុងករណីដែលផ្លូវទឹកថ្មីបានកើតឡើងដោយសារតែការបាក់ច្រាំង ហើយបង្កើតជាកោះ មាត្រានេះចែងថា កម្មសិទ្ធិករនៃដីដើមនោះមិនបាត់បង់នូវកម្មសិទ្ធិលើដីនោះទេ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦០, ច្បាប់ភូមិបាលកម្ពុជា មាត្រា ១០៤, ក្រមរដ្ឋប្បវេណីបារាំង មាត្រា ៥៦២

**មាត្រា ១៨៥.\_ កម្មសិទ្ធិនៃ បាតទន្លេ ឬ ស្ទឹង ចាស់ដោយសារការបង្កើតផ្លូវទឹកថ្មី**

នៅពេលទន្លេ ស្ទឹង ឬ ព្រែកដែលនាវា ឬ ក្បួនអាចចេញចូលបាន បណ្តែតបាន បង្កើតផ្លូវទឹកថ្មី ដោយបោះបង់ចោល ផ្លូវទឹកចាស់ កម្មសិទ្ធិករនៃដីជាប់មាត់ច្រាំងនោះ អាចធ្វើលទ្ធកម្មកម្មសិទ្ធិនៃ បាតទន្លេ ស្ទឹង ឬ ព្រែកចាស់ ហើយទំហំនៃកម្មសិទ្ធិលើដីគោក របស់ម្នាក់ៗ ត្រូវមានរហូតដល់ខ្សែបន្ទាត់កណ្តាលនៃទន្លេ ស្ទឹង ឬ ព្រែកនោះ ។ កម្មសិទ្ធិករ នៃដីជាប់មាត់ច្រាំងនោះ ត្រូវបង់តម្លៃដែលត្រូវបានកំណត់ដោយអ្នកវាយតម្លៃ ។ តម្លៃនៃ

បាតទន្លេ ស្ទឹង ឬ ព្រែកចាស់ ត្រូវបានកំណត់ដោយអ្នកវាយតម្លៃដែលត្រូវបានជ្រើសតាំង ដោយតុលាការដែលមានសមត្ថកិច្ចលើទឹកនៃនោះ តាមពាក្យសុំរបស់អាជ្ញាធររាជធានី ខេត្ត ឬ អ្នកដែលមានពាក់ព័ន្ធផលប្រយោជន៍ ។ ប៉ុន្តែ ក្នុងករណីដែលកម្មសិទ្ធិករនៃ ដីជាប់មាត់ ច្រាំងនោះ មិនបង្ហាញឆន្ទៈយកកម្មសិទ្ធិលើបាតទន្លេ ស្ទឹង ឬ ព្រែកចាស់នោះទេ ដីគោក នោះត្រូវបានលក់ជាសាធារណៈដោយអាជ្ញាធររាជធានី ខេត្ត ។ ប្រាក់ដែល កម្មសិទ្ធិករនៃ ដីជាប់មាត់ច្រាំងបានបង់ ឬ ប្រាក់ដែលបានទទួលពីការលក់បាតទន្លេ ស្ទឹង ឬ ព្រែកចាស់ នោះ ត្រូវបែងចែកឱ្យកម្មសិទ្ធិករដែលបានបាត់បង់ដីដោយសារការបង្កើត ផ្លូវទឹកថ្មី តាមសមាមាត្រនៃតម្លៃដីដែលបានបាត់បង់ដោយសារទឹកហូរ ។

(កំណត់)

ដូចដែលបានពន្យល់ក្នុងមាត្រា ១៨៤ យោងតាមច្បាប់ភូមិបាលកម្ពុជា មាត្រា ១៥ ទន្លេ ស្ទឹង ឬ ព្រែកដែលនាវា ឬ កូនអាចចេញចូលបាន ឬ បណ្តែតបាន គឺជាសម្បត្តិរដ្ឋ ដូច្នេះហើយបាតទន្លេ ជាអាទិ៍ ក៏ជាសម្បត្តិរដ្ឋដែរ ។ មាត្រានេះ មានចែងទទួលស្គាល់ថា ក្នុងករណីដែលផ្លូវទឹកហូរមានការប្រែប្រួល ហើយបានធ្វើឱ្យទឹករឹងស្ងួតដល់បង្កើតជាដី កម្មសិទ្ធិករនៃដីច្រាំងមានសិទ្ធិទិញកម្មសិទ្ធិលើដីដែលជាបាតទន្លេ ឬ ស្ទឹងចាស់នោះបាន ។ រីឯតម្លៃលក់ដីបាតទន្លេ ឬ ស្ទឹងចាស់នោះវិញ ត្រូវកំណត់ដោយអ្នកវាយតម្លៃដូចដែលមានចែងក្នុងមាត្រានេះ ហើយក្នុងករណីដែលកម្មសិទ្ធិករលើ ដីច្រាំងនោះ មិនបង្ហាញឆន្ទៈទិញទេ អាជ្ញាធររាជធានី-ខេត្ត ត្រូវដាក់លក់ជាសាធារណៈ ។ ប្រាក់ដែលបានមកពីការ លក់នេះ ត្រូវប្រើដើម្បីបែងចែកឱ្យកម្មសិទ្ធិករនៃដីដែលបាត់បង់ដោយការប្រែប្រួលនៃផ្លូវទឹកនោះ ។ ម្យ៉ាងទៀត ក្នុង ករណីដែលលក់ជាសាធារណៈ មិនបានជោគជ័យទេ ពុំមានថវិកាដើម្បីបែងចែកទេ ដូច្នេះហើយ កម្មសិទ្ធិករនៃដីដែល បាត់បង់ដោយការ ប្រែប្រួលផ្លូវទឹកនោះ មិនអាចទទួលនូវការបែងចែកនោះទេ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦១, ច្បាប់ភូមិបាលកម្ពុជា មាត្រា ១០៥, ក្រមរដ្ឋប្បវេណីបារាំង មាត្រា ៥៦៣

**មាត្រា ១៨៦.-** ការជាប់គ្នារវាងចលនវត្ថុ និង អចលនវត្ថុ

ក្នុងករណីដែលចលនវត្ថុ បានក្លាយជាផ្នែកមួយនៃអចលនវត្ថុ ដោយភ្ជាប់ជាមួយ នឹងអចលនវត្ថុនោះ កម្មសិទ្ធិលើអចលនវត្ថុនោះ ត្រូវមានអានុភាពទៅលើចលនវត្ថុនោះ ផងដែរ លើកលែងតែមានបញ្ញត្តិនៃច្បាប់ ឬ ការព្រមព្រៀងពិសេស ។ ក្នុងករណីនេះ អ្នក ដែលបានបាត់បង់កម្មសិទ្ធិលើចលនវត្ថុ អាចទាមទារប្រាក់សំណងបាន តាមបញ្ញត្តិស្តីពី

សេចក្តីចម្រើនដោយឥតហេតុ តែមិនអាចទាមទារឱ្យធ្វើបដិទានបានឡើយ ។

(កំណត់)

មាត្រានេះចែងអំពីការជាប់គ្នារវាងអចលនវត្ថុ និង ចលនវត្ថុ ។ ដើម្បីឱ្យអាចចាត់ទុកថាជាប់គ្នាបាន ទាល់តែចលនវត្ថុ ដែលភ្ជាប់នឹងអចលនវត្ថុ មានការពិបាកនឹងបំបែក ហើយបើបំបែកទៅ នឹងធ្វើឱ្យមានការបាត់បង់នូវផលប្រយោជន៍ សេដ្ឋកិច្ចសង្គម ។ ចំពោះអាគារ ឬ ការ្យដែលអ្នកដទៃបានសាងសង់លើដី ឬ គ្រាប់ពូជដែលអ្នកដទៃបានសាបលើដី ឬ ក៏សំណាប ឬ ដើមឈើដែលអ្នកដទៃបានដាំលើដី ជាគោលការណ៍ កម្មសិទ្ធិរបស់កម្មសិទ្ធិករនៃដីមានអានុភាពលើវត្ថុ ទាំងនោះ ដោយសារការជាប់គ្នាដែលបានកំណត់នៅក្នុងមាត្រានេះ ។ កម្មសិទ្ធិករនៃអចលនវត្ថុដែលបានធ្វើលទ្ធកម្មចលនវត្ថុ របស់អ្នកដទៃដោយការជាប់គ្នា ជាគោលការណ៍ ត្រូវបង់ប្រាក់សំណងឱ្យអ្នកដែលមានសិទ្ធិលើចលនវត្ថុនោះ ដោយយោង តាមបញ្ញត្តិស្តីពីសេចក្តីចម្រើនដោយឥតហេតុ ។ ម្យ៉ាងទៀត យោងតាមមាត្រា ១៥៨ កថាខណ្ឌទី ៣ ក្នុងករណីដែល បានភ្ជាប់អាគារ ការ្យ ដំណាំ ឬ ដើមឈើទៅលើដីអ្នកដទៃ ដោយទុច្ចរិត កម្មសិទ្ធិករនៃដីនោះមានសិទ្ធិជ្រើសរើស ក្នុងការតម្រូវឱ្យអ្នកដែលបានភ្ជាប់វត្ថុទាំងនោះរុះរើវត្ថុទាំងនោះចេញបាន ឬ យកវត្ថុទាំងនោះមកធ្វើជារបស់ខ្លួនបាន ។

ឧទាហរណ៍ជាក់ស្តែងស្តីពីករណី "លើកលែងតែមានបញ្ញត្តិនៃច្បាប់ ឬ ការព្រមព្រៀងពិសេស" មានដូចជាករណី ដែលជនដែលប្រើប្រាស់ និង អាស្រ័យផលអចលនវត្ថុអ្នកដទៃ ដោយផ្អែកលើសិទ្ធិជួលអចិន្ត្រៃយ៍ ផលបុរោគ ឬ សិទ្ធិជួល ជាអាទិ៍ អាចរក្សាកម្មសិទ្ធិលើវត្ថុដែលបានភ្ជាប់នោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា ពីមាត្រា ៦៥១ ដល់មាត្រា ៦៥៣, ច្បាប់ភូមិបាលកម្ពុជា ពីមាត្រា ៩៦ ដល់ មាត្រា ៩៨, ក្រមរដ្ឋប្បវេណីជប៉ុន មាត្រា ២៤២, ក្រមរដ្ឋប្បវេណីបារាំង ពីមាត្រា ៥៥២ ដល់មាត្រា ៥៦៤, ក្រមរដ្ឋប្បវេណីបារាំង មាត្រា ៩៤៦

**កថាភាគទី ២ លទ្ធកម្មនៃកម្មសិទ្ធិលើចលនវត្ថុ**

**មាត្រា ១៨៧.- លទ្ធកម្មនៃកម្មសិទ្ធិលើចលនវត្ថុ**

កម្មសិទ្ធិលើចលនវត្ថុ អាចត្រូវបានធ្វើលទ្ធកម្ម ដោយកិច្ចសន្យា សន្តតិកម្ម និង ហេតុដែលបានកំណត់នៅក្នុងផ្នែកទី ៤ (លទ្ធកម្មនៃកម្មសិទ្ធិ) នេះ ព្រមទាំងតាមបញ្ញត្តិនៃ ក្រមនេះ ឬ ច្បាប់ផ្សេង ។

(កំណត់)

មាត្រា ១៦០ ចែងអំពីលទ្ធកម្មកម្មសិទ្ធិលើអចលនវត្ថុ រីឯមាត្រានេះវិញ បានពន្យល់អំពីមូលហេតុនៃលទ្ធកម្មកម្មសិទ្ធិ លើចលនវត្ថុ ហើយបញ្ជាក់ថា កថាភាគនេះបញ្ញត្តិអំពីមូលហេតុនៃលទ្ធកម្មកម្មសិទ្ធិដោយក្រៅពីកិច្ចសន្យា ឬ សន្តតិកម្ម ។



**មាត្រា ១៨៨.\_** កម្មសិទ្ធិនៃចលនវត្ថុគ្មានម្ចាស់

ចលនវត្ថុដែលគ្មានម្ចាស់ ត្រូវជាកម្មសិទ្ធិរបស់អ្នកកាន់កាប់វត្ថុនោះមុនគេ ដោយមានឆន្ទៈយកជាកម្មសិទ្ធិ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលមានបញ្ញត្តិពិសេស នៅក្នុងច្បាប់ ឬ បទដ្ឋានគតិយុត្ត ស្តីពីការការពារសត្វព្រៃ ។

(កំណត់)

មាត្រានេះគឺជាបញ្ញត្តិស្តីពីលទ្ធកម្មកម្មសិទ្ធិលើចលនវត្ថុដោយការកាន់កាប់មុនគេ ។ ប្រទេសនីមួយៗបានទទួលស្គាល់គោលការណ៍ច្បាប់នេះគ្រប់គ្នា តាំងពីមានច្បាប់រ៉ូមម៉ែន ហើយក្នុងក្រមរដ្ឋប្បវេណីចាស់របស់កម្ពុជា ក៏មានបញ្ញត្តិដូចគ្នាដែរ ។ ប្រទេសកម្ពុជា គឺជាប្រទេសដែលមានសត្វព្រៃច្រើន ហើយចាំបាច់ត្រូវការការពារកុំឱ្យគេចាប់សត្វព្រៃទាំងនោះ ដោយឥតសណ្តាប់ធ្នាប់ ដូច្នោះ ត្រូវរៀបចំច្បាប់ការពារសត្វទាំងនោះជាបន្ទាន់ ។ នៅក្នុងវាក្យខណ្ឌទី ២ មានចែងករណីលើកលែងនៃគោលការណ៍នៃការកាន់កាប់មុន ចំពោះសត្វព្រៃដែលនឹងត្រូវក្លាយទៅជាកម្មវត្ថុនៃច្បាប់ការពារនោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៩៥ និង មាត្រា ៦៩៧, ក្រមរដ្ឋប្បវេណីជប៉ុន មាត្រា ២៣៩ កថាខណ្ឌទី ១, ក្រមរដ្ឋប្បវេណីបារាំង មាត្រា ៧១៥, ក្រមរដ្ឋប្បវេណីអាស៊ីម៉ង់ មាត្រា ៩៥៨

**មាត្រា ១៨៩.\_** កម្មសិទ្ធិលើសត្វដែលរត់ចេញ ជាអាទិ៍

ជនដែលកាន់កាប់ដោយសុចរិតនូវសត្វ ឬ បក្សីដែលមិនមែនជាបសុសត្វ ឬ បសុបក្សី ហើយដែលអ្នកដទៃចិញ្ចឹម ត្រូវធ្វើលទ្ធកម្មនូវកម្មសិទ្ធិលើសត្វ ឬ បក្សីនោះ លុះត្រាតែមិនទទួលការទាមទារពីអ្នកចិញ្ចឹម ក្នុងអំឡុងពេល ១ (មួយ) ខែ តាំងពីពេលសត្វ ឬ បក្សីនោះរត់ចេញ ។

(កំណត់)

មាត្រានេះចែងអំពីករណីដែលសត្វ ឬ បក្សីដែលមិនមែនជាបសុសត្វ ឬ បសុបក្សី ហើយដែលគេបានចិញ្ចឹម តែបានរត់ចេញពីកន្លែងអ្នកចិញ្ចឹម ត្រូវបានចាប់ដោយអ្នកដទៃ ។ មាត្រានេះបានចែងដោយយកគោលគំនិត "ជាគោលការណ៍អ្នកកាន់កាប់មុនគេ អាចធ្វើលទ្ធកម្មកម្មសិទ្ធិ" មកធ្វើជាមូលដ្ឋាន ចំពោះសត្វព្រៃផងដែរ ។ សត្វក្រៅពីបសុសត្វ ឬ បក្សីក្រៅពីបសុបក្សី មានរួមទាំងបាណកសត្វ ឬ ត្រីដែលធម្មតាជាសត្វព្រៃ ហើយគេមិនចិញ្ចឹម ។ ជនដែលបានចាប់សត្វនោះ ហើយចាប់ផ្តើមកាន់កាប់ដោយសុចរិត ឬ ជនដែលបានទទួលអនុប្បទានពីអ្នកដែលបានចាប់ដោយសុចរិត ហើយយកមកកាន់កាប់ ត្រូវធ្វើលទ្ធកម្មកម្មសិទ្ធិលើសត្វនោះ ប្រសិនបើពុំមានការទាមទារឱ្យប្រគល់វិញនូវសត្វនោះ ពីអ្នកដែលបានចិញ្ចឹមសត្វនោះ ក្នុងអំឡុងពេល ១ ខែ បន្ទាប់ពីសត្វនោះបានរត់ចេញ ។ ចំពោះជនដែលបានចាប់ផ្តើម

កាន់កាប់ (បានចាប់) ដោយសុចរិត ក្រោយពីអំឡុងពេល ១ ខែ បានកន្លងផុត ចាប់ពីពេលដែលសត្វនោះបានរត់ចេញ ក៏ដូចគ្នាដែរ ។ ហេតុដូច្នេះ ចំពោះជនដែលបានចាប់ផ្តើមកាន់កាប់ដោយទុច្ចរិតវិញ ទោះជាអំឡុងពេល ១ ខែ បានកន្លងផុត ទៅហើយក៏ដោយ ក៏អ្នកចិញ្ចឹមសត្វនោះ អាចទាមទារឱ្យប្រគល់វិញ ដោយផ្អែកលើកម្មសិទ្ធិបានដែរ ។ ម្យ៉ាងទៀត ចំពោះជនដែលបានទទួលអនុប្បទាននូវសត្វនោះ ពីអ្នកដែលបានចាប់សត្វនោះដោយទុច្ចរិត ក៏អ្នកដែលបានចិញ្ចឹមសត្វ នោះ អាចទាមទារឱ្យប្រគល់វិញបាន ក្រោយពេល ១ ខែ បន្ទាប់ពីសត្វនោះរត់ដេរ លើកលែងតែករណីដែលជននោះបាន ធ្វើលទ្ធកម្មដោយសុចរិត ឬ ករណីដែលធ្វើលទ្ធកម្មកម្មសិទ្ធិដោយអាជ្ញាយុកាល ។ ក្នុងការអនុវត្តមាត្រានេះ ជនដែល អះអាងនូវកម្មសិទ្ធិលើសត្វដែលខ្លួនបានចាប់នោះ គ្រាន់តែធ្វើការអះអាង និង បញ្ជាក់ថា សត្វនោះមិនមែនជាបសុសត្វ ឬ បសុបក្សី ហើយខ្លួនបានកាន់កាប់សត្វនោះ ជាការគ្រប់គ្រាន់ រីឯជនដែលទាមទារឱ្យធ្វើបដិទានវិញ ត្រូវធ្វើការអះអាង និង បញ្ជាក់ថា ខ្លួនជាអ្នកចិញ្ចឹម ហើយអ្នកដែលបានចាប់ផ្តើមកាន់កាប់ (ចាប់) បានកាន់កាប់ សត្វនោះដោយទុច្ចរិត ។  
(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៩៧ វាក្យខណ្ឌទី ២, ក្រមរដ្ឋប្បវេណីជប៉ុន មាត្រា ១៩៥, ក្រមរដ្ឋប្បវេណី បារាំង មាត្រា ៥៦៤, ក្រមរដ្ឋប្បវេណីអាស្ត្រីម៉ង់ មាត្រា ៩៦០ កថាខណ្ឌទី ២ និង កថាខណ្ឌទី ៣

**មាត្រា ១៩០.-** កម្មសិទ្ធិលើត្រីរស់ក្នុងបឹង ឬ ស្រះ

ត្រីដែលរស់ក្នុងបឹង ឬ ស្រះដែលជាកម្មសិទ្ធិឯកជន ត្រូវបានទៅកម្មសិទ្ធិករនៃបឹង ឬ ស្រះនោះ ។

(កំណត់)

ចំពោះត្រីដែលរស់នៅក្នុងបឹង ឬ ស្រះដែលស្ថិតនៅក្នុងដីឯកជន ទោះបីជាត្រីនោះមិនមែនជាត្រីចិញ្ចឹមក៏ដោយ ក៏ ត្រីនោះជារបស់កម្មសិទ្ធិករនៃដីដែលមានរួមទាំងបឹង ឬ ស្រះនោះដែរ ។ ដូច្នេះ ក្នុងករណីដែលត្រីនោះបានហែលចេញ ដោយ សារទឹកជំនន់ ជាអាទិ៍ អ្នកមានកម្មសិទ្ធិនោះអាចទាមទារឱ្យប្រគល់វិញ ដោយផ្អែកលើកម្មសិទ្ធិបាន ។ ក៏ប៉ុន្តែ ត្រូវធ្វើ ការអះអាង និង បញ្ជាក់ថា ត្រីដែលខ្លួនទាមទារឱ្យប្រគល់មកវិញនោះ គឺជាត្រីដែលហែលចេញពីបឹង ឬ ស្រះរបស់ ខ្លួននោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៩៨

**មាត្រា ១៩១.-** កម្មសិទ្ធិនៃវត្ថុ បាត់

១-អ្នកដែលបានរើសវត្ថុដែលអ្នកដទៃ បាន បាត់ ប្រសិនបើដឹងកម្មសិទ្ធិករនៃវត្ថុ នោះច្បាស់លាស់ ត្រូវប្រគល់វត្ថុនោះឱ្យកម្មសិទ្ធិករវិញ ហើយប្រសិនបើមិនដឹងកម្មសិទ្ធិករ

នៃវត្តនោះច្បាស់លាស់ទេ ត្រូវប្រគល់វត្តនោះជូនប្រធានប៉ុស្តិ៍នគរបាល ក្នុងអំឡុងពេល ៧ (ប្រាំពីរ) ថ្ងៃ ក្រោយពេលបានរើស ។

២-ប្រធានប៉ុស្តិ៍នគរបាល ត្រូវរក្សាទុកនូវវត្តរើសបាននោះ ហើយប្រកាសជាសាធារណៈ ហើយប្រសិនបើមិនឃើញមានកម្មសិទ្ធិករក្នុងអំឡុង ៦ (ប្រាំមួយ) ខែ ទេ អ្នករើសត្រូវធ្វើលទ្ធកម្មកម្មសិទ្ធិលើវត្តនោះ ។ ប៉ុន្តែ ប្រសិនបើអ្នករើស មិនបានប្រគល់ជូនទៅប្រធានប៉ុស្តិ៍នគរបាល ក្នុងអំឡុងពេល ៧ (ប្រាំពីរ) ថ្ងៃ ក្រោយពេលបានរើសទេ អ្នករើសនេះ មិនអាចធ្វើលទ្ធកម្មកម្មសិទ្ធិលើវត្តបានទេ ហើយវត្តនោះត្រូវធ្លាក់ទៅជាកម្មសិទ្ធិរបស់រដ្ឋ ។ បញ្ញត្តិនេះត្រូវយកមកអនុវត្តដូចគ្នាផងដែរ ចំពោះករណីដែលអ្នករើសមិនមកយកវត្តរើស ក្នុងអំឡុងពេល ២ (ពីរ) ខែ ក្រោយពេលខ្លួនបានធ្វើលទ្ធកម្មកម្មសិទ្ធិលើវត្តនោះ ។

៣-ប្រសិនបើវត្តរើសបាននោះជាវត្តដែលមិនអាចទុកយូរបាន ប្រធានប៉ុស្តិ៍នគរបាលអាចលក់វត្តនោះ ហើយរក្សាទុកនូវប្រាក់លក់នោះបាន ។ ការចាត់ចែងប្រាក់លក់នេះ ត្រូវធ្វើដូចគ្នានឹងការចាត់ចែងវត្តរើស ។

៤-ក្នុងករណីដែលវត្តរើសត្រូវបានប្រគល់ឱ្យកម្មសិទ្ធិករវិញ កម្មសិទ្ធិករត្រូវផ្តល់ប្រាក់រង្វាន់ទៅអ្នករើសពី ៥ (ប្រាំ) ភាគរយ ទៅ ២០ (ម្ភៃ) ភាគរយ នៃតម្លៃវត្តនោះ ។ អ្នករើសត្រូវបាត់បង់សិទ្ធិទាមទារប្រាក់រង្វាន់នេះ ប្រសិនបើអ្នកនោះ មិនទាមទារក្នុងអំឡុងពេល ១ (មួយ) ខែ ក្រោយពេលកម្មសិទ្ធិករ បានទទួលយកវត្តនោះ ។

(កំណត់)

ស្តីពីវត្តបាតវិញ របបច្បាប់នៃប្រទេសនីមួយៗមានភាពខុសគ្នា ។ ក្រុមរដ្ឋប្បវេណីបារាំង មិនបានចែងលំអិតទេ តែផ្ទុយទៅវិញ ក្រុមរដ្ឋប្បវេណីអាស្ត្រីម៉ង់ បានចែងយ៉ាងលំអិត ។ មាត្រានេះបានចែងលំអិត ដូចច្បាប់ស្តីពីវត្តបាតរបស់ជប៉ុនដែរ ដោយគិតពិចារណាថា បញ្ហាពាក់ព័ន្ធនឹងវត្តបាត កើតឡើងជាច្រើន តាមការជាក់ស្តែង ។

វត្តបាតដែលមានចែងក្នុងមាត្រានេះ គឺជាវត្តដែលបានឃ្លាតពីដៃអ្នកកាន់កាប់ ដោយមិនផ្អែកលើឆន្ទៈរបស់អ្នកនោះ ហើយដែលមិនមែនជាវត្តដែលត្រូវគេលួច ។ វត្តដែលធ្លាក់ចេញពីនារី ហើយអណ្តែត ឬ លិចក្នុងទឹក គឺជាវត្តបាតពិសេស ដូច្នេះហើយ ប្រសិនបើពុំមានច្បាប់ពិសេសផ្សេងទេ ត្រូវអនុវត្តតាមមាត្រានេះ ។ ចំពោះប្រាក់រង្វាន់ក្នុងករណីដែលវត្តរើសត្រូវបានប្រគល់ទៅឱ្យកម្មសិទ្ធិករវិញ មាត្រានេះបានចែងនូវចំនួនអតិបរិមា និង អប្បបរមា ហើយតាមធម្មតា កម្មសិទ្ធិករនឹងសម្រេចទៅតាមជម្រើសរបស់ខ្លួនរវាងចំនួនអតិបរិមា និង ចំនួនអប្បបរមាដែលបានកំណត់នេះ ។ ប្រសិនបើអ្នករើស

បានមិនស្របចិត្តទេ តុលាការនឹងកំណត់ចំនួនប្រាក់រង្វាន់នេះ រវាងចំនួនអតិបរិមា និង ចំនួនអប្បបរមា ។ ម្យ៉ាងទៀត តម្លៃ នៃវត្ថុរើសសម្រាប់គណនាប្រាក់រង្វាន់នោះ គឺជាតម្លៃនៃវត្ថុរើស នាពេលប្រគល់វិញ ប៉ុន្តែ ក្នុងករណីដែលជាមូលប្ប- ទានប័ត្រ រូបិយាណត្តិ ឬ ប័ណ្ណសងតាមបញ្ជា ជាអាទិ៍ ដោយសារតែអាចមានវិធីសុំសាលក្រមប្រកាសមោឃភាព ( ប្តឹងឱ្យតុលាការចេញសាលក្រមប្រកាសមោឃភាពនៃរូបិយាណត្តិ ជាដើម ដែលបានធ្វើបាត់) ជាអាទិ៍ ដែរ ដូច្នេះហើយ ការគណនាប្រាក់រង្វាន់តាមចំនួនទឹកប្រាក់ដែលត្រូវបានសរសេរនៅលើរូបិយាណត្តិ ជាដើម នោះមិនត្រឹមត្រូវទេ គឺត្រូវ គណនាដោយពិចារណាអំពីហានិភ័យនៃការខូចខាតដែលនឹងកើតឡើងក្នុងករណីដែលរូបិយាណត្តិ ជាដើម នោះ ត្រូវបាន ធ្វើលទ្ធកម្មដោយសុចរិត ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា ពីមាត្រា ៧០០ ដល់មាត្រា ៧០២, ក្រមរដ្ឋប្បវេណីជប៉ុន មាត្រា ២៤០, ច្បាប់ស្តីពីវត្ថុបាត់របស់ជប៉ុន, ក្រមរដ្ឋប្បវេណីបារាំង មាត្រា ៧១៧, ក្រមរដ្ឋប្បវេណីអាស្ត្រីម៉ង់ ពីមាត្រា ៩៦៥ ដល់មាត្រា ៩៨៣

**មាត្រា ១៩២.- កម្មសិទ្ធិលើកំណប់**

បញ្ញត្តិនៃមាត្រា ១៩១ (កម្មសិទ្ធិនៃវត្ថុបាត់) នៃក្រមនេះ ត្រូវយកមកអនុវត្តដូចគ្នា ផងដែរ ចំពោះកំណប់ លើកលែងតែករណីដែលបានកំណត់នៅក្នុងមាត្រា ១៤១ (ការដឹក កកាយបេតិកភណ្ឌវប្បធម៌ និង វីក្នុងដី) នៃក្រមនេះ ។ ប៉ុន្តែ ក្នុងករណីដែលកំណប់ ដែលមិនដឹងច្បាស់អំពីកម្មសិទ្ធិករ ត្រូវបានរកឃើញនៅក្នុងវត្ថុដែលជាកម្មសិទ្ធិរបស់អ្នក ដទៃ អ្នករកឃើញ និង កម្មសិទ្ធិករនៃវត្ថុនោះ ត្រូវធ្វើលទ្ធកម្មកម្មសិទ្ធិលើកំណប់នោះពាក់ កណ្តាលម្នាក់ ។

( កំណត់ )

កំណប់ គឺជាវត្ថុដែលត្រូវបានទុកក្នុងដី ឬ ក្នុងវត្ថុផ្សេង ( វត្ថុកញ្ចប់ ) ដែលមានស្ថានភាពពិបាករកឃើញពីក្រៅ ហើយ ដែលមិនដឹងថាសព្វថ្ងៃនេះ អ្នកណាជាម្ចាស់វត្ថុនោះ ។ ក្នុងករណីដែលបានរកឃើញកំណប់ អ្នកដែលបានរកឃើញ ត្រូវ ប្រគល់កំណប់ដែលបានរកឃើញនោះជូនប្រធានបុស្តីនគរបាល ក្នុងអំឡុងពេល ៧ ថ្ងៃក្រោយពីបានរកឃើញ ដូចករណីនៃ ការរើសបាននូវវត្ថុបាត់ ដែលមានចែងក្នុងមាត្រា ១៩១ ដែរ ។ បន្ទាប់ពីប្រធានបុស្តីនគរបាលប្រកាសជាសាធារណៈ រយៈ ពេល ៦ ខែ តែរកម្ចាស់មិនឃើញ អ្នករកឃើញកំណប់នោះនឹងធ្វើលទ្ធកម្មកម្មសិទ្ធិនៃកំណប់នោះ ។ ប្រសិនបើវត្ថុកញ្ចប់ ដែលដាក់កំណប់នោះ ជារបស់អ្នករកឃើញ នោះអ្នករកឃើញធ្វើលទ្ធកម្មកម្មសិទ្ធិនៃកំណប់ទាំងអស់ ប៉ុន្តែ ប្រសិនបើវត្ថុ កញ្ចប់នោះជាកម្មសិទ្ធិរបស់អ្នកដទៃ នោះអ្នករកឃើញកំណប់ និង កម្មសិទ្ធិករនៃវត្ថុកញ្ចប់ នឹងទទួលកម្មសិទ្ធិអវិភាគនៃ

កំណប់នោះពាក់កណ្តាលម្នាក់ ។ ក្នុងករណីដែលអ្នករកឃើញកំណប់មិនបានប្រគល់កំណប់នោះជូនប្រធានបុគ្គលិកគរុកម្មកម្មសិទ្ធិករក្នុងអំឡុងពេល ៧ ថ្ងៃទេ អ្នករកឃើញពុំអាចធ្វើលទ្ធកម្មកម្មសិទ្ធិនោះទេ តែក្នុងករណីនេះ កម្មសិទ្ធិករនៃវត្ថុកញ្ចប់ក៏មិនអាចធ្វើលទ្ធកម្មកម្មសិទ្ធិលើកញ្ចប់នោះដែរ ។ ប្រសិនបើរកឃើញកម្មសិទ្ធិករក្នុងអំឡុងពេល ៦ ខែ ក្រោយពីការប្រកាសជាសាធារណៈ អ្នករកឃើញកំណប់ អាចទាមទារនូវប្រាក់រង្វាន់តាមបញ្ញត្តិនៃមាត្រា ១៩១ បាន ក៏ប៉ុន្តែ កម្មសិទ្ធិករនៃវត្ថុកញ្ចប់ ពុំមានសិទ្ធិទាមទារប្រាក់រង្វាន់ទេ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៧០៣, ក្រមរដ្ឋប្បវេណីជប៉ុន មាត្រា ២៤១, ក្រមរដ្ឋប្បវេណីបារាំង មាត្រា ៧១៦, ក្រមរដ្ឋប្បវេណីអាស្ត្រីម៉ង់ មាត្រា ៩៨៤

**មាត្រា ១៩៣.\_ លទ្ធកម្មដោយសុចរិតនូវកម្មសិទ្ធិលើចលនវត្ថុ**

អ្នកដែលបានទទួលការផ្ទេរការកាន់កាប់នូវចលនវត្ថុ ដោយកិច្ចសន្យាអនុប្បទានកម្មសិទ្ធិដែលមានសុពលភាព ហើយដោយសុចរិត និង គ្មានកំហុស ត្រូវធ្វើលទ្ធកម្មកម្មសិទ្ធិលើចលនវត្ថុនោះ ទោះបីជាអនុប្បទាយីគ្មានកម្មសិទ្ធិលើចលនវត្ថុនោះក៏ដោយ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលអនុប្បទាយីនៅតែបន្តការកាន់កាប់ដោយចំពោះ ។

( កំណត់ )

មាត្រានេះគឺជាបញ្ញត្តិសម្រាប់រក្សាសុវត្ថិភាពក្នុងកិច្ចការជំនួញចលនវត្ថុ តាមរយៈការការពារអ្នកដែលបានបង្កើតកិច្ចសន្យាអនុប្បទានកម្មសិទ្ធិជាមួយអ្នកគ្មានសិទ្ធិ ដោយមានការជឿជាក់ថា អ្នកកាន់កាប់ចលនវត្ថុជាអ្នកមានកម្មសិទ្ធិលើចលនវត្ថុនោះ ។ កម្មវត្ថុគឺចាំបាច់ជាចលនវត្ថុ ហើយមាត្រានេះក៏ត្រូវអនុវត្តចំពោះទ្រព្យគ្មានរូបរាងដែលអាចគ្រប់គ្រងបានដែរ លើកលែងតែក្នុងករណីដែលមានបញ្ញត្តិក្នុងច្បាប់ពិសេស ( សូមមើលមាត្រា ១២០ កថាខណ្ឌទី ៤ ) ។ មាត្រានេះត្រូវបានចែងឡើង ដើម្បីការពារសុវត្ថិភាពក្នុងកិច្ចការជំនួញចលនវត្ថុ ដូច្នេះត្រូវការការពារតែអ្នកដែលបានធ្វើលទ្ធកម្មដោយសុចរិត បានទទួលការកាន់កាប់វត្ថុដោយសកម្មភាពជំនួញ ( កិច្ចសន្យា ) ប៉ុណ្ណោះ ។ លើសពីនេះ កិច្ចសន្យាអនុប្បទានកម្មសិទ្ធិនោះចាំបាច់ជាកិច្ចសន្យាដែលមានសុពលភាព ហេតុដូច្នេះ ក្នុងករណីដូចជាករណីដែលអនុប្បទាយីមានកង្វះសមត្ថភាពខាងឆន្ទៈ ឬ កង្វះសមត្ថភាពក្នុងការធ្វើសកម្មភាព ឬ ករណីដែលសិទ្ធិតំណាងក្នុងការធ្វើកិច្ចសន្យាអនុប្បទាន មានវិការៈ ឬ ករណីដែលកិច្ចសន្យានោះត្រូវបានធ្វើឡើងដោយមានវិការៈក្នុងការបង្ហាញឆន្ទៈ ជាដើម មាត្រានេះមិនអាចឱ្យអនុប្បទានិកធ្វើលទ្ធកម្មកម្មសិទ្ធិ ដោយជួសជុលវិការៈនៃកិច្ចសន្យានោះទេ ។ ដើម្បីធ្វើលទ្ធកម្មកម្មសិទ្ធិលើចលនវត្ថុដោយសុចរិត ចាំបាច់ត្រូវមានការផ្ទេរការកាន់កាប់ ។ ការផ្ទេរការកាន់កាប់ក្នុងករណីនេះ រាប់បញ្ចូលការប្រគល់ជាក់ស្តែង ការប្រគល់ដោយសង្ខេប និង ការផ្ទេរការកាន់កាប់ដោយបញ្ជា តែមិនអាចបញ្ចូលការប្តូរលក្ខណៈ

នៃការកាន់កាប់ (អនុប្បទានិកក្លាយទៅជាកម្មសិទ្ធិករ តែឱ្យអនុប្បទាយិកាន់កាប់ ដោយបង្កើតសិទ្ធិជួល ជាអាទិ៍) ទេ ។  
នេះគឺដោយសារតែការប្តូរលក្ខណៈនៃការកាន់កាប់ គឺជាការប្រគល់តាមទស្សនៈតែប៉ុណ្ណោះ ហើយមើលពីក្រៅទៅ  
ស្ថានភាពនៃការកាន់កាប់ ពុំមានការផ្លាស់ប្តូរទាល់តែសោះ ដូច្នេះហើយ មិនគួរដកហូតកម្មសិទ្ធិពីកម្មសិទ្ធិករពិតប្រាកដ  
ឡើយ ។ អាស្រ័យហេតុនេះ ក្នុងវាក្យខណ្ឌទី ២ មានចែងអំពីចំណុចនេះ ។ ដើម្បីឱ្យមានការទទួលស្គាល់ថា ជាលទ្ធកម្ម  
ដោយសុចរិត ទាល់តែអនុប្បទានិក បានជឿច្រឡំថា អនុប្បទាយិកាមិនមែនជាអ្នកគ្មានសិទ្ធិ នៅពេលទទួលការកាន់កាប់  
នោះ ហើយការជឿនេះគឺជានិរន្តរ៍ដែលមិនមានកំហុសផងដែរ ។ ដើម្បីបដិសេធនូវការធ្វើលទ្ធកម្មដោយសុចរិតនេះ កម្ម-  
សិទ្ធិករពិតប្រាកដ ត្រូវធ្វើការអះអាង និង បញ្ជាក់នូវឆន្ទៈទុច្ចរិត ឬ នូវកំហុសរបស់អ្នកដែលទទួលការកាន់កាប់ ។ របប  
លទ្ធកម្មដោយសុចរិតនេះ ក៏ត្រូវអនុវត្តចំពោះលទ្ធកម្មនៃសិទ្ធិលើការបញ្ចាំចលនាផងដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៩៤, ក្រមរដ្ឋប្បវេណីជប៉ុន មាត្រា ១៩២, ក្រមរដ្ឋប្បវេណីបារាំង មាត្រា  
២២៧៩ កថាខណ្ឌទី ២, ក្រមរដ្ឋប្បវេណីអាស្ត្រីម៉ុង ពីមាត្រា ៩៣២ ដល់មាត្រា ៩៣៤

**មាត្រា ១៩៤.- អនុប្បទាននូវវត្ថុលួច ឬ វត្ថុបាត់**

១-ក្នុងករណីដែលបានកំណត់នៅក្នុងមាត្រា ១៩៣ (លទ្ធកម្មដោយសុចរិតនូវ  
កម្មសិទ្ធិលើចលនវត្ថុ) នៃក្រមនេះ ប្រសិនបើវត្ថុដែលត្រូវបានធ្វើអនុប្បទាននោះ ជាវត្ថុ  
លួច ឬ វត្ថុបាត់ ជនរងគ្រោះ ឬ ម្ចាស់វត្ថុបាត់នោះអាចទាមទារឱ្យអនុប្បទានិកនោះ  
សងវត្ថុនោះមកវិញបាន ក្នុងអំឡុងពេល ២ (ពីរ) ឆ្នាំ គិតតាំងពីពេលបាត់ ឬ ពេលត្រូវ  
បានលួច ។

២-ប្រសិនបើអនុប្បទានិក បានទិញវត្ថុបាត់ ឬ លួចនោះ ដោយសុចរិត តាមរយៈ  
ការលក់ដេញថ្លៃ ឬ នៅផ្សារសាធារណៈ ឬ ពីពាណិជ្ជករ ឬ អាជីវករដែលលក់វត្ថុប្រភេទ  
ដូចគ្នានេះ ជនរងគ្រោះ ឬ ម្ចាស់វត្ថុបាត់មិនអាចទាមទារឱ្យសងវត្ថុនោះវិញបានឡើយ បើ  
មិនសងប្រាក់ដែលអ្នកកាន់កាប់នោះ បានបង់ ។

(កំណត់)

កថាខណ្ឌទី ១ នៃមាត្រានេះចែងថា ក្នុងករណីដែលកម្មវត្ថុនៃលទ្ធកម្មដោយសុចរិត ជាវត្ថុលួច ឬ វត្ថុបាត់ អ្នកដែល  
ត្រូវគេលួច ឬ អ្នកដែលបានធ្វើបាត់ អាចទាមទារចំពោះជនដែលធ្វើលទ្ធកម្មដោយសុចរិត តាមមាត្រា ១៩៣ ឱ្យសង  
វត្ថុនោះមកវិញ ក្នុងអំឡុងពេល ២ ឆ្នាំ បន្ទាប់ពីពេលដែលត្រូវគេលួច ឬ ពេលដែលបានធ្វើបាត់ ។ នេះគឺដើម្បីការពារ  
អ្នកមានសិទ្ធិដើមដែលបានបាត់បង់ការកាន់កាប់កម្មវត្ថុនោះ ដោយផ្ទុយពីឆន្ទៈរបស់ខ្លួន ។ ដើម្បីអនុវត្តមាត្រានេះ ចាំបាច់

ត្រូវមានការបាត់បង់នូវការកាន់កាប់ ដោយត្រូវគេលួច ឬ ដោយបានធ្វើបាត់ ដែលផ្ទុយនឹងឆន្ទៈរបស់អ្នកមានកម្មសិទ្ធិដើម តែក្នុងករណីដែលអ្នកមានសិទ្ធិដើមបានបាត់បង់នូវការកាន់កាប់កម្មវត្ថុនោះ ដោយការឆបោក ការតែបន្ត ឬ ការគំរាម កំហែង មិនអាចអនុវត្តមាត្រានេះបានទេ ។ អ្នកដែលអាចទាមទារឱ្យសងវិញ មានដូចជា កម្មសិទ្ធិករដើម និង ភតិកៈ ឬ អ្នកទទួលបញ្ជីដែលជាអ្នកតំណាងក្នុងការកាន់កាប់របស់កម្មសិទ្ធិករដើម ជាអាទិ៍ ។ ភតិកៈម្ខាងទៀតដែលត្រូវទាមទារ នោះ មិនមែនតែអ្នកដែលបានធ្វើលទ្ធកម្មដោយសុចរិតដំបូង ដោយទទួលវត្ថុពីចោរ ឬ អ្នកដែលរើសវត្ថុនោះ ប៉ុណ្ណោះទេ តែគឺរាប់បញ្ចូលទាំងអ្នកដែលបានធ្វើលទ្ធកម្មដោយសុចរិតបន្តពីគេជាបន្តបន្ទាប់ផងដែរ ។

កថាខណ្ឌទី ២ នៃមាត្រានេះ គឺជាបញ្ញត្តិលើកលែងនៃកថាខណ្ឌទី ១ ដែលមានខ្លឹមសារថា ក្នុងករណីដែលអ្នកធ្វើ លទ្ធកម្មដោយសុចរិត ដោយបានទិញតាមរយៈការដេញថ្លៃវត្ថុលួច ឬ វត្ថុបាត់ ឬ ដោយបានទិញពីពាណិជ្ជករដែលលក់របស់ ប្រភេទដូចគ្នានោះ ដើម្បីទាមទារឱ្យអ្នកនោះសងវិញ អ្នករងគ្រោះ (អ្នកដែលត្រូវគេលួច) ឬ អ្នកដែលបានធ្វើបាត់ ត្រូវសងថ្លៃលក់ ដែលអ្នកធ្វើលទ្ធកម្មដោយសុចរិតនោះបានបង់រួចហើយនោះ ។ នេះគឺជាបញ្ញត្តិសម្រាប់ការពារអ្នកធ្វើ លទ្ធកម្មដោយសុចរិត ។ ដូច្នេះហើយ អ្នករងគ្រោះ ឬ អ្នកដែលបានធ្វើបាត់ មានជម្រើសពីរ គឺទាមទារមកវិញដោយ សងថ្លៃលក់ ឬ លះបង់នូវការទាមទារនោះ ។ បញ្ញត្តិនេះត្រូវបានចែងឡើងដោយយកលទ្ធកម្មដោយសុចរិតនៃមាត្រា ១៩២ ជាមូលដ្ឋាន ដូច្នេះ អនុប្បទានិកចាំបាច់ត្រូវមានឆន្ទៈសុចរិត ហើយគ្មានកំហុស នាពេលទិញវត្ថុនោះ តាមការដេញ ថ្លៃ ជាអាទិ៍ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩៣ និង មាត្រា ១៩៤, ក្រមរដ្ឋប្បវេណីបារាំង មាត្រា ២២៧៩ កថាខណ្ឌទី ២ និង មាត្រា ២២៨០ កថាខណ្ឌទី ១, ក្រមរដ្ឋប្បវេណីអាស្ត្រីម៉ុង មាត្រា ៩៣៥

**មាត្រា ១៩៥.- អាជ្ញាយុកាលនៃលទ្ធកម្មកម្មសិទ្ធិលើចលនវត្ថុ**

១-ជនដែលបានកាន់កាប់ចលនវត្ថុ ដោយសន្តិវិធី និង ដឹងឮជាសាធារណៈ ដោយ មានឆន្ទៈយកជាកម្មសិទ្ធិ ក្នុងអំឡុងពេល ១០ (ដប់) ឆ្នាំ ត្រូវធ្វើលទ្ធកម្មនូវកម្មសិទ្ធិលើ ចលនវត្ថុនោះ ។

២-ជនដែលបានកាន់កាប់ចលនវត្ថុ ដោយសន្តិវិធី និង ដឹងឮជាសាធារណៈ ដោយ មានឆន្ទៈយកជាកម្មសិទ្ធិ ក្នុងអំឡុងពេល ៥ (ប្រាំ) ឆ្នាំ ត្រូវធ្វើលទ្ធកម្មនូវកម្មសិទ្ធិលើ ចលនវត្ថុនោះ បើជននោះសុចរិត និង គ្មានកំហុស នៅពេលដែលខ្លួនបានចាប់ផ្តើម កាន់កាប់ ។

(កំណត់)

មាត្រា ១៦២ មានចែងអំពីអាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ រីឯមាត្រានេះវិញ មានចែងអំពី

អាជ្ញាយុកាលនៃលទ្ធកម្មកម្មសិទ្ធិលើចលនវត្ថុ ដែលមានគោលគំនិតដូចគ្នា ។

( មាត្រាពាក់ព័ន្ធ )

ក្រមរដ្ឋប្បវេណីជំនួស មាត្រា ១៦២, ក្រមរដ្ឋប្បវេណីបារាំង មាត្រា ២២៦២, ក្រមរដ្ឋប្បវេណីអាស្ត្រីម៉ង់ មាត្រា ៩៣៧

**មាត្រា ១៩៦.\_** អាជ្ញាយុកាលនៃលទ្ធកម្មកម្មសិទ្ធិដែលទាក់ទងនឹងចលនវត្ថុ និង សិទ្ធិលើទ្រព្យសម្បត្តិផ្សេងទៀត

ជនដែលបានប្រើសិទ្ធិដែលទាក់ទងនឹងចលនវត្ថុ ដូចជាសិទ្ធិលើការបញ្ជាំ សិទ្ធិជួល ជាអាទិ៍ និង សិទ្ធិលើទ្រព្យសម្បត្តិផ្សេងទៀត ដោយសន្តិវិធី និង ដឹងពូជាសាធារណៈ ដោយមានឆន្ទៈប្រើសម្រាប់ខ្លួន ត្រូវលទ្ធកម្មនូវសិទ្ធិនោះ ក្រោយពេល ១០ (ដប់) ឆ្នាំ ឬ ៥ (ប្រាំ) ឆ្នាំ តាមការបែងចែកដែលបានកំណត់នៅក្នុងមាត្រា ១៩៥ (អាជ្ញាយុកាលនៃលទ្ធកម្មកម្មសិទ្ធិលើចលនវត្ថុ) នៃក្រមនេះ ។

( កំណត់ )

មាត្រានេះ គឺជាបញ្ញត្តិចែងអំពីអាជ្ញាយុកាលនៃលទ្ធកម្មកម្មសិទ្ធិលើទ្រព្យសម្បត្តិដែលទាក់ទងនឹងចលនវត្ថុ ក្រៅពីកម្មសិទ្ធិ ។

( មាត្រាពាក់ព័ន្ធ )

ក្រមរដ្ឋប្បវេណីជំនួស មាត្រា ១៦៣, ក្រមរដ្ឋប្បវេណីបារាំង មាត្រា ២២៦២, ក្រមរដ្ឋប្បវេណីអាស្ត្រីម៉ង់ មាត្រា ៩៣៧

**មាត្រា ១៩៧.\_** ការអនុវត្តដូចគ្នា តាមបញ្ញត្តិស្តីពីអាជ្ញាយុកាលនៃលទ្ធកម្មកម្មសិទ្ធិលើអចលនវត្ថុ

បញ្ញត្តិពីមាត្រា ១៦៣ (អានុភាពប្រតិសកម្មនៃអាជ្ញាយុកាលនៃលទ្ធកម្ម) ដល់ មាត្រា ១៧៧ (ការបង្កង់ការសម្រេចអាជ្ញាយុកាលនៃលទ្ធកម្មដោយសារមហន្តរាយធម្មជាតិ) នៃក្រមនេះ ត្រូវយកមកអនុវត្តដូចគ្នាផងដែរ ចំពោះមាត្រា ១៩៥ (អាជ្ញាយុកាលនៃលទ្ធកម្មកម្មសិទ្ធិលើចលនវត្ថុ) និង មាត្រា ១៩៦ (អាជ្ញាយុកាលនៃលទ្ធកម្មសិទ្ធិដែលទាក់ទងនឹងចលនវត្ថុ និង សិទ្ធិលើទ្រព្យសម្បត្តិផ្សេងទៀត) នៃក្រមនេះ ។

**មាត្រា ១៩៨.\_** ការជាប់គ្នា ការលាយច្របល់គ្នានៃចលនវត្ថុ



១-ក្នុងករណីដែលចលនវត្ថុជាច្រើនបានភ្ជាប់គ្នា ហើយមិនអាចបំបែកចេញបាន ដោយមិនបំផ្លាញចោលទេនោះ កម្មសិទ្ធិនៃវត្ថុភ្ជាប់គ្នានេះ ត្រូវធ្លាក់ទៅកម្មសិទ្ធិករនៃ ចលនវត្ថុដែលជាចំណែកចម្បង ។ បញ្ញត្តិនេះត្រូវយកមកអនុវត្តផងដែរ ចំពោះករណី ដែលត្រូវចំណាយសោហ៊ុយហួសហេតុសម្រាប់ការបំបែក ។

២-នៅពេលដែលមិនអាចបែងចែកអំពីចំណែកចម្បង ឬ ចំណែកបន្ទាប់បន្សំ ចំពោះចលនវត្ថុដែលភ្ជាប់គ្នា កម្មសិទ្ធិករនៃវត្ថុនីមួយៗ ត្រូវមានកម្មសិទ្ធិអវិភាគលើវត្ថុ នោះ តាមសមាមាត្រនៃតម្លៃវត្ថុនីមួយៗនាពេលបានជាប់គ្នា ។

៣-បញ្ញត្តិនៃកថាខណ្ឌទី ១ និង កថាខណ្ឌទី ២ ខាងលើនេះ ត្រូវយកមកអនុវត្ត ដូចគ្នាផងដែរ ចំពោះករណីដែលចលនវត្ថុជាច្រើនត្រូវបានលាយច្របល់គ្នា ហើយមិន អាចបំបែកចេញបាននោះ ។

(កំណត់)

មាត្រានេះ និង មាត្រា ១៩៩ បន្ទាប់នេះ គឺជាបញ្ញត្តិស្តីពីឧបករណ៍នៃចលនវត្ថុ ។

កថាខណ្ឌទី ១ នៃមាត្រានេះ គឺជាបញ្ញត្តិស្តីពីការជាប់គ្នា ដែលមានខ្លឹមសារថា ក្នុងករណីដែលចលនវត្ថុច្រើនរបស់ កម្មសិទ្ធិករផ្សេងៗគ្នា បានជាប់គ្នា ហើយមិនអាចបំបែកគ្នាបានដោយមិនធ្វើឱ្យបែកបាក់ ឬ ក្នុងករណីដែលត្រូវចំណាយ សោហ៊ុយហួសហេតុដើម្បីបំបែក នោះការបំបែកនាំឱ្យមានការខូចប្រយោជន៍ហួសហេតុពេក ហេតុនេះហើយបានជាបញ្ញត្តិ នេះទទួលស្គាល់ថា កម្មសិទ្ធិករលើវត្ថុចម្បងមានកម្មសិទ្ធិលើវត្ថុផ្សំនេះ ។ បញ្ហាថា តើវត្ថុណាជាវត្ថុចម្បង ហើយវត្ថុណា ជាវត្ថុបន្ទាប់បន្សំ នោះត្រូវកំណត់ទៅតាមទស្សនៈទូទៅនៃសង្គម គឺមិនមែនកំណត់ទៅតាមតែតម្លៃថោក ឬ ថ្លៃ ដែលជា បទដ្ឋានដាច់ខាតទេ ។ ក្នុងករណីដែលមិនអាចបែងចែកឱ្យដាច់ថា ចំណែកណាជាចំណែកចម្បង ចំណែកណាជាចំណែក បន្ទាប់បន្សំ កម្មសិទ្ធិលើវត្ថុផ្សំគ្នានោះ ក្លាយទៅជាកម្មសិទ្ធិអវិភាគរបស់កម្មសិទ្ធិករនៃចលនវត្ថុនីមួយៗនោះ ដោយគិតទៅ តាមសមាមាត្រនៃតម្លៃនាពេលជាប់គ្នា ដោយយោងតាមកថាខណ្ឌទី ២ ។

កថាខណ្ឌទី ៣ ចែងថា កថាខណ្ឌទី ១ និង ទី ២ ត្រូវយកមកអនុវត្តដូចគ្នាផងដែរ ចំពោះការរលាយចូលគ្នានៃ វត្ថុរឹងដែលមានកម្មសិទ្ធិករផ្សេងៗគ្នា ឬ ការច្របល់ចូលគ្នានៃវត្ថុរាវដែលមានកម្មសិទ្ធិករផ្សេងគ្នា ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧០៥ និង មាត្រា ៧០៦, ក្រមរដ្ឋប្បវេណីជប៉ុន ពីមាត្រា ២៤៣ ដល់មាត្រា ២៤៥, ក្រមរដ្ឋប្បវេណីបារាំង ពីមាត្រា ៥៦៥ ដល់មាត្រា ៥៦៩, ក្រមរដ្ឋប្បវេណីរបស់អាស្ត្រីម៉ង់ មាត្រា ៩៤៧ និង មាត្រា ៩៤៨

**មាត្រា ១៩៩.-** ការកែច្នៃចលនវត្ថុ

១-ជនដែលផលិតចលនវត្ថុមួយថ្មី ដោយយកវត្ថុធាតុដើមរបស់អ្នកដទៃមកកែច្នៃ ឬ កែប្រែ ត្រូវធ្វើលទ្ធកម្មនូវកម្មសិទ្ធិលើវត្ថុកែច្នៃនោះ ។ ប៉ុន្តែ ប្រសិនបើតម្លៃកើនឡើង ដោយការកែច្នៃ ឬ កែប្រែនោះ តិចហួសហេតុជាងតម្លៃវត្ថុធាតុដើម កម្មសិទ្ធិលើវត្ថុកែ ច្នៃនោះ ត្រូវធ្លាក់ទៅម្ចាស់នៃវត្ថុធាតុដើម ។

២-ក្នុងករណីអ្នកកែច្នៃវត្ថុបានផ្តល់វត្ថុធាតុដើមមួយចំណែក មានតែករណីដែល តម្លៃវត្ថុធាតុដើម ព្រមទាំងតម្លៃកើនឡើងដោយការកែច្នៃ ឬ កែប្រែនោះ លើសពីតម្លៃ វត្ថុធាតុដើមនៃអ្នកដទៃទេ ទើបអ្នកកែច្នៃត្រូវធ្វើលទ្ធកម្មនូវកម្មសិទ្ធិលើវត្ថុកែច្នៃនោះ ។

(កំណត់)

មាត្រានេះចែងអំពីការកែច្នៃដែលជាឧបករណ៍នៃចលនវត្ថុមួយបែបដែរ ។ ស្តីពីការកែច្នៃវត្ថុធាតុរបស់អ្នកដទៃ ដោយប្រើកម្លាំងពលកម្មដើម្បីធ្វើវត្ថុថ្មីមួយទៀត មានគោលការណ៍ពីរប្រឆាំងគ្នា គឺគោលការណ៍នៃវត្ថុធាតុ និង គោល- ការណ៍នៃការកែច្នៃដែលមានន័យថា តើត្រូវគួរប្រគល់កម្មសិទ្ធិនៃវត្ថុថ្មីនោះទៅឱ្យអ្នកផ្តល់វត្ថុធាតុ ឬ គួរប្រគល់កម្មសិទ្ធិ នៃវត្ថុថ្មីនោះ ទៅឱ្យអ្នកផ្តល់ពលកម្ម ។ មាត្រានេះបានជ្រើសរើសយកគោលការណ៍នៃការកែច្នៃ ដោយសារតែក្រមរដ្ឋប្ប- វេណីចាស់របស់កម្ពុជា បានបញ្ចេញប្រហាក់ប្រហែលនឹងគោលការណ៍នៃការកែច្នៃដែរ ។

ការកែច្នៃ ឬ ការកែប្រែ គឺជាការបង្កើតចលនវត្ថុមួយថ្មីទៀត ដែលខុសពីចលនវត្ថុដើម ទាំងសេដ្ឋកិច្ច ទាំងមុខងារ ដោយប្រើកម្លាំងពលកម្ម ហើយតាមការជាក់ស្តែង ត្រូវធ្វើការវិនិច្ឆ័យទៅតាមទស្សនៈសង្គម ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧០៤, ក្រមរដ្ឋប្បវេណីជប៉ុន មាត្រា ២៤៦, ក្រមរដ្ឋប្បវេណីបារាំង ពីមាត្រា ៥៧០ ដល់មាត្រា ៥៧២, ក្រមរដ្ឋប្បវេណីអាស្ត្រីម៉ង់ មាត្រា ៩៥០

**មាត្រា ២០០.-** អានុភាពនៃឧបករណ៍នៃចលនវត្ថុ

១-ក្នុងករណីដែលកម្មសិទ្ធិលើវត្ថុត្រូវរលត់ ដោយសារការជាប់គ្នា ការលាយច្របល់ គ្នា ឬ ការកែច្នៃ សិទ្ធិដែលមាននៅលើវត្ថុនោះ ក៏ត្រូវរលត់ដែរ ។

២-សិទ្ធិរបស់អ្នកដទៃដែលមានលើវត្ថុ ដែលធ្លាប់ជាកម្មសិទ្ធិរបស់ជនដែលក្លាយ ជាកម្មសិទ្ធិករនៃវត្ថុភ្ជាប់គ្នា វត្ថុលាយច្របល់គ្នា ឬ វត្ថុកែច្នៃ ត្រូវបន្តអត្ថិភាពលើវត្ថុដែល ត្រូវបានធ្វើលទ្ធកម្មជាថ្មីនេះទៀត ។ ក្នុងករណីនេះ ប្រសិនបើក្លាយជាម្ចាស់កម្មសិទ្ធិអវិភាគ សិទ្ធិនោះត្រូវបន្តអត្ថិភាពលើចំណែកនៃម្ចាស់កម្មសិទ្ធិអវិភាគនោះ ។

(កំណត់)

ក្នុងករណីដែលកម្មសិទ្ធិលើវត្ថុត្រូវរលាយដោយឧបាគមន៍នៃចលនវត្ថុ ឯកសិទ្ធិ ជាអាទិ៍ ដែលមាននៅលើចលនវត្ថុនោះ ក៏ត្រូវរលាយដោយស្វ័យប្រវត្តិដែរ ។ ហេតុនេះហើយ កថាខណ្ឌទី ១ នៃមាត្រានេះ គឺជាបញ្ញត្តិរំលឹកចំណុចនេះ ។ ផ្ទុយទៅ វិញ ឯកសិទ្ធិ ជាអាទិ៍ ដែលកម្មសិទ្ធិករលើវត្ថុភ្ជាប់គ្នា វត្ថុលាយច្របល់គ្នា វត្ថុកែច្នៃ បានទទួលបន្ទុកពីមុន មិនត្រូវផ្ទេរទៅ ឱ្យចលនវត្ថុដែលកើតថ្មីនោះ ដោយស្វ័យប្រវត្តិដែរទេ ប្រសិនបើគ្មានបញ្ញត្តិណាមួយចែងដូច្នោះ ដោយសារតែវត្ថុថ្មី គឺជា វត្ថុផ្សេងពីវត្ថុដើម ។ បើពិចារណាអំពីលទ្ធផលនោះទៅឃើញថាមានកង្វះនូវការការពារសិទ្ធិរបស់តតិយជន ហេតុនេះ ហើយ កថាខណ្ឌទី ២ ចែងដោយបង្ខំថា សិទ្ធិរបស់តតិយជនដែលមានលើវត្ថុចាស់ ត្រូវមានអត្ថិភាពលើវត្ថុថ្មីដែរតាមផ្លូវ ច្បាប់ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៤៧, ក្រមរដ្ឋប្បវេណីអាស្លីម៉ង់ មាត្រា ៩៤៩

**មាត្រា ២០១.- ឧបាគមន៍ និង សិទ្ធិទាមទារប្រាក់សំណង**

ជនដែលបាត់បង់សិទ្ធិដោយសារការជាប់គ្នា ការលាយគ្នា ការច្របល់គ្នា ឬ ការកែ ច្នៃនៃចលនវត្ថុ អាចទាមទារប្រាក់សំណងចំពោះអ្នកដែលបានធ្វើលទ្ធកម្មសិទ្ធិ និង ទទួល ផលប្រយោជន៍បាន តាមបញ្ញត្តិស្តីពីសេចក្តីចម្រើនដោយឥតហេតុ តែមិនអាចទាមទារឱ្យ ធ្វើបដិទានបានឡើយ ។

(កំណត់)

អ្នកដែលបានបាត់បង់នូវកម្មសិទ្ធិលើវត្ថុចាស់ ដោយយោងតាមបញ្ញត្តិស្តីពីឧបាគមន៍នៃចលនវត្ថុ ត្រូវទទួលការខូចខាត រីឯអ្នកដែលបានធ្វើលទ្ធកម្មកម្មសិទ្ធិថ្មីដោយឧបាគមន៍វិញ បានចំណេញ ។ ដូច្នោះហើយ មាត្រានេះ គឺជាមាត្រាសម្រាប់ធ្វើ ការសម្របសម្រួល រវាងការខូចខាត និង ការចំណេញនេះ ដោយទទួលស្គាល់ឱ្យអ្នកដែលបានបាត់បង់សិទ្ធិដោយឧបាគមន៍ មានសិទ្ធិទាមទារឱ្យសងនូវសេចក្តីចម្រើនដោយឥតហេតុចំពោះអ្នកដែលបានធ្វើលទ្ធកម្មសិទ្ធិ ។ ដូច្នោះ អ្នកដែលបានទទួល កម្មសិទ្ធិលើវត្ថុថ្មីដោយឧបាគមន៍ដោយសុចរិត ត្រូវសងនូវសេចក្តីចម្រើនដោយឥតហេតុដោយផ្អែកលើមាត្រា ៧៣៦ ហើយអ្នកបានទទួលកម្មសិទ្ធិនោះដោយទុច្ចរិត ត្រូវសងនូវសេចក្តីចម្រើនដោយឥតហេតុដោយផ្អែកលើមាត្រា ៧៣៧ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧០៧, ក្រមរដ្ឋប្បវេណីជប៉ុន មាត្រា ២៤៨, ក្រមរដ្ឋប្បវេណីបារាំង មាត្រា ៥៥៤, ក្រមរដ្ឋប្បវេណីអាស្លីម៉ង់ មាត្រា ៩៥១

**ផ្នែកទី ៥ កម្មសិទ្ធិអវិភាគ**

**មាត្រា ២០២.\_ និយមន័យនៃកម្មសិទ្ធិអវិភាគ**

ស្ថានភាពដែលបុគ្គលច្រើននាក់មានកម្មសិទ្ធិស្របទៅតាមភាគចំណែករបស់ខ្លួន ដែលគិតទៅតាមចំនួននៅលើទ្រព្យតែមួយ ហៅថាកម្មសិទ្ធិអវិភាគ ។

(កំណត់)

ស្ថានភាពដែលបុគ្គលច្រើននាក់មានកម្មសិទ្ធិព្រមគ្នាលើវត្ថុតែមួយ ហៅថាកម្មសិទ្ធិអវិភាគ ហើយផ្នែកនេះចែងអំពី កម្មសិទ្ធិអវិភាគនេះ ។ បុគ្គលទាំងអស់ដែលមានកម្មសិទ្ធិអវិភាគត្រូវមានកម្មសិទ្ធិមួយចំពោះវត្ថុនោះ ដោយមានការ កម្រិតនូវភាគចំណែកដែលកំណត់ទៅតាមចំនួន ។ ក្នុងករណីដែលមានការធ្វើសន្តិកម្មដីធ្លីដែលជាកម្មសិទ្ធិរបស់មតកជន ទៅសហព័ទ្ធ និង កូន នោះសហព័ទ្ធ និង កូនទាំងនោះនឹងក្លាយជាអ្នកមានកម្មសិទ្ធិអវិភាគលើដីនោះ ។ រីឯស្តីពីកិច្ចសន្យា ក្រុមហ៊ុនវិញ (ពីមាត្រា ៦៩៩ ទៅ) សមាជិកក្រុមហ៊ុន មានកម្មសិទ្ធិអវិភាគលើទ្រព្យសម្បត្តិក្រុមហ៊ុននោះ (មាត្រា ៧០១ កថាខណ្ឌទី ១) ហើយសមាជិកក្រុមហ៊ុនមិនអាចទាមទារឱ្យបែងចែកកម្មសិទ្ធិអវិភាគនេះបានឡើយ នៅពេលដែល ក្រុមហ៊ុននោះនៅមានអតិភាព (មាត្រា ៧០១ កថាខណ្ឌទី ២) ។ ម្យ៉ាងទៀត សមាជិកក្រុមហ៊ុន មិនអាចធ្វើអនុប្បទាន ភាគរបស់ខ្លួនទៅឱ្យអ្នកដទៃបានឡើយ (មាត្រា ៧០១ កថាខណ្ឌទី ៤) ។ តាមទ្រឹស្តីនីតិសាស្ត្រ គេបកស្រាយថា នេះជា កម្មសិទ្ធិអវិភាគដែលមិនអាចចាត់ចែងភាគចំណែកបាន ហើយដែលមានលក្ខណៈខុសពីកម្មសិទ្ធិអវិភាគដែលមានចែងក្នុង ផ្នែកនេះ (សូមមើលមាត្រា ២១១ និង មាត្រា ២០៤) ។ ម្យ៉ាងទៀត ករណីដែលមានជនច្រើននាក់មានកម្មសិទ្ធិទៅលើ វត្ថុតែមួយ ប៉ុន្តែ តាមការជាក់ស្តែង ការគ្រប់គ្រង ព្រមទាំងសិទ្ធិចាត់ចែងវត្ថុនោះ ត្រូវបានប្រគល់ទៅលើអង្គការដែល ត្រូវបានបង្កើតដោយម្ចាស់កម្មសិទ្ធិអវិភាគនោះទៅវិញ ហើយបដិសេធនូវចំណែកនៃម្ចាស់កម្មសិទ្ធិអវិភាគ ឬ ក៏ចំណែក ទាំងនោះ គឺជាកម្មសិទ្ធិអវិភាគសក្តានុពល ក៏ខុសគ្នានឹងកម្មសិទ្ធិអវិភាគដែលមានចែងក្នុងផ្នែកនេះ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១៦៨, ក្រមរដ្ឋប្បវេណីអាណ្លីម៉ង់ មាត្រា ៧៤១ និង មាត្រា ១០០៨

**មាត្រា ២០៣.\_ សមភាពនៃចំណែកកម្មសិទ្ធិអវិភាគ**

ចំណែកនៃម្ចាស់កម្មសិទ្ធិអវិភាគម្នាក់ៗ ត្រូវបានសន្មតថា ស្មើគ្នា ។

(កំណត់)

នេះគឺជាបញ្ញត្តិសន្មត ក្នុងករណីដែលពុំមានការកំណត់លំអិតអំពីចំណែកនៃកម្មសិទ្ធិអវិភាគ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៦, ច្បាប់ភូមិបាលកម្ពុជា មាត្រា ១៦៩ វាក្យខណ្ឌទី ១, ក្រមរដ្ឋ- ប្បវេណីជប៉ុន មាត្រា ២៥០, ក្រមរដ្ឋប្បវេណីអាណ្លីម៉ង់ មាត្រា ៧៤២

**មាត្រា ២០៤.\_** ការចាត់ចែងចំណែកនៃកម្មសិទ្ធិអវិភាគ

ម្ចាស់កម្មសិទ្ធិអវិភាគម្នាក់ៗ អាចធ្វើអនុប្បទាន ឬ ដាក់ជាប្រតិភោគនូវចំណែករបស់ខ្លួនបាន ។ ម្ចាស់បំណុលនៃម្ចាស់កម្មសិទ្ធិអវិភាគនេះ អាចរឹបអូសចំណែកនោះបាន ។

(កំណត់)

ទោះជាចំណែកនៃកម្មសិទ្ធិអវិភាគត្រូវបានកម្រិតដោយចំនួនក៏ដោយ នេះគឺជាកម្មសិទ្ធិ ដូច្នេះហើយអាចចាត់ចែងដោយសេរីបាន ក្នុងនាមជាសិទ្ធិលើទ្រព្យសម្បត្តិ ។ មាត្រានេះចែងថា ពេលធ្វើអនុប្បទាន ឬ ដាក់ជាប្រតិភោគម្ចាស់កម្មសិទ្ធិអវិភាគ អាចធ្វើអនុប្បទាន ឬ ដាក់ជាប្រតិភោគដោយសេរីបាន ដោយពុំចាំបាច់មានការយល់ព្រមពីម្ចាស់កម្មសិទ្ធិអវិភាគដទៃទេ ។ ម្យ៉ាងទៀត អ្នកមានសិទ្ធិលើបំណុលចំពោះម្ចាស់កម្មសិទ្ធិអវិភាគ អាចធ្វើការរឹបអូស ឬ ដាក់លក់ដោយបង្ខំនូវចំណែកនៃកម្មសិទ្ធិអវិភាគនោះបាន ។ តាមវិធីនេះ អ្នកដែលបានទទួលអនុប្បទាននូវចំណែកនៃវត្ថុរួមនោះ និង អ្នកដែលបានទិញចំណែកនោះដោយការអនុវត្តសិទ្ធិលើប្រតិភោគ ឬ ការលក់ដោយបង្ខំតាមការអនុវត្តសិទ្ធិលើបំណុលដោយបង្ខំចំពោះចំណែកនោះ នឹងមានកម្មសិទ្ធិអវិភាគ ទៅលើវត្ថុរួមនោះ រួមជាមួយនឹងម្ចាស់កម្មសិទ្ធិអវិភាគដទៃទៀត ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៦, ច្បាប់ភូមិបាលកម្ពុជា មាត្រា ១៦៩ វាក្យខណ្ឌទី ៣, ក្រមរដ្ឋប្បវេណីអាជ្ញាធរ មាត្រា ៧៤៧

**មាត្រា ២០៥.\_** ការប្រើប្រាស់វត្ថុកម្មសិទ្ធិអវិភាគ

ម្ចាស់កម្មសិទ្ធិអវិភាគ អាចប្រើប្រាស់វត្ថុកម្មសិទ្ធិអវិភាគទាំងមូល តាមសមាមាត្រនៃចំណែករបស់ខ្លួនបាន ។

(កំណត់)

ម្ចាស់កម្មសិទ្ធិអវិភាគអាចប្រើប្រាស់វត្ថុកម្មសិទ្ធិអវិភាគទាំងមូលបាន តែការប្រើប្រាស់វត្ថុនោះត្រូវបានកម្រិតទៅតាមសមាមាត្រនៃចំណែករបស់ខ្លួន ។ ឧទាហរណ៍ "ក" មានចំណែកពីរភាគបី ហើយ "ខ" មានចំណែកមួយភាគបីទៅលើរថយន្តមួយ "ក" និង "ខ" អាចប្រើរថយន្តនោះតាមចំនួនដែលមានសមាមាត្រ ២:១ ("ក" អាចប្រើចំនួនទ្វេដងដោយប្រៀបធៀបទៅនឹង "ខ") ។ ម្ចាស់កម្មសិទ្ធិអវិភាគត្រូវធ្វើការកំណត់លំអិតអំពីវិធីប្រើប្រាស់ដោយការពិភាក្សាគ្នា ហើយប្រសិនបើការពិភាក្សានោះមិនបានសម្រេចលទ្ធផលទេ ចុងបញ្ចប់មានតែទាមទារឱ្យបែងចែកវត្ថុកម្មសិទ្ធិអវិភាគនោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៧, ច្បាប់ភូមិបាលកម្ពុជា មាត្រា ១៧០, ក្រមរដ្ឋប្បវេណីជប៉ុន មាត្រា

២៤៩. ក្រមរដ្ឋប្បវេណីអាស៊ីម៉ង់ មាត្រា ៧៤៣

**មាត្រា ២០៦.\_** ការថែទាំវត្ថុកម្មសិទ្ធិអវិភាគ

ម្ចាស់កម្មសិទ្ធិអវិភាគម្នាក់ៗ អាចធ្វើសកម្មភាពថែទាំវត្ថុកម្មសិទ្ធិអវិភាគដោយឯក  
ឯងបាន ។

(កំណត់)

សកម្មភាពថែទាំដើម្បីរក្សានូវស្ថានភាពបច្ចុប្បន្ននៃវត្ថុកម្មសិទ្ធិអវិភាគ អាចធ្វើដោយម្ចាស់កម្មសិទ្ធិអវិភាគដោយឯក  
ឯងបាន ។ មានន័យថា សកម្មភាពថែទាំមានដូចជា ការជួសជុលវត្ថុកម្មសិទ្ធិអវិភាគ ឬ ការធ្វើឱ្យផ្អាកអាជ្ញាយុកាលនៃ  
ការរលត់សិទ្ធិនៃសិទ្ធិលើបំណុលពាក់ព័ន្ធនឹងវត្ថុកម្មសិទ្ធិអវិភាគ ការទាមទារឱ្យបំបាត់នូវការរារាំងចំពោះការបំពានលើវត្ថុ  
អវិភាគ ឬ ការទាមទារឱ្យប្រគល់វិញ ចំពោះអ្នកកាន់កាប់ខុសច្បាប់ ជាដើម ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៧, ច្បាប់ភូមិបាលកម្ពុជា មាត្រា ១៧០, ក្រមរដ្ឋប្បវេណីជប៉ុន មាត្រា  
២៥២ វាក្យខណ្ឌទី ២, ក្រមរដ្ឋប្បវេណីអាស៊ីម៉ង់ មាត្រា ៧៤៤ កថាខណ្ឌទី ២

**មាត្រា ២០៧.\_** ការផ្លាស់ប្តូរមុខងារប្រើប្រាស់នៃវត្ថុកម្មសិទ្ធិអវិភាគ

ម្ចាស់កម្មសិទ្ធិអវិភាគម្នាក់ៗ មិនអាចចាត់ចែងវត្ថុកម្មសិទ្ធិអវិភាគ ឬ ធ្វើការផ្លាស់ប្តូរ  
អ្វីសំខាន់ៗទៅលើវត្ថុកម្មសិទ្ធិអវិភាគបានឡើយ លើកលែងតែមានការយល់ព្រមពីម្ចាស់  
កម្មសិទ្ធិអវិភាគផ្សេងទៀត ។

(កំណត់)

ដើម្បីធ្វើការផ្លាស់ប្តូរអ្វីសំខាន់ៗដាក់ស្តែងទៅលើវត្ថុកម្មសិទ្ធិអវិភាគ ដូចជាការការប្តូរដីស្រែចំការដែលជាវត្ថុកម្មសិទ្ធិ  
អវិភាគទៅជាដីសម្រាប់លំនៅឋាន ត្រូវមានការយល់ព្រមពីម្ចាស់កម្មសិទ្ធិអវិភាគទាំងអស់ ។ ក្នុងករណីដែលម្ចាស់  
កម្មសិទ្ធិអវិភាគណាម្នាក់ បានធ្វើផ្ទុយនឹងបញ្ញត្តិនេះ ហើយកាប់ព្រៃឈើនោះដោយទំនើងចិត្ត ម្ចាស់កម្មសិទ្ធិអវិភាគ  
ផ្សេងទៀត អាចទាមទារឱ្យបញ្ឈប់ការកាប់ព្រៃឈើនោះ ដោយផ្អែកលើសិទ្ធិអវិភាគក្នុងការកាប់ព្រៃឈើនោះ និង អាច  
ទាមទារឱ្យសងនូវសំណងនៃការខូចខាត ដោយផ្អែកលើអំពើអនីត្យានុកូល ដោយយកការបំពានសិទ្ធិអវិភាគមកជា  
មូលហេតុ ។ លើសពីនេះ អនុប្បទានវត្ថុកម្មសិទ្ធិអវិភាគទាំងមូល គឺជាអនុប្បទានទាំងចំណែករបស់ម្ចាស់កម្មសិទ្ធិអវិភាគ  
ដទៃទៀតផងដែរ ហេតុនេះហើយ ត្រូវមានការយល់ព្រមពីសំណាក់ម្ចាស់កម្មសិទ្ធិអវិភាគដទៃទៀត ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៨, ច្បាប់ភូមិបាលកម្ពុជា មាត្រា ១៧១, ក្រមរដ្ឋប្បវេណីជប៉ុន មាត្រា

២៥១. ក្រមរដ្ឋប្បវេណីអាស៊ីម៉ង់ មាត្រា ៧៤៧

**មាត្រា ២០៨.\_** ការគ្រប់គ្រងវត្ថុកម្មសិទ្ធិអវិភាគ

កិច្ចការទាំងឡាយដែលទាក់ទងនឹងការគ្រប់គ្រងវត្ថុកម្មសិទ្ធិអវិភាគ ត្រូវសម្រេចដោយមតិភាគច្រើន តាមតម្លៃនៃចំណែករបស់ម្ចាស់កម្មសិទ្ធិអវិភាគម្នាក់ៗ លើកលែងតែករណីដែលបានកំណត់នៅក្នុងមាត្រា ២០៦ (ការថែទាំវត្ថុកម្មសិទ្ធិអវិភាគ) និង មាត្រា ២០៧ (ការផ្លាស់ប្តូរមុខងារប្រើប្រាស់នៃវត្ថុកម្មសិទ្ធិអវិភាគ) នៃក្រមនេះ ។

(កំណត់)

ការគ្រប់គ្រងវត្ថុកម្មសិទ្ធិអវិភាគដែលមានក្នុងមាត្រានេះ គឺការប្រើប្រាស់វត្ថុនោះតាមវិធីប្រើប្រាស់ ដែលកំណត់តាមលក្ខណៈដើមនៃវត្ថុនោះ ។ ការជួលវត្ថុកម្មសិទ្ធិអវិភាគ ដើម្បីប្រើជាបណ្តោះអាសន្នរបស់ភតិកៈ ជាដើម អាចថាជាសកម្មភាពគ្រប់គ្រងដែរ ក៏ប៉ុន្តែ ក្នុងករណីជួលរយៈពេលវែង មិនអាចហៅថា ជាការគ្រប់គ្រងទេ ដូច្នេះ ត្រូវមានការបកស្រាយសំអិត ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៧, ច្បាប់ភូមិបាលកម្ពុជា មាត្រា ១៧០, ក្រមរដ្ឋប្បវេណីជប៉ុន មាត្រា ២៥២ វាក្យខណ្ឌទី ១, ក្រមរដ្ឋប្បវេណីអាស៊ីម៉ង់ មាត្រា ៧៤៥ កថាខណ្ឌទី ១

**មាត្រា ២០៩.\_** បន្ទុកនៃវត្ថុកម្មសិទ្ធិអវិភាគ

១-ម្ចាស់កម្មសិទ្ធិអវិភាគម្នាក់ៗ ត្រូវទទួលបន្ទុកក្នុងការបង់សោហ៊ុយគ្រប់គ្រង ពន្ធដារ ជាអាទិ៍ តាមសមាមាត្រនៃចំណែករៀងៗខ្លួន ។

២-ប្រសិនបើម្ចាស់កម្មសិទ្ធិអវិភាគណាម្នាក់បានបង់សោហ៊ុយដើម្បីការថែទាំ គ្រប់គ្រង ឬ បន្ទុកផ្សេងទៀតដែលលើសពីបន្ទុករបស់ខ្លួន ម្ចាស់កម្មសិទ្ធិអវិភាគនោះអាចទាមទារឱ្យម្ចាស់កម្មសិទ្ធិអវិភាគផ្សេងទៀតសងប្រាក់ដែលខ្លួនបានបង់លើសនោះ តាមសមាមាត្រនៃចំណែករៀងៗខ្លួនបាន ។

៣-សិទ្ធិទាមទារសងសោហ៊ុយដែលបានកំណត់នៅក្នុងកថាខណ្ឌទី ២ ខាងលើនេះ ក៏អាចអនុវត្តបានដែរ ចំពោះជនដែលបានទទួលបន្ទុកថែទាំរបស់ម្ចាស់កម្មសិទ្ធិអវិភាគផ្សេង ។

(កំណត់)

ម្ចាស់កម្មសិទ្ធិអវិភាគម្នាក់ៗត្រូវទទួលបានបន្ត ដូចជាសោហ៊ុយសម្រាប់ការគ្រប់គ្រងវត្ថុកម្មសិទ្ធិអវិភាគ ឬ ពន្ធដារ ជាដើម ទៅតាមចំណែករៀងៗខ្លួន ។ អ្នកដែលបានចំណាយសម្រាប់ការថែទាំ ឬ ការគ្រប់គ្រងលើសចំណែកនៃបន្ទុករបស់ ខ្លួន អាចទាមទារឱ្យម្ចាស់កម្មសិទ្ធិអវិភាគដទៃទៀតសងសោហ៊ុយនោះមកវិញ ទៅតាមចំណែករបស់ម្ចាស់ម្នាក់ៗនោះ ហើយ សិទ្ធិលើបំណុលនេះ ក៏អាចអនុវត្តបានដែរចំពោះអនុប្បទានិកនៃចំណែកនៃកម្មសិទ្ធិអវិភាគ ជាដើម ដែលជាប្រតិសិទ្ធិ ដោយឡែក ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៦៩, ច្បាប់ភូមិបាលកម្ពុជា មាត្រា ១៧២, ក្រមរដ្ឋប្បវេណីជប៉ុន មាត្រា ២៥៣ កថាខណ្ឌទី ១, ក្រមរដ្ឋប្បវេណីអាស៊ីម៉ង់ មាត្រា ៧៤៦ និង មាត្រា ៧៤៨

**មាត្រា ២១០.\_** ការបោះបង់សិទ្ធិនៃចំណែក ជាអាទិ៍

ពេលដែលម្ចាស់កម្មសិទ្ធិអវិភាគណាម្នាក់ បានបោះបង់នូវចំណែករបស់ខ្លួន ឬ បាន ទទួលមរណភាពហើយគ្មានសន្តតិជនទេនោះ ចំណែករបស់អ្នកនោះនឹងត្រូវបានទៅម្ចាស់ កម្មសិទ្ធិអវិភាគផ្សេង ។

(កំណត់)

មាត្រានេះគឺជាបញ្ញត្តិពិសេសរបស់ក្រមរដ្ឋប្បវេណីជប៉ុន ។ ក្នុងករណីដែលមានការបោះបង់នូវសិទ្ធិនៃចំណែកនៃ កម្មសិទ្ធិអវិភាគ ឬ ក្នុងករណីដែលម្ចាស់កម្មសិទ្ធិអវិភាគទទួលមរណភាព ដោយពុំមានសន្តតិជន ប្រសិនបើទុកចោលជាវត្ថុ គ្មានម្ចាស់ទៅ មិនត្រឹមត្រូវទេ ដូច្នោះហើយ បញ្ញត្តិនេះត្រូវបានចែងដើម្បីជៀសវាងបញ្ហានេះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៥៥

**មាត្រា ២១១.\_** សិទ្ធិទាមទារបែងចែកវត្ថុកម្មសិទ្ធិអវិភាគ

១- ម្ចាស់កម្មសិទ្ធិអវិភាគម្នាក់ៗ អាចទាមទារឱ្យបែងចែកវត្ថុកម្មសិទ្ធិអវិភាគ បាន គ្រប់ពេលវេលា ។ ប៉ុន្តែ ម្ចាស់កម្មសិទ្ធិអវិភាគអាចធ្វើកិច្ចសន្យាហាមមិនឱ្យបែងចែកវត្ថុ កម្មសិទ្ធិអវិភាគ ក្នុងអំឡុងពេលដែលមិនលើសពី ៥ (ប្រាំ) ឆ្នាំ បាន ។

២- កិច្ចសន្យាដែលបានកំណត់នៅក្នុងកថាខណ្ឌទី ១ ខាងលើនេះ អាចធ្វើបន្តបាន តែកិច្ចសន្យាដែលត្រូវបានធ្វើបន្តថ្មីនេះ មិនអាចមានអំឡុងពេលលើសពី ៥ (ប្រាំ) ឆ្នាំ បានឡើយ ។

(កំណត់)



កម្មសិទ្ធិអវិភាគ គឺជាស្ថានភាពដែលមានកម្មសិទ្ធិករច្រើននាក់ ហើយម្ចាស់កម្មសិទ្ធិអវិភាគអាចចាត់ចែងដោយសេរី នូវចំណែកនៃកម្មសិទ្ធិអវិភាគរបស់ខ្លួនដោយសេរីបាន ដូចដែលមានចែងក្នុងមាត្រា ២០៤ (ការចាត់ចែងចំណែកនៃ កម្មសិទ្ធិអវិភាគ) ។ ម្យ៉ាងទៀត ម្ចាស់កម្មសិទ្ធិអវិភាគនោះ អាចរំលាយស្ថានភាពនៃកម្មសិទ្ធិអវិភាគនោះពេលណាក៏បាន ដែរ ។ សិទ្ធិទាមទាររំលាយស្ថានភាពកម្មសិទ្ធិអវិភាគនេះ ហៅថា សិទ្ធិទាមទារឱ្យបែងចែកវត្ថុកម្មសិទ្ធិអវិភាគ ។ ម្យ៉ាងទៀត ស្តីពីកម្មសិទ្ធិអវិភាគដែលបានមកពីសន្តិកម្មវិញ មានបញ្ញត្តិចែងពិសេសស្តីពីការបែងចែកមតិក (សូមមើល មាត្រា ១២៦៦ (ការពិភាក្សាបែងចែកមតិក) កថាខណ្ឌទី ១ វាក្យខណ្ឌទី ២) ។

ក្នុងករណីដែលម្ចាស់កម្មសិទ្ធិអវិភាគណាម្នាក់បានអនុវត្តសិទ្ធិទាមទារឱ្យបែងចែក ម្ចាស់កម្មសិទ្ធិអវិភាគទាំងអស់ត្រូវ ពិភាក្សាគ្នា ហើយប្រសិនបើមិនមានការឯកភាពគ្នាទេ ត្រូវធ្វើការបែងចែកតាមផ្លូវតុលាការ ដូចដែលមានចែងក្នុងមាត្រា ២១២ (វិធីបែងចែកវត្ថុកម្មសិទ្ធិអវិភាគ) ។

ករណីលើកលែងមិនឱ្យធ្វើការបែងចែកដោយសេរី គឺអាចមានការព្រមព្រៀងអំពីការហាមការបែងចែក ដោយកិច្ច សន្យា ។ តាមគោលការណ៍សេរីភាពក្នុងការធ្វើកិច្ចសន្យា កិច្ចសន្យាហាមមិនឱ្យបែងចែកវត្ថុកម្មសិទ្ធិអវិភាគ ក៏អាចធ្វើ បានដែរ ។ ក៏ប៉ុន្តែ ដោយសារតែការព្រមព្រៀងនេះគឺផ្ទុយនឹងសណ្តាប់ធ្នាប់នៃរបបសិទ្ធិប្រត្យក្ស ដែលជាគោលការណ៍ ជាកម្មសិទ្ធិឯកតោភាគី ដូច្នេះហើយ អំឡុងពេលដែលហាមមិនឱ្យបែងចែកកម្មសិទ្ធិអវិភាគនោះ មានត្រឹម ៥ ឆ្នាំប៉ុណ្ណោះ ហើយកិច្ចសន្យាហាមមិនឱ្យបែងចែកដែលមានអំឡុងពេលលើស ៥ ឆ្នាំ ត្រូវទុកជាមោឃៈ ។ កិច្ចសន្យាហាមមិនឱ្យបែង ចែកកម្មសិទ្ធិអវិភាគអាចបន្តបាន តែអំឡុងពេលហាមមិនឱ្យបែងចែកនៃកិច្ចសន្យាបន្តថ្មីនោះ មិនអាចលើស ៥ ឆ្នាំបាន ឡើយ ។ ក្នុងករណីដែលបានធ្វើកិច្ចសន្យាដែលមានការហាមឃាត់ធ្វើការបែងចែកកម្មសិទ្ធិអវិភាគលើស ៥ ឆ្នាំ ត្រូវបក ស្រាយថា ការព្រមព្រៀងក្នុងទំហំ ៥ ឆ្នាំ មានសុពលភាព ។ ម្យ៉ាងទៀត កិច្ចសន្យាហាមមិនឱ្យបែងចែក គឺជាកិច្ចសន្យា អំពីសិទ្ធិប្រត្យក្ស ដែលពាក់ព័ន្ធនឹងបែបយ៉ាងនៃកម្មសិទ្ធិអវិភាគនោះ ហើយការព្រមព្រៀងហាមមិនឱ្យបែងចែកកម្មសិទ្ធិ អវិភាគនេះ ចងមិនត្រឹមតែភាគីនៃកិច្ចសន្យាប៉ុណ្ណោះទេ គឺចងទាំងអនុប្បទានិកនៃចំណែកកម្មសិទ្ធិអវិភាគផងដែរ ។ ប៉ុន្តែ កិច្ចសន្យាហាមមិនឱ្យបែងចែកអចលនវត្ថុដែលជាកម្មសិទ្ធិអវិភាគវិញ បើមិនចុះបញ្ជីទេ មិនអាចតាំងនឹងអនុប្បទានិក នៃចំណែកនៃកម្មសិទ្ធិអវិភាគបានទេ ។

ក្នុងករណីដែលបានបែងចែកវត្ថុកម្មសិទ្ធិអវិភាគ ចំណែករបស់ម្ចាស់កម្មសិទ្ធិអវិភាគម្នាក់ៗ នឹងត្រូវបានផ្ទេរ នាពេល បែងចែកនោះ ហើយការបែងចែកនេះមិនមានអានុភាពប្រតិសកម្មទេ ។

ម្យ៉ាងទៀត ចំពោះដីដែលមានម្ចាស់កម្មសិទ្ធិអវិភាគបីនាក់គឺ "ក" "ខ" "គ" ក្នុងករណីដែលបានបង្កើតហ៊ីប៉ូតែករបស់ "ច" លើចំណែករបស់ "ក" ទោះជាពេលដែល "ក" បានធ្វើលទ្ធកម្មនូវកម្មសិទ្ធិតែឯកឯង នាពេលបែងចែកដីនោះក៏ដោយ ក៏ហ៊ីប៉ូតែករបស់ "ច" នៅតែមានអត្ថិភាពលើវត្ថុកម្មសិទ្ធិអវិភាគទាំងមូល តាមសមាមាត្រនៃចំណែករបស់ "ក" ដែល មានពីមុនដដែល ។ ម្យ៉ាងទៀត ពេលដែល "ក" បានធ្វើលទ្ធកម្មដីទាំងមូលដោយសំណងជាប្រាក់ ហ៊ីប៉ូតែករបស់ "ច" នៅតែមានអត្ថិភាពលើដីដែល "ក" បានធ្វើលទ្ធកម្មនោះដែរ ក៏ប៉ុន្តែ មានទំហំត្រឹមតែសិទ្ធិនៃចំណែកដែល "ក" មាន

នាពេលដំបូងប៉ុណ្ណោះ ។ លើសពីនេះ ក្នុងករណីដែលជនក្រៅពី "ក" បានធ្វើលទ្ធកម្មដីតាមរយៈការបែងចែកផ្ទៃលក់ ឬ តាមរយៈសំណងនៃតម្លៃចំណែក "ច" នៅតែអាចអះអាងនូវហិរញ្ញវត្ថុនោះបានដដែល ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៧០ និង មាត្រា ៦៧១, ច្បាប់ភូមិបាលកម្ពុជា មាត្រា ១៧៣, ក្រមរដ្ឋប្បវេណីជំនួស មាត្រា ២៩៦, ក្រមរដ្ឋប្បវេណីអាជ្ញាធរ ពីមាត្រា ៧៤៩ ដល់មាត្រា ៧៥១, មាត្រា ៧៥៨ និង មាត្រា ១០១០ កថាខណ្ឌទី ១

**មាត្រា ២១២.\_ វិធីបែងចែកវត្ថុកម្មសិទ្ធិអវិភាគ**

ក្នុងករណីការពិភាក្សារបស់ម្ចាស់កម្មសិទ្ធិអវិភាគអំពីការបែងចែកមិនអាចសម្របសម្រួលគ្នាបានទេ ម្ចាស់កម្មសិទ្ធិអវិភាគ អាចទាមទារការបែងចែក ដោយប្តឹងទៅតុលាការបាន ។ ក្នុងករណីនេះ តុលាការអាចបង្គាប់ឱ្យបែងចែកវត្ថុ តាមរូបដើមរបស់វា ឬ ប្រសិនបើមានការបារម្ភថា ការបែងចែកតាមរូបដើមនឹងធ្វើឱ្យខូចតម្លៃហួសហេតុ ឬ ប្រសិនបើមានមូលហេតុសមរម្យ តុលាការអាចបង្គាប់ឱ្យលក់ដេញថ្លៃហើយចែកប្រាក់លក់នោះតាមចំណែក ឬ អាចបង្គាប់ឱ្យផ្ទេរចំណែកកម្មសិទ្ធិអវិភាគមួយភាគ ឱ្យម្ចាស់កម្មសិទ្ធិអវិភាគផ្សេង ដោយឱ្យបង់ប្រាក់សំណងនៃចំណែកនោះ បាន ។

(កំណត់)

ជាគោលការណ៍ ការបែងចែកវត្ថុកម្មសិទ្ធិអវិភាគ ត្រូវធ្វើដោយមានការពិភាក្សាគ្នារវាងម្ចាស់កម្មសិទ្ធិអវិភាគ ។ ក្នុងករណីនេះ វិធីបែងចែកមានបីប្រភេទ : មួយគឺ ការបែងចែកវត្ថុកម្មសិទ្ធិអវិភាគផ្ទាល់តែម្តង (ការបែងចែកវត្ថុផ្ទាល់) (ឧទាហរណ៍ ការបែងចែកដីកម្មសិទ្ធិអវិភាគរបស់ "ក" "ខ" និង "គ" ជាបីទ្វេដាច់ៗពីគ្នា ហើយឱ្យអ្នកទាំងបីនោះមានកម្មសិទ្ធិលើដីនីមួយៗនោះ) មួយទៀតគឺ ការលក់វត្ថុកម្មសិទ្ធិអវិភាគទៅឱ្យតិរិយជន ហើយបែងចែកផ្ទៃលក់បាននោះឱ្យម្ចាស់កម្មសិទ្ធិអវិភាគ (ការបែងចែកផ្ទៃលក់) និង មួយទៀតគឺ ម្ចាស់កម្មសិទ្ធិអវិភាគម្នាក់ ក្នុងចំណោមម្ចាស់កម្មសិទ្ធិទាំងអស់ ធ្វើលទ្ធកម្មវត្ថុនោះទាំងមូល ហើយបង់ប្រាក់ (សំណងនៃតម្លៃចំណែក) ទៅឱ្យម្ចាស់កម្មសិទ្ធិដទៃទៀត ។ តើត្រូវបែងចែកតាមវិធីណាមួយនោះ គឺត្រូវពិភាក្សាគ្នា ។

ក្នុងករណីដែលការពិភាក្សានោះមិនបានសម្រេច ឬ ក្នុងករណីដែលម្ចាស់កម្មសិទ្ធិអវិភាគមួយចំនួនមិនព្រមធ្វើការពិភាក្សាគ្នា ម្ចាស់កម្មសិទ្ធិអវិភាគអាចដាក់ពាក្យបណ្តឹងទៅតុលាការទាមទារឱ្យធ្វើការបែងចែកបាន ។ នេះគឺជាបណ្តឹងឱ្យតុលាការចេញសាលក្រមបង្កើតទំនាក់ទំនងសិទ្ធិរវាងម្ចាស់កម្មសិទ្ធិអវិភាគ ដូច្នេះហើយ គេហៅថា បណ្តឹងទាមទារឱ្យបង្កើតទំនាក់ទំនងគតិយុត្ត ។

ជាគោលការណ៍ ការបែងចែកវត្ថុកម្មសិទ្ធិអវិភាគតាមផ្លូវបណ្តឹងត្រូវបែងចែកវត្ថុនោះផ្ទាល់តែម្តង ។ ប៉ុន្តែ ឧទាហរណ៍ ប្រសិនបើបែងចែកទៅ ទំហំដីនីមួយៗនោះតូចពេក ឬ តម្លៃដីធ្លាក់ខ្លាំងពេកទៅ អាចជ្រើសរើសយកវិធីបែងចែក ដោយលក់ដីនោះ តាមការលក់ឡាយឡង ហើយបែងចែកផ្ទៃលក់ទៅឱ្យម្ចាស់កម្មសិទ្ធិអវិភាគវិញបាន ។ ម្យ៉ាងទៀត ឧទាហរណ៍ ក្នុងករណីនៃការបែងចែកដីស្រែចំការ ប្រសិនបើយល់ឃើញថា គួរឱ្យម្ចាស់កម្មសិទ្ធិអវិភាគណាម្នាក់ដែលមាន ឆន្ទៈបន្តការងារកសិកម្ម ធ្វើលទ្ធកម្មដីស្រែចំការនោះទាំងមូល ជាការល្អ ជាអាទិ៍ ក្នុងករណីនេះ អាចជ្រើសរើសវិធីឱ្យម្ចាស់ កម្មសិទ្ធិអវិភាគណាម្នាក់ធ្វើលទ្ធកម្មដីទាំងមូល ហើយបង់ប្រាក់សំណងនោះ ចំពោះអ្នកដែលបានបាត់បង់ចំណែករបស់ ខ្លួនបាន ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៧២, ច្បាប់ភូមិបាលកម្ពុជា មាត្រា ១៧៤, ក្រមរដ្ឋប្បវេណីជប៉ុន មាត្រា ២៥៨, ក្រមរដ្ឋប្បវេណីបារាំង ពីមាត្រា ៨២៣ ដល់មាត្រា ៨២៨ និង ពីមាត្រា ៨៣១ ដល់មាត្រា ៨៤០ និង មាត្រា ១៦៨៦ មាត្រា ១៦៨៨, ក្រមរដ្ឋប្បវេណីអាស្ត្រីម៉ង់ មាត្រា ៧៥២ និង មាត្រា ៧៥៣

**មាត្រា ២១៣.- សិទ្ធិលើបំណុលពាក់ព័ន្ធនឹងកម្មសិទ្ធិអវិភាគ**

១-ប្រសិនបើម្ចាស់កម្មសិទ្ធិអវិភាគណាម្នាក់ មានសិទ្ធិលើបំណុលចំពោះម្ចាស់កម្មសិទ្ធិ អវិភាគឯទៀត ដោយសារការថែទាំ គ្រប់គ្រង ឬ បន្តកផ្សេងទៀតទៅលើវត្ថុកម្មសិទ្ធិអវិភាគ កម្មសិទ្ធិអវិភាគនោះអាចឱ្យកូនបំណុលសង ដោយយកចំណែកនៃវត្ថុកម្មសិទ្ធិអវិភាគដែល ជាចំណែករបស់កូនបំណុលនោះ នៅពេលបែងចែកបាន ។

២-ប្រសិនបើមានភាពចាំបាច់ត្រូវលក់ចំណែកនៃវត្ថុកម្មសិទ្ធិអវិភាគរបស់កូនបំណុល ដើម្បីទទួលបានការសងសំណងដែលបានកំណត់នៅកថាខណ្ឌទី ១ ខាងលើនេះ ម្ចាស់បំណុល អាចទាមទារការលក់នោះចំពោះតុលាការបាន ។

( កំណត់ )

មាត្រានេះចែងអំពីការសងសិទ្ធិលើបំណុលដោយចំណែកនៃការបែងចែកវត្ថុកម្មសិទ្ធិអវិភាគ នាពេលបែងចែក ក្នុង គោលបំណងពង្រឹងសិទ្ធិលើបំណុលពាក់ព័ន្ធនឹងកម្មសិទ្ធិអវិភាគ ។ ក្នុងការកំណត់ឱ្យបានច្បាស់លាស់អំពីចំណែកនៃកម្មសិទ្ធិ អវិភាគដែលម្ចាស់កម្មសិទ្ធិដទៃទៀតត្រូវធ្វើលទ្ធកម្ម នាពេលបែងចែកវត្ថុកម្មសិទ្ធិអវិភាគ ម្ចាស់កម្មសិទ្ធិអវិភាគដែលមាន សិទ្ធិលើបំណុលដែលពាក់ព័ន្ធនឹងកម្មសិទ្ធិអវិភាគ ដូចដែលមានចែងក្នុងកថាខណ្ឌទី ១ អាចកាត់បន្ថយនូវចំណែកដែល សមស្របទៅនឹងទឹកប្រាក់នៃសិទ្ធិលើបំណុលនោះ ហើយក្នុងករណីនៃការបែងចែកផ្ទៃលក់ និង សំណងនៃតម្លៃចំណែក អាចឱ្យអ្នកទាំងនោះ កំណត់នូវទឹកប្រាក់បែងចែកចំណែក ដោយគិតពិចារណានូវទឹកប្រាក់នៃសិទ្ធិលើបំណុលនោះបាន ។ ម្យ៉ាងទៀត ប្រសិនបើមានការចាំបាច់ ម្ចាស់សិទ្ធិលើបំណុលពាក់ព័ន្ធនឹងកម្មសិទ្ធិអវិភាគ អាចទាមទារឱ្យលក់ចំណែកនៃ

កម្មសិទ្ធិអវិភាគរបស់កូនបំណុលបាន ។

( មាត្រាពាក់ព័ន្ធ )

ក្រមរដ្ឋប្បវេណីជំនួស មាត្រា ២៥៩, ក្រមរដ្ឋប្បវេណីអាស៊ីម៉ង់ មាត្រា ៧៥៦ និង មាត្រា ១០១០ កថាខណ្ឌទី ២

**មាត្រា ២១៤.- ឧបកម្មសិទ្ធិអវិភាគ**

បញ្ញត្តិស្តីពីកម្មសិទ្ធិអវិភាគ ត្រូវយកមកអនុវត្តដូចគ្នាផងដែរ ចំពោះករណីដែល បុគ្គលជាច្រើននាក់មានសិទ្ធិលើទ្រព្យសម្បត្តិដែលក្រៅពីកម្មសិទ្ធិ ។ ប៉ុន្តែ បញ្ញត្តិនេះមិន ត្រូវយកមកអនុវត្តឡើយ ចំពោះករណីដែលមានបញ្ញត្តិពិសេសនៅក្នុងច្បាប់ ឬ បទដ្ឋាន គតិយុត្តផ្សេង ។

( កំណត់ )

ក្នុងករណីដែលសិទ្ធិលើទ្រព្យសម្បត្តិក្រៅពីកម្មសិទ្ធិ ជារបស់មនុស្សច្រើននាក់ គេហៅថា ឧបកម្មសិទ្ធិអវិភាគ ហើយ បញ្ញត្តិស្តីពីកម្មសិទ្ធិអវិភាគ ត្រូវយកមកអនុវត្តដូចគ្នាផងដែរ ចំពោះឧបកម្មសិទ្ធិអវិភាគនោះ ។ ម្យ៉ាងទៀត ក្នុងករណី ដូចនេះ ប្រសិនបើមានបញ្ញត្តិពិសេសដោយច្បាប់ ឬ បទដ្ឋានគតិយុត្តផ្សេងទៀត ត្រូវអនុវត្តតាមច្បាប់ ឬ បទដ្ឋានគតិយុត្ត នោះ ។ ចំពោះសិទ្ធិជួលអចិន្ត្រៃយ៍ ផលបរោគ សិទ្ធិប្រើប្រាស់ សិទ្ធិអាស្រ័យនៅ សេវភាព ហិប៉ូតែក សិទ្ធិប្រាតិភាគដោយ អនុប្បទាន ច្បាប់ទទួលស្គាល់ឱ្យមានឧបកម្មសិទ្ធិអវិភាគ ហើយចំពោះសិទ្ធិលើការបញ្ចាំ សិទ្ធិឃាត់ទុក ឯកសិទ្ធិ ជាអាទិ៍ ក៏អាចមានទំនាក់ទំនងឧបកម្មសិទ្ធិអវិភាគដែរ ដោយសារសហសន្តតិជនធ្វើសន្តតិកម្ម នូវសិទ្ធិលើបំណុលដែលត្រូវបានធានា ដោយសិទ្ធិលើការបញ្ចាំ ជាដើម ។ ចំពោះសិទ្ធិលើបំណុលក៏ដូចគ្នាដែរ ស្ថានភាពនៃឧបកម្មសិទ្ធិអវិភាគអាចកើតបានដែរ ។

( មាត្រាពាក់ព័ន្ធ )

ក្រមរដ្ឋប្បវេណីជំនួស មាត្រា ២៦៤ ។

**ផ្នែកទី ៦ អង្គសិទ្ធិភាព**

**មាត្រា ២១៥.- និយមន័យនៃអង្គសិទ្ធិភាព**

ស្ថានភាពដែលជនដែលមានកម្មសិទ្ធិលើដីជាប់គ្នា មានកម្មសិទ្ធិរួមដោយមានភាព អវិភាគ លើជញ្ជាំង ឬ កំពែងដូចជាស្នាមភ្លោះ ភ្លឺ របង ជាអាទិ៍ ដែលនៅត្រង់ព្រំខ័ណ្ឌដី ឬ អាគារលើដីនោះ ហៅថាអង្គសិទ្ធិភាព ។

( កំណត់ )

មាត្រានេះកំណត់និយមន័យនៃអង្គសិទ្ធិភាព ដែលមានចែងក្នុងផ្នែកនេះ ។ ព្រំខ័ណ្ឌ ដូចជា ជញ្ជាំង ឬ កំពែង ដូចជា

ស្នាមភ្លោះ ភ្លឺ របង ជាអាទិ៍ ដែលនៅរវាងដី ឬ អាគារ ដែលមានម្ចាស់កម្មសិទ្ធិផ្សេងគ្នា គឺជាកម្មសិទ្ធិរបស់ម្ចាស់កម្មសិទ្ធិទាំងនោះ ដូច្នោះ អ្នកទាំងនោះអាចប្រើរួមគ្នាទៅវិញទៅមកបាន ។ ក៏ប៉ុន្តែ តាមលក្ខណៈនៃរបស់ទាំងនេះ មិនអាចទាមទារឱ្យបែងចែកបានឡើយ ដែលជាចំណុចខុសនឹងកម្មសិទ្ធិអវិភាគ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៧៤, ច្បាប់ភូមិបាលកម្ពុជា មាត្រា ១៨៦, ក្រមរដ្ឋប្បវេណីជប៉ុន មាត្រា ២២៩ និង មាត្រា ២៥៧, ក្រមរដ្ឋប្បវេណីបារាំង ពីមាត្រា ៦៥៤ ទៅ, ក្រមរដ្ឋប្បវេណីអាស្លីម៉ង់ មាត្រា ៩២១ និង មាត្រា ៩២២

**មាត្រា ២១៦.\_ ជញ្ជាំងអឌ្ឍសិទ្ធិ**

ចំពោះជញ្ជាំងខ័ណ្ឌអាគារជាប់គ្នាដែលមានកម្ពស់ខុសគ្នា ចំណែកនៃជញ្ជាំងដែលជាប់គ្នាត្រឹមអាគារទាប និង របងខ័ណ្ឌដីដែលចែកស្ថានច្បារទាំងអស់ ត្រូវសន្មតថា នៅក្រោមអឌ្ឍសិទ្ធិភាព ។

( កំណត់ )

ចំពោះជញ្ជាំងដែលខ័ណ្ឌអាគារជាប់គ្នាដែលមានកម្ពស់ខុសគ្នា ចំណែកនៃជញ្ជាំងដែលមានកម្ពស់ត្រឹមកម្ពស់អាគារទាបនោះ គឺមានប្រយោជន៍សម្រាប់អាគារទាំងសងខាង ដូច្នោះត្រូវសន្មតចំណែកនេះថា នៅក្រោមអឌ្ឍសិទ្ធិភាព ។ រីឯចំណែកដែលមានកម្ពស់ខ្ពស់ជាងកំពស់អាគារទាបនោះ មានប្រយោជន៍សម្រាប់តែអាគារខ្ពស់ទេ ដូច្នោះហើយ ត្រូវសន្មតថាជាកម្មសិទ្ធិខាងអាគារខ្ពស់ ដោយមិនអាចសន្មតថា នៅក្រោមអឌ្ឍសិទ្ធិភាព ។ ចំពោះរបងខ័ណ្ឌដីដែលចែកស្ថានច្បារវិញ ត្រូវសន្មតថា នៅក្រោមអឌ្ឍសិទ្ធិភាព ។ នេះគឺជាបញ្ញត្តិដែលត្រូវបានបង្កើតឡើង ដើម្បីសម្របទៅតាមសុភវិនិច្ឆ័យ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ២២៩ និង មាត្រា ២៣០ កថាខណ្ឌទី ២, ក្រមរដ្ឋប្បវេណីបារាំង មាត្រា ៦៥៣

**មាត្រា ២១៧.\_ ការជួសជុល និង ការសាងសង់ឡើងវិញនូវជញ្ជាំងអឌ្ឍសិទ្ធិ**

ការជួសជុល និង ការសាងសង់ឡើងវិញ នូវជញ្ជាំងអឌ្ឍសិទ្ធិ ជាបន្ទុករបស់អ្នកដែលមានអឌ្ឍសិទ្ធិលើជញ្ជាំងនោះ តាមសមាមាត្រទៅនឹងសិទ្ធិម្នាក់ៗ ។ អ្នកមានអឌ្ឍសិទ្ធិណាម្នាក់ អាចរួចផុតពីបន្ទុកនៃសោហ៊ុយជួសជុល ឬ សាងសង់ឡើងវិញបាន ដោយបោះបង់អឌ្ឍសិទ្ធិ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលជញ្ជាំងអឌ្ឍសិទ្ធិនោះ ជាផ្នែកមួយនៃអាគារ ។

( កំណត់ )

ស្តីពីការជួសជុល ឬ សាងសង់ឡើងវិញនៃជញ្ជាំងអង្គសិទ្ធិ ជនដែលមានអង្គសិទ្ធិនោះ ត្រូវទទួលបានបន្ទុកនូវចំណាយនៃ ការជួសជុល ឬ សាងសង់ឡើងវិញនោះ ទៅតាមសមាមាត្រនៃសិទ្ធិរបស់ខ្លួន ។ ករណីយកិច្ចទទួលបានបន្ទុកនៃសោហ៊ុយនេះ កើតមានឡើង ពីជញ្ជាំងដែលខ្លួនមានកម្មសិទ្ធិនោះ ហេតុនេះហើយ ប្រសិនបើលះបង់នូវអង្គសិទ្ធិរបស់ខ្លួន អ្នកនោះអាច រួចផុតពីករណីយកិច្ចទទួលបានបន្ទុកនូវសោហ៊ុយនេះបាន ។ ប៉ុន្តែ ប្រសិនបើជញ្ជាំងអង្គសិទ្ធិនោះ គឺជាសមាសភាគនៃអាគារ អ្នកនោះមិនអាចបោះបង់អង្គសិទ្ធិលើជញ្ជាំងនោះ ហេតុដូច្នោះ មិនអាចរួចផុតពីករណីយកិច្ចទទួលបានបន្ទុកនូវសោហ៊ុយនេះ បានឡើយ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៧៥, ច្បាប់ភូមិបាលកម្ពុជា មាត្រា ១៨៧, ក្រមរដ្ឋប្បវេណីជំប៉ុន មាត្រា ២២៦, ក្រមរដ្ឋប្បវេណីបារាំង មាត្រា ៦៥៥ និង មាត្រា ៦៥៦, ក្រមរដ្ឋប្បវេណីអាស្ត្រីម៉ង់ មាត្រា ៩២២

**មាត្រា ២១៨.- ការប្រើប្រាស់ជញ្ជាំងអង្គសិទ្ធិ**

កម្មសិទ្ធិករនៃអង្គសិទ្ធិម្នាក់ៗ អាចបោះផ្ទឹម ឬ រន្ធតឿ ចូលដល់ពាក់កណ្តាលនៃ កម្រាស់ជញ្ជាំង ដើម្បីធ្វើការរៀបចំផ្សេងៗ ដោយប្រើជញ្ជាំងនោះ ។

( កំណត់ )

ក្នុងករណីដែលធ្វើការរៀបចំដើម្បីប្រើជញ្ជាំងអង្គសិទ្ធិដែលមានអត្ថិភាពនោះ កម្មសិទ្ធិករនៃអង្គសិទ្ធិម្នាក់ៗអាច បោះប្រហោងលើជញ្ជាំងដើម្បីបោះផ្ទឹម ឬ រន្ធតឿ បាន ក៏ប៉ុន្តែ បានត្រឹមតែពាក់កណ្តាលនៃកម្រាស់ជញ្ជាំងប៉ុណ្ណោះទេ ។ ក្នុង ច្បាប់ភូមិបាលកម្ពុជា ជម្រៅនេះត្រូវបានកម្រិតត្រឹម ៥ សង់ទីម៉ែត្រ ហើយពេលដែលបោះផ្ទឹម ឬ រន្ធតនៅកន្លែងតែមួយ អាចប្រើត្រឹមតែជម្រៅពាក់កណ្តាលជញ្ជាំងប៉ុណ្ណោះ ។ ក៏ប៉ុន្តែ ដោយពិចារណាដល់សមាមាត្រនៃសិទ្ធិរបស់អ្នកមានអង្គ- សិទ្ធិទាំងសងខាង ក្នុងមាត្រានេះបានកំណត់ត្រឹមតែពាក់កណ្តាលកម្រាស់ជញ្ជាំងប៉ុណ្ណោះ ។ លើសពីនេះ ក្នុងករណីដែល ចង់បោះប្រហោងលើជញ្ជាំងអង្គសិទ្ធិ កម្មសិទ្ធិករនៃអង្គសិទ្ធិនោះ ត្រូវមានការយល់ព្រមជាមុន ពីអ្នកមានអង្គសិទ្ធិដទៃ ទៀត ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៧៧, ច្បាប់ភូមិបាលកម្ពុជា មាត្រា ១៨៩, ក្រមរដ្ឋប្បវេណីបារាំង មាត្រា ៦៥៧

**មាត្រា ២១៩.- ការធ្វើការរៀបចំពោះជញ្ជាំងអង្គសិទ្ធិ**

១- កម្មសិទ្ធិករនៃអង្គសិទ្ធិមិនអាចបោះជញ្ជាំងអង្គសិទ្ធិ ឬ ធ្វើការរៀបចំដែលបណ្តាល ឱ្យមានការខូចខាតដល់ជញ្ជាំងអង្គសិទ្ធិ ដោយគ្មានការយល់ព្រមពីកម្មសិទ្ធិករម្ខាងទៀត

បានឡើយ ។

២-ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ បើកម្មសិទ្ធិករនៃអង្គសិទ្ធិម្ខាងទៀតបដិសេធមិនយល់ព្រម ដោយគ្មានមូលហេតុត្រឹមត្រូវ កម្មសិទ្ធិករនៃអង្គសិទ្ធិអាចទាមទារឱ្យតុលាការចេញសាលក្រម ឬ សាលដីកា ជំនួសការយល់ព្រមនោះ ។

៣-ក្នុងករណីដែលបានកំណត់នៅក្នុងកថាខណ្ឌទី ២ ខាងលើនេះ តុលាការអាចចេញសាលក្រម ឬ សាលដីកាជំនួសការយល់ព្រមបាន ដោយប្តូរនឹងការដាក់ប្រាតិភោគសមរម្យ ។

(កំណត់)

ការធ្វើការរៀនចំណេះដឹងឱ្យមានការខូចខាតដល់ជញ្ជាំងអង្គសិទ្ធិ និងធ្វើឱ្យមានឥទ្ធិពលដល់អ្នកមានអង្គសិទ្ធិដទៃទៀតដូច្នោះហើយ ចាំបាច់ត្រូវមានការយល់ព្រមជាមុនពីអ្នកមានអង្គសិទ្ធិដទៃទៀត ។ ក្នុងករណីដែលអ្នកមានអង្គសិទ្ធិដទៃទៀតមិនយល់ព្រមដោយពុំមានមូលហេតុត្រឹមត្រូវ អាចទាមទារឱ្យតុលាការចេញសាលក្រមជំនួសការយល់ព្រម ហើយអាចធ្វើការតាមសាលក្រមនោះបាន ។ ក្នុងករណីនេះ តុលាការត្រូវសម្រេច ដោយធ្វើការប្រៀបធៀបផ្ទៀងផ្ទាត់អំពីភាពចាំបាច់នៃការរៀនចំណេះដឹងនេះ និង ការខូចខាតដែលអ្នកដទៃទៀតនឹងទទួល ។ ម្យ៉ាងទៀត ប្រសិនបើមានការចាំបាច់ តុលាការអាចបង្គាប់ឱ្យអ្នកដាក់ពាក្យសុំនោះ ផ្តល់ប្រាតិភោគសមរម្យ សម្រាប់សងការខូចខាតដែលអ្នកមានអង្គសិទ្ធិដទៃទៀតអាចទទួល ឬ អាចបង្គាប់ឱ្យបង់ប្រាក់សំណងនោះបាន ។ ម្យ៉ាងទៀត ក្នុងច្បាប់ភូមិបាលកម្ពុជា មាត្រា ១៨៨ មានចែងថា ក្នុងករណីដែលគ្មានការយល់ព្រមគ្នា តម្រូវឱ្យមានអាជ្ញាកណ្តាលជាអ្នកជំនាញ ក៏ប៉ុន្តែ ដើម្បីសម្រួលនូវនីតិវិធី មាត្រានេះបានប្រគល់ឱ្យតុលាការសម្រេចទៅវិញ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៧៦, ច្បាប់ភូមិបាលកម្ពុជា មាត្រា ១៨៨, ក្រមរដ្ឋប្បវេណីបារាំង មាត្រា ៦៦២

**មាត្រា ២២០.-** ការធ្វើជញ្ជាំងដែលមិនមែនអង្គសិទ្ធិឱ្យទៅជាជញ្ជាំងអង្គសិទ្ធិ

កម្មសិទ្ធិករនៃដីដែលជាប់នឹងជញ្ជាំង អាចធ្វើជញ្ជាំងនោះឱ្យទៅជាជញ្ជាំងអង្គសិទ្ធិបាន ដោយចេញពាក់កណ្តាលនៃថ្លៃជញ្ជាំងនោះ និង ពាក់កណ្តាលនៃថ្លៃដីដែលសង់ជញ្ជាំងពីលើនោះ ។

(កំណត់)

ទោះជាកម្មសិទ្ធិករនៃដីជិតខាងបានសាងសង់ជញ្ជាំងដែលស្ថិតនៅដីនោះក៏ដោយ ក៏អាចមានករណីដែលចាំបាច់ត្រូវ

ធ្វើការដោយប្រើជញ្ជាំងនោះ ឬ ករណីដែលត្រូវជួសជុល ឬ សាងសង់ជញ្ជាំងនោះឡើងវិញដែរ ។ ដូច្នេះហើយបានជា មាត្រានេះបានទទួលស្គាល់ឱ្យកម្មសិទ្ធិករដ៏ដែលនៅជាប់ជញ្ជាំងដែលអ្នកជិតខាងបានសាងសង់ ហើយជាកម្មសិទ្ធិរបស់អ្នក ជិតខាងនោះ ធ្វើជញ្ជាំងនោះឱ្យទៅជាជញ្ជាំងអឌ្ឍសិទ្ធិ ។ អ្នកដែលចង់យកជញ្ជាំងមកធ្វើជាជញ្ជាំងអឌ្ឍសិទ្ធិ ត្រូវផ្តល់ ទឹកប្រាក់ដែលស្មើនឹងពាក់កណ្តាលនៃតម្លៃបច្ចុប្បន្នរបស់ជញ្ជាំងនោះ និង ទឹកប្រាក់ដែលស្មើនឹងពាក់កណ្តាលនៃតម្លៃនៃ ផ្នែកដីដែលជញ្ជាំងនោះស្ថិតនៅ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៨០, ច្បាប់ភូមិបាលកម្ពុជា មាត្រា ១៩០, ក្រមរដ្ឋប្បវេណីបារាំង មាត្រា ៦៦១

**មាត្រា ២២១.\_ ការសង់បន្ថែមកម្ពស់នៃជញ្ជាំងអឌ្ឍសិទ្ធិ**

កម្មសិទ្ធិករនៃអឌ្ឍសិទ្ធិអាចសង់បន្ថែមកម្ពស់ជញ្ជាំងអឌ្ឍសិទ្ធិបាន ។ ប៉ុន្តែ សោហ៊ុយ ក្នុងការសង់បន្ថែមនោះ និង សោហ៊ុយក្នុងការជួសជុលដើម្បីថែទាំជញ្ជាំងដែលខ្ពស់ហួស កម្ពស់ដើមដែលជាអឌ្ឍសិទ្ធិនោះ ត្រូវក្លាយជាបន្ទុករបស់កម្មសិទ្ធិករនៃអឌ្ឍសិទ្ធិដែលបាន សង់បន្ថែមកម្ពស់ជញ្ជាំងនោះ ។

( កំណត់ )

អ្នកមានអឌ្ឍសិទ្ធិអាចសង់បន្ថែមកម្ពស់ជញ្ជាំងអឌ្ឍសិទ្ធិដោយសោហ៊ុយខ្លួនឯងបាន ដែលជាសិទ្ធិរបស់ខ្លួន ។ ក្នុង ករណីដែលចំណាយសម្រាប់ថែទាំជញ្ជាំងអឌ្ឍសិទ្ធិ កើនឡើងដោយសារការបន្ថែមកម្ពស់នោះ អ្នកដែលបានបន្ថែមកម្ពស់ ត្រូវទទួលបន្ទុកនូវភាគនៃចំណាយដែលកើននោះ ។ ម្យ៉ាងទៀត អ្នកដែលបានបន្ថែមកម្ពស់ គឺជាម្ចាស់កម្មសិទ្ធិនៃចំណែក ដែលខ្លួនបានបន្ថែមកម្ពស់នោះ ។

( មាត្រាពាក់ព័ន្ធ )

ក្រមរដ្ឋប្បវេណីចាស់របស់កម្ពុជា មាត្រា ៦៧៨, ច្បាប់ភូមិបាលកម្ពុជា មាត្រា ១៩១, ក្រមរដ្ឋប្បវេណីបារាំង មាត្រា ៦៥៨

**មាត្រា ២២២.\_ ការសាងសង់ឡើងវិញនៃជញ្ជាំងអឌ្ឍសិទ្ធិ ជាអាទិ៍**

១ - ក្នុងករណីដែលជញ្ជាំងអឌ្ឍសិទ្ធិមិនអាចទ្រទ្រង់នឹងទម្ងន់ដែលសង់បន្ថែមកម្ពស់ បានទេ អ្នកដែលចង់សង់បន្ថែមនោះ អាចសង់ឡើងវិញទាំងអស់បាន ដោយចំណាយ សោហ៊ុយផ្ទាល់ខ្លួន ។ ប៉ុន្តែ ក្នុងករណីដែលបន្ថែមកម្រាស់វិញ ចំណែកកម្រាស់ដែល បន្ថែមនោះ ត្រូវជាបន្ទុកនៃខាងដីរបស់ខ្លួន ។



២-អ្នកជិតខាងដែលមិនបានសហការក្នុងការសង់បន្ថែមកម្ពស់ជញ្ជាំង អាចទទួលអង្គសិទ្ធិនៃចំណែកដែលបានបន្ថែមកម្ពស់នោះបាន ដោយបង់ពាក់កណ្តាលនៃសោហ៊ុយសង់ ហើយដោយបង់ពាក់កណ្តាលនៃថ្លៃដីដែលត្រូវការ ដើម្បីបន្ថែមកម្រាស់ ប្រសិនបើបានបន្ថែមកម្រាស់ ។

(កំណត់)

ក្នុងករណីដែលបានសង់បន្ថែមកម្ពស់ ហើយប្រសិនបើជញ្ជាំងដែលមានពីមុននោះមិនរឹងមាំ មិនអាចទ្រទ្រង់ទម្ងន់ដែលសង់បន្ថែមកម្ពស់នោះ អ្នកដែលចង់សង់បន្ថែមកម្ពស់អាចសាងសង់ជញ្ជាំងទាំងអស់ឡើងវិញ ដោយសោហ៊ុយរបស់ខ្លួន ។ ក្នុងករណីនេះ ដើម្បីបន្ថែមកម្រាស់ជញ្ជាំង ត្រូវបន្ថែមនៅខាងដីខ្លួន ។ អ្នកមានអង្គសិទ្ធិដែលមិនសហការក្នុងការសង់បន្ថែមកម្ពស់នោះ អាចធ្វើលទ្ធកម្មអង្គសិទ្ធិនៃភាគដែលបានបន្ថែមកម្ពស់នោះ ដោយទទួលបន្ទុកពាក់កណ្តាលនៃសោហ៊ុយសាងសង់ និង ពាក់កណ្តាលតម្លៃនៃដីដែលអ្នកសាងសង់បន្ថែមកម្ពស់ បានប្រើសម្រាប់សង់បន្ថែមនូវកម្រាស់ជញ្ជាំងនោះ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៧៩ និង មាត្រា ៦៨០, ច្បាប់ភូមិបាលកម្ពុជា មាត្រា ១៩២ និង មាត្រា ១៩៣, ក្រមរដ្ឋប្បវេណីបារាំង មាត្រា ៦៥៩ និង មាត្រា ៦៦០

**មាត្រា ២២៣.- កំពែងអង្គសិទ្ធិ**

កំពែងទាំងអស់ដែលនៅត្រង់ព្រំខ័ណ្ឌអចលនវត្ថុ ត្រូវសន្មតថាជាវត្ថុអង្គសិទ្ធិរបស់កម្មសិទ្ធិករនៃអចលនវត្ថុនីមួយៗ ។

(កំណត់)

កំពែងដែលខ័ណ្ឌដី ឬ អាគារ ក្រៅពីជញ្ជាំង ដូចជា ស្នាមភ្លោះ ប្រឡាយ របង ភ្នំ ជាអាទិ៍ ត្រូវសន្មតថាជាវត្ថុអង្គសិទ្ធិរបស់កម្មសិទ្ធិករនៃអចលនវត្ថុនីមួយៗនោះ ។ នេះគឺជាបញ្ញត្តិសន្មត ដូច្នេះហើយ ប្រសិនបើមានការបញ្ជាក់ផ្ទុយពីនេះ ការសន្មតនេះត្រូវបានបដិសេធ ។

(មាត្រាពាក់ព័ន្ធ)

ក្រមរដ្ឋប្បវេណីបារាំង មាត្រា ៦៦៦

**មាត្រា ២២៤.- សោហ៊ុយថែទាំកំពែង**

១-កំពែងអង្គសិទ្ធិក្រៅពីជញ្ជាំងអង្គសិទ្ធិ ត្រូវថែទាំដោយសោហ៊ុយរួមរបស់កម្មសិទ្ធិករនៃកំពែងអង្គសិទ្ធិនោះ ។

២-កម្មសិទ្ធិករនៃកំពែងអង្គសិទ្ធិ អាចរួចផុតពីបន្ទុកនៃការបង់សោហ៊ុយបាន ដោយ បោះបង់នូវអង្គសិទ្ធិរបស់ខ្លួន ។

៣-កម្មសិទ្ធិករនៃស្នាមភ្លោះដែលមានទឹកហូរ មិនអាចបោះបង់អង្គសិទ្ធិរបស់ខ្លួន តាមបញ្ញត្តិនៃកថាខណ្ឌទី ២ ខាងលើនេះ បានឡើយ ។

(កំណត់)

នេះគឺជាមាត្រាដែលមានខ្លឹមសារដូចគ្នានឹងមាត្រា ១៩៤ នៃច្បាប់ភូមិបាល ហើយមានខ្លឹមសារដូចមាត្រា ២១៧ ខាងលើ ស្តីពីជញ្ជាំងដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨១, ច្បាប់ភូមិបាលកម្ពុជា មាត្រា ១៩៤, ក្រមរដ្ឋប្បវេណីបារាំង មាត្រា ៦៦៧

**មាត្រា ២២៥.-** កំពែងដែលមិនមែនជារត្នអង្គសិទ្ធិ

កម្មសិទ្ធិករដែលមានអចលនវត្ថុជាប់នឹងកំពែងក្រៅពីជញ្ជាំងដែលមិនមែនជារត្ន អង្គសិទ្ធិ មិនអាចទាមទារឱ្យកម្មសិទ្ធិករនៃកំពែងនោះធ្វើជារត្នអង្គសិទ្ធិបានឡើយ ។

(កំណត់)

ចំពោះករណីជញ្ជាំង ដោយសារតែមានការចាំបាច់ធ្វើការដោយប្រើជញ្ជាំង មាត្រា ២២០ ទទួលស្គាល់នូវការយក ជញ្ជាំងមិនមែនជាអង្គសិទ្ធិ មកធ្វើជាជញ្ជាំងអង្គសិទ្ធិ ។ ក៏ប៉ុន្តែ ចំពោះកំពែងដទៃទៀតវិញ មិនមានការចាំបាច់ដូច្នោះទេ ហេតុនេះហើយ កម្មសិទ្ធិករនៃអចលនវត្ថុដែលជាប់នឹងកំពែង មិនអាចទាមទារចំពោះអ្នកដែលមានកម្មសិទ្ធិលើកំពែងនោះ យកកំពែងនោះមកធ្វើជារត្នអង្គសិទ្ធិបានឡើយ ។ កំពែងដែលជាកម្មវត្ថុនៃមាត្រានេះ មានដូចជា ស្នាមភ្លោះ ប្រឡាយ របង ភ្លឺ ជាអាទិ៍ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨៣, ច្បាប់ភូមិបាលកម្ពុជា មាត្រា ១៩៥, ក្រមរដ្ឋប្បវេណីបារាំង មាត្រា ៦៦៨

**មាត្រា ២២៦.-** របងអង្គសិទ្ធិ ជាអាទិ៍

១-កម្មសិទ្ធិករនៃរបងអង្គសិទ្ធិ អាចយករបងចេញ តាមកម្រិតនៃកម្មសិទ្ធិរបស់ខ្លួន បាន ។ ប៉ុន្តែ កម្មសិទ្ធិករនោះ មានករណីយកវិញធ្វើជញ្ជាំង នៅកន្លែងត្រឹមកម្រិតនៃកម្មសិទ្ធិ នោះ ។

២-បញ្ញត្តិនៃកថាខណ្ឌទី ១ ខាងលើនេះត្រូវយកមកអនុវត្តផងដែរ ចំពោះស្នាម  
ភ្លោះ និង ភ្លីអឌ្ឍសិទ្ធិ សម្រាប់ធ្វើជាកំពែងតែប៉ុណ្ណោះ ។

(កំណត់)

យោងតាមមាត្រា ២២៣ របង ស្នាមភ្លោះ ភ្លី ដែលជាកំពែងដែលបែងចែកអចលនវត្ថុដែលនៅជាប់គ្នា ត្រូវបាន  
សន្មតថាជាវត្ថុអឌ្ឍសិទ្ធិ ។ ក៏ប៉ុន្តែ អ្នកដែលមានអឌ្ឍសិទ្ធិលើរបង ស្នាមភ្លោះ ភ្លីនោះ អាចវាយរបង ជាអាទិ៍នោះ ចោល  
ហើយធ្វើជញ្ជាំង ជាអាទិ៍ ជំនួសបាន ។ ក៏ប៉ុន្តែ មាត្រានេះមិនត្រូវអនុវត្តចំពោះករណីដែលរបង ស្នាមភ្លោះ ភ្លីនោះ ត្រូវបាន  
ប្រើក្នុងគោលបំណងក្រៅពីកំពែងឡើយ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៦៨៤, ច្បាប់ភូមិបាលកម្ពុជា មាត្រា ១៩៦, ក្រមរដ្ឋប្បវេណីបារាំង មាត្រា  
៦៦៨

### **ជំពូកទី ៣ សិទ្ធិកាន់កាប់**

#### **ផ្នែកទី ១ បទប្បញ្ញត្តិទូទៅ**

(កំណត់)

ផ្នែកនេះ កំណត់អំពីនិយមន័យ ប្រភេទ និង វិធីផ្ទេរនៃការកាន់កាប់ ព្រមទាំងបញ្ញត្តិសន្មត ។ ក្រៅពីការកំណត់ថា អ្វី  
ទៅជាការកាន់កាប់ដែលត្រូវបានការពារដោយសិទ្ធិទាមទារឱ្យការពារការកាន់កាប់ដែលបានកំណត់នៅក្នុងផ្នែកទី ២ ខាង  
ក្រោមនោះ ផ្នែកនេះក៏បានកំណត់ថា តើការប្រគល់ដែលជាលក្ខខណ្ឌតាំងនៃអនុប្បទាននូវសិទ្ធិប្រត្យក្សលើចលនវត្ថុ  
(មានន័យថា ការផ្ទេរការកាន់កាប់) ត្រូវបានទទួលស្គាល់ក្នុងករណីណា ? ឬ តើការកាន់កាប់ដែលចាំបាច់មានដើម្បីធ្វើ  
លទ្ធកម្មកម្មសិទ្ធិដោយអាជ្ញាយុកាល ត្រូវបានទទួលស្គាល់ក្នុងករណីណា ? ជាអាទិ៍ ។

#### **មាត្រា ២២៧.- និយមន័យនៃការកាន់កាប់**

- ១-ការកាន់កាប់ សំដៅទៅលើការក្តាប់ទុកវត្ថុ ។
- ២-ការក្តាប់ទុកសំដៅទៅលើការគ្រប់គ្រងលើរូបវត្ថុ តាមការជាក់ស្តែង ទោះដោយ  
ចំពោះក្តី ឬ ដោយប្រយោលក្តី ។

(កំណត់)

មាត្រានេះកំណត់អំពីនិយមន័យនៃការកាន់កាប់ ។ ក្រមរដ្ឋប្បវេណីជប៉ុន មាត្រា ១៨០ និង ក្រមរដ្ឋប្បវេណីចាស់  
របស់ជប៉ុន ចែងថា ចាំបាច់ត្រូវមាន "ឆន្ទៈកាន់កាប់សម្រាប់ខ្លួនឯង" ក៏ប៉ុន្តែ បើមើលតាមស្ថានភាពសព្វថ្ងៃ ដែលគេយក

ទស្សនៈនៃការកាន់កាប់ជាក់ស្តែងមកធ្វើជាមូលដ្ឋាននៅក្នុងប្រទេសជប៉ុននោះ ក្នុងនេះយើងខ្ញុំមិនបានបន្ថែមនូវលក្ខខណ្ឌ ខាងឆន្ទៈនេះទេ ដោយយោងតាមក្រមរដ្ឋប្បវេណីអាស៊ីម៉ង់ គឺយើងខ្ញុំបានយកទស្សនៈនៃការកាន់កាប់ជាក់ស្តែងមកធ្វើ ជាមូលដ្ឋាន ។

ក្នុងករណីដែលគ្រប់គ្រងលើរូបវត្ថុ តាមការជាក់ស្តែង នោះច្បាប់ទទួលស្គាល់នូវការកាន់កាប់ ។ នេះមិនចាំបាច់ មានស្ថានភាពកាន់ដោយដៃ ឬ ត្រួតពិនិត្យទេ ។ កថាខណ្ឌទី ២ ជាបញ្ញត្តិប្រហាក់ប្រហែលនឹងច្បាប់ភូមិបាលកម្ពុជា មាត្រា ៣៨ កថាខណ្ឌទី ២ ដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ១៨០, ក្រមរដ្ឋប្បវេណីអាស៊ីម៉ង់ មាត្រា ៨៥៤, ច្បាប់ភូមិបាលកម្ពុជា មាត្រា ៣៨ កថាខណ្ឌទី ២

**មាត្រា ២២៨.-** ការកាន់កាប់ដោយចំពោះ និង ការកាន់កាប់ដោយប្រយោល

១- ការកាន់កាប់អាចធ្វើបានដោយប្រយោល តាមរយៈអ្នកដទៃបាន ។

២- ក្នុងករណីដែលបានកំណត់នៅក្នុងកថាខណ្ឌទី ១ ខាងលើនេះ អ្នកដែលក្តាប់ ទុកវត្ថុដោយផ្ទាល់ ហៅថា អ្នកកាន់កាប់ដោយចំពោះ រីឯអ្នកក្តាប់ទុកវត្ថុនោះ តាមរយៈ អ្នកដទៃ ហៅថា អ្នកកាន់កាប់ដោយប្រយោល ។

( កំណត់ )

មាត្រានេះកំណត់ថា ការកាន់កាប់ មាន "ការកាន់កាប់ដោយចំពោះ" និង "ការកាន់កាប់ដោយប្រយោល" ។

នៅក្នុងក្រមរដ្ឋប្បវេណីជប៉ុន មាត្រា ១៨១ គេប្រើទស្សនៈ "កាន់កាប់ដោយតំណាង" ។ ក៏ប៉ុន្តែ ការតំណាង គឺជាបញ្ហា មួយដែលទាក់ទងនឹងកិច្ចសន្យា ឬ សកម្មភាពឯកតោភាគី ហេតុនេះហើយនៅក្នុងនេះ យើងខ្ញុំបានប្រើទស្សនៈ "កាន់កាប់ ដោយចំពោះ" និង ទស្សនៈ "កាន់កាប់ដោយប្រយោល" ដែលមានភាពសត្យានុម័តជាង តាមក្រមរដ្ឋប្បវេណីអាស៊ីម៉ង់ ។ មាត្រា ៨៦៨ នៃក្រមរដ្ឋប្បវេណីអាស៊ីម៉ង់ លើកឧទាហរណ៍នៃអ្នកកាន់កាប់ដោយប្រយោល ដោយចែងថា ក្នុងករណី ដែលមានបុគ្គលដែលមានសិទ្ធិ ឬ ករណីយកិច្ចកាន់កាប់វត្ថុសម្រាប់អ្នកដទៃ ដូចជាផលរូបភោគី ម្ចាស់សិទ្ធិលើការបញ្ជាំ ភតិកៈ អ្នកទទួលបញ្ជី ឬ ដោយសារទំនាក់ទំនងប្រហាក់ប្រហែលអ្នកដទៃនោះ គឺជាអ្នកកាន់កាប់ដោយប្រយោល ។

ច្បាប់ភូមិបាលកម្ពុជា មាត្រា ៣៨ កថាខណ្ឌទី ២ ក៏មានប្រើពាក្យប្រហាក់ប្រហែលគ្នានឹងពាក្យ "កាន់កាប់ដោយ ចំពោះ" និង "កាន់កាប់ដោយប្រយោល" ដែរ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ១៨១, ក្រមរដ្ឋប្បវេណីអាស៊ីម៉ង់ មាត្រា ៨៦៨

**មាត្រា ២២៩.- ការផ្ទេរការកាន់កាប់**

១-ការកាន់កាប់ត្រូវបានផ្ទេរ ដោយការប្រគល់វត្ថុកាន់កាប់ ។ ការផ្ទេរការកាន់កាប់បែបនេះ ហៅថា ការប្រគល់ដោយជាក់ស្តែង ។

២-ការកាន់កាប់អាចត្រូវបានផ្ទេរ ដោយការព្រមព្រៀងគ្នារវាងគូភាគីតែប៉ុណ្ណោះ ដោយគ្មានការប្រគល់ដោយជាក់ស្តែង ។ ក្នុងករណីនេះ អនុប្បទានិកនៃការកាន់កាប់ត្រូវទទួលបានការកាន់កាប់ដោយប្រយោល តាមរយៈអនុប្បទាយី ។ ការផ្ទេរការកាន់កាប់បែបនេះ ហៅថា ការប្តូរលក្ខណៈនៃការកាន់កាប់ ។

៣-បើអ្នកដែលនឹងទទួលបានអនុប្បទាននូវការកាន់កាប់ ភ្ជាប់ទុកវត្ថុកាន់កាប់ដោយចំពោះ តាមការជាក់ស្តែង ការកាន់កាប់អាចត្រូវបានផ្ទេរ ដោយការព្រមព្រៀងគ្នារវាងគូភាគីតែប៉ុណ្ណោះ ។ ដោយសារហេតុនេះ អនុប្បទាយីនៃការកាន់កាប់ ត្រូវបាត់បង់ការកាន់កាប់ដោយប្រយោលដែលខ្លួនធ្លាប់មាន តាមរយៈអ្នកភ្ជាប់ទុកវត្ថុកាន់កាប់ ។ ការផ្ទេរការកាន់កាប់បែបនេះ ហៅថា ការប្រគល់ដោយសង្ខេប ។

៤-អ្នកកាន់កាប់ដោយប្រយោល តាមរយៈអ្នកដទៃ អាចផ្ទេរការកាន់កាប់ទៅឱ្យតតិយជនបាន ដោយការព្រមព្រៀងជាមួយនឹងតតិយជន និង ដោយការជូនដំណឹងអំពីហេតុនោះ ទៅឱ្យអ្នកកាន់កាប់ដោយចំពោះ ។ ការផ្ទេរការកាន់កាប់បែបនេះ ហៅថា ការផ្ទេរការកាន់កាប់ដោយបញ្ជា ។

(កំណត់)

មាត្រានេះចែងអំពីវិធីទាំង ៤ នៃការផ្ទេរការកាន់កាប់ ។ វិធីទាំងនេះសុទ្ធតែជាការផ្ទេរនៃការកាន់កាប់ ដែលជាលក្ខខ័ណ្ឌតាំងនៃការផ្លាស់ប្តូរសិទ្ធិប្រត្យក្សលើចលនវត្ថុ ដែលបានកំណត់នៅក្នុងកថាខណ្ឌទី ២ មាត្រា ១៣៤ នៃក្រមនេះ ។

កថាខណ្ឌទី ១ កំណត់អំពីការផ្ទេរការកាន់កាប់ជាក់ស្តែង (ក្រមរដ្ឋប្បវេណីជប៉ុន មាត្រា ១៨២ កថាខណ្ឌទី ១) កថាខណ្ឌទី ២ កំណត់អំពីការប្តូរលក្ខណៈនៃការកាន់កាប់ (ក្រមរដ្ឋប្បវេណីជប៉ុន មាត្រា ១៨៣) កថាខណ្ឌទី ៣ កំណត់អំពីការប្រគល់ដោយសង្ខេប (ក្រមរដ្ឋប្បវេណីជប៉ុន មាត្រា ១៨២ កថាខណ្ឌទី ២) និង កថាខណ្ឌទី ៤ កំណត់អំពីការផ្ទេរការកាន់កាប់ដោយបញ្ជា (ក្រមរដ្ឋប្បវេណីជប៉ុន មាត្រា ១៨៤) ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៨២ មាត្រា ១៨៣ និង មាត្រា ១៨៤

**មាត្រា ២៣០.-** ការរលត់ការកាន់កាប់

ការកាន់កាប់ ត្រូវរលត់នៅពេលដែលអ្នកកាន់កាប់ បាត់បង់នូវការក្តាប់ទុកវត្ថុកាន់កាប់ ។ ប៉ុន្តែ ក្នុងករណីដែលអ្នកកាន់កាប់ត្រូវបានដកហូតនូវការកាន់កាប់ ប្រសិនបើអ្នកនោះទទួលបានការប្រគល់វត្ថុកាន់កាប់មកវិញ ឬ ធ្វើបណ្តឹងទាមទារឱ្យប្រគល់វត្ថុកាន់កាប់មកវិញ នៅក្នុងអំឡុងពេល ១ (មួយ) ឆ្នាំ ការកាន់កាប់នោះ មិនត្រូវរលត់ឡើយ ។

(កំណត់)

មាត្រានេះ គឺជាបញ្ញត្តិដែលចែងអំពីករណីដែលការកាន់កាប់ដោយចំពោះ ត្រូវរលត់ ។ ដោយសារការកាន់កាប់សំដៅទៅលើការក្តាប់ទុកវត្ថុ ប្រសិនបើបាត់ការក្តាប់ទុក ការកាន់កាប់ត្រូវរលត់ ។ ការក្តាប់ទុកវត្ថុ គឺជាការគ្រប់គ្រងលើរូបវត្ថុ តាមការជាក់ស្តែងទោះដោយចំពោះក្តី ឬ ដោយប្រយោលក្តី ហេតុដូច្នោះ ក្នុងន័យនេះ ការបាត់ការគ្រប់គ្រងលើរូបវត្ថុ តាមការជាក់ស្តែង គឺជាការរលត់ការកាន់កាប់ ។

ប៉ុន្តែ ដោយសារវាក្យខណ្ឌទី ២ ក្នុងករណីដែលអ្នកកាន់កាប់ត្រូវបានដកហូតនូវការកាន់កាប់ ប្រសិនបើអ្នកនោះទទួលបានការប្រគល់វត្ថុកាន់កាប់មកវិញ ឬ ធ្វើបណ្តឹងទាមទារឱ្យប្រគល់វត្ថុកាន់កាប់មកវិញ ដោយផ្អែកលើមាត្រា ២៣៦ នៃក្រមនេះ នៅក្នុងអំឡុងពេល ១ (មួយ) ឆ្នាំ ការកាន់កាប់នោះ មិនត្រូវរលត់ឡើយ ហើយដំណើរការនៃអំឡុងពេលអាជ្ញាយុកាលនៃលទ្ធកម្មសិទ្ធិ ក៏មិនផ្អាកដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២០៣, ក្រមរដ្ឋប្បវេណីអាស៊ីម៉ង់ មាត្រា ៨៥៦

**មាត្រា ២៣១.-** ការរលត់ការកាន់កាប់របស់អ្នកកាន់កាប់ដោយប្រយោល

១-ការកាន់កាប់របស់អ្នកកាន់កាប់ដោយប្រយោល ត្រូវរលត់ក្នុងករណីដូចខាងក្រោមនេះ :

ក-មូលហេតុគតិយុត្តរបស់អ្នកកាន់កាប់ដោយចំពោះក្នុងការកាន់កាប់សម្រាប់អ្នកកាន់កាប់ដោយប្រយោល និង ករណីយកិច្ចរបស់អ្នកកាន់កាប់ដោយចំពោះក្នុងការកាន់កាប់សម្រាប់អ្នកកាន់កាប់ដោយប្រយោល រលត់ ។

ខ-មានស្ថានភាពដែលត្រូវបានទទួលស្គាល់ថា អ្នកកាន់កាប់ដោយចំពោះ មិនយល់ព្រមនឹងការកាន់កាប់របស់អ្នកកាន់កាប់ដោយប្រយោល ។

គ-អ្នកកាន់កាប់ដោយចំពោះ បាត់បង់នូវការក្តាប់ទុកវត្ថុកាន់កាប់ ។

២-ក្នុងករណីដែលអ្នកកាន់កាប់ត្រូវបានដកហូតនូវការកាន់កាប់ ក្នុងចំណោមករណី

ដែលបានកំណត់នៅក្នុងចំណុច គ នៃកថាខណ្ឌទី ១ ខាងលើនេះ បើអ្នកកាន់កាប់ដោយ  
ចំពោះ ឬ អ្នកកាន់កាប់ដោយប្រយោល ទទួលការប្រគល់វត្ថុកាន់កាប់មកវិញ ឬ ធ្វើបណ្តឹង  
ទាមទារឱ្យប្រគល់វត្ថុកាន់កាប់មកវិញ នៅក្នុងអំឡុងពេល ១ (មួយ) ឆ្នាំ ការកាន់កាប់  
នោះមិនត្រូវរលត់ឡើយ ។

(កំណត់)

មាត្រានេះចែងអំពីករណីដែលការកាន់កាប់ដោយប្រយោលត្រូវរលត់ ។

តាមចំណុច ក កថាខណ្ឌទី ១ នៃមាត្រានេះ ឧទាហរណ៍ ក្នុងករណីដែលភតិសន្យាបញ្ចប់ដោយការផុតអំឡុងពេល  
ជាអាទិ៍ ឬ ត្រូវបានរំលាយ ភតិកៈ (អ្នកកាន់កាប់ដោយចំពោះ) បាត់បង់សិទ្ធិបន្តការកាន់កាប់ តាមទំនាក់ទំនងជាមួយនិង  
ភតិបតី (អ្នកកាន់កាប់ដោយប្រយោល) ប៉ុន្តែ ភតិកៈនៅតែមានករណីយកិច្ចប្រគល់វិញនូវវត្ថុដែលជាកម្មវត្ថុនៃភតិសន្យា  
និង ករណីយកិច្ចថែរក្សាវត្ថុនោះ ដោយប្រុងប្រយ័ត្នក្នុងនាមជាអ្នកគ្រប់គ្រងដោយសុចរិត រហូតដល់ប្រគល់វត្ថុនោះ  
ទៅភតិបតីវិញ ។ មានន័យថា នៅតែមានករណីយកិច្ចក្នុងការកាន់កាប់ ក្នុងនាមជាភតិកៈ ហេតុដូច្នេះ ការកាន់កាប់ដោយ  
ប្រយោលរបស់ភតិកៈ នៅតែបន្តដែរ ។

ម្យ៉ាងទៀត ក្នុងករណីដែលភតិបតីនៃចលនវត្ថុ (អ្នកកាន់កាប់ដោយប្រយោល) ធ្វើអនុប្បទាននូវកម្មសិទ្ធិលើចលន-  
វត្ថុ ដែលជាកម្មវត្ថុនៃភតិសន្យា ទៅភតិកៈ (អ្នកកាន់កាប់ដោយចំពោះ) ប្រសិនបើភតិបតីធ្វើ "ការប្រគល់ដោយសង្ខេប"  
ចំពោះភតិកៈ នោះការប្រគល់ដែលជាលក្ខខណ្ឌតាំងនៃការផ្លាស់ប្តូរសិទ្ធិប្រត្យក្សលើចលនវត្ថុ ត្រូវបានធ្វើឡើង ហើយ  
ជាមួយគ្នានេះ ករណីយកិច្ចរបស់ភតិកៈ (អ្នកកាន់កាប់ដោយចំពោះ) ក្នុងការកាន់កាប់វត្ថុនោះ សម្រាប់ភតិបតី (អ្នក  
កាន់កាប់ដោយប្រយោល) ត្រូវរលត់ ហេតុដូច្នេះ ការកាន់កាប់ដោយប្រយោលរបស់ភតិកៈ ក៏ត្រូវរលត់ដែរ ។ ក្នុងករណី  
នេះ ទោះបីជាយើងគិតថា ភតិកៈដែលជាអ្នកកាន់កាប់ដោយចំពោះ បានទទួលការកាន់កាប់ដោយប្រយោលតាមការ  
ប្រគល់ដោយសង្ខេបក៏ដោយ គ្មានន័យក្នុងការមានទាំងការកាន់កាប់ដោយចំពោះ ទាំងការកាន់កាប់ដោយប្រយោលទេ  
ហេតុដូច្នេះ ការផ្ទេរការកាន់កាប់ដោយប្រយោល ត្រូវបានគិតពិចារណា ដើម្បីទទួលស្គាល់ការបំពេញ ឬ មិនបំពេញ  
លក្ខខណ្ឌតាំងសម្រាប់ការផ្លាស់ប្តូរសិទ្ធិប្រត្យក្សលើចលនវត្ថុ ។

ក្នុងករណីដែលភតិបតីធ្វើអនុប្បទាននូវវត្ថុដែលជាកម្មសិទ្ធិរបស់ខ្លួនដែលកំពុងតែជួលឱ្យគេ ទៅភតិយជន ហើយធ្វើ  
ការផ្ទេរការកាន់កាប់ដោយបញ្ជា ក៏ដូចគ្នាដែរ ។

ចំពោះចំណុច ខ កថាខណ្ឌទី ១ នៃមាត្រានេះ មានឧទាហរណ៍ដូចជា ករណីដែល "អ្នកកាន់កាប់បង្ហាញឆន្ទៈយក  
ជាកម្មសិទ្ធិ ចំពោះអ្នកដែលឱ្យខ្លួនកាន់កាប់" ដែលបានកំណត់នៅក្នុងកថាខណ្ឌទី ២ នៃមាត្រា ២៣២ ។

ចំណុច គ កថាខណ្ឌទី ១ នៃមាត្រានេះ ចែងថា អ្នកកាន់កាប់ដោយប្រយោល បន្តការកាន់កាប់ ដោយការកាន់កាប់  
របស់អ្នកកាន់កាប់ដោយចំពោះ ហេតុដូច្នេះ ប្រសិនបើអ្នកកាន់កាប់ដោយចំពោះ បាត់បង់នូវការកាន់កាប់ នោះការកាន់

កាប់ដោយប្រយោល ក៏ត្រូវរលត់ ។ ប៉ុន្តែ កថាខណ្ឌទី ២ នៃមាត្រានេះ ចំពោះការកាន់កាប់ដោយប្រយោល ក៏ដូចគ្នា ជាមួយនឹងការកាន់កាប់ដោយចំពោះ ក្រោយការកាន់កាប់ត្រូវបានដកហូត ប្រសិនបើអ្នកកាន់កាប់ដោយប្រយោល ឬ អ្នកកាន់កាប់ដោយចំពោះ ទទួលបានប្រគល់វត្ថុកាន់កាប់មកវិញ ឬ ដាក់ពាក្យបណ្តឹងទាមទារឱ្យប្រគល់វត្ថុកាន់កាប់ មកវិញ ការកាន់កាប់នោះ មិនត្រូវរលត់ឡើយ ។ ចំណុចនេះអាចសន្និដ្ឋានបាន តាមការបកស្រាយមាត្រា ២៣០ ដែរ តែដើម្បីឱ្យបានច្បាស់លាស់ យើងចែងក្នុងកថាខណ្ឌនេះ ។

( មាត្រាពាក់ព័ន្ធ )

ក្រមរដ្ឋប្បវេណីជប៉ុន មាត្រា ២០៤

**មាត្រា ២៣២.-** ការកាន់កាប់ដោយមានឆន្ទៈយកជាកម្មសិទ្ធិ និង ការកាន់កាប់ដោយ គ្មានឆន្ទៈយកជាកម្មសិទ្ធិ

១-ការកាន់កាប់ មាន ការកាន់កាប់ដោយមានឆន្ទៈយកជាកម្មសិទ្ធិ និង ការកាន់ កាប់ដោយគ្មានឆន្ទៈយកជាកម្មសិទ្ធិ ។ ការកាន់កាប់ដោយមានឆន្ទៈយកជាកម្មសិទ្ធិ ឬ គ្មាន ត្រូវកំណត់ទៅតាមលក្ខណៈសត្យានុម័តនៃមូលហេតុនៃលទ្ធកម្មនូវការកាន់កាប់នោះ ។

២-ក្នុងករណីដែលការកាន់កាប់ ជាការកាន់កាប់ដោយគ្មានឆន្ទៈយកជាកម្មសិទ្ធិ តាមលក្ខណៈសត្យានុម័តនៃការទទួលបានការកាន់កាប់ ការកាន់កាប់ដោយគ្មានឆន្ទៈយកជា កម្មសិទ្ធិ មិនត្រូវប្តូរទៅជាការកាន់កាប់ដោយមានឆន្ទៈយកជាកម្មសិទ្ធិឡើយ លើកលែងតែ ករណីដែលអ្នកកាន់កាប់ បង្ហាញឆន្ទៈយកជាកម្មសិទ្ធិ ចំពោះអ្នកដែលឱ្យខ្លួនកាន់កាប់ ឬ ចាប់ផ្តើមកាន់កាប់ដោយមានឆន្ទៈយកជាកម្មសិទ្ធិ ដោយផ្អែកលើមូលហេតុនៃលទ្ធកម្មនូវ ការកាន់កាប់ថ្មី ។

( កំណត់ )

មាត្រានេះកំណត់អំពីនិយមន័យនៃការកាន់កាប់ដោយមានឆន្ទៈយកជាកម្មសិទ្ធិ និង ការកាន់កាប់ដោយគ្មានឆន្ទៈយក ជាកម្មសិទ្ធិ ។ បញ្ញត្តិអំពីអាជ្ញាយុកាលនៃលទ្ធកម្មសិទ្ធិ ត្រូវអនុវត្តចំពោះតែការកាន់កាប់ដោយមានឆន្ទៈយកជាកម្មសិទ្ធិ ប៉ុណ្ណោះ ។ ការកាន់កាប់ដោយមានឆន្ទៈយកជាកម្មសិទ្ធិ ឬ ការកាន់កាប់ដោយគ្មានឆន្ទៈយកជាកម្មសិទ្ធិ អាស្រ័យទៅតាម លក្ខណៈសត្យានុម័តនៃមូលហេតុនៃលទ្ធកម្មនូវការកាន់កាប់នោះ ហេតុដូច្នោះ ការកាន់កាប់របស់ភតិកៈ គឺជាការកាន់កាប់ ដោយពុំមានឆន្ទៈយកមកធ្វើជាកម្មសិទ្ធិរបស់ខ្លួន តាមលក្ខណៈសត្យានុម័តនៃមូលហេតុនៃលទ្ធកម្មនៃការកាន់កាប់នោះ ។ ទោះជាភតិកៈមានគំនិតចង់យកមកធ្វើជាកម្មសិទ្ធិនៅក្នុងចិត្តរបស់ខ្លួនក៏ដោយ ក៏ការកាន់កាប់នោះ មិនក្លាយជាការកាន់ កាប់ដោយមានឆន្ទៈយកជាកម្មសិទ្ធិដែរ ។ ការកាន់កាប់ដោយចោរ គឺជាការកាន់កាប់ដោយមានឆន្ទៈយកជាកម្មសិទ្ធិរបស់



ខ្លួន ។ ពេលដែលភតិកៈបានប្រកាសថា យកវត្ថុដូចជាកម្មសិទ្ធិរបស់ខ្លួន ហើយមិនព្រមសងទៅឱ្យភតិបតីវិញ ឬ បានទិញ ពីភតិបតី ពេលនោះការកាន់កាប់នោះ នឹងក្លាយទៅជាការកាន់កាប់ដែលមានឆន្ទៈយកជាកម្មសិទ្ធិ ។

(មាត្រាពាក់ព័ន្ធ)

ក្រមរដ្ឋប្បវេណីជំនួស មាត្រា ១៨៥

**មាត្រា ២៣៣.-** ការកាន់កាប់ដោយមានវិការៈ

១-ការកាន់កាប់ដោយបានដឹងថាខ្លួនគ្មានសិទ្ធិកាន់កាប់ទេ ហៅថា ការកាន់កាប់ ដោយទុច្ចរិត រីឯការកាន់កាប់ដោយមិនបានដឹងថាខ្លួនគ្មានសិទ្ធិទេ ហៅថា ការកាន់កាប់ ដោយសុចរិត ។ ករណីដែលមានកំហុសក្នុងការមិនបានដឹងនោះ ហៅថា ការកាន់កាប់ ដោយមានកំហុស ។

២-ការកាន់កាប់ដោយសន្តិវិធី សំដៅទៅលើការកាន់កាប់ដោយពុំប្រើហិង្សា ។ ប៉ុន្តែ ទោះបីជាករណីអ្នកដែលចាប់ផ្តើមការកាន់កាប់ដោយសន្តិវិធី ការពារការកាន់កាប់ របស់ខ្លួនដោយប្រើហិង្សា ចំពោះការបំពានមិនត្រឹមត្រូវរបស់តតិយជនក៏ដោយ ក៏ការកាន់ កាប់នោះនៅតែជាការកាន់កាប់ដោយសន្តិវិធីដែរ ។

៣-ការកាន់កាប់ដោយដឹងព្រាសាធារណៈ សំដៅទៅលើការកាន់កាប់ដោយមិន លាក់បិទបាំង ដើម្បីធ្វើឱ្យអ្នកមានសិទ្ធិលើវត្ថុកាន់កាប់ អាចដឹង ឬ ឃើញវត្ថុកាន់កាប់នោះ ។

៤-ការកាន់កាប់ដោយទុច្ចរិត ការកាន់កាប់ដោយសុចរិតតែមានកំហុស ការកាន់ កាប់ដោយគ្មានសន្តិវិធី និង ការកាន់កាប់ដោយមិនសាធារណៈ ហៅថា ការកាន់កាប់ ដោយមានវិការៈ ។

(កំណត់)

មាត្រានេះកំណត់អំពីនិយមន័យនៃប្រភេទនីមួយៗនៃការកាន់កាប់ដោយមានវិការៈ ។ ចំណុចទាំងនេះ មានភាព សំខាន់នៅពេលដែលគិតពិចារណាអំពីអាជ្ញាយុកាលនៃលទ្ធកម្មសិទ្ធិ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧១១ មាត្រា ៧១០ និង មាត្រា ៧១២

**មាត្រា ២៣៤.-** ការសន្មត

១-អ្នកកាន់កាប់ត្រូវបានសន្មតថា កាន់កាប់ដោយមានឆន្ទៈយកជាកម្មសិទ្ធិ ។

២-អ្នកកាន់កាប់ត្រូវបានសន្មតថា កាន់កាប់ដោយសុចរិត ដោយសន្តិវិធី និង ជាសាធារណៈ ។

៣-ប្រសិនបើមានភស្តុតាងដែលបញ្ជាក់ថា បានកាន់កាប់នៅពេលមួយ និង នៅពេលមួយផ្សេងទៀតដែលក្រោយពេលនោះ អ្នកកាន់កាប់នោះត្រូវបានសន្មតថា កាន់កាប់ជាប់រហូតក្នុងអំឡុងពេលនោះ ។

៤-អ្នកកាន់កាប់ត្រូវបានសន្មតថា មានសិទ្ធិត្រឹមត្រូវស្របច្បាប់ក្នុងការកាន់កាប់វត្ថុកាន់កាប់ ។

(កំណត់)

មាត្រានេះ គឺជាបញ្ញត្តិដែលកំណត់ថា ការណីមួយចំនួនជាកំណត់ ត្រូវបានសន្មតដោយការកាន់កាប់ ។ ការណីដែលបានកំណត់នៅក្នុងមាត្រានេះ ត្រូវបានសន្មតដោយការកាន់កាប់ ហេតុដូច្នោះ ភាគីដែលចង់បដិសេធអំពីការសន្មតនោះ ត្រូវបញ្ជាក់អំពីអង្គហេតុដែលផ្ទុយនឹងការសន្មតនោះ ។

ឧទាហរណ៍ បុគ្គលដែលអះអាងអំពីអានុភាពនៃអាជ្ញាយុកាលនៃលទ្ធកម្មសិទ្ធិ អាចអះអាងអំពីអាជ្ញាយុកាលនៃលទ្ធកម្មសិទ្ធិ ដោយសុចរិត ដោយយោងតាមកថាខណ្ឌទី ១ និង ទី ២ នៃមាត្រានេះ ប្រសិនបើខ្លួនគ្រាន់តែបញ្ជាក់ថា បន្តកាន់កាប់ក្នុងអំឡុងពេល ៥ ឆ្នាំ ចំពោះចលនវត្ថុ និង ១០ ឆ្នាំ ចំពោះអចលនវត្ថុ លើកលែងតែករណីដែលភាគីម្ខាងទៀតបញ្ជាក់ថា បុគ្គលនោះគ្មានឆន្ទៈយកជាកម្មសិទ្ធិ ជាដើម ។ ចំពោះភាពបន្តនៃការកាន់កាប់ ប្រសិនបើអាចបញ្ជាក់អំពីអង្គហេតុដែលខ្លួនកាន់កាប់នៅ ៥ ឬ ១០ ឆ្នាំមុន និង អង្គហេតុដែលកំពុងកាន់កាប់នៅបច្ចុប្បន្នកាល នោះការកាន់កាប់ក្នុងអំឡុងពេលទាំងនោះ ត្រូវបានសន្មតដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៨៦ និង មាត្រា ១៨៨

**មាត្រា ២៣៥.- ការបន្តការកាន់កាប់**

១-អ្នកដែលបន្តការកាន់កាប់ អាចអះអាងតែការកាន់កាប់របស់ខ្លួនក៏បាន ឬ អាចអះអាងការកាន់កាប់របស់ខ្លួន ជាមួយនឹងការកាន់កាប់របស់អ្នកកាន់កាប់មុនក៏បាន ។

២-ក្នុងករណីដែលបានអះអាងការកាន់កាប់របស់អ្នកកាន់កាប់មុនជាមួយនឹងការកាន់កាប់របស់ខ្លួន អ្នកដែលបន្តការកាន់កាប់នោះ ត្រូវបន្តនូវវិការៈនៃការកាន់កាប់របស់អ្នកកាន់កាប់មុន ។ ជាលទ្ធផល ក្នុងករណីដែលការកាន់កាប់របស់អ្នកកាន់កាប់មុន ជាការកាន់កាប់ដោយមានវិការៈ ទោះបីជាការកាន់កាប់របស់ខ្លួនជាការកាន់កាប់ដោយគ្មាន

វិការៈក៏ដោយ ក៏ការកាន់កាប់នោះក្លាយជាការកាន់កាប់ដោយមានវិការៈ ដោយបញ្ចូល  
ការកាន់កាប់ទាំងពីរនោះដែរ ។

(កំណត់)

មាត្រានេះកំណត់ថា ក្នុងករណីដែលអ្នកកាន់កាប់ ទទួលបន្ទុកនូវការកាន់កាប់របស់អ្នកកាន់កាប់មុន អ្នកនោះអាច  
អះអាង អំពីការកាន់កាប់ក្នុងអំឡុងពេលដែលរាប់បញ្ចូលអំឡុងពេលនៃការកាន់កាប់ដោយអ្នកកាន់កាប់មុន ។

ប៉ុន្តែ ប្រសិនបើអ្នកនោះអះអាងអំពីការកាន់កាប់ជាមួយនឹងការកាន់កាប់របស់អ្នកកាន់កាប់មុន នោះត្រូវទទួលបន្ទុក  
វិការៈនៃការកាន់កាប់របស់អ្នកកាន់កាប់មុន ទោះបីជាអ្នកនោះគ្មានវិការៈក្នុងការកាន់កាប់របស់ខ្លួនក៏ដោយ ។ ឧទាហរណ៍  
ក្នុងករណីដែលអ្នកកាន់កាប់មុន បានកាន់កាប់ដោយមានវិការៈ ក្នុងអំឡុងពេល ៧ ឆ្នាំ និង ខ្លួនកាន់កាប់ដោយសុចរិត និង  
គ្មានកំហុសក្នុងអំឡុងពេល ៤ ឆ្នាំ អ្នកនោះអាចអះអាងអំពីការកាន់កាប់របស់ខ្លួនក្នុងអំឡុងពេល ៤ ឆ្នាំក៏បាន ឬ ការកាន់  
កាប់ដោយមានវិការៈ ក្នុងអំឡុងពេល ១១ ឆ្នាំ ដោយរាប់បញ្ចូលនូវការកាន់កាប់របស់អ្នកកាន់កាប់មុនក៏បានដែរ ។  
ចំពោះចលនវត្ថុ អានុភាពនៃអាជ្ញាយុកាលនៃលទ្ធកម្មសិទ្ធិ មិនត្រូវកើតឡើង ដោយការកាន់កាប់ដោយសុចរិត និង គ្មាន  
កំហុស ក្នុងអំឡុងពេល ៤ ឆ្នាំ ប៉ុន្តែ ប្រសិនបើរាប់បញ្ចូលការកាន់កាប់របស់អ្នកកាន់កាប់មុនការកាន់កាប់នោះ មាន  
អំឡុងពេល ១១ ឆ្នាំ ដោយមានវិការៈ ហេតុដូច្នោះ អាចទទួលបានអានុភាពនៃអាជ្ញាយុកាលនៃលទ្ធកម្មសិទ្ធិបាន ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៨៧

**ផ្នែកទី ២ សិទ្ធិទាមទារឱ្យការពារការកាន់កាប់**

**មាត្រា ២៣៦.- សិទ្ធិទាមទារឱ្យការពារការកាន់កាប់**

អ្នកកាន់កាប់អាចទាមទារឱ្យប្រគល់វត្ថុដែលត្រូវបានដកហូតមកវិញ ទាមទារឱ្យ  
បញ្ឈប់ការរារាំងការកាន់កាប់ ឬ ទាមទារឱ្យបង្ការជាមុននូវការរារាំងការកាន់កាប់បាន  
ដោយយោងតាមបញ្ញត្តិចាប់ពីមាត្រា ២៣៧ (សិទ្ធិទាមទារឱ្យប្រគល់វត្ថុកាន់កាប់មកវិញ)  
ដល់មាត្រា ២៤១ (ទំនាក់ទំនងនឹងសិទ្ធិដែលនាំឱ្យមានមូលហេតុគតិយុត្ត) នៃក្រមនេះ  
ទោះបីជាការកាន់កាប់នោះ ជាការកាន់កាប់ដោយចំពោះ ឬ ដោយប្រយោលក៏ដោយ ។

(កំណត់)

មាត្រានេះកំណត់ថា អ្នកដែលទទួលបានការបំពាននូវការកាន់កាប់ មានសិទ្ធិ តាមច្បាប់សារធាតុ ដើម្បីទាមទារឱ្យការពារ  
ការកាន់កាប់ ។ ដើម្បីបញ្ជាក់ឱ្យបានច្បាស់លាស់ថា សិទ្ធិនេះជាសិទ្ធិតាមច្បាប់សារធាតុ នៅក្នុងនេះ មិនប្រើពាក្យ "សិទ្ធិ

បណ្តឹងដោយផ្អែកលើការកាន់កាប់ (action possessoire) ” ដែលប្រើនៅក្នុងក្រមរដ្ឋប្បវេណីបារាំង មាត្រា ២២៨៣ ឬ ពាក្យ “បណ្តឹងនៃការកាន់កាប់ ” ដែលប្រើនៅក្នុងក្រមរដ្ឋប្បវេណីជប៉ុនទេ គឺប្រើពាក្យ” សិទ្ធិទាមទារឱ្យការពារការ កាន់កាប់” ដែលជាទ្រឹស្តីដ៏សំខាន់មួយរបស់ជប៉ុនទៅវិញ ។

( មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩៧, ក្រមរដ្ឋប្បវេណីអាស្ត្រីម៉ុង មាត្រា ៨៦១ និង មាត្រា ៨៦២, ក្រមរដ្ឋប្បវេណី បារាំង មាត្រា ២២៨៣

**មាត្រា ២៣៧.- សិទ្ធិទាមទារឱ្យប្រគល់វត្ថុកាន់កាប់មកវិញ**

១-ប្រសិនបើអ្នកកាន់កាប់ត្រូវបានដកហូតនូវវត្ថុកាន់កាប់របស់ខ្លួន អ្នកកាន់កាប់ នោះអាចទាមទារឱ្យប្រគល់វត្ថុនោះមកវិញបាន ។

២-ការទាមទារឱ្យប្រគល់វត្ថុកាន់កាប់មកវិញ មិនអាចធ្វើ ចំពោះអ្នកដែលបាន ទទួលវត្ថុពីអ្នកដកហូតការកាន់កាប់ ចំពោះអ្នកដែលបានទទួលការបង្កើតសិទ្ធិលើការបញ្ជា និង ចំពោះប្រតិសិទ្ធិដោយឡែកផ្សេងទៀត បានឡើយ ។ ប៉ុន្តែ ក្នុងករណីដែលប្រតិសិទ្ធិ នោះបានដឹង ឬ អាចដឹងនូវការដកហូតការកាន់កាប់នោះ អ្នកដែលបានកាន់កាប់ អាច ទាមទារឱ្យប្រគល់វត្ថុកាន់កាប់មកវិញ ចំពោះប្រតិសិទ្ធិនោះ បាន ។

៣-បណ្តឹងទាមទារឱ្យប្រគល់វត្ថុកាន់កាប់មកវិញ ត្រូវធ្វើឡើង ក្នុងអំឡុងពេល ១ (មួយ) ឆ្នាំ គិតចាប់ពីការដកហូតការកាន់កាប់នោះ ។

(កំណត់)

មាត្រានេះកំណត់អំពីសិទ្ធិទាមទារឱ្យប្រគល់វត្ថុកាន់កាប់មកវិញ របស់អ្នកកាន់កាប់ដែលត្រូវបានដកហូតនូវការកាន់ កាប់របស់ខ្លួន ។ សិទ្ធិទាមទារឱ្យប្រគល់វត្ថុកាន់កាប់មកវិញនេះត្រូវកើតឡើង ចំពោះតែករណីដែលត្រូវបានដកហូតនូវ ការកាន់កាប់ប៉ុណ្ណោះ ហេតុដូច្នោះ មិនអាចអនុវត្តសិទ្ធិនេះ ដើម្បីយកវត្ថុដែលខ្លួនបានប្រគល់ដោយខ្លួនឯងទេ ។

កថាខណ្ឌទី ២ កំណត់ថា ក្នុងករណីដែលអ្នកដកហូតការកាន់កាប់ ប្រគល់វត្ថុនោះទៅតតិយជនសុចរិត ដែលមិនដឹង អំពីហេតុនោះ សិទ្ធិទាមទារឱ្យប្រគល់វត្ថុកាន់កាប់មកវិញមិនអាចអនុវត្តបាន ។ នេះជាបញ្ញត្តិដើម្បីការពារតតិយជន ។

ការកម្រិតនូវអំឡុងពេលនៅក្នុងកថាខណ្ឌទី ៣ មិនមែនជាអាជ្ញាយុកាលនៃការរំលត់សិទ្ធិទេ តែគឺជាការកម្រិតនូវ អំឡុងពេលប៉ុណ្ណោះ ។ ចំពោះចំណុចនេះ តុលាការត្រូវសម្រេច ទោះបីជាគ្មានលើកឡើងដោយភាគីក៏ដោយ ។

( មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២០០ និង មាត្រា ២០១ កថាខណ្ឌទី ៣

**មាត្រា ២៣៨.\_ សិទ្ធិទាមទារឱ្យបញ្ឈប់ការរារាំងការកាន់កាប់**

១-ប្រសិនបើអ្នកកាន់កាប់ត្រូវបានរារាំងនូវការកាន់កាប់របស់ខ្លួន អ្នកកាន់កាប់នោះអាចទាមទារឱ្យបញ្ឈប់ការរារាំងការកាន់កាប់បាន ។

២-បណ្តឹងទាមទារឱ្យបញ្ឈប់ការរារាំងការកាន់កាប់ ត្រូវធ្វើឡើង នៅពេលដែលមានការរារាំង ឬ ក្នុងអំឡុងពេល ១ (មួយ) ឆ្នាំ ក្រោយពីការរារាំងនោះបានចប់ ។ ប៉ុន្តែ ក្នុងករណីដែលវត្តមាននោះ បានទទួលនូវការខូចខាត ដោយសារស្ថាបនកម្ម បណ្តឹងនោះមិនអាចធ្វើឡើងបានឡើយ បើអំឡុងពេល ១ (មួយ) ឆ្នាំ បានកន្លងហួស ចាប់តាំងពីស្ថាបនកម្មបានចាប់ផ្តើម ឬ បើស្ថាបនកម្មនោះ បានចប់ ។

(កំណត់)

មាត្រានេះកំណត់ថា ក្នុងករណីដែលការកាន់កាប់ត្រូវបានរារាំង អ្នកកាន់កាប់មានសិទ្ធិទាមទារឱ្យបញ្ឈប់នូវការរារាំងនោះ ។

ការកម្រិតនូវអំឡុងពេលនៅក្នុងកថាខណ្ឌទី ២ មិនមែនជាអាជ្ញាយុកាលនៃការរំលត់សិទ្ធិទេ តែគឺជាការកម្រិតនូវអំឡុងពេលប៉ុណ្ណោះ ។ ចំពោះចំណុចនេះ តុលាការត្រូវសម្រេច ទោះបីជាគ្មានលើកឡើងដោយភាគីក៏ដោយ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩៨ និង មាត្រា ២០១ កថាខណ្ឌទី ១

**មាត្រា ២៣៩.\_ សំណងការខូចខាត**

១-បញ្ញត្តិនៃមាត្រា ២៣៧ (សិទ្ធិទាមទារឱ្យប្រគល់វត្តមានកាន់កាប់មកវិញ) និង មាត្រា ២៣៨ (សិទ្ធិទាមទារឱ្យបញ្ឈប់ការរារាំងការកាន់កាប់) នៃក្រមនេះ មិនត្រូវរារាំងក្នុងការទាមទារសំណងការខូចខាត ដោយផ្អែកលើអំពើអនីត្យានុកូលឡើយ ។

២-បណ្តឹងទាមទារសំណងការខូចខាតដែលបានកើតឡើងដោយសារការដកហូតនូវការកាន់កាប់ ត្រូវធ្វើឡើង ក្នុងអំឡុងពេល ១ (មួយ) ឆ្នាំ គិតចាប់ពីពេលដែលការកាន់កាប់ត្រូវបានដកហូត ។

៣-បណ្តឹងទាមទារសំណងការខូចខាតដែលបានកើតឡើងដោយសារការរារាំងការកាន់កាប់ ត្រូវធ្វើឡើង នៅពេលដែលមានការរារាំង ឬ ក្នុងអំឡុងពេល ១ (មួយ) ឆ្នាំ ក្រោយពីការរារាំងនោះបានចប់ ។ ប៉ុន្តែ ក្នុងករណីដែលវត្តមាននោះ បានទទួលនូវ

ការខូចខាត ដោយសារស្ថាបនកម្ម បណ្តឹងនោះមិនអាចធ្វើឡើងបានឡើយ បើអំឡុងពេល ១ (មួយ) ឆ្នាំ បានកន្លងហួស ចាប់តាំងពីស្ថាបនកម្មបានចាប់ផ្តើម ឬ បើស្ថាបនកម្មនោះ បានចប់ ។

(កំណត់)

មាត្រានេះកំណត់ថា ក្នុងករណីដែលមានការដកហូត ឬ ការរារាំងនូវការកាន់កាប់ ប្រសិនបើអ្នកដកហូត ឬ អ្នករារាំង មានចេតនា ឬ កំហុស នោះត្រូវនឹងអំពើអនីត្យានុកូល ហើយអ្នកដែលត្រូវបានដកហូត ឬ រារាំង អាចទាមទារសំណងការ ខូចខាត ។ ប៉ុន្តែ ទោះបីជាគ្មានបញ្ញត្តិនៃមាត្រានេះក៏ដោយ ក៏អាចទាមទារសំណងការខូចខាត តាមអានុភាពនៃអំពើ អនីត្យានុកូលបានដែរ ។ មាត្រានេះ ជាបញ្ញត្តិដើម្បីបញ្ជាក់ឱ្យច្បាស់លាស់តែប៉ុណ្ណោះ ។

ប៉ុន្តែ ដោយយោងតាមកថាខណ្ឌទី ២ និង ទី ៣ បណ្តឹងទាមទារសំណងការខូចខាត ដោយផ្អែកលើអំពើអនីត្យានុកូល ដែលដកហូត ឬ រារាំងនូវការកាន់កាប់ ត្រូវដាក់នៅក្នុងអំឡុងពេលដ៏ខ្លី គឺ ១ ឆ្នាំ ដូចគ្នានឹងសិទ្ធិទាមទារឱ្យការពារការកាន់ កាប់ ។ ចំណុចនេះខុសគ្នានឹងអំឡុងពេលនៃអាជ្ញាយុកាលនៃការរំលត់សិទ្ធិទាមទារសំណងការខូចខាត ដោយផ្អែកលើអំពើ អនីត្យានុកូលធម្មតា ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩៨ និង មាត្រា ២០០

**មាត្រា ២៤០.-** សិទ្ធិទាមទារឱ្យបង្ការជាមុននូវការរារាំងការកាន់កាប់

១-ប្រសិនបើមានការបារម្ភថា អាចមានការរារាំងនូវការកាន់កាប់របស់ខ្លួន អ្នក កាន់កាប់អាចទាមទារឱ្យបង្ការការរារាំងនូវការកាន់កាប់បាន ។ ប៉ុន្តែ តុលាការអាចឱ្យ ភាគីម្ខាងទៀត ដាក់ការធានាសមរម្យ ជំនួសការបង្ការជាមុននូវការរារាំងនោះ ។

២-បណ្តឹងទាមទារឱ្យបង្ការជាមុននូវការរារាំងការកាន់កាប់ អាចធ្វើឡើងបាន ក្នុង អំឡុងពេលដែលមានការបារម្ភចំពោះការរារាំង ។ ប៉ុន្តែ ក្នុងករណីដែលមានការបារម្ភថា អាចមានការខូចខាតចំពោះវត្ថុកាន់កាប់ ដោយសារស្ថាបនកម្ម បណ្តឹងនោះមិនអាចធ្វើ ឡើងបានឡើយ បើអំឡុងពេល ១ (មួយ) ឆ្នាំ បានកន្លងហួស ចាប់តាំងពីស្ថាបនកម្មបាន ចាប់ផ្តើម ឬ បើស្ថាបនកម្មនោះបានចប់ ។

(កំណត់)

មាត្រានេះកំណត់អំពីសិទ្ធិទាមទារឱ្យបង្ការជាមុននូវការរារាំងការកាន់កាប់ ក្នុងករណីដែលមានការបារម្ភថា នឹងមាន ការរារាំង ។

“ការធានាជំនួសការបង្ការជាមុននូវការរារាំង” ដែលបានកំណត់នៅក្នុងវាក្យខណ្ឌទី ២ នៃកថាខណ្ឌទី ១ គឺជា “ការធានានូវកាតព្វកិច្ចសងសំណងនៃការខូចខាតនាអនាគត” ដើម្បីត្រៀមសម្រាប់ករណីដែលការខូចខាតដោយសារការរារាំងជាក់ស្តែងណាមួយ កើតមានឡើងនាអនាគត ។ ការប្រគល់ប្រាក់ធានាចំពោះអ្នកកាន់កាប់ គឺជាការមួយងាយស្រួលបំផុតក៏ប៉ុន្តែ ដើម្បីឱ្យមានសមភាព តើត្រូវឱ្យស្ថាប័នណាមួយគ្រប់គ្រងនូវប្រាក់ធានានោះ ឬ តើត្រូវធ្វើយ៉ាងណាដើម្បីឱ្យជនទទួលរងគ្រោះ អាចមានអាទិភាពទទួលនូវសំណងនៃការខូចខាតនោះ ។ ដើម្បីដោះស្រាយបញ្ហាទាំងនេះ ចាំបាច់ត្រូវរៀបចំនូវច្បាប់ពាក់ព័ន្ធផ្សេងទៀតជុំវិញក្រមរដ្ឋប្បវេណីនេះ ។

ម្យ៉ាងទៀត ក្នុងករណីដែលការរារាំងការកាន់កាប់បានកើតមានឡើងជាក់ស្តែង គេអាចធ្វើបណ្តឹងទាមទារឱ្យបញ្ឈប់ការរារាំងការកាន់កាប់នោះបាន ។

ការកម្រិតនូវអំឡុងពេលនៅក្នុងកថាខណ្ឌទី ២ មិនមែនជាអាជ្ញាយុកាលនៃការរំលត់សិទ្ធិទេ តែគឺជាការកម្រិតនូវអំឡុងពេលប្តឹង ។ ចំពោះចំណុចនេះ តុលាការត្រូវសម្រេច ទោះបីជាគ្មានលើកឡើងដោយភាគីក៏ដោយ ។

វាក្យខណ្ឌទី ២ នៃកថាខណ្ឌទី ២ ត្រូវបានបញ្ញត្តិឡើងក្នុងគោលគំនិតថា ចំពោះស្ថាបនកម្ម បណ្តឹងទាមទារឱ្យបង្ការជាមុននូវការរារាំងការកាន់កាប់ មិនអាចធ្វើឡើងបានឡើយ ក្រោយពេល ១ ឆ្នាំ បានកន្លងផុតទៅ ពីថ្ងៃចាប់ផ្តើមស្ថាបនកម្មនោះ ឬ ក្រោយការបញ្ចប់នៃស្ថាបនកម្មនោះ ដោយយកពេលណាមួយដែលបានកន្លងផុតទៅមុនគេ មកធ្វើជាមូលដ្ឋានវិនិច្ឆ័យតាមករណីនីមួយៗ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ១៩៩ និង មាត្រា ២០១ កថាខណ្ឌទី ២

**មាត្រា ២៤១.-** ទំនាក់ទំនងនឹងសិទ្ធិដែលនាំឱ្យមានមូលហេតុគតិយុត្ត

១-សិទ្ធិដែលធ្វើឱ្យការក្តាប់ទុកវត្ថុមានភាពត្រឹមត្រូវតាមច្បាប់ ដូចជាកម្មសិទ្ធិ សិទ្ធិជួលអចិន្ត្រៃយ៍ ផលបូកភោគ សិទ្ធិលើការបញ្ជាំ សិទ្ធិជួល ជាអាទិ៍ ហៅថា សិទ្ធិដែលនាំឱ្យមានមូលហេតុគតិយុត្ត ។

២-ចំពោះការអនុវត្តសិទ្ធិទាមទារឱ្យការពារការកាន់កាប់ ភាគីម្ខាងទៀតមិនត្រូវបានអនុញ្ញាតឱ្យអះអាងសេចក្តីតវ៉ា ដោយផ្អែកលើសិទ្ធិដែលនាំឱ្យមានមូលហេតុគតិយុត្តឡើយ ។

៣-បណ្តឹងដែលផ្អែកលើការកាន់កាប់ និង បណ្តឹងដែលផ្អែកលើសិទ្ធិដែលនាំឱ្យមានមូលហេតុគតិយុត្ត ពុំរារាំងគ្នាទៅវិញទៅមកឡើយ ។ ចំពោះការអនុវត្តសិទ្ធិប្តឹងទាមទារដោយផ្អែកលើការកាន់កាប់ ភាគីម្ខាងទៀតអាចដាក់ពាក្យបណ្តឹងតបបាន ដោយផ្អែកលើសិទ្ធិដែលនាំឱ្យមានមូលហេតុគតិយុត្ត ។

៤- បណ្តឹងដែលផ្អែកលើការកាន់កាប់ មិនត្រូវបានសម្រេចសេចក្តីដោយផ្អែកលើ មូលហេតុដែលទាក់ទងនឹងសិទ្ធិដែលនាំឱ្យមានមូលហេតុគតិយុត្តឡើយ ។

(កំណត់)

មាត្រានេះកំណត់ថា ដោយសារសិទ្ធិទាមទារឱ្យការពារការកាន់កាប់ ការពារការកាន់កាប់ចំពោះការបំពានការកាន់ កាប់ដែលជាសណ្តាប់ធ្នាប់សត្យានុម័តមួយ នៅក្នុងបណ្តឹង ភាគីមិនអាចអះអាងអំពីអត្ថិភាព ឬ នត្តិភាពនៃសិទ្ធិដែលនាំ ឱ្យមានមូលហេតុគតិយុត្តនៃការកាន់កាប់បានឡើយ ។ ឧទាហរណ៍ ក្នុងករណីដែលកម្មសិទ្ធិករយកវត្ថុជួលមកវិញ ពីភតិកៈ ដោយប្រើហិង្សា ដោយគ្មានការយល់ព្រមពីភតិកៈ ទោះបីជាករណីនេះកើតឡើងក្រោយពេលអំឡុងពេលនៃភតិសន្យា បានកន្លងផុតក៏ដោយ ក៏កម្មសិទ្ធិករមិនអាចអះអាងអំពីអង្គហេតុតវ៉ាថា អំឡុងពេលនៃភតិសន្យាកន្លងផុត ហើយភតិកៈ លែងមានសិទ្ធិដែលនាំឱ្យមានមូលហេតុគតិយុត្តនៃការកាន់កាប់ចំពោះការអនុវត្តសិទ្ធិទាមទារឱ្យប្រគល់វត្ថុកាន់កាប់មកវិញ របស់ភតិកៈបានឡើយ ។

ប៉ុន្តែ ភាគីម្ខាងទៀតមិនអាចអះអាងអំពីអង្គហេតុតវ៉ាដោយផ្អែកលើសិទ្ធិដែលនាំឱ្យមានមូលហេតុគតិយុត្ត តែអាច ប្តឹងតប ដោយផ្អែកលើសិទ្ធិដែលនាំឱ្យមានមូលហេតុគតិយុត្តបាន ។ ឧទាហរណ៍ ភតិបតីអាចប្តឹងទាមទារឱ្យប្រគល់វត្ថុជួល មកវិញ ដោយផ្អែកលើការបញ្ចប់ភតិសន្យា តាមបណ្តឹងដោយឡែក ឬ អាចដាក់ពាក្យបណ្តឹងតប ក្នុងបណ្តឹងទាមទារឱ្យ ប្រគល់វត្ថុកាន់កាប់មកវិញ ពីភតិកៈបានដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២០២

**ផ្នែកទី ៣ ការការពារអ្នកកាន់កាប់ពិសេសអំពីអចលនវត្ថុ**

(កំណត់)

ផ្នែកនេះ មានគោលបំណងឱ្យមានសិទ្ធិខ្លាំងជាងសិទ្ធិទាមទារឱ្យការពារការកាន់កាប់ធម្មតា ដើម្បីការពារការកាន់កាប់ ពិសេស នៅក្នុងអន្តរកាល ដែលការទទួលស្គាល់កម្មសិទ្ធិដីធ្លី តាមនីតិវិធីដែលបានកំណត់នៅក្នុងច្បាប់ភូមិបាល មិនទាន់ មានភាពពេញលេញ ក្នុងដំណាក់កាលដែលកសាងឡើងវិញនូវសណ្តាប់ធ្នាប់កម្មសិទ្ធិដែលបាត់បង់នៅក្រោមជំនាន់ប៉ុលពត ហើយមានស្ថានភាពនៃការកាន់កាប់ច្រើនដែលមិនទាន់ក្លាយជាកម្មសិទ្ធិពេញលេញ ដែលគួរតែការពារ ។

ចំពោះករណីដែលបុគ្គលណាម្នាក់បានកាន់កាប់អចលនវត្ថុ ហើយគិតឃើញថា កម្មសិទ្ធិលើអចលនវត្ថុនោះនឹងបានទៅ សាមីខ្លួន ក្រោយការកាន់កាប់ជាប់លាប់រយៈពេល ៥ ឆ្នាំ តាមបញ្ញត្តិនៃច្បាប់ភូមិបាល ក៏ប៉ុន្តែ តាមការពិតអចលនវត្ថុ នោះជាដីដែលជាកម្មសិទ្ធិរបស់អ្នកដទៃ ករណីនេះត្រូវចាត់ចែងតាមច្បាប់ភូមិបាល ។ នៅកម្ពុជា ក្រោយជំនាន់ប៉ុលពត ដីធ្លីដែលជារបស់ឯកជនពីមុននោះ ត្រូវបានចាត់ទុកថា ពុំមានបុគ្គលណាម្នាក់មានកម្មសិទ្ធិទៅលើដីនោះឡើយ ហើយ ដីធ្លីទាំងអស់ ត្រូវបានចាប់ផ្តើមពីស្ថានភាពគ្មានបុគ្គលឯកជនជាកម្មសិទ្ធិករ ។ ហេតុដូច្នេះ ករណីខាងលើ គឺជាករណីដែល



អ្នកដទៃបន្តកាន់កាប់ ក្នុងអំឡុងពេល ៥ ឆ្នាំ នូវដីដែលមានប័ណ្ណសំគាល់សិទ្ធិកាន់កាប់អចលនវត្ថុរួចហើយ ។ ហេតុដូច្នោះ គឺជាករណីនៃដីធ្លីដែលមានអ្នកកាន់កាប់ត្រួតគ្នា ឬ ជាករណីនៃការរំលត់សិទ្ធិរបស់អ្នកកាន់កាប់មុន ដោយការបោះបង់ ចោលនូវការកាន់កាប់ជានិរន្តរ៍របស់អ្នកកាន់កាប់មុននោះ ។

**មាត្រា ២៤២ ថ្មី.-** ការការពារភោគីអចលនវត្ថុដែលមានប័ណ្ណសំគាល់សិទ្ធិកាន់កាប់<sup>៤</sup>

១- ភោគីដែលប្រើប្រាស់ និង អាស្រ័យផលជាបន្តនូវអចលនវត្ថុ ដែលបានទទួល ប័ណ្ណសំគាល់សិទ្ធិកាន់កាប់អចលនវត្ថុ ឬ ប័ណ្ណសំគាល់សិទ្ធិកាន់កាប់ប្រើប្រាស់ដីធ្លី តែមិន ទាន់ចុះបញ្ជីអចលនវត្ថុដែលជាការចាំបាច់ដើម្បីទទួលកម្មសិទ្ធិពេញលេញ ដោយសារមិន ទាន់បានរៀបចំប្រព័ន្ធបង់សុរិយោដី និង សៀវភៅគោលបញ្ជីដីទេ ត្រូវចាត់ទុកថាជា កម្មសិទ្ធិករ ចំពោះការអនុវត្តសិទ្ធិទាមទារដោយផ្អែកលើសិទ្ធិប្រត្យក្ស ។

២- ក្នុងករណីដែលភោគីដែលបានកំណត់នៅក្នុងកថាខណ្ឌទី ១ ខាងលើនេះ ឱ្យ តតិយជនប្រើប្រាស់ និង អាស្រ័យផលនូវអចលនវត្ថុ ភោគីនោះត្រូវចាត់ទុកថាជាកម្ម- សិទ្ធិករ ចំពោះការអនុវត្តសិទ្ធិទាមទារដោយផ្អែកលើសិទ្ធិប្រត្យក្ស ។

៣- អ្នកដែលបានទទួលអនុប្បទាននូវភោគៈ ដោយភ្ជាប់ជាមួយនឹងប័ណ្ណសំគាល់ សិទ្ធិកាន់កាប់អចលនវត្ថុ ឬ ប័ណ្ណសំគាល់សិទ្ធិកាន់កាប់ប្រើប្រាស់ដីធ្លី ពីភោគីដែលបាន កំណត់នៅក្នុងកថាខណ្ឌទី ១ ខាងលើនេះ ក៏ត្រូវចាត់ទុកថាជាកម្មសិទ្ធិករ ចំពោះការ អនុវត្តសិទ្ធិទាមទារដោយផ្អែកលើសិទ្ធិប្រត្យក្សដែរ ។

(កំណត់)

មាត្រានេះគឺជាបញ្ញត្តិដែលផ្តល់ឱ្យការការពារពិសេស ដល់អ្នកកាន់កាប់អចលនវត្ថុដែលមានប័ណ្ណសំគាល់សិទ្ធិកាន់ កាប់អចលនវត្ថុ ឬ ប័ណ្ណសំគាល់សិទ្ធិកាន់កាប់ប្រើប្រាស់ដីធ្លី ហើយចាត់ទុកអ្នកកាន់កាប់បែបនេះថាជាកម្មសិទ្ធិករ ចំពោះ ការអនុវត្តសិទ្ធិទាមទារ ដោយផ្អែកលើសិទ្ធិប្រត្យក្ស ។

នៅក្នុងក្រមរដ្ឋប្បវេណីជប៉ុន គេបានផ្តល់នូវសិទ្ធិប្តឹងទាមទារដោយផ្អែកលើការកាន់កាប់ ដោយមិនគិតថា អ្នកកាន់ កាប់នោះ មានសិទ្ធិកាន់កាប់ស្របច្បាប់ ឬ មិនស្របច្បាប់ទេ ។ ក៏ប៉ុន្តែ នៅកម្ពុជា ក្រៅពីសិទ្ធិទាមទារឱ្យការពារការកាន់ កាប់ដូចក្រមរដ្ឋប្បវេណីជប៉ុន ចាំបាច់ត្រូវមានបញ្ញត្តិស្តីពីការការពារការកាន់កាប់ដែល "រង់ចាំដើម្បីឱ្យបានទៅជាកម្មសិទ្ធិ ពេញលេញ" (ច្បាប់ភូមិបាលកម្ពុជា មាត្រា ៣៩) ដោយផ្អែកលើសិទ្ធិប្រត្យក្ស ។ នេះគឺដោយសារតែនីតិវិធីទទួល

<sup>៤</sup> កថាខណ្ឌទី ១ និង កថាខណ្ឌទី ៣ នៃមាត្រា ២៤២ នេះ ត្រូវបានធ្វើវិសោធនកម្ម ដោយច្បាប់ស្តីពីការអនុវត្តក្រមរដ្ឋប្បវេណី ។

ស្គាល់នូវកម្មសិទ្ធិដីធ្លីរបស់បុគ្គលឯកជន ពុំសូវមានដំណើរការល្អ ហើយដីធ្លីដែលបានចុះបញ្ជីដើម្បីទទួលនូវកម្មសិទ្ធិពេញលេញនៅមានតិចតួចណាស់ ហើយគេច្រើនជួញដូរដីធ្លី ដោយប័ណ្ណសំគាល់សិទ្ធិកាន់កាប់ ។ ដោយមើលទៅតាមស្ថានភាពជាក់ស្តែងនេះ ចាំបាច់ត្រូវការការពារសិទ្ធិកាន់កាប់ប្រភេទនេះ ឱ្យបានខ្លាំងជាងសិទ្ធិកាន់កាប់ធម្មតា ។ ដូច្នេះហើយ ដើម្បីការពារស្ថានភាពនៃការកាន់កាប់ដែល "រង់ចាំដើម្បីឱ្យបានទៅជាកម្មសិទ្ធិពេញលេញ" ទម្រង់ដល់ពេលចុះបញ្ជីដើម្បីទទួលនូវកម្មសិទ្ធិតាមផ្លូវច្បាប់ មាត្រានេះផ្តល់ឱ្យការការពារខ្លាំង ចំពោះអ្នកកាន់កាប់ដែលមានប័ណ្ណសំគាល់សិទ្ធិកាន់កាប់អចលនវត្ថុ ឬ ប័ណ្ណសំគាល់សិទ្ធិកាន់កាប់ប្រើប្រាស់ដីធ្លី ដោយចាត់ទុកថាជាកម្មសិទ្ធិករ ចំពោះសិទ្ធិទាមទារដោយផ្អែកលើសិទ្ធិប្រត្យក្ស ។ សិទ្ធិនេះ ខុសគ្នានឹងសិទ្ធិប្តឹងទាមទារ ដោយផ្អែកលើការកាន់កាប់ធម្មតា គឺពុំមានកម្រិតនូវអំឡុងពេលនៃការអនុវត្តទេ ។

ម្យ៉ាងទៀត នៅក្នុងច្បាប់ភូមិបាលកម្ពុជា មាត្រា ៣៩ ហៅសិទ្ធិប្រភេទនោះថា "សិទ្ធិភណ្ឌិក" ហើយទទួលស្គាល់ជាកម្មវត្ថុនៃកិច្ចការជួញដូរដែរ ។

ចំពោះករណីដែលជនដែលបានទទួលលទ្ធកម្មនូវ "សិទ្ធិកាន់កាប់ពិសេស" ដែលមានចែងក្នុងកថាខណ្ឌទី ១ តាមរយៈការកាន់កាប់ជានិរន្តរ៍ក្នុង ៥ ឆ្នាំនេះ (ចំពោះការអនុវត្តនៃសិទ្ធិទាមទារដោយផ្អែកលើសិទ្ធិប្រត្យក្ស ត្រូវចាត់ទុកថាជាកម្មសិទ្ធិ) បានធ្វើអនុប្បទាននូវសិទ្ធិនោះទៅឱ្យតតិយជន ឬ បានបង្កើតសិទ្ធិប្រើប្រាស់សម្រាប់តតិយជនវិញ យើងទទួលដំណឹងថា នាយកដ្ឋានសុរិយោដីទទួលស្គាល់នូវការកាន់កាប់ជានិរន្តរ៍ ចំពោះករណីដែលបានជួលឱ្យអ្នកផ្សេង ក៏ប៉ុន្តែមិនទទួលស្គាល់នូវកម្មសិទ្ធិនោះ ចំពោះករណីដែលតតិយជនមិនបានកាន់កាប់ជាក់ស្តែង (មានន័យថា ដីនោះនឹងក្លាយទៅជាដីរដ្ឋវិញ) ។ ក្នុងករណីដែលតតិយជន មិនបានកាន់កាប់ជាក់ស្តែង ដើម្បីបញ្ជាក់ឱ្យបានច្បាស់លាស់ថា ការការពារសិទ្ធិកាន់កាប់ពិសេសនោះត្រូវបានរលត់ នៅក្នុងកថាខណ្ឌទី ២ និង ទី ៣ យើងខ្ញុំបានបន្ថែមនូវស័ក្ខខ័ណ្ឌ "ត្រូវឱ្យតតិយជនប្រើប្រាស់ និង អាស្រ័យផល" ដែលជាស័ក្ខខ័ណ្ឌ "ចាត់ទុកថាជាកម្មសិទ្ធិករ" ចំពោះការអនុវត្តសិទ្ធិទាមទារដោយផ្អែកលើសិទ្ធិប្រត្យក្សនោះ ។

( មាត្រាពាក់ព័ន្ធ )

ច្បាប់ភូមិបាល មាត្រា ៣៩

**មាត្រា ២៤៣.\_** ការការពារភោគីដែលកាន់កាប់អចលនវត្ថុតាំងពីពេលដែលមិនទាន់ប្រកាសឱ្យប្រើច្បាប់ភូមិបាល

១ - ភោគីដែលបានកាន់កាប់អចលនវត្ថុដែលអាចកាន់កាប់ដោយឯកជនដោយស្របច្បាប់ជាបន្តបន្ទាប់ ដោយសន្តិវិធី និង មិនមានការជំទាស់ ចាប់ពី ៥ (ប្រាំ) ឆ្នាំ យ៉ាងតិច គិតមកដល់កាលបរិច្ឆេទនៃការប្រកាសឱ្យប្រើច្បាប់ភូមិបាល តែបានធ្វេសប្រហែសក្នុងការចុះបញ្ជីអំពីភោគៈនោះ ដោយផ្អែកលើច្បាប់ភូមិបាល អាចអនុវត្តសិទ្ធិទាមទារឱ្យ

ការពារការកាន់កាប់ ចំពោះការបំពានការកាន់កាប់ដោយតតិយជន ។

២-ភោគីដែលបានចាប់ផ្តើមកាន់កាប់អចលនវត្ថុនៅមុនពេលប្រកាសឱ្យប្រើច្បាប់ ភូមិបាល ហើយបានទទួលការអនុញ្ញាតក្នុងការបន្តការកាន់កាប់ដើម្បីធ្វើលទ្ធកម្មនូវកម្មសិទ្ធិ ពីស្ថាប័នដែលមានសមត្ថកិច្ច អាចអនុវត្តសិទ្ធិទាមទារឱ្យការពារការកាន់កាប់ ចំពោះការ បំពានការកាន់កាប់ដោយតតិយជន ។

៣-ក្នុងការអនុវត្តសិទ្ធិទាមទារឱ្យការពារការកាន់កាប់ក្នុងករណីដែលបានកំណត់ នៅក្នុងកថាខណ្ឌទី ១ និង ទី ២ ខាងលើនេះ អំឡុងពេល ១ (មួយ) ឆ្នាំ ដែលបានកំណត់ នៅក្នុងមាត្រា ២៣៧ (សិទ្ធិទាមទារឱ្យប្រគល់វត្ថុកាន់កាប់មកវិញ) ដល់មាត្រា ២៤០ (សិទ្ធិទាមទារឱ្យបង្ការជាមុននូវការរារាំងការកាន់កាប់) នៃក្រមនេះ ត្រូវបានបកស្រាយថា ៣ (បី) ឆ្នាំ ។

(កំណត់)

ចំពោះអ្នកដែលកាន់កាប់ដី តែច្រើនប្រហែសក្នុងការចុះបញ្ជីអំពីការកាន់កាប់ដោយយោងតាមបញ្ញត្តិនៃមាត្រា ៤២ នៃច្បាប់ភូមិបាល និង អ្នកដែលទទួលការអនុញ្ញាតឱ្យបន្ថែមរយៈពេលកាន់កាប់ ដោយយោងតាមបញ្ញត្តិនៃមាត្រា ៣១ នៃច្បាប់ភូមិបាល អ្នកកាន់កាប់បែបនេះ មានលទ្ធភាពច្រើនក្នុងការទទួលស្គាល់កម្មសិទ្ធិពេលក្រោយ ។ មាត្រានេះ គឺជា បញ្ញត្តិដែលការពារអ្នកកាន់កាប់បែបនោះ ដោយកម្រិតអំឡុងពេលអនុវត្តសិទ្ធិតាមផ្លូវតុលាការជា ៣ ឆ្នាំ ដែលរែងជាង ករណីនៃសិទ្ធិទាមទារឱ្យការពារការកាន់កាប់ធម្មតា ។

នៅក្នុងច្បាប់ភូមិបាលកម្ពុជា មាត្រា ៤២ មានចែងថា បុគ្គលដែលមិនបានចុះបញ្ជីភោគៈស្របច្បាប់រយៈពេល ៥ ឆ្នាំ (មានន័យថា អ្នកដែលមិនមានប័ណ្ណសំគាល់សិទ្ធិកាន់កាប់អចលនវត្ថុ) ក៏មានសិទ្ធិត្រូវបានការពារ តាមបញ្ញត្តិនៃមាត្រា ២៩ មាត្រា ៣០ និង មាត្រា ៣១ នៃច្បាប់ភូមិបាលដដែលនេះ ។ នេះគឺមានន័យថា ការកាន់កាប់ប្រភេទនេះ ក៏ត្រូវបាន ទទួលស្គាល់ថាមានលក្ខណសម្បត្តិអាចក្លាយទៅជាកម្មសិទ្ធិដែរ ។ សូមបញ្ជាក់ថា នៅក្នុងសេចក្តីព្រាងច្បាប់ភូមិបាលមុន ការអនុម័ត មាត្រា ៤៧ ក៏មានចែងថា ចំពោះការកាន់កាប់បែបនេះ ក៏អាចការពារចំពោះរាល់ការរារាំងលើការកាន់កាប់ ពីតតិយជនដែរ ។ ដូច្នេះ ចំពោះជនដែលបានទទួលប័ណ្ណសំគាល់សិទ្ធិកាន់កាប់អចលនវត្ថុ និង ជនដែលពុំមានប័ណ្ណសំគាល់ នេះ តើត្រូវចាត់ចែងផ្សេងពីគ្នា ឬយ៉ាងណាដែរនោះ នៅក្នុងនេះ ជនដែលពុំមានប័ណ្ណសំគាល់សិទ្ធិកាន់កាប់អចលនវត្ថុ អាចអនុវត្តតែសិទ្ធិទាមទារឱ្យការពារការកាន់កាប់ប៉ុណ្ណោះទេ ។

ចំពោះជនដែលស្របនឹងលក្ខខណ្ឌនៃច្បាប់ភូមិបាលកម្ពុជា មាត្រា ៣១ យើងបញ្ជាក់ច្បាស់លាស់ក្នុងមាត្រានេះ ។

អំឡុងពេល ៣ ឆ្នាំ ដែលបានកំណត់នៅក្នុងកថាខណ្ឌទី ៣ នៃមាត្រានេះ យកមកពីមាត្រា ៣៣ នៃច្បាប់ភូមិបាល ដែលចែងថា អ្នកកាន់កាប់ស្របច្បាប់ អាចទាមទារបដិទានការកាន់កាប់ចំពោះរដ្ឋក្នុងអំឡុងពេល ៣ ឆ្នាំបាន ។

(មាត្រាពាក់ព័ន្ធ)

ច្បាប់ភូមិបាល មាត្រា ៣១ និង មាត្រា ៤២

### **ជំពូកទី ៤ សិទ្ធិជួលអចិន្ត្រៃយ៍**

(កំណត់)

នៅក្នុងច្បាប់ភូមិបាលកម្ពុជា មាត្រា ១០៨ មានចែងថា សិទ្ធិជួលរយៈពេលវែង ដែលមានអំឡុងពេល ១៥ ឆ្នាំ ឬ លើស ជាសិទ្ធិភណ្ឌិក (សិទ្ធិប្រត្យក្ស) ហេតុនេះហើយ ក្នុងក្រមរដ្ឋប្បវេណីនេះ ក៏កំណត់អំពីសិទ្ធិជួលអចិន្ត្រៃយ៍ ជាសិទ្ធិប្រត្យក្ស ដោយបែងចែកពីសិទ្ធិជួលធម្មតាដែលកើតឡើងដោយភតិសន្យា (ដែលជាសិទ្ធិលើបំណុល) ។ នៅក្នុងក្រមរដ្ឋប្បវេណីចាស់របស់ជប៉ុន ក៏មាន "សិទ្ធិជួលអចិន្ត្រៃយ៍" ដែរ ។

#### **មាត្រា ២៤៤.- និយមន័យនៃសិទ្ធិជួលអចិន្ត្រៃយ៍**

សិទ្ធិជួលអចិន្ត្រៃយ៍ សំដៅទៅលើសិទ្ធិជួលអចលនវត្ថុ រយៈពេលវែង ចាប់ពី ១៥ (ដប់ប្រាំ) ឆ្នាំ ឡើងទៅ ។

(កំណត់)

មាត្រានេះ កំណត់អំពីនិយមន័យនៃសិទ្ធិជួលអចិន្ត្រៃយ៍ ។ នៅក្នុងច្បាប់ភូមិបាលកម្ពុជា មាត្រា ១០៦ កថាខណ្ឌទី ២ មានចែងអំពីសិទ្ធិជួល ៣ ប្រភេទ គឺការជួលរយៈពេលមិនកំណត់ ការជួលរយៈពេលខ្លីអាចបន្តជាថ្មីបាន និង ការជួលរយៈពេល ១៥ ឆ្នាំ ឬ លើស ។ ហើយ មាត្រា ១០៨ កថាខណ្ឌទី ១ ចែងថា សិទ្ធិជួលរយៈពេលវែង គឺជាសិទ្ធិភណ្ឌិក (សិទ្ធិប្រត្យក្ស) ហើយអាចផ្ទេរ ដោយមានថ្លៃ ឬ អាចធ្វើសន្តតិកម្មបាន ។ ផ្ទុយទៅវិញ មានន័យថា ការជួលរយៈពេលមិនកំណត់ និង ការជួលរយៈពេលក្រោម ១៥ ឆ្នាំ មិនមែនជាសិទ្ធិប្រត្យក្សទេ ។ ម្យ៉ាងទៀត ក្រមរដ្ឋប្បវេណីចាស់របស់ជប៉ុន មាត្រា ១៥៥ នៃគន្ថីស្តីពីទ្រព្យសម្បត្តិ ចែងថា ភតិសន្យាដែលមានអំឡុងពេលពី ៣០ ឆ្នាំឡើងទៅ គឺជាសិទ្ធិជួលអចិន្ត្រៃយ៍ ។

ចំពោះគោលបំណងក្នុងការប្រើប្រាស់អចលនវត្ថុដែលសិទ្ធិជួលអចិន្ត្រៃយ៍ត្រូវបានបង្កើត គ្មានការកម្រិតអ្វីទេ ដូច្នេះសិទ្ធិជួលអចិន្ត្រៃយ៍អាចត្រូវបានបង្កើតក្នុងគោលបំណងអ្វីក៏បានដែរ ។

នៅមានបញ្ហាស្តីពីការបែងចែកដោយឡែកនូវកម្មសិទ្ធិលើដីធ្លី និង កម្មសិទ្ធិលើអាការ ដែលជាលក្ខណៈពិសេសនៃតំបន់ដែលពុំទាន់មានការទទួលស្គាល់ជាទូទៅនូវកម្មសិទ្ធិលើដីធ្លី ដូចជាភ្នំពេញជាដើម ។ ចំពោះតំបន់ប្រភេទនេះ ជាការមិនសមរម្យទេ ប្រសិនបើមិនទទួលស្គាល់នូវសិទ្ធិជួលអចិន្ត្រៃយ៍ ចំពោះករណីដែលបានដាក់អាការឱ្យជួលក្នុងអំឡុងពេល ១៥ ឆ្នាំ ឡើងទៅទេ ។ ហេតុនេះហើយ ក្នុងនេះយើងខ្ញុំបានប្រើពាក្យ "អចលនវត្ថុ" ចំពោះកម្មវត្ថុនៃសិទ្ធិជួលអចិន្ត្រៃយ៍ ក្នុងន័យដែលរាប់បញ្ចូលទាំងអាការដែរ ។

( មាត្រាពាក់ព័ន្ធ )

ច្បាប់ភូមិបាល មាត្រា ១០៦ កថាខណ្ឌទី ២ និង មាត្រា ១០៨ កថាខណ្ឌទី ១, ក្រមរដ្ឋប្បវេណីចាស់របស់ជប៉ុន គន្លឹ  
ស្តីពីទ្រព្យសម្បត្តិ មាត្រា ១៥៥

**មាត្រា ២៤៥.-** ការបង្កើតសិទ្ធិជួលអចិន្ត្រៃយ៍

១-សិទ្ធិជួលអចិន្ត្រៃយ៍ពុំមានអានុភាពឡើយ បើមិនបានបង្កើតឡើង ជាលាយ  
លក្ខណ៍អក្សរ ។

២-សិទ្ធិជួលអចិន្ត្រៃយ៍ដែលត្រូវបានបង្កើតឡើង ដោយពុំបានធ្វើជាលាយលក្ខណ៍  
អក្សរ ត្រូវចាត់ទុកថាជាភតិសន្យាដែលពុំមានកំណត់អំឡុងពេល ហើយអាចត្រូវបាន  
បញ្ឈប់ ដោយភាគីម្ខាងនៅពេលណាក៏បាន ដោយផ្អែកតាមបញ្ញត្តិនៃមាត្រា ៦១៥ (ការ  
ស្នើសុំឱ្យរំលាយភតិសន្យាដែលពុំមានកំណត់អំឡុងពេល) នៃក្រមនេះ ។

( កំណត់ )

មាត្រានេះមានគោលគំនិតទាមទារឱ្យមានលិខិតជាលាយលក្ខណ៍អក្សរដែលជាលក្ខខណ្ឌបង្កើតសិទ្ធិជួលអចិន្ត្រៃយ៍ជា  
ចាំបាច់ ។

ច្បាប់ភូមិបាលកម្ពុជា មាត្រា ១០៩ កថាខណ្ឌទី ២ កំណត់ថា ភតិសន្យាទូទៅ ត្រូវធ្វើឡើងជាលាយលក្ខណ៍អក្សរ  
ហើយប្រសិនបើមិនបានធ្វើជាលាយលក្ខណ៍អក្សរទេ ត្រូវចាត់ទុកថាជាភតិសន្យាបណ្តោះអាសន្ន ហើយអាចត្រូវបាន  
បញ្ឈប់នៅគ្រប់ពេល ដោយជូនដំណឹងជាមុនក្នុងរយៈពេលកំណត់ ។

ចំពោះការបង្កើតសិទ្ធិប្រក្សក្សប្រើប្រាស់ និង អាស្រ័យផល អាចមានទំនាក់ទំនងរយៈពេលវែងបន្ទាប់ពីការបង្កើត  
សិទ្ធិនេះ ហើយក៏អាចមានជម្លោះអំពីទំនាក់ទំនងសិទ្ធិនេះដោយងាយស្រួលដែរ ហេតុដូច្នោះ មានភាពចាំបាច់ខ្លាំង ក្នុងការ  
បញ្ជាក់ឱ្យបានច្បាស់លាស់នូវខ្លឹមសារនៃសិទ្ធិនេះ ។ ដូច្នោះ ការចាត់ទុកជាមោឃៈរវាងភាគី នូវភតិសន្យាដែលមិនបាន  
ធ្វើជាលាយលក្ខណ៍អក្សរ ក៏ជាវិធីមួយដែរ ក៏ប៉ុន្តែ ក្នុងនេះ យើងខ្ញុំបានយកគោលគំនិតពីកថាខណ្ឌទី ២ មាត្រា ១០៩ នៃ  
ច្បាប់ភូមិបាលកម្ពុជា ដោយបញ្ញត្តិថា សិទ្ធិជួលអចិន្ត្រៃយ៍ដែលត្រូវបានបង្កើតឡើង ដោយពុំបានធ្វើជាលាយលក្ខណ៍អក្សរ  
ត្រូវចាត់ទុកថាជាភតិសន្យា ដែលពុំមានកំណត់អំឡុងពេល ហើយភាគីអាចសុំបញ្ឈប់នៅពេលណាក៏បាន ដើម្បីសម្រាលនូវ  
អានុភាពនៃភតិសន្យានេះ ។ សូមមើលកថាខណ្ឌទី ៣ មាត្រា ៥៩៩ នៃក្រមនេះផងដែរ ។

នៅមានបញ្ហាមួយដែលត្រូវដឹងកត់ទៅទៀត គឺបញ្ហាថា តើលិខិតនៃកិច្ចសន្យាត្រូវមានការបញ្ជាក់ពីស្ថាប័នសាធារណៈ  
ដែរឬទេនោះ ។ ការតម្រូវឱ្យមានការបញ្ជាក់ពីស្ថាប័នសាធារណៈ នឹងធ្វើឱ្យខ្លឹមសារនៃកិច្ចសន្យានោះ មានស្ថិរភាពល្អ  
ប៉ុន្តែ ឧទាហរណ៍ មានករណីដែលពុំបានទទួលនូវការបញ្ជាក់ពីស្ថាប័នសាធារណៈ បើសិទ្ធិជួលអចិន្ត្រៃយ៍ នឹងក្លាយទៅជា  
មោឃៈនាអនាគត នោះធ្វើឱ្យខូចផលប្រយោជន៍ដល់ភតិកៈ ។ ហេតុដូច្នោះ យើងតម្រូវឱ្យតែលិខិតជាលាយលក្ខណ៍អក្សរ

ប៉ុណ្ណោះដែលជាលក្ខខណ្ឌអានុភាពរវាងភាគី ។

( មាត្រាពាក់ព័ន្ធ )

ច្បាប់ភូមិបាល មាត្រា ១០៩ កថាខណ្ឌទី ២

**មាត្រា ២៤៦.- លក្ខខណ្ឌតាំងនៃសិទ្ធិជួលអចិន្ត្រៃយ៍**

១-អ្នកជួលអចិន្ត្រៃយ៍ មិនអាចយកសិទ្ធិជួលអចិន្ត្រៃយ៍របស់ខ្លួន ទៅតាំងចំពោះ តតិយជន បានឡើយ បើមិនបានចុះបញ្ជី ។

២-សិទ្ធិជួលអចិន្ត្រៃយ៍ដែលបានចុះបញ្ជីហើយ អាចតាំងនឹងអនុប្បទានិកនៃ កម្មសិទ្ធិដីដែលជាកម្មវត្ថុនៃសិទ្ធិជួលអចិន្ត្រៃយ៍បាន ទោះបីជាកម្មសិទ្ធិលើដីនោះត្រូវបាន ធ្វើអនុប្បទានក៏ដោយ ។

៣-ចំពោះសិទ្ធិជួលអចិន្ត្រៃយ៍ដែលមិនបានចុះបញ្ជី បញ្ញត្តិនៃមាត្រា ៥៩៨ (លក្ខខណ្ឌ តាំងនៃសិទ្ធិជួលអចលនវត្ថុ) នៃក្រមនេះ ត្រូវយកមកអនុវត្ត រហូតដល់គ្រប់អំឡុងពេល ១៥ (ដប់ប្រាំ) ឆ្នាំ ។

(កំណត់)

កថាខណ្ឌទី ១ នៃមាត្រានេះ តម្រូវឱ្យមានការចុះបញ្ជីដែលជាលក្ខខណ្ឌតាំងសិទ្ធិជួលអចិន្ត្រៃយ៍ចំពោះតតិយជន ។ កថាខណ្ឌទី ២ បញ្ជាក់គោលបំណងនៃកថាខណ្ឌទី ១ ឱ្យបានច្បាស់លាស់ ចំពោះករណីជាក់ស្តែងជាក់ណាត់ ។

កថាខណ្ឌទី ៣ កំណត់ថា ទោះបីជាសិទ្ធិជួលអចិន្ត្រៃយ៍ មិនត្រូវបានចុះបញ្ជីក៏ដោយ ក៏អាចតាំងចំពោះតតិយជន ដោយការកាន់កាប់ និង បន្តប្រើប្រាស់ និង អាស្រ័យផល និង អាចអនុវត្តសិទ្ធិទាមទារដោយផ្អែកលើសិទ្ធិប្រត្យក្សចំពោះ ការបំពានរបស់តតិយជន ក្នុងនាមជាសិទ្ធិជួល (តាមភតិសន្យា) រហូតដល់គ្រប់អំឡុងពេល ១៥ ឆ្នាំ ។ ហេតុដូច្នេះ ចំពោះ ភតិសន្យាដែលមានកំណត់អំឡុងពេលមិនតិចជាង ១៥ ឆ្នាំ តែមិនបានចុះបញ្ជីដែលជាលក្ខខណ្ឌតាំងនៃសិទ្ធិជួលអចិន្ត្រៃយ៍ មាត្រានេះ មិនចាត់ទុកជាមោឃៈទាំងស្រុងទេ គឺមិនអាចតាំងអានុភាពនៃសិទ្ធិជួលអចិន្ត្រៃយ៍ដែលជាសិទ្ធិប្រត្យក្ស ចំពោះតតិយជនទេ តែអាចតាំងអានុភាពនៃភតិសន្យាចំពោះតតិយជន ក្នុងអំឡុងពេល ១៥ ឆ្នាំបាន ។ ប្រសិនបើ អំឡុងពេល ១៥ ឆ្នាំ កន្លងហួស មិនអាចអះអាងអានុភាពតាំងនៃភតិសន្យាចំពោះតតិយជន ហេតុដូច្នេះ ប្រសិនបើ មិនបានចុះបញ្ជីអំពីសិទ្ធិជួលអចិន្ត្រៃយ៍ នៅក្នុងអំឡុងពេលនោះ ឬ មុនពេលមានតតិយជន នោះមិនអាចតាំងចំពោះ តតិយជន មិនមែនតែសិទ្ធិជួលអចិន្ត្រៃយ៍ទេ គឺមិនអាចតាំងទាំងសិទ្ធិជួល (តាមភតិសន្យា) ផងដែរ ។

មាត្រានេះកំណត់តែទំនាក់ទំនងជាមួយតតិយជនប៉ុណ្ណោះ រីឯរវាងភាគី អាចអះអាងអានុភាពនៃសិទ្ធិជួលអចិន្ត្រៃយ៍ ទោះបីចុះបញ្ជីក្តី មិនចុះបញ្ជីក្តី ។ ប៉ុន្តែ ក្នុងករណីដែលមិនធ្វើលិខិតជាលាយលក្ខណ៍អក្សរ (យើងគិតថា ស្ទើរតែគ្មានករណី

នេះកើតឡើងទេ) ត្រូវចាត់ទុកថាជាភតិសន្យាដែលគ្មានអំឡុងពេលកំណត់ ហេតុដូច្នោះ ភតិកៈនឹងស្ថិតនៅក្រោមស្ថានភាព ដែលគ្មានសិរភាព ដោយសារភតិបតីអាចស្នើសុំឱ្យរំលាយនៅពេលណាក៏បាន ។

**មាត្រា ២៤៧.- អំឡុងពេលដែលសិទ្ធិជួលអចិន្ត្រៃយ៍មានអត្ថិភាព**

១-អំឡុងពេលដែលសិទ្ធិជួលអចិន្ត្រៃយ៍មានអត្ថិភាព មិនអាចឱ្យលើសពី ៥០ (ហាសិប) ឆ្នាំ បានឡើយ ។ ប្រសិនបើបានបង្កើតសិទ្ធិជួលអចិន្ត្រៃយ៍ដែលមានអំឡុងពេល លើសពី ៥០ (ហាសិប) ឆ្នាំ ត្រូវបន្ថយមកត្រឹម ៥០ (ហាសិប) ឆ្នាំ ។

២-សិទ្ធិជួលអចិន្ត្រៃយ៍អាចបន្តសាជាថ្មីបាន ។ ប៉ុន្តែ អំឡុងពេលនេះមិនអាចលើស ពី ៥០ (ហាសិប) ឆ្នាំ ឡើយ គិតចាប់ពីថ្ងៃដែលបានបន្តសាជាថ្មី ។

(កំណត់)

មាត្រានេះកំណត់អំឡុងពេលអតិបរមានៃសិទ្ធិជួលអចិន្ត្រៃយ៍ គឺ ៥០ ឆ្នាំ ។ ទោះបីជាភតិកំណត់អំឡុងពេលលើសពី ៥០ ឆ្នាំក៏ដោយ ក៏អំឡុងពេលដែលសិទ្ធិជួលអចិន្ត្រៃយ៍នេះ ត្រូវបន្ថយមកត្រឹម ៥០ ឆ្នាំ ។ ប៉ុន្តែ សិទ្ធិជួលអចិន្ត្រៃយ៍ អាចបន្តជាថ្មី ដោយការព្រមព្រៀងរវាងគូភាគីបាន ។

ប្រសិនបើសិទ្ធិប្រត្យក្សប្រើប្រាស់ និង អាស្រ័យផល ដូចជាសិទ្ធិជួលអចិន្ត្រៃយ៍ ត្រូវបានអនុញ្ញាតឱ្យមានអត្ថិភាព ក្នុងអំឡុងពេលវែងហួសហេតុ មានការបរម្ភថា កម្មសិទ្ធិដែលជាសិទ្ធិក្នុងការប្រើប្រាស់ អាស្រ័យផល និង ចាត់ចែងវត្ថុ ដោយសេរី ក្លាយទៅជាគ្មានអត្ថប្រយោជន៍សារធាតុ ។ ហេតុដូច្នោះ ការបង្កើតសិទ្ធិជួលអចិន្ត្រៃយ៍ដែលមានអំឡុងពេល វែងហួសហេតុ មិនគួរត្រូវបានអនុញ្ញាតឡើយ ។ ដោយគិតពីការណែនាំចំណុចនេះ មាត្រានេះកម្រិតអំឡុងពេលអតិបរមា នៃសិទ្ធិជួលអចិន្ត្រៃយ៍ ត្រឹម ៤០ ឆ្នាំដែលអាចស្ថិតនៅក្នុងអាយុជីវិតរបស់បុគ្គលម្នាក់ ។ ប្រសិនបើមានការកម្រិតនេះ ប្រសិនបើកម្មសិទ្ធិករបានបង្កើតសិទ្ធិជួលអចិន្ត្រៃយ៍ នៅពេលខ្លួនវ័យក្មេង អំឡុងពេលនៃសិទ្ធិជួលអចិន្ត្រៃយ៍នោះ នឹងអាច កន្លងហួសនៅមុនពេលដែលកម្មសិទ្ធិករនោះទទួលមរណភាព ហើយទោះបីជាកម្មសិទ្ធិករនោះបានទទួលមរណភាព នៅមុន ពេលអំឡុងពេលនោះកន្លងហួសក៏ដោយ ក៏អំឡុងពេលនេះនឹងអាចកន្លងហួស នៅជំនាន់កូនរបស់កម្មសិទ្ធិករនោះបាន ។ នៅក្នុងច្បាប់ភូមិបាលកម្ពុជា ពុំមានកម្រិតនូវអំឡុងពេលនេះ ចំពោះសិទ្ធិជួលរយៈពេលវែងទេ ។ ក៏ប៉ុន្តែ អំឡុងពេល នៃសម្បទានដី អាចធ្វើបានយ៉ាងវែងត្រឹម ៩៩ ឆ្នាំ (សូមមើលច្បាប់ភូមិបាលកម្ពុជា មាត្រា ៦១) ។ ច្បាប់ស្តីពីវិនិយោគ ធ្លាប់មានបញ្ញត្តិនៃមាត្រា ១៦ កថាខណ្ឌទី ២ ដែលចែងថា សិទ្ធិជួលរយៈពេលវែងរបស់អ្នកវិនិយោគ អាចមានអំឡុង ពេលត្រឹម ៧០ ឆ្នាំ ប៉ុន្តែ បញ្ញត្តិនេះត្រូវបានលុបចោលរួចហើយ ។ រីឯ នៅក្នុងកថាខណ្ឌទី ២ មាត្រា ១៥៥ នៃគន្ថីស្តីពី ទ្រព្យសម្បត្តិនៃក្រុមរដ្ឋប្បវេណីចាស់របស់ជប៉ុនវិញ គេបានកម្រិត ត្រឹមតែ ៥០ ឆ្នាំទេ ហើយក្នុងករណីដែលលើស ៥០ ឆ្នាំ ត្រូវបន្ថយចុះមកត្រឹម ៥០ ឆ្នាំ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្លឹះស្តីពីទ្រព្យសម្បត្តិ មាត្រា ១៥៥

**មាត្រា ២៤៨.- ថ្លៃឈ្នួល**

១-អ្នកជួលអចិន្ត្រៃយ៍មានករណីយកិច្ចបង់ថ្លៃឈ្នួល ចំពោះអ្នកឱ្យជួលអចិន្ត្រៃយ៍ នៅពេលដែលបានកំណត់ ។

២-ប្រសិនបើពុំមានកំណត់ពេលបង់ថ្លៃឈ្នួលទេ អ្នកជួលអចិន្ត្រៃយ៍ត្រូវបង់នៅ រាល់ដំណាច់ឆ្នាំ ។ ប៉ុន្តែ ចំពោះវត្ថុដែលមានរដូវប្រមូលផល ត្រូវបង់នៅក្រោយរដូវនោះ ដោយគ្មានការយឺតយ៉ាវ ។

(កំណត់)

មាត្រានេះកំណត់អំពីករណីយកិច្ចរបស់អ្នកជួលអចិន្ត្រៃយ៍ក្នុងការបង់ថ្លៃឈ្នួល ហើយមានអត្ថន័យប្រហាក់ប្រហែល គ្នានឹងមាត្រា ៦១០ (ករណីភតិសន្យា) នៃក្រមនេះ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ៦១៤

**មាត្រា ២៤៩.- សិទ្ធិទាមទារឱ្យតម្លើង ឬ បញ្ចុះថ្លៃឈ្នួល**

ភាគីទាំងសងខាងនៃសិទ្ធិជួលអចិន្ត្រៃយ៍ អាចទាមទារទៅតុលាការ ឱ្យតម្លើង ឬ បញ្ចុះថ្លៃឈ្នួល ទៅតម្លៃសមរម្យបាន ក្នុងករណីដែលថ្លៃឈ្នួលនោះក្លាយជាតម្លៃមិនសម រម្យដោយសារស្ថានភាពផ្សេងៗ ។

(កំណត់)

មាត្រានេះចែងថា ភាគីនៃសិទ្ធិជួលអចិន្ត្រៃយ៍ អាចទាមទារឱ្យតម្លើង ឬ បញ្ចុះថ្លៃឈ្នួល ដោយយកការផ្លាស់ប្តូរ ស្ថានភាព ជាមូលហេតុ ហើយប្រសិនបើមិនអាចសម្របសម្រួលគ្នាតាមរយៈការពិភាក្សាគ្នាទេ ភាគីអាចទាមទារទៅ តុលាការឱ្យកំណត់ថ្លៃឈ្នួលសមរម្យបាន ។

(មាត្រាពាក់ព័ន្ធ)

ច្បាប់ស្តីពីការជួលដី និង អាគាររបស់ជប៉ុន មាត្រា ១១

**មាត្រា ២៥០.- សិទ្ធិវិលាយរបស់អ្នកឱ្យជួលអចិន្ត្រៃយ៍**

ប្រសិនបើអ្នកជួលអចិន្ត្រៃយ៍មិនបានបង់ថ្លៃឈ្នួលដែលបានកំណត់ ក្នុងអំឡុងពេល ៣ (បី) ឆ្នាំ អ្នកឱ្យជួលអចិន្ត្រៃយ៍អាចវិលាយការជួលអចិន្ត្រៃយ៍នោះបាន ។



(កំណត់)

មាត្រានេះកំណត់អំពីសិទ្ធិវិលាយរបស់អ្នកឱ្យជួលអចិន្ត្រៃយ៍ ក្នុងករណីដែលអ្នកជួលអចិន្ត្រៃយ៍មិនបានបង់ថ្លៃឈ្នួល ។ ពាក្យ "វិលាយ" នៅក្នុងនេះ មានន័យថា "ការជូនដំណឹងវិលាយកិច្ចសន្យា" ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្ថិស្តីពីទ្រព្យសម្បត្តិ មាត្រា ១៦៨

**មាត្រា ២៥១.- សិទ្ធិវិលាយរបស់អ្នកជួលអចិន្ត្រៃយ៍**

ក្នុងករណីដែលអ្នកជួលអចិន្ត្រៃយ៍មិន បានទទួលចំណេញសោះពីអចលនវត្ថុ ក្នុង អំឡុងពេល ៣ (បី) ឆ្នាំ ដោយសារស្ថានភាពដែលមិនអាចព្យាករទុកជាមុនបាន ឬ ដោយ សារប្រធានសក្តិ ឬ ក្នុងករណីដែលប្រាក់ចំណេញប្រចាំឆ្នាំ ដែលនឹងបានមកពីអចលនវត្ថុ នៅពេលអនាគត ពុំមានលទ្ធភាពអាចលើសថ្លៃឈ្នួលសម្រាប់មួយឆ្នាំបាន ដោយសារការ ខូចខាតផ្នែកណាមួយនៃអចលនវត្ថុនោះ អ្នកជួលអចិន្ត្រៃយ៍អាចវិលាយការជួលអចិន្ត្រៃយ៍ នោះបាន ។

(កំណត់)

មាត្រានេះកំណត់អំពីសិទ្ធិវិលាយរបស់អ្នកជួលអចិន្ត្រៃយ៍ ក្នុងករណីដែលមិនបានទទួលចំណេញ ដោយសារស្ថានភាព ដែលមិនអាចព្យាករទុកជាមុនបាន ។ ពាក្យ "វិលាយ" នៅក្នុងនេះ មានន័យថា "ការជូនដំណឹងវិលាយកិច្ចសន្យា" ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្ថិស្តីពីទ្រព្យសម្បត្តិ មាត្រា ១៦៩

**មាត្រា ២៥២.- អនុប្បទាន ជាអាទិ៍ នូវសិទ្ធិជួលអចិន្ត្រៃយ៍**

- ១-សិទ្ធិជួលអចិន្ត្រៃយ៍អាចធ្វើអនុប្បទាន ឬ ធ្វើការចាត់ចែងផ្សេងទៀត ដោយយក ថ្លៃ ឬ ដោយមិនយកថ្លៃបាន ។
- ២-អ្នកជួលអចិន្ត្រៃយ៍ អាចយកវត្ថុជួលអចិន្ត្រៃយ៍នោះ ទៅជួលបន្តបាន ។
- ៣-សិទ្ធិជួលអចិន្ត្រៃយ៍អាចជាកម្មវត្ថុនៃសន្តតិកម្មបាន ។

(កំណត់)

មាត្រានេះកំណត់អំពីសិទ្ធិចាត់ចែងសិទ្ធិជួលអចិន្ត្រៃយ៍របស់អ្នកជួលអចិន្ត្រៃយ៍ ។ នៅក្នុងច្បាប់ភូមិបាល មាត្រា ១០៨ កថាខណ្ឌទី ១ មានចែងថា អាចធ្វើអនុប្បទាន និង ធ្វើសន្តតិកម្មបាននូវសិទ្ធិជួលរយៈពេលវែង ។ ម្យ៉ាងទៀត មាត្រា

១០៧ កថាខណ្ឌទី ២ មានចែងថា ប្រសិនបើពុំមានការយល់ព្រមពីកម្មសិទ្ធិករទេ មិនអាចជួលបន្តទៀតបានឡើយ ។ ក៏ប៉ុន្តែ កថាខណ្ឌទី ១ នៃមាត្រា ១០៧ នេះ បានបញ្ញត្តិច្បាស់លាស់ថា ភតិសន្យាពីរប្រភេទ ( ការជួលរយៈពេលមិនកំណត់ និង ការជួលរយៈពេលខ្លី ) ក្រៅពីការជួលរយៈពេលវែង គឺជាសិទ្ធិលើបំណុល ហេតុនេះហើយ យើងអាចយល់ដឹងថា ការជួលបន្ត មានតែករណីនៃការជួលរយៈពេលមិនកំណត់ និង ការជួលរយៈពេលខ្លី ក្រៅពីការជួលរយៈពេលវែងទេ ដែលចាំបាច់ត្រូវមានការយល់ព្រមពីកម្មសិទ្ធិករ ។

( មាត្រាពាក់ព័ន្ធ )

ច្បាប់ភូមិបាល មាត្រា ១០៧ និង មាត្រា ១០៨

**មាត្រា ២៥៣.-** សិទ្ធិទាមទារដោយផ្អែកលើសិទ្ធិប្រត្យក្សរបស់អ្នកជួលអចិន្ត្រៃយ៍

អ្នកជួលអចិន្ត្រៃយ៍ អាចអនុវត្តសិទ្ធិទាមទារឱ្យប្រគល់វិញ សិទ្ធិទាមទារឱ្យបញ្ឈប់ ការរារាំង និង សិទ្ធិទាមទារឱ្យបង្ការជាមុននូវការរារាំង ចំពោះការបំពានសិទ្ធិជួល អចិន្ត្រៃយ៍ ដូចសិទ្ធិដែលកម្មសិទ្ធិករមាន ។

( កំណត់ )

មាត្រានេះចែងថា អ្នកជួលអចិន្ត្រៃយ៍ អាចអនុវត្តសិទ្ធិទាមទារដោយផ្អែកលើសិទ្ធិប្រត្យក្សបាន ។ នៅក្នុងក្រមរដ្ឋ- ប្បវេណីចាស់នៃប្រទេសជប៉ុន គ្មានបញ្ញត្តិជាក់លាក់ទេ ប៉ុន្តែ មានបញ្ញត្តិស្តីពីផលប្រយោជន៍ នៅក្នុងមាត្រា ៦៧ នៃគន្ថីស្តីពី ទ្រព្យសម្បត្តិ ដែលមានគោលបំណងដូចគ្នា ។

**មាត្រា ២៥៤.-** ការបញ្ឈប់ការជួលអចិន្ត្រៃយ៍

១-ពេលបញ្ឈប់ការជួលអចិន្ត្រៃយ៍ អ្នកឱ្យជួលអចិន្ត្រៃយ៍ មិនអាចទាមទារឱ្យអ្នក ជួលអចិន្ត្រៃយ៍ ធ្វើបដិទានបានឡើយ លើកលែងតែករណីដែលអ្នកជួលអចិន្ត្រៃយ៍បាន បំផ្លាញអចលនវត្ថុ ឬ បានបំប្លែងជាសារវន្តនូវលក្ខណៈនៃអចលនវត្ថុនោះ ។

២-ពេលបញ្ឈប់ការជួលអចិន្ត្រៃយ៍ អ្នកឱ្យជួលអចិន្ត្រៃយ៍ អាចទទួលកម្មសិទ្ធិលើ ការរូកៃលំអ ឬ សំណង់ ជាអាទិ៍ ដែលអ្នកជួលអចិន្ត្រៃយ៍បានធ្វើចំពោះអចលនវត្ថុ ដោយ គ្មានសងប្រាក់សំណងទៅអ្នកជួលអចិន្ត្រៃយ៍ ។

៣-ភាគីអាចធ្វើការសន្យាពិសេស ផ្សេងពីកថាខណ្ឌទី ១ និង ទី ២ ខាងលើនេះ បាន ។ ប៉ុន្តែ ការសន្យានោះ មិនអាចតតាំងនឹងតតិយជនបានឡើយ បើមិនបានចុះបញ្ជី ។

( កំណត់ )

មាត្រានេះកំណត់ការចាត់ចែងផ្សេងពីមាត្រា ៦១៨ និង មាត្រា ៦១៩ ដែលទាក់ទងនឹងភតិសន្យា ចំពោះករណីយ កិច្ចធ្វើបដិទាន សិទ្ធិទាមទារឱ្យសងសោហ៊ុយចំពោះការកែលំអដែលធ្វើឡើងដោយអ្នកជួលអចិន្ត្រៃយ៍ និង កម្មសិទ្ធិលើ សំណង់ដែលអ្នកជួលអចិន្ត្រៃយ៍ភ្ជាប់ នៅពេលបញ្ចប់ការជួលអចិន្ត្រៃយ៍ ។ មានន័យថា ជាគោលការណ៍ អ្នកជួល អចិន្ត្រៃយ៍ គ្មានករណីយកិច្ចធ្វើបដិទានសិទ្ធិទាមទារឱ្យសងសោហ៊ុយចំណាយបង្កើតតម្លៃដើម្បីកែលំអ ឬ សិទ្ធិរុះរើចេញ ។

នៅជប៉ុន ដីធ្លី និង អាគារត្រូវបានចាត់ទុកជាអចលនវត្ថុផ្សេងគ្នា ហេតុដូច្នោះ ត្រូវមានបញ្ញត្តិស្តីពីសិទ្ធិរុះរើចេញ របស់ម្ចាស់សិទ្ធិប្រើដី (superficies) និង សិទ្ធិទិញយករបស់កម្មសិទ្ធិករនៃដីនៅពេលបញ្ចប់សិទ្ធិប្រើដី (superficies) (ក្រមរដ្ឋប្បវេណីជប៉ុន មាត្រា ២៦៩) ឬ សិទ្ធិរុះរើចេញរបស់អ្នកជួលអចិន្ត្រៃយ៍ និង សិទ្ធិអាទិភាពក្នុងការទិញយករបស់ កម្មសិទ្ធិករនៃដី នៅពេលបញ្ចប់ការជួលអចិន្ត្រៃយ៍ (ក្រមរដ្ឋប្បវេណីចាស់របស់ជប៉ុន មាត្រា ១៣៣ មាត្រា ១៤៤ និង មាត្រា ១៧០) ។ ក៏ប៉ុន្តែ នៅប្រទេសជប៉ុន ចំពោះការកែលំអដីព្រមទាំងដើមឈើដែលបានដាំ កម្មសិទ្ធិករនៃដី មិនចាំបាច់ សងសំណងទេ (សូមមើលក្រមរដ្ឋប្បវេណីចាស់របស់ជប៉ុន គន្លឹះស្តីពីទ្រព្យសម្បត្តិ មាត្រា ១៧០ កថាខណ្ឌទី ១) ។

នៅប្រទេសកម្ពុជាក៏ដូចគ្នាដែរ នាអនាគត ចំពោះករណីដែលអ្នកជួលអចិន្ត្រៃយ៍បានបង់សោហ៊ុយ ដើម្បីកែលំអដី ឬ ករណីដែលគេបានសង់អាគារ ហើយតម្លៃអាគារដែលនៅសល់ក្រោយរំលស់ អាចមានការចាំបាច់ត្រូវទទួលស្គាល់នូវការ ទាមទារឱ្យសងមកវិញរបស់អ្នកជួលអចិន្ត្រៃយ៍ ឬ អាចមានការចាំបាច់ឱ្យទទួលស្គាល់នូវសិទ្ធិរុះរើចេញរបស់អ្នកជួល អចិន្ត្រៃយ៍ ចំពោះករណីដែលអ្នកជួលនោះបានស្ថាបនាអាគារ ឬ ការៗ ។ ហេតុដូច្នោះ នៅក្នុងក្រមនេះ យើងខ្ញុំបានបញ្ញត្ត តាមខ្លឹមសារនៃច្បាប់ភូមិបាល ប៉ុន្តែភាគីអាចបង្កើតនូវការសន្យាពិសេស ខុសពីការចែងដែលមានក្នុងក្រមរដ្ឋប្បវេណីបាន ។ ការសន្យាពិសេសនេះ មិនចាំបាច់ធ្វើឡើងព្រមគ្នានឹងពេលបង្កើតសិទ្ធិជួលអចិន្ត្រៃយ៍ទេ អាចបង្កើតពេលក្រោយក៏បានដែរ ។ ប៉ុន្តែ ប្រសិនបើមិនបានចុះបញ្ជីអំពីការសន្យាពិសេសនេះទេ មិនអាចតតាំងនឹងតតិយជនបានឡើយ ។

យោងតាមមាត្រា ១៨៦ ស្តីពីការជាប់គ្នារវាងចលនវត្ថុ និង អចលនវត្ថុ ក្នុងករណីដែលចលនវត្ថុត្រូវបានភ្ជាប់ នឹងអចលនវត្ថុ ហើយក្លាយជាសមាសភាគនៃអចលនវត្ថុនោះ ជនដែលបានបាត់បង់នូវសិទ្ធិពាក់ព័ន្ធនឹងចលនវត្ថុនោះ អាច ទាមទារចំពោះកម្មសិទ្ធិករនៃអចលនវត្ថុនោះឱ្យសងជាប្រាក់បាន ហេតុដូច្នោះ មានមតិមួយដែលគេយល់ឃើញថា ទោះជា ករណីចប់ការជួលអចិន្ត្រៃយ៍ក៏ដោយ ក៏គេទទួលស្គាល់នូវការទាមទារសំណងរបស់អ្នកជួលអចិន្ត្រៃយ៍ចំពោះអ្នកឱ្យជួលដែរ ។ ជាពិសេស ភាពចាំបាច់ប្រភេទនេះ មានខ្លាំងចំពោះករណីដែលអ្នកជួលអចិន្ត្រៃយ៍បានសង់អាគារ ប៉ុន្តែ ការជួលអចិន្ត្រៃយ៍ ត្រូវចប់មុនពេលរំលស់ថ្លៃអាគារនោះអស់ ។ មាត្រា ២៧ នៃបទបញ្ញត្តិស្តីពីសិទ្ធិប្រើប្រាស់លើដីធ្លីរបស់អាស្រ័យម៉ង់ មានចែង អំពីសិទ្ធិទាមទារសំណងរបស់អ្នកមានសិទ្ធិប្រើប្រាស់លើដីធ្លីនេះដែរ ។ រីឯច្បាប់ស្តីពីការជួលដី និង អាគាររបស់ជប៉ុន មាត្រា ១៣ វិញ មានចែងអំពីសិទ្ធិទាមទារឱ្យទិញអាគារ ។

(មាត្រាពាក់ព័ន្ធ)

ច្បាប់ភូមិបាល មាត្រា ១០៨ កថាខណ្ឌទី ៣

**មាត្រា ២៥៥.- ការអនុវត្តដូចគ្នា តាមបញ្ញត្តិស្តីពីភតិសន្យា**

បញ្ញត្តិស្តីពីភតិសន្យា ត្រូវយកមកអនុវត្តដូចគ្នាផងដែរ ចំពោះសិទ្ធិជួលអចិន្ត្រៃយ៍ ចំពោះចំណុចដែលមិនបានកំណត់នៅក្នុងជំពូកទី ៤ (សិទ្ធិជួលអចិន្ត្រៃយ៍) នេះ ។

(កំណត់)

មាត្រានេះចែងថា បញ្ញត្តិស្តីពីភតិសន្យា ត្រូវយកមកអនុវត្តដូចគ្នាផងដែរ ចំពោះសិទ្ធិជួលអចិន្ត្រៃយ៍ ក្នុងករណីដែល គ្មានបញ្ញត្តិពិសេសនៅក្នុងជំពូកនេះ ។ សិទ្ធិជួលអចិន្ត្រៃយ៍ គឺជាប្រភេទពិសេសមួយនៃភតិសន្យា ហេតុដូច្នោះ ក្នុងជំពូកនេះ យើងចែងតែបញ្ញត្តិពិសេសដែលទាក់ទងនឹងលក្ខណៈជាសិទ្ធិប្រត្យក្សប៉ុណ្ណោះ ហើយក្រៅពីនេះ បញ្ញត្តិស្តីពីភតិសន្យា ត្រូវ យកមកអនុវត្តដូចគ្នាផងដែរ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្ថិស្តីពីទ្រព្យសម្បត្តិ មាត្រា ១៥៧ កថាខណ្ឌទី ២

**ជំពូកទី ៥ ផលប្រយោជន៍**

(កំណត់)

នៅក្នុងច្បាប់ភូមិបាលកម្ពុជា មាត្រា ១២៥ មានចែងថា ក្នុងករណីដែលដីដុះដោយចៃដន្យ នៅជាប់ដីដែលជាកម្មវត្ថុ នៃផលប្រយោជន៍ ផលប្រយោជន៍អាចអនុវត្តផលប្រយោជន៍ចំពោះដីដែលដុះនោះដែរ (ផលប្រយោជន៍អាស្រ័យផលពីការកើនជា យថាហេតុដោយល្បាប់ទៅលើដីដែលខ្លួនមានសិទ្ធិផលប្រយោជន៍) ។ ទោះជាបានភ្ជាប់ជាថ្មីនូវដីដែលដុះនៅជាប់នឹងដីដែល ជាកម្មវត្ថុនៃផលប្រយោជន៍ក៏ដោយ ក៏អាចបកស្រាយថា គ្រាន់តែទំហំដីនោះបានកើនឡើង ដោយមិនផ្លាស់ប្តូរលក្ខណៈនៃដី ដែលជាកម្មវត្ថុនៃផលប្រយោជន៍នោះ ហើយកម្មវត្ថុនៃផលប្រយោជន៍បានរីក ហេតុនេះហើយ ពុំចាំបាច់មានបញ្ញត្តិពិសេស សម្រាប់ករណីនេះទេ ។ នៅក្នុងក្រមរដ្ឋប្បវេណី មាត្រា ១៧៩ និង មាត្រា ១៨០ មានចែងអំពីកម្មសិទ្ធិនៃដីដុះ ហើយមិន មែនជាបញ្ញត្តិដែលបញ្ជាក់នូវលក្ខណៈតែមួយនៃកម្មវត្ថុនៃសិទ្ធិប្រត្យក្សទេ ក៏ប៉ុន្តែ បញ្ហានេះកើតឡើងចំពោះសិទ្ធិប្រត្យក្ស ប្រើប្រាស់ និង អាស្រ័យផល (សិទ្ធិជួលអចិន្ត្រៃយ៍ ផលប្រយោជន៍ ជាដើម) និង ហិរញ្ញវត្ថុដែរ ហេតុនេះហើយបានជាក្នុងនេះ មិនបញ្ញត្តិពិសេសសម្រាប់តែផលប្រយោជន៍នេះទេ ។ មានន័យថា កម្មវត្ថុនៃកម្មសិទ្ធិ មានការប្រែប្រួលដោយរក្សាលក្ខណៈ ដដែល ហេតុដូច្នោះ ត្រូវចាត់ទុកថា កម្មវត្ថុនៃផលប្រយោជន៍ ក៏មានការប្រែប្រួលដោយរក្សាលក្ខណៈដដែលផងដែរ ។

**មាត្រា ២៥៦.- និយមន័យនៃផលប្រយោជន៍**

១- ផលប្រយោជន៍ សំដៅទៅលើសិទ្ធិប្រើប្រាស់ និង អាស្រ័យផលលើអចលនវត្ថុ ដែលជាកម្មសិទ្ធិរបស់អ្នកដទៃ ក្នុងអំឡុងពេលកំណត់ណាមួយដែលមិនអាចលើសពីមួយ ជីវិតរបស់ផលប្រយោជន៍ ។

២- ផលប្រយោជន៍មានសិទ្ធិប្រើប្រាស់អចលនវត្ថុដែលជាកម្មវត្ថុនៃផលប្រយោជន៍ តាម

វិធីប្រើប្រាស់ និង មានសិទ្ធិអាស្រ័យផលធម្មជាតិ និង ផលស៊ីវិលដែលកើតចេញពី អចលនវត្ថុនោះ ។

(កំណត់)

មាត្រានេះកំណត់និយមន័យនៃផលបូកភោគ ។ "ផលបូកភោគ" នេះ គ្មាននៅក្នុងក្រមរដ្ឋប្បវេណីជប៉ុនសព្វថ្ងៃនេះទេ តែមាននៅក្នុងក្រមរដ្ឋប្បវេណីចាស់របស់ជប៉ុន ។

យើងគិតថា ភាគច្រើន ផលបូកភោគមិនយកថ្លៃឈ្នួលទេ ប៉ុន្តែ ផលបូកភោគដែលយកថ្លៃឈ្នួល ក៏ត្រូវបានអនុញ្ញាត ឱ្យមានដែរ ។ ជាក់ស្តែង មាត្រា ៧៣ កថាខណ្ឌទី ២ នៃគន្ថិស្តីពិទ្រព្យសម្បត្តិនៃក្រមរដ្ឋប្បវេណីចាស់របស់ជប៉ុន ដែលជា ប្រព័ន្ធច្បាប់បារាំងដែរនោះ មានប្រើពាក្យ "ពេលបង្កើតផលបូកភោគដោយយកថ្លៃឈ្នួល ....." ដែរ ។ រីឯនៅក្នុងក្រម រដ្ឋប្បវេណីជប៉ុនសព្វថ្ងៃនេះ ស្តីពីសេវាភាព គេមិនបានបញ្ជាក់ច្បាស់លាស់ថា យក ឬ មិនយកថ្លៃឈ្នួល ក៏ប៉ុន្តែ វាមាន ខ្លឹមសារទាំងពីរ គឺយកថ្លៃឈ្នួល និង មិនយកថ្លៃឈ្នួល ។ ហេតុនេះហើយ ក្នុងមាត្រានេះ ក៏មិនកម្រិតពិសេសថាមិន យកថ្លៃឈ្នួលនោះដែរ ។

តើត្រូវរៀបចំយ៉ាងណា ស្តីពីទំនាក់ទំនងរវាង "ផលបូកភោគដែលអាចធ្វើអនុប្បទានបាន ទោះបីជាផលបូកភោគជាសិទ្ធិ ដែលផ្តល់ទៅ និង ជាប់ជាមួយនឹងបុគ្គលជាក់លាក់ (sevitūs persōnārum)" និង "សិទ្ធិជួលអចិន្ត្រៃយ៍ដែលជាប្រភេទ មួយនៃសិទ្ធិប្រត្យក្ស" ? នេះគឺជាបញ្ហាពាក់ព័ន្ធនឹងទ្រឹស្តីមួយដែរ ។ គេទទួលស្គាល់នូវអត្ថន័យពិសេស ចំពោះផលបូកភោគ ដោយឥតយកថ្លៃឈ្នួល (ជាពិសេស ផលបូកភោគដែលច្បាប់បានកំណត់) ប៉ុន្តែ ក្នុងករណីដែលមានថ្លៃឈ្នួល ផលបូកភោគ នេះ គឺជាសិទ្ធិប្រើអចលនវត្ថុដែលមានលក្ខណៈពិសេសក្នុងការកំណត់អំឡុងពេលអតិភាព ។ ម្យ៉ាងទៀត ផលបូកភោគដែល មិនយកថ្លៃឈ្នួល និង ការខ្ចីប្រើមានចំណុចប្រហែលគ្នាដែរ ហើយតើត្រូវរៀបចំយ៉ាងណាដែរ ស្តីពីទំនាក់ទំនងរវាងសិទ្ធិ ទាំងពីរនេះ បញ្ហាទាំងនេះជាបញ្ហាទាក់ទងនឹងទ្រឹស្តីមួយដែរ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១១៩ និង មាត្រា ១២១

**មាត្រា ២៥៧.-** ផលបូកភោគដែលកំណត់ដោយការព្រមព្រៀង និង ផលបូកភោគដែល ច្បាប់បានកំណត់

១-ផលបូកភោគ ត្រូវបានបង្កើតឡើងដោយការព្រមព្រៀងរវាងភាគី ឬ ដោយបញ្ញត្តិ នៃច្បាប់ ។

២-បញ្ញត្តិនៃជំពូកទី ៥ (ផលបូកភោគ) នេះ ត្រូវយកមកអនុវត្តផងដែរ ចំពោះ ផលបូកភោគដែលកើតឡើងដោយបញ្ញត្តិនៃច្បាប់ លើកលែងតែមានបញ្ញត្តិផ្សេងទៀតនៅក្នុង

ច្បាប់ ។

៣- ផលបភោគដែលកើតឡើងដោយបញ្ញត្តិនៃច្បាប់ មានអាទិភាពជាងផលបភោគដែលត្រូវបានបង្កើតដោយការព្រមព្រៀង លើកលែងតែមានបញ្ញត្តិផ្សេងនៅក្នុងច្បាប់ ។

(កំណត់)

មាត្រានេះកំណត់ថា ផលបភោគមានពីរប្រភេទ គឺផលបភោគដែលកំណត់ដោយការព្រមព្រៀង និង ផលបភោគដែលច្បាប់បានកំណត់ ។

ផលបភោគ គឺជាសិទ្ធិសម្រាប់តែផលបភោគសាមីខ្លួនមួយអាយុជីវិតប៉ុណ្ណោះ ហើយគឺជាសិទ្ធិដែលបង្កើតឡើងដោយការព្រមព្រៀងក៏មាន ក៏ប៉ុន្តែជាតម្រូវការជាក់ស្តែង ដោយសារតែមានមូលហេតុផ្សេងៗនៃសង្គម គេច្រើនផ្តល់នូវផលបភោគដែលច្បាប់បានកំណត់ ដល់ជនដែលមានលក្ខណៈកំណត់មួយចំនួន ។ នៅក្នុងជំពូកនេះ មានបញ្ញត្តិអំពីនីតិវិធីបង្កើតផលបភោគដោយការព្រមព្រៀង ព្រមទាំងខ្លឹមសារនៃសិទ្ធិនេះ ហើយខ្លឹមសារនៃសិទ្ធិនេះ ក៏ត្រូវអនុវត្តចំពោះផលបភោគដែលច្បាប់បានកំណត់ដែរ ។

កថាខណ្ឌទី ៣ ជាបញ្ញត្តិដែលចែងឡើងដើម្បីផ្តល់អាទិភាពដល់ផលបភោគដែលច្បាប់បានកំណត់ ដែលត្រូវបានទទួលស្គាល់តាមគោលនយោបាយមួយ ។ ឧទាហរណ៍ ប្រសិនបើក្រុមរដ្ឋប្បវេណី ឬ ច្បាប់ផ្សេងទៀតទទួលស្គាល់ផលបភោគដែលច្បាប់បានកំណត់របស់ស្ត្រីមេម៉ាយលើផ្ទះរបស់ប្តីដែលប្តីប្រពន្ធនោះធ្លាប់រស់នៅ នៅក្នុងករណីដែលប្តីទទួលមរណភាព ផលបភោគរបស់ស្ត្រីមេម៉ាយនោះ មានអាទិភាពជាងផលបភោគដែលកំណត់ដោយការព្រមព្រៀង ។

(មាត្រាពាក់ព័ន្ធ)

ក្រុមរដ្ឋប្បវេណីចាស់របស់កម្ពុជា មាត្រា ៧២៨, ច្បាប់ភូមិបាលកម្ពុជា មាត្រា ១២០ កថាខណ្ឌទី ១, ក្រុមរដ្ឋប្បវេណីចាស់របស់ជប៉ុន គន្ថីស្តីពីទ្រព្យសម្បត្តិ មាត្រា ៤៥ កថាខណ្ឌទី ១

**មាត្រា ២៥៨.- ការបង្កើតផលបភោគ**

១- ផលបភោគអាចបង្កើតតាមលិខិតជាលាយលក្ខណ៍អក្សរ ឬ មិនតាមលិខិតជាលាយលក្ខណ៍អក្សរ បាន ។

២- កម្មសិទ្ធិករអាចស្នើសុំឱ្យរំលត់ផលបភោគដែលមិនធ្វើតាមលិខិតជាលាយលក្ខណ៍អក្សរ នៅពេលណាក៏បាន ។ ក្នុងករណីដែលការស្នើសុំឱ្យរំលត់ មិនបានបញ្ជាក់អំពីពេលរលត់ និង ក្នុងករណីដែលអំឡុងពេលគិតចាប់ពីពេលស្នើសុំឱ្យរំលត់ រហូតដល់ពេលរលត់ដែលបានបញ្ជាក់នៅក្នុងការស្នើសុំឱ្យរំលត់នោះ តិចជាងអំឡុងពេលដូចបានកំណត់ខាងក្រោមនេះ ផលបភោគត្រូវរលត់ នៅពេលដែលអំឡុងពេលដូចបានកំណត់ខាងក្រោម

នេះ បានកន្លងហួស គិតចាប់ពីពេលស្នើសុំឱ្យរំលត់ :

ក-៣ (បី) ខែ ចំពោះអាគារ ។

ខ-១ (មួយ) ឆ្នាំ ចំពោះដី ។

៣-ចំពោះផលុបភោគដីដែលមានរដូវប្រមូលផល ការស្នើឱ្យរំលត់ត្រូវធ្វើនៅមុន ពេលដែលផលុបភោគដីចាប់ផ្តើមការងារកសិកម្ម សម្រាប់រដូវបន្ទាប់ពីរដូវមុន ។

(កំណត់)

មាត្រានេះកំណត់ថា លិខិតជាលាយលក្ខណ៍អក្សរ មិនមែនជាលក្ខខណ្ឌដើម្បីបង្កើតផលុបភោគទេ ។ ប៉ុន្តែ ចំពោះ ផលុបភោគដែលត្រូវបានបង្កើតឡើង ដោយមិនមានលិខិតជាលាយលក្ខណ៍អក្សរ កម្មសិទ្ធិករអាចស្នើសុំឱ្យរំលត់ នៅពេល ណាក៏បាន ហើយផលុបភោគនោះត្រូវរំលត់ នៅពេលអំឡុងពេលដែលកំណត់កន្លងហួស ។ ហេតុដូច្នេះ បើប្រៀបធៀបនឹង ផលុបភោគដែលបង្កើតតាមលិខិតជាលាយលក្ខណ៍អក្សរ ផលុបភោគដែលបង្កើតដោយមិនមានលិខិតជាលាយលក្ខណ៍ អក្សរ ត្រូវទទួលការការពារតិចជាងផលុបភោគដែលបង្កើតតាមលិខិតជាលាយលក្ខណ៍អក្សរ ។

វាក្យខណ្ឌទី ១ កថាខណ្ឌទី ៣ មាត្រា ១២០ នៃច្បាប់ភូមិបាលកម្ពុជា ទាមទារឱ្យបង្កើតផលុបភោគតាមលិខិត ជាលាយលក្ខណ៍អក្សរ ហើយចែងហាក់ដូចជាថា ចំពោះផលុបភោគដែលមិនធ្វើឡើងដោយលិខិតជាលាយលក្ខណ៍អក្សរទេ ពុំមានអានុភាពឡើយ ។ ប៉ុន្តែ ក្នុងមាត្រានេះវិញ ចំពោះផលុបភោគដែលបានបង្កើតឡើង ទោះជាមិនមានលិខិតជាលាយ លក្ខណ៍អក្សរក៏ដោយ ក៏ដូចករណីនៃសិទ្ធិជួលអចិន្ត្រៃយ៍ដែរ មិនមែនគ្មានអានុភាពនោះទេ គឺដើម្បីផ្តល់នូវការការពារខ្លះៗ មាត្រានេះចាត់ទុកថា មានអានុភាពរវាងភាគី តែអាចបញ្ចប់បាន ដោយការជូនដំណឹងមុនមួយរយៈពេល ដោយសារ ផលុបភោគមានលក្ខណៈដូចជាសិទ្ធិដែលផ្តល់ទៅ និង ជាប់ជាមួយនឹងបុគ្គលជាក់លាក់ (sevitūs persōnārum) ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១២០ កថាខណ្ឌទី ៣

**មាត្រា ២៥៩.-** លក្ខខណ្ឌតាំងនៃផលុបភោគ

១-ផលុបភោគគឺមិនអាចយកផលុបភោគរបស់ខ្លួន ទៅតាំងចំពោះតតិយជន បាន ឡើយ បើមិនបានចុះបញ្ជី ។

២-ផលុបភោគដែលបានចុះបញ្ជីហើយ អាចតាំងចំពោះអនុប្បទានិកនៃអចលន- វត្ថុដែលជាកម្មវត្ថុនៃផលុបភោគបាន ទោះបីជាកម្មសិទ្ធិលើអចលនវត្ថុនោះត្រូវបានធ្វើ អនុប្បទានក៏ដោយ ។

(កំណត់)

មាត្រានេះកំណត់ថា ចាំបាច់ត្រូវមានការចុះបញ្ជីដែលជាលក្ខខណ្ឌតាំងផលបុរេភាគចំពោះតតិយជន ។

( មាត្រាពាក់ព័ន្ធ )

ចំពោះកថាខណ្ឌទី ១ នៃមាត្រានេះ សូមមើលច្បាប់ភូមិបាលកម្ពុជា មាត្រា ១២០ កថាខណ្ឌទី ៣ វាក្យខណ្ឌទី ២ ។  
ចំពោះ កថាខណ្ឌទី ២ នៃមាត្រានេះ សូមមើលច្បាប់ភូមិបាលកម្ពុជា មាត្រា ១៣៦ ។

**មាត្រា ២៦០.- អំឡុងពេលដែលផលបុរេភាគមានអត្ថិភាព**

១-ផលបុរេភាគអាចមានអត្ថិភាពក្នុងអំឡុងពេលដែលបានកំណត់ ឬ រហូតដល់ពេលដែលហេតុណាមួយដែលបានកំណត់ កើតឡើង ។

២-ប្រសិនបើមិន បានកំណត់អំឡុងពេលដែលផលបុរេភាគមានអត្ថិភាពទេ ផលបុរេភាគនោះត្រូវចាត់ទុកថា មានអត្ថិភាព រហូតដល់ពេលផលបុរេភាគគឺទទួលមរណភាព ។

( កំណត់ )

មាត្រានេះកំណត់អំពីអំឡុងពេលដែលផលបុរេភាគមានអត្ថិភាព ។ ភាគីអាចមានលទ្ធភាពកំណត់អំឡុងពេលដែលផលបុរេភាគមានអត្ថិភាព ឬ ក៏អាចកំណត់ថា មានអត្ថិភាពរហូតដល់ហេតុការណ៍មួយដែលបានកំណត់កើតឡើង ប៉ុន្តែអំឡុងពេលទាំងនេះ មានកម្រិតអតិបរមាត្រឹមតែមួយជីវិតរបស់ផលបុរេភាគប៉ុណ្ណោះ ។ ផលបុរេភាគដែលមិនកំណត់អំឡុងពេលដែលមានអត្ថិភាព ក៏មានអានុភាពដែរ តែក្នុងករណីដែលមិនកំណត់អំឡុងពេលនោះ ផលបុរេភាគត្រូវបញ្ឈប់ដោយមរណភាពនៃផលបុរេភាគី ។

( មាត្រាពាក់ព័ន្ធ )

ច្បាប់ភូមិបាលកម្ពុជាមាត្រា ១២០, ក្រមរដ្ឋប្បវេណីចាស់របស់ជប៉ុន គន្ថិស្តីពិទ្រព្យសម្បត្តិ មាត្រា ៤៧, ក្រមរដ្ឋប្បវេណីបារាំង មាត្រា ៥៨០

**មាត្រា ២៦១.- សិទ្ធិអាស្រ័យផលធម្មជាតិ**

១-ផលធម្មជាតិដែលមានអត្ថិភាពលើដី នៅពេលបង្កើតផលបុរេភាគ ត្រូវបានទៅផលបុរេភាគី ។

២-ផលធម្មជាតិដែលមានអត្ថិភាពលើដី នៅពេលផលបុរេភាគរលត់ ត្រូវបានទៅកម្មសិទ្ធិករនៃដី ។

៣-ក្នុងករណីដែលបានកំណត់នៅក្នុងកថាខណ្ឌទី ១ និង ទី ២ ខាងលើនេះ ទំនាក់ទំនងនៃសេចក្តីចម្រើនដោយឥតហេតុ ចំពោះការងារពលកម្ម ជាអាទិ៍ ដើម្បីបង្កើតផលធម្មជាតិនោះ មិនត្រូវកើតឡើយ ។



៤-ទោះបីមានបញ្ញត្តិនៃកថាខណ្ឌទី ១ ខាងលើនេះក៏ដោយ ក្នុងករណីដែលមានសិទ្ធិជួលដែលមានអានុភាពតាំងលើដីដែលជាកម្មវត្ថុនៃផលុបភោគ បញ្ញត្តិនៃកថាខណ្ឌទី ១ ខាងលើនេះ ពុំមានឥទ្ធិពលដល់សិទ្ធិរបស់ភតិកៈនោះក្នុងការអាស្រ័យផលធម្មជាតិឡើយ ។

៥-ទោះបីមានបញ្ញត្តិនៃកថាខណ្ឌទី ២ ខាងលើនេះក៏ដោយ ចំពោះផលធម្មជាតិដែលខ្លួនបានថែទាំរហូតដល់ផលុបភោគរលត់ ភតិកៈដែលជួលដីពីផលុបភោគីមានសិទ្ធិអាស្រ័យផលធម្មជាតិ ។

(កំណត់)

មាត្រានេះកំណត់អំពីអ្នកមានសិទ្ធិអាស្រ័យផលធម្មជាតិលើដីដែលផលុបភោគត្រូវបានបង្កើតឡើង ។

គោលគំនិតនៃច្បាប់ភូមិបាលកម្ពុជា មាត្រា ១២២ ព្រមទាំងមាត្រា ៥៨៥ នៃក្រមរដ្ឋប្បវេណីបារាំង ដែលជាប្រភពដើមនៃមាត្រា ១២២ នោះ មិនច្បាស់លាស់ទេ ប៉ុន្តែ អាចបកស្រាយថា ចំពោះកសិករដែលបានជួលដីពីកម្មសិទ្ធិករមុនពេលបង្កើតផលុបភោគ ទោះបីជាកសិករនោះមិនអាចតាំងនឹងផលុបភោគីបានក៏ដោយ ក៏ធានានូវសិទ្ធិទទួលបានកសិផលដែលបានដាំមុនពេលបង្កើតផលុបភោគដែរ ហើយម្យ៉ាងទៀត ចំពោះកសិករដែលជួលដីពីផលុបភោគី ទោះបីជាសិទ្ធិជួលត្រូវរលត់ នៅពេលដែលផលុបភោគរលត់ក៏ដោយ ក៏នៅតែធានានូវសិទ្ធិអាស្រ័យផលទៅលើកសិផលដែលបានដាំមុនពេលផលុបភោគនោះ រលត់ដែរ ។

ក្នុងករណីដែលបានបកស្រាយដូចនេះ យោងតាមកថាខណ្ឌទី ១ មាត្រា ៥៩៨ នៃក្រមនេះ អ្នកជួលអចលនវត្ថុ អាចតាំងចំពោះជនដទៃទៀតដែលបានទទួលសិទ្ធិប្រត្យក្សលើដីនៅពេលក្រោយ ប្រសិនបើអ្នកជួលនោះនៅតែបន្តការកាន់កាប់ដី ហើយបន្តការប្រើប្រាស់ និង អាស្រ័យផល ដូច្នោះហើយ ចំពោះកសិករដែលបានធ្វើកសិកម្មពិតប្រាកដ ប្រហែលជាមិនធ្លាក់ទៅក្នុងស្ថានភាពមិនអាចតាំងនឹងផលុបភោគីឡើយ ។ ក្នុងន័យនេះ មិនចាំបាច់មានបញ្ញត្តិនៃកថាខណ្ឌទី ៣ ក៏បានដែរ ។ ប៉ុន្តែ ទុកនៅដដែល ដើម្បីបញ្ជាក់ឱ្យបានកាន់តែច្បាស់នូវភាពបន្តពីបញ្ញត្តិនៃច្បាប់ភូមិបាល ។ ម្យ៉ាងទៀត ករណីនេះមិនចាំបាច់កម្រិតត្រឹមតែកសិករដែលជួលដីទេ គឺឱ្យតែជាអ្នកជួល ត្រូវធានានូវសិទ្ធិអាស្រ័យផលរបស់គេ ។

កថាខណ្ឌទី ៥ ជាបញ្ញត្តិមួយដែលចាំបាច់ដើម្បីការពារកសិករដែលដាំពិតប្រាកដលើដីជួល ។ ក៏ប៉ុន្តែ ដោយសារនាយកដ្ឋានសុរិយោដី បានប្រកាន់នូវជំហរធានានូវទូលាយចំពោះភតិកៈដែលមាននៅក្នុងច្បាប់ភូមិបាល មាត្រា ១២២ ម៉្លោះហើយ ក្នុងនេះមានប្រើពាក្យភតិកៈ ដោយមិនបានកម្រិតត្រឹមតែកសិករទេ ។

ច្បាប់ភូមិបាលកម្ពុជា មាត្រា ១២៧ បានចែងផ្តល់ផលុបភោគីនៃកន្លែងយកថ្ម នូវសិទ្ធិលើផលពីកន្លែងយកថ្មនោះ ។ ប្រសិនបើអាចបកស្រាយថា ថ្មដែលបានយកពីកន្លែងយកថ្មនោះ គឺជា "វត្ថុដែលបានកើតឡើង ហើយត្រូវបានធ្វើលទ្ធកម្មតាមវិធីប្រើធម្មតា" ដូចបានចែងនៅក្នុងមាត្រា ១២៧ កថាខណ្ឌទី ២ នៃក្រមនេះ ថ្មដែលបានយកនោះ គឺជាផលធម្មជាតិ

ហេតុនេះហើយ យោងតាមក្រមរដ្ឋប្បវេណី មាត្រា ១២៨ កថាខណ្ឌទី ១ គេអាចទាញនូវលទ្ធផលដូចគ្នាដែរ ពីក្រម  
រដ្ឋប្បវេណី ។ ដូច្នេះហើយ ដើម្បីកុំឱ្យមានការបកស្រាយតាមវិធីនេះ ហើយអាចបញ្ជាក់ឱ្យបានច្បាស់លាស់នូវគោល  
គំនិតនេះ អាចបន្ថែមនូវបញ្ញត្តិមួយទៀត នៅក្នុងមាត្រានេះដែលមានខ្លឹមសារដូចច្បាប់ភូមិបាល មាត្រា ១២៧ ដូច  
តទៅ: "ចំពោះការអនុវត្តមាត្រានេះ ថ្មដែលយកពីកន្លែងយកថ្ម ត្រូវចាត់ទុកថាជាផលធម្មជាតិ" ។ តាមក្រមរដ្ឋប្បវេណី  
ជប៉ុន សិទ្ធិលើដី អាចត្រូវបានបង្កើតដើម្បីយកកម្មសិទ្ធិលើដើមឈើ ឬ សំណង់លើដីរបស់អ្នកដទៃ (មាត្រា ២៦៥) និង  
សិទ្ធិជួលអចិន្ត្រៃយ៍ (emphyteusis) អាចត្រូវបានបង្កើត ដើម្បីដាំដំណាំ ឬ ចិញ្ចឹមសត្វ (មាត្រា ២៧០) តែប៉ុណ្ណោះ  
ហេតុដូច្នេះ មិនអាចបង្កើតសិទ្ធិប្រក្សករលើកន្លែងយកថ្មតាមក្រមរដ្ឋប្បវេណីបានឡើយ ។ ដោយសារមូលហេតុនេះ ច្បាប់  
ស្តីពីការយកថ្ម ត្រូវបានរៀបចំពិសេស ដើម្បីទទួលស្គាល់ថា "សិទ្ធិយកថ្ម និង ក្រស ព្រមទាំងដីខ្សាច់ និង ត្បូង នៅលើដី  
របស់អ្នកដទៃ" ជាសិទ្ធិប្រក្សករ (ច្បាប់ស្តីពីការយកថ្ម មាត្រា ៤, អាចចុះបញ្ជីបាន ដោយយោងតាមចំណុចទី ៩ មាត្រា ៣  
នៃច្បាប់ស្តីពីការចុះបញ្ជីអចលនវត្ថុ) ។

ម្យ៉ាងទៀត គោលគំនិតនៃច្បាប់ភូមិបាល មាត្រា ១២៨ មិនសូវច្បាស់លាស់ទេ ក៏ប៉ុន្តែ ប្រហែលជាបញ្ញត្តិដែល  
មានខ្លឹមសារថា ផលបូកភាគីមានសិទ្ធិប្រមូលតម្លៃថ្មរពីអ្នកមានសិទ្ធិលើអណ្តូងរ៉ែ (សម្បទានិក) លើដីដែលជាកម្មវត្ថុនៃ  
ផលបូកភាគនេះ ។ ប្រសិនបើអាចបកស្រាយថា តម្លៃថ្មដែលអ្នកមានសិទ្ធិលើអណ្តូងរ៉ែបានបង់នោះ គឺជាផលស៊ីវិលដែល  
មានចែងក្នុងក្រមរដ្ឋប្បវេណីនេះ មាត្រា ១២៧ កថាខណ្ឌទី ៣ នោះគេអាចទាញលទ្ធផលដូចគ្នាពីក្រមរដ្ឋប្បវេណីនេះដែរ  
យោងតាមមាត្រា ១២៨ កថាខណ្ឌទី ២ ។ ដើម្បីធ្វើឱ្យគោលគំនិតនេះមានភាពច្បាស់លាស់ ដោយមិនចាំបាច់ធ្វើការ  
បកស្រាយដូចនេះ អាចថែមបញ្ញត្តិមួយទៀតនៅក្នុងមាត្រានេះ ដូចតទៅ : "ចំពោះការអនុវត្តមាត្រានេះ តម្លៃថ្មដែល  
ត្រូវបង់ដោយអ្នកមានសិទ្ធិលើអណ្តូងរ៉ែ ត្រូវចាត់ទុកថាជាផលធម្មជាតិ" ។

ក៏ប៉ុន្តែ ចំពោះធនធានធម្មជាតិក្នុងដី មិនគួរចាត់ទុកថាជាផ្នែកមួយនៃកម្មសិទ្ធិលើដីទេ គឺចាត់ជាសិទ្ធិដោយឡែក  
ពីកម្មសិទ្ធិលើដី ដោយច្បាប់ពិសេស តាមគោលនយោបាយសេដ្ឋកិច្ច ។ តាមមាត្រា ៥៩ នៃរដ្ឋធម្មនុញ្ញ កំណត់ថា រ៉ែ  
ប៉ាមពល ប្រេងកាត ឧស្ម័ន ថ្ម និង ខ្សាច់ ត្បូងថ្ម ព្រៃឈើ ជាដើម ជាកម្មសិទ្ធិរបស់រដ្ឋ ហើយរដ្ឋត្រូវចាត់ចែងឱ្យមាន  
ផែនការ តាមច្បាប់ដោយឡែក ។ ក្នុងក្រមរដ្ឋប្បវេណីកម្ពុជា មាត្រា ១៤១ កថាខណ្ឌទី ២ ក៏មានចែងថា "កម្មសិទ្ធិករ  
នៃដីមិនអាចអះអាងនូវកម្មសិទ្ធិលើរ៉ែនៅក្នុងដីដែលបានកំណត់នៅក្នុងច្បាប់ផ្សេងបានឡើយ ។ វត្ថុទាំងនេះ គឺជា  
ទ្រព្យសម្បត្តិរបស់រដ្ឋហើយអ្នកដែលត្រូវបានទទួលស្គាល់នូវសិទ្ធិដឹក ដោយរដ្ឋតាមបញ្ញត្តិនៃច្បាប់ផ្សេង មានសិទ្ធិដឹក និង  
ទទួលវត្ថុនោះ" ។ ហេតុដូច្នេះ យើងមិនយកបញ្ញត្តិនៃច្បាប់ភូមិបាលមកចែងនៅក្នុងក្រមរដ្ឋប្បវេណីនេះឡើយ ។

មានន័យថា ប្រសិនបើមានច្បាប់ពិសេសដែលចែងច្បាស់លាស់អំពីទំនាក់ទំនងនៃសិទ្ធិចំពោះធនធានធម្មជាតិក្នុងដី  
ត្រូវយោងតាមបញ្ញត្តិនោះ ហើយប្រសិនបើគ្មានច្បាប់ដោយឡែក ឬ មានច្បាប់តែគ្មានបញ្ញត្តិសមរម្យ នោះយើងដោះ  
ស្រាយបញ្ហានោះ តាមការបកស្រាយដូចដែលបានរៀបរាប់ខាងលើនេះ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១២២, ក្រមរដ្ឋប្បវេណីចាស់របស់ជប៉ុន គន្ថិស្ថិតិព្រៃព្យសម្បត្តិ មាត្រា ៥០ ដល់ មាត្រា ៥២, ក្រមរដ្ឋប្បវេណីបារាំង មាត្រា ៥៨៥

**មាត្រា ២៦២.- សិទ្ធិអាស្រ័យផលស៊ីវិល**

ផលស៊ីវិលត្រូវបានទៅផលបូកភោគី តាមសមាមាត្រទៅនឹងអំឡុងពេលដែលផលបូក-  
ភោគមានអត្ថិភាព ។

(កំណត់)

មាត្រានេះកំណត់ថា ចំពោះផលស៊ីវិលលើដីដែលផលបូកភោគត្រូវបានបង្កើត (ឧទាហរណ៍ ថ្លៃឈ្នួល ជាដើម) ផលបូក-  
ភោគចាស់ និង ផលបូកភោគថ្មី អាចទទួលបាន តាមសមាមាត្រទៅនឹងអំឡុងពេលដែលខ្លួនមានផលបូកភោគ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១២៣, ក្រមរដ្ឋប្បវេណីចាស់របស់ជប៉ុន គន្ថិស្ថិតិព្រៃព្យសម្បត្តិ មាត្រា ៥៤

**មាត្រា ២៦៣.- អនុប្បទាន ជាអាទិ៍ នូវផលបូកភោគ**

ផលបូកភោគអាចធ្វើអនុប្បទាននូវផលបូកភោគ ឬ ធ្វើការចាត់ចែងផ្សេងទៀត ដោយ  
យកថ្លៃ ឬ ដោយមិនយកថ្លៃ បាន ។

(កំណត់)

មាត្រានេះចែងថា ផលបូកភោគមានសិទ្ធិធ្វើអនុប្បទាននូវផលបូកភោគ និង ធ្វើការចាត់ចែងផ្សេងទៀតនូវផលបូកភោគ ។  
តាមលក្ខណៈនៃផលបូកភោគ ទោះបីជាករណីផលបូកភោគត្រូវបានធ្វើអនុប្បទានក៏ដោយ អំឡុងពេលដែលផលបូកភោគនោះ  
មានអត្ថិភាព មានយ៉ាងយូររំលងត្រឹមមួយជីវិតនៃផលបូកភោគដំបូង ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១២៤ កថាខណ្ឌទី ១, ក្រមរដ្ឋប្បវេណីចាស់របស់ជប៉ុន គន្ថិស្ថិតិព្រៃព្យសម្បត្តិ មាត្រា  
៦៨

**មាត្រា ២៦៤.- ភតិសន្យានៃអចលនវត្ថុដែលជាកម្មវត្ថុនៃផលបូកភោគ**

១-ផលបូកភោគអាចយកអចលនវត្ថុដែលជាកម្មវត្ថុនៃផលបូកភោគ ធ្វើជាកម្មវត្ថុនៃ  
ភតិសន្យា ដោយកំណត់អំឡុងពេលដែលមិនឱ្យលើសពី ៣ (បី) ឆ្នាំ ។

២-អំឡុងពេលនៃភតិសន្យាដែលបានកំណត់នៅក្នុងកថាខណ្ឌទី ១ ខាងលើនេះ  
អាចបន្តសាជាថ្មីបាន ។ ប៉ុន្តែ អំឡុងពេលនេះ មិនអាចលើសពី ៣ (បី) ឆ្នាំ បានឡើយ ។

៣-បើផលបុប្ផករលត់ ភតិសន្យាអចលនវត្ថុដែលជាកម្មវត្ថុនៃផលបុប្ផករ មិន អាចតតាំងចំពោះកម្មសិទ្ធិករនៃអចលនវត្ថុបានឡើយ ។

(កំណត់)

មាត្រានេះកំណត់អំពីសិទ្ធិរបស់ផលបុប្ផករ ក្នុងការឱ្យជួលអចលនវត្ថុដែលជាកម្មវត្ថុនៃផលបុប្ផករ ក្នុងអំឡុងពេល មិនលើសពី ៣ ឆ្នាំ ។

ចំពោះកថាខណ្ឌទី ២ នៃមាត្រានេះ ច្បាប់ភូមិបាល មាត្រា ១២៤ កថាខណ្ឌទី ២ មានចែងថា ក្នុងករណីបន្តកិច្ចសន្យា ជួល កិច្ចសន្យាត្រូវបញ្ចប់មុន ១ ឆ្នាំ នៃថ្ងៃចប់កិច្ចសន្យាផលបុប្ផករ ប៉ុន្តែ លើកលែងតែដីស្រែចំការដែលអាចទទួល ផលក្នុងមួយឆ្នាំម្តង ពុំមានមូលហេតុពិសេសអ្វីដែលតម្រូវឱ្យបញ្ចប់កិច្ចសន្យាជួលមុន ១ ឆ្នាំ នៃថ្ងៃចប់កិច្ចសន្យាផលបុ- ប្ផករទេ ហេតុនេះហើយ ក្នុងកថាខណ្ឌទី ២ នៃមាត្រានេះ គ្រាន់តែចែងជាទូទៅថា មិនឱ្យលើសអំឡុងពេលនៃ ផលបុប្ផករ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១២៤ កថាខណ្ឌទី ១ និង កថាខណ្ឌទី ២, ក្រមរដ្ឋប្បវេណីចាស់របស់ជប៉ុន គន្ថីស្តីពី ទ្រព្យសម្បត្តិ មាត្រា ៦៨

**មាត្រា ២៦៥.-** សិទ្ធិទាមទារដោយផ្អែកលើសិទ្ធិប្រក្សក្សរបស់ផលបុប្ផករ

ផលបុប្ផករ អាចអនុវត្តសិទ្ធិទាមទារឱ្យប្រគល់វិញ សិទ្ធិទាមទារឱ្យបញ្ឈប់ការ រារាំង និង សិទ្ធិទាមទារឱ្យបង្ការជាមុននូវការរារាំង ចំពោះការចំពានផលបុប្ផករ ដូចសិទ្ធិ ដែលកម្មសិទ្ធិករមាន ។

(កំណត់)

មាត្រានេះបញ្ជាក់ថា ផលបុប្ផករអាចអនុវត្តសិទ្ធិទាមទារដោយផ្អែកលើសិទ្ធិប្រក្សក្ស ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្ថីស្តីពីទ្រព្យសម្បត្តិ មាត្រា ៦៧

**មាត្រា ២៦៦.-** ករណីយកិច្ចជូនដំណឹងរបស់ផលបុប្ផករ

១-បើមានតតិយជនអះអាងអំពីសិទ្ធិលើអចលនវត្ថុដែលជាកម្មវត្ថុនៃផលបុប្ផករ ផលបុប្ផករត្រូវជូនដំណឹងអំពីហេតុនេះ ទៅកម្មសិទ្ធិករនៃអចលនវត្ថុនោះ ដោយគ្មានការ យឺតយ៉ាវ ។ ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលកម្មសិទ្ធិករដឹង អំពីហេតុនោះហើយ ។

២-ផលបូកភោគីត្រូវទទួលបានករណីយកិច្ចសងសំណងនៃការខូចខាតដែលកើតឡើង  
ចំពោះកម្មសិទ្ធិករ ដោយសារខ្លួន បានធ្វេសប្រហែសក្នុងការជូនដំណឹង ។

(កំណត់)

មាត្រានេះកំណត់អំពីករណីយកិច្ចដែលផលបូកភោគីត្រូវជូនដំណឹងទៅកម្មសិទ្ធិករ ក្នុងករណីដែលតតិយជនអះអាង  
អំពីសិទ្ធិលើអចលនវត្ថុដែលជាកម្មវត្ថុនៃផលបូកភោគ ។ បញ្ញត្តិនេះមានអត្ថន័យដូចគ្នានឹងមាត្រា ៦១១ នៃក្រមនេះ ដែល  
ចែងអំពីភតិសន្យា ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១៣៣, ក្រមរដ្ឋប្បវេណីចាស់របស់ជប៉ុន គន្លឹះស្តីពីទ្រព្យសម្បត្តិ មាត្រា ៩៦

**មាត្រា ២៦៧.- ការទាមទារឱ្យរំលត់ផលបូកភោគ**

១-ក្នុងករណីដែលផលបូកភោគីត្រូវបានធ្វើអំពើផ្ទុយនឹងខ្លឹមសារនៃផលបូកភោគ ដូចជា  
ករណីដែលបានបង្កឱ្យមានការខូចខាត ឬ ថែរក្សាមិនបានត្រឹមត្រូវ ជាអាទិ៍ នូវអចលន-  
វត្ថុដែលជាកម្មវត្ថុនៃផលបូកភោគ កម្មសិទ្ធិករនៃអចលនវត្ថុនោះ អាចទាមទារទៅតុលាការ  
ឱ្យរំលត់ផលបូកភោគបាន ។

២-ការទាមទារឱ្យរំលត់ផលបូកភោគដែលបានកំណត់នៅក្នុងកថាខណ្ឌទី ១ ខាង  
លើនេះ មិនរារាំងក្នុងការទាមទារសំណង ការខូចខាត ដោយផ្អែកលើអំពើអនីត្យានុកូល  
ចំពោះផលបូកភោគីឡើយ ។

(កំណត់)

មាត្រានេះចែងអំពីការទាមទារឱ្យរំលត់ផលបូកភោគដោយកម្មសិទ្ធិករ ។ ប៉ុន្តែ ទោះបីជាករណីដែលផលបូកភោគយក  
តម្លៃផ្ទុកដោយ ក៏កម្មសិទ្ធិករមិនអាចទាមទារឱ្យរំលត់ផលបូកភោគ ដោយយកតែមូលហេតុមិនបង់តម្លៃផ្ទុក ចំពោះ  
ផលបូកភោគ ប៉ុណ្ណោះឡើយ ។

ផលបូកភោគអាចយកតម្លៃផ្ទុក ប៉ុន្តែ នៅក្នុងច្បាប់ភូមិបាលកម្ពុជា ក៏ដូចក្រមរដ្ឋប្បវេណីចាស់របស់ជប៉ុនដែរ គ្មានបញ្ញត្តិ  
ស្តីពីការទាមទារឱ្យរំលត់ផលបូកភោគដោយសារតែការមិនបានបង់តម្លៃផ្ទុកនេះទេ ។ ទោះជាមានយកតម្លៃផ្ទុកដោយ  
ក៏ការបង្កើតផលបូកភោគនេះមិនមែនដើម្បីជំនួញឡើយ ហេតុនេះហើយ ទោះជាមិនបានបង់តម្លៃផ្ទុកដោយ ក៏មិនអាច  
ទទួលស្គាល់នូវការទាមទារឱ្យរំលត់ផលបូកភោគនេះ ដោយយកមូលហេតុនៃការមិនបង់តម្លៃផ្ទុកនេះបានឡើយ ។ ប្រសិន  
បើចង់ឱ្យគេបង់តម្លៃផ្ទុកនេះឱ្យបានជាក់លាក់ ត្រូវតែបង្កើតភតិសន្យា ឬ សិទ្ធិជួលអចិន្ត្រៃយ៍វិញ ។

(មាត្រាពាក់ព័ន្ធ)

ចំពោះកថាខណ្ឌទី ១ សូមមើលច្បាប់ភូមិបាល មាត្រា ១៣៤ ចំណុចទី ៥ និង មាត្រា ១៣៥ កថាខណ្ឌទី ១, និង ក្រមរដ្ឋប្បវេណីចាស់របស់ជប៉ុន គន្លឹស្តីពិទ្រព្យសម្បត្តិ មាត្រា ១០៤ ។ ចំពោះ កថាខណ្ឌទី ២ សូមមើលក្រមរដ្ឋប្បវេណី ចាស់របស់ជប៉ុន គន្លឹស្តីពិទ្រព្យសម្បត្តិ មាត្រា ១០៥ ។

**មាត្រា ២៦៨.\_** ការរលត់ផលប្រយោជន៍ដោយមរណភាពនៃផលប្រយោជន៍ ឬ ការបញ្ចប់ អំឡុងពេល

ផលប្រយោជន៍ត្រូវរលត់ នៅពេលដែលផលប្រយោជន៍ទទួលមរណភាព ឬ បញ្ចប់អំឡុង ពេលដែលបានកំណត់នៅក្នុងកិច្ចសន្យាបង្កើតផលប្រយោជន៍ ។

(កំណត់)

មាត្រានេះកំណត់អំពី ២ ករណី ក្នុងចំណោមករណីទាំងឡាយដែលផលប្រយោជន៍ត្រូវរលត់ ។

កថាខណ្ឌទី ១ ដល់ ទី ៤ មាត្រា ១៣៤ នៃច្បាប់ភូមិបាលរៀបរាប់មូលហេតុនៃការរលត់ផលប្រយោជន៍ ដូចជា មរណភាពនៃផលប្រយោជន៍ដើម ការផុតកំណត់រយៈពេលដែលចែងនៅក្នុងកិច្ចសន្យាបង្កើតផលប្រយោជន៍ ការលះបង់សិទ្ធិរបស់ ផលប្រយោជន៍ ការអន្តរាយទាំងស្រុងនៃអចលនវត្ថុដែលជាកម្មវត្ថុនៃផលប្រយោជន៍ ។ ប៉ុន្តែ មានគោលការណ៍រួមចំពោះសិទ្ធិ ប្រត្យក្សទាំងអស់ថា ការលះបង់សិទ្ធិប្រត្យក្ស និង ការអន្តរាយទាំងស្រុងនៃវត្ថុដែលជាកម្មវត្ថុនៃសិទ្ធិប្រត្យក្ស នាំឱ្យសិទ្ធិ ប្រត្យក្សនោះរលត់ ហេតុដូច្នោះ ចំពោះមូលហេតុរួមនេះ យើងមិនចែងពិសេសនៅក្នុងផ្នែកនេះទេ តែចែងអំពីករណី ទាំងពីរដែលជាមូលហេតុពិសេសនៃការរលត់ផលប្រយោជន៍ នៅក្នុងមាត្រានេះ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៣៤, ក្រមរដ្ឋប្បវេណីចាស់របស់ជប៉ុន គន្លឹស្តីពិទ្រព្យសម្បត្តិ មាត្រា ៩៩

**មាត្រា ២៦៩.\_** អានុភាពនៃការរលត់ផលប្រយោជន៍

១-ប្រសិនបើផលប្រយោជន៍បានរលត់ កម្មសិទ្ធិករអចលនវត្ថុ មិនអាចទាមទារ ឱ្យផលប្រយោជន៍ធ្វើបដិទានបានឡើយ លើកលែងតែករណីដែលផលប្រយោជន៍បានបំផ្លាញ អចលនវត្ថុ ឬ បានបំប្លែងជាសារវន្តនូវលក្ខណៈនៃអចលនវត្ថុនោះ ។

២-ប្រសិនបើផលប្រយោជន៍បានរលត់ កម្មសិទ្ធិករអចលនវត្ថុ អាចទទួលកម្មសិទ្ធិលើ ការរៀបចំដែលបានកែលម្អ ឬ សំណង់ ជាអាទិ៍ ដែលផលប្រយោជន៍បានធ្វើចំពោះអចលនវត្ថុ ដោយគ្មានសងប្រាក់សំណងទៅផលប្រយោជន៍ ឬ សន្តតិជនរបស់អ្នកនោះ ។

៣-ភាគីអាចធ្វើការសន្យាពិសេស ផ្សេងពីកថាខណ្ឌទី ១ និង ទី ២ ខាងលើនេះ បាន ។ ប៉ុន្តែ ការសន្យានោះ មិនអាចតតាំងនឹងភតិយជនបានឡើយ បើមិនបានចុះបញ្ជី ។

(កំណត់)

មាត្រានេះចែងអំពីករណីយកិច្ចត្រូវធ្វើបដិទាន សិទ្ធិទាមទារឱ្យសងសោហ៊ុយចំពោះការកែលំអដែលត្រូវបានធ្វើឡើង ដោយផលបូកភោគី និង កម្មសិទ្ធិលើសំណងដែលត្រូវបានភ្ជាប់ដោយផលបូកភោគី ហើយចែងថា ករណីខាងលើទាំងអស់នេះ ត្រូវចាត់ចែងដូចនឹងមាត្រា ២៥៤ នៃក្រមនេះ ដែលកំណត់អំពីករណីដែលបញ្ចប់សិទ្ធិជួលអចិន្ត្រៃយ៍ ។ ប៉ុន្តែ ករណីជាច្រើន ផលបូកភោគមិនយកតម្លៃផ្ទុកទេ ហើយមានលក្ខណៈជាសិទ្ធិដែលផ្តល់ទៅ និង ជាប់ជាមួយនឹងបុគ្គលជាក់លាក់ (sevitūs persōnārum) ដែលមានអំឡុងពេលយ៉ាងយូរត្រឹមតែមួយជីវិតនៃផលបូកភោគី ដូច្នេះហើយ ភាពចាំបាច់នៃការសងសំណង មិនជាខ្ពស់ប៉ុន្មានទេ ។

កិច្ចសន្យាពិសេសនៃកថាខណ្ឌទី ៣ អាចបង្កើតឡើងមិនព្រមគ្នានឹងការបង្កើតផលបូកភោគក៏បានដែរ ។

**មាត្រា ២៧០.- ការអន្តរាយនូវអាគារដែលជាកម្មវត្ថុនៃផលបូកភោគ**

១- ក្នុងករណីដែលកម្មវត្ថុនៃផលបូកភោគជាអាគារនៅលើដីតែប៉ុណ្ណោះ ហើយអាគារ នោះត្រូវអន្តរាយ ផលបូកភោគីមិនអាចអនុវត្តផលបូកភោគចំពោះដីនោះ បានឡើយ ។

២- ក្នុងករណីដែលកម្មវត្ថុនៃផលបូកភោគជាដីផង និង អាគារផង ហើយមានតែ អាគារប៉ុណ្ណោះដែលត្រូវអន្តរាយ ផលបូកភោគចំពោះដី នៅតែមានដដែល ។

(កំណត់)

មាត្រានេះចែងអំពីលទ្ធភាពអាចអនុវត្តផលបូកភោគលើដីដែលធ្លាប់មានអាគារដែលជាកម្មវត្ថុនៃផលបូកភោគ នៅក្នុង ករណីដែលអាគារនោះត្រូវអន្តរាយ ដោយបែងចែកជាពីរករណី គឺករណីដែលកម្មវត្ថុនៃផលបូកភោគជាអាគារនៅលើដី តែប៉ុណ្ណោះ និង ករណីដែលកម្មវត្ថុនៃផលបូកភោគមានទាំងដី ទាំងអាគារ ។

មាត្រានេះផ្អែកលើមូលដ្ឋានចម្បងថា ផលបូកភោគអាចត្រូវបានបង្កើតបាន ចំពោះតែអាគារប៉ុណ្ណោះ ដោយបែងចែក អាគារនោះពីដីដែលអាគារនោះស្ថិតនៅ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៣៧

**មាត្រា ២៧១.- ការទទួលបន្ទុកនូវសោហ៊ុយ**

១- សោហ៊ុយសម្រាប់ការជួសជុលថែទាំនូវអចលនវត្ថុដែលជាកម្មវត្ថុនៃផលបូកភោគ ត្រូវជាបន្ទុករបស់ផលបូកភោគី ចំណែកឯសោហ៊ុយសម្រាប់ការជួសជុលធំៗ ត្រូវជាបន្ទុក របស់កម្មសិទ្ធិករ ។ ប៉ុន្តែ ក្នុងករណីដែលភាពចាំបាច់ក្នុងការជួសជុលធំៗ បានកើត ឡើង ដោយសារផលបូកភោគីមិនបានជួសជុលថែទាំ សោហ៊ុយនោះត្រូវជាបន្ទុករបស់

ផលបូកភោគី ។

២-នៅក្នុងមាត្រានេះ ការជួសជុលធំៗ សំដៅទៅលើការកែប្រែជញ្ជាំងចម្បង ផ្ទាំងដំបូល និង គ្រឹះ និង ការរៀបចំឡើងវិញនូវដំបូល ចំណែកឯការជួសជុលក្រៅពីនេះ គឺជាការជួសជុលថែទាំ ។

៣-ក្នុងករណីដែលអចលនវត្ថុដែលជាកម្មវត្ថុនៃផលបូកភោគី បានទទួលការខូចខាត ឬ អន្តរាយ ដោយករណីប្រធានសក្តិ នោះទាំងកម្មសិទ្ធិករ ទាំងផលបូកភោគី គ្មានការទទួលខុសត្រូវក្នុងការសង់ឡើងវិញ ឬ ការទទួលខុសត្រូវផ្សេងទៀត ចំពោះការខូចខាត ឬ អន្តរាយនោះឡើយ ។

(កំណត់)

មាត្រានេះ បញ្ជាក់អំពីបន្ទុករបស់កម្មសិទ្ធិករ និង ផលបូកភោគី ចំពោះសោហ៊ុយសម្រាប់ការជួសជុលថែទាំនូវអចលនវត្ថុដែលជាកម្មវត្ថុនៃផលបូកភោគី ហើយចែងជាមួយគ្នាផងដែរថា ក្នុងករណីដែលអចលនវត្ថុដែលជាកម្មវត្ថុនៃផលបូកភោគី បានទទួលការខូចខាត ឬ អន្តរាយ ដោយករណីប្រធានសក្តិ នោះទាំងកម្មសិទ្ធិករ ទាំងផលបូកភោគី គ្មានការទទួលខុសត្រូវទេ ។ មានន័យថា ផលបូកភោគីត្រូវទទួលបន្ទុកនូវសោហ៊ុយសម្រាប់ការជួសជុលថែទាំធម្មតា រីឯកម្មសិទ្ធិករត្រូវទទួលបន្ទុកនូវសោហ៊ុយសម្រាប់ការជួសជុលធំៗ ។ បញ្ញត្តិនេះ មានភាពខុសគ្នានឹងមាត្រា ៦០២ និង មាត្រា ៦០៤ នៃក្រមនេះ ដែលចែងអំពីភតិសន្យា តែមានលក្ខណៈប្រហែលគ្នានឹងមាត្រា ៦២៨ អំពីការខ្ចីប្រើ ។

កថាខណ្ឌទី ១ មាត្រា ១៣១ នៃច្បាប់ភូមិបាលចែងថា ក្នុងករណីដែលមានការទ្រុឌទ្រោម ឬ មានការបំផ្លាញដោយប្រធានសក្តិ ភាគីណាមួយក៏ពុំមានកាតព្វកិច្ចសាងសង់អាគារឡើងវិញទេ ។ តាមគោលការណ៍មូលដ្ឋាននៃក្រមរដ្ឋប្បវេណីស្តីពីការទទួលបន្ទុកហានិភ័យវិញ ក៏អាចទាញនូវលទ្ធផលដូចគ្នាបានដែរ ។ ប៉ុន្តែ ដើម្បីជៀសវាងនូវវិវាទក្នុងការបកស្រាយ យើងចែងនៅក្នុងកថាខណ្ឌទី ៣ នេះ ។ ករណីនេះ មិនមែនតែការអន្តរាយនៃអាគារប៉ុណ្ណោះទេ គឺរាប់បញ្ចូលទាំងករណីនៃការផ្លាស់ប្តូររូបរាងដី ដោយសារទឹកជំនន់ ឬ ស៊ូណាមិ ។ ភាគីណាមួយក៏ពុំមានករណីយកិច្ចត្រូវធ្វើបដិទានព្រមទាំងគ្មានករណីយកិច្ចសងសំណង ឬ បង់ថ្លៃសំណងជាប្រាក់ឡើយ ។

កថាខណ្ឌទី ២ មាត្រា ១៣១ នៃច្បាប់ភូមិបាលចែងថា "បើអចលនវត្ថុដែលបានដាក់ធានារ៉ាប់រង ត្រូវវិនាសបណ្តាលមកពីមហន្តរាយជាយថាហេតុ អសារកម្មសិទ្ធិករ ឬ ផលបូកភោគី អាចសុំយកថ្លៃធានារ៉ាប់រង ទៅជួសជុល ឬ សាងសង់ឡើងវិញបាន" ។ ក្រមរដ្ឋប្បវេណីចាស់នៃប្រទេសកម្ពុជា ក៏មានបញ្ញត្តិដូចគ្នា នៅក្នុងកថាខណ្ឌទី ២ នៃមាត្រា ៧៤៤ ដែរ ។ ហេតុដូច្នោះ យើងអាចចែងបញ្ញត្តិដូចគ្នានេះ នៅក្នុងក្រមនេះ ។

ចំពោះចំណុចនេះ មានបញ្ហាពីរ គឺ (១) បញ្ហាទាក់ទងនឹងផលប្រយោជន៍ក្នុងការធានារ៉ាប់រង ដែលមានន័យថា តើផលបូកភោគីដែលមិនមែនជាកម្មសិទ្ធិករ អាចក្លាយជាភាគីនៃកិច្ចសន្យាចំពោះការធានារ៉ាប់រងនូវការខូចខាត (មិនមែន



ជាការធានារ៉ាប់រងនូវការទទួលខុសត្រូវទេ) ចំពោះវត្ថុដែលជាកម្មវត្ថុនៃផលបូកភោគ និង (២) បញ្ជាក់ថា ក្នុងករណីដែល អចលនវត្ថុដែលជាកម្មវត្ថុនៃផលបូកភោគ ត្រូវអន្តរាយទាំងស្រុង ផលបូកភោគចំពោះផ្នែកនេះ ត្រូវរលត់ ហើយករណីយកិច្ច ត្រូវសាងសង់ឡើងវិញនោះ មិនអាចទទួលបានដោយស្វ័យប្រវត្តិឡើយ ។

ចំពោះបញ្ហាទី ១ យើងទទួលបានព័ត៌មានថា នៅប្រទេសកម្ពុជា មានកិច្ចការជាក់ស្តែងដែលផលបូកភោគដាក់ធានារ៉ាប់រង ចំពោះអចលនវត្ថុដែលជាកម្មវត្ថុនៃផលបូកភោគ ។ ម្យ៉ាងទៀត មាត្រា ២៧២ នៃក្រមនេះ ចែងថា នៅក្នុងអំឡុងពេលនៃ ផលបូកភោគ ផលបូកភោគមានករណីយកិច្ចត្រូវទទួលបាននូវសោហ៊ុយសម្រាប់ការធានារ៉ាប់រងអចលនវត្ថុដែលជាកម្មវត្ថុ នៃផលបូកភោគដែលកម្មសិទ្ធិករបានធ្វើកិច្ចសន្យាមុនពេលបង្កើតផលបូកភោគ ប៉ុន្តែ បញ្ញត្តិនេះចែងអំពីការទទួលបាននូវ សោហ៊ុយ ហេតុដូច្នោះ មិនមានន័យថា ឋានៈនៃកិច្ចសន្យាត្រូវផ្ទេរ ហើយផលបូកភោគក្លាយទៅជាភាគីនៃកិច្ចសន្យាធានា រ៉ាប់រងទេ ។

ចំពោះបញ្ហាទី ២ ប្រសិនបើយើងចែងបញ្ហានេះនៅក្នុងក្រមនេះ យើងត្រូវកំណត់ថា មានតែករណីដែលមានការ ទាមទារឱ្យសាងសង់ឡើងវិញទេ ដែលផលបូកភោគមិនរលត់ ហើយបន្តអត្ថិភាព ។

ចំពោះចំណុចនេះផងដែរ មាត្រា ៩១ និង មាត្រា ៩២ នៃគន្ថីស្តីពីទ្រព្យសម្បត្តិនៃក្រមរដ្ឋប្បវេណីចាស់របស់ប្រទេស ជប៉ុនចែងថា អសារកម្មសិទ្ធិករអាចដាក់ធានារ៉ាប់រង "កម្មសិទ្ធិពេញលេញទាំងមូល" ផង "អសារកម្មសិទ្ធិតែប៉ុណ្ណោះ" ផង រីឯផលបូកភោគក៏អាចដាក់ធានារ៉ាប់រង "កម្មសិទ្ធិពេញលេញទាំងមូល" ផង "ផលបូកភោគតែប៉ុណ្ណោះ" ផងដែរ ដោយផ្អែក លើមូលដ្ឋានចម្បងថា ទាំងអសារកម្មសិទ្ធិករ និង ផលបូកភោគ អាចដាក់ធានារ៉ាប់រងបាន ហើយចែងផងដែរអំពីការ បែងចែកថ្លៃធានារ៉ាប់រង តែមិនចែងអំពីសិទ្ធិទាមទារឱ្យសាងសង់ឡើងវិញឡើយ ។

ចំពោះបញ្ហាខាងលើ ជាលទ្ធផលចុងក្រោយ យើងសម្រេចថា ចំពោះសិទ្ធិទាមទារឱ្យសាងសង់ឡើងវិញនៅក្នុងករណី ដែលអចលនវត្ថុដែលជាកម្មវត្ថុនៃផលបូកភោគ បានទទួលការខូចខាត ឬ អន្តរាយ ដោយករណីប្រធានសក្តិ មិនចាំបាច់ចែង នៅក្នុងមាត្រានេះទេ គឺទុកឱ្យភាគីធ្វើការសន្យាពិសេស ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣០, ក្រមរដ្ឋប្បវេណីចាស់របស់ជប៉ុន គន្ថីស្តីពីទ្រព្យសម្បត្តិ មាត្រា ៨៦

**មាត្រា ២៧២.\_ ការទទួលបានបន្ទុកនូវពន្ធនិងអាករ និង សោហ៊ុយធានារ៉ាប់រង**

នៅក្នុងអំឡុងពេលនៃផលបូកភោគ ផលបូកភោគមានករណីយកិច្ចត្រូវទទួលបានបន្ទុកនូវ ពន្ធនិងអាករ ចំពោះអចលនវត្ថុដែលជាកម្មវត្ថុនៃផលបូកភោគ និង សោហ៊ុយសម្រាប់ការ ធានារ៉ាប់រងអចលនវត្ថុនោះ ដែលកម្មសិទ្ធិករ បានធ្វើកិច្ចសន្យាមុនពេលបង្កើតផលបូក- ភោគ ។

( កំណត់ )

មាត្រានេះកំណត់អំពីបន្ទុកចំពោះពន្ធអាករ និង សោហ៊ុយសម្រាប់ការធានារ៉ាប់រង ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣២, ក្រមរដ្ឋប្បវេណីចាស់របស់ជប៉ុន គន្លឹស្តីពិទ្រព្យសម្បត្តិ មាត្រា ៨៩ ដល់ មាត្រា ៩២

**មាត្រា ២៧៣.- ការអនុវត្តដូចគ្នា តាមបញ្ញត្តិស្តីពីសិទ្ធិជួលអចិន្ត្រៃយ៍**

បញ្ញត្តិនៃមាត្រា ២៤៨ (ថ្លៃឈ្នួល) និង មាត្រា ២៤៩ (សិទ្ធិទាមទារឱ្យតម្លើង ឬ បញ្ចុះថ្លៃឈ្នួល) នៃក្រមនេះ ត្រូវយកមកអនុវត្តដូចគ្នាផងដែរ ចំពោះករណីដែលផលុប- ភោគីមានករណីយកិច្ចបង់តម្លៃផ្លូវតាមការកំណត់ពេល ។

( កំណត់ )

មាត្រានេះកំណត់ថា បញ្ញត្តិស្តីពីថ្លៃឈ្នួលនៃសិទ្ធិជួលអចិន្ត្រៃយ៍ ត្រូវយកមកអនុវត្តដូចគ្នាផងដែរ ចំពោះករណីដែល ផលុបភោគីមានករណីយកិច្ចបង់តម្លៃផ្លូវតាមការកំណត់ពេល ។

ក្នុងករណីដែលបានបង្កើតផលុបភោគដោយមានយកតម្លៃផ្លូវ ត្រូវបង់តម្លៃផ្លូវនោះ តាមពេលវេលា និង តាមចំនួន ទឹកប្រាក់ដែលបានកំណត់ ។ ម្យ៉ាងទៀត ក្នុងករណីដែលមានការផ្លាស់ប្តូរនូវស្ថានភាពផ្សេងៗ ដែលនាំឱ្យចំនួនទឹកប្រាក់ នោះ មិនសមរម្យ គួរតែផ្តល់សិទ្ធិទាមទារឱ្យធ្វើការផ្លាស់ប្តូរទឹកប្រាក់នោះឱ្យបានសមរម្យ ដល់ភាគីសងខាង ។ ហេតុដូច្នេះ មាត្រានេះចែងថា បញ្ញត្តិនៃមាត្រា ២៤៨ ស្តីពីថ្លៃឈ្នួល និង មាត្រា ២៤៩ ស្តីពីសិទ្ធិទាមទារឱ្យតម្លើង ឬ បញ្ចុះថ្លៃឈ្នួល ដែលទាក់ទងនឹងសិទ្ធិជួលអចិន្ត្រៃយ៍ ត្រូវយកមកអនុវត្តដូចគ្នាផងដែរ ចំពោះករណីនេះ ។

ចំពោះមាត្រា ២៥០ ស្តីពីសិទ្ធិវិលាយរបស់អ្នកឱ្យជួលអចិន្ត្រៃយ៍ក្នុងករណីដែលមានមូលហេតុមិនបង់ថ្លៃឈ្នួលវិញ ដោយសារតែនៅក្នុងមាត្រា ២៦៧ ពុំមានរួមបញ្ចូលសិទ្ធិទាមទារឱ្យវិលាយផលុបភោគដោយមានមូលហេតុថា ផលុប- ភោគីពុំបានបង់តម្លៃផ្លូវ ក្នុងករណីនៃផលុបភោគដែលយកតម្លៃផ្លូវទេ ហេតុនេះហើយបានជាក្នុងនេះ មិនត្រូវយកមក អនុវត្តដូចគ្នាទេ ។

**ជំពូកទី ៦ សិទ្ធិប្រើប្រាស់ និង សិទ្ធិអាស្រ័យនៅ**

( កំណត់ )

សិទ្ធិប្រើប្រាស់ និង សិទ្ធិអាស្រ័យនៅ មិនមែនជាសិទ្ធិប្រើប្រាស់ និង អាស្រ័យផលអចលនវត្ថុទាំងស្រុងទេ គឺប្រើប្រាស់ និង អាស្រ័យនៅមួយភាគនៃអចលនវត្ថុ ដែលជាលក្ខណៈពិសេសនៃសិទ្ធិទាំងពីរនេះ ។ ចំណុចដែលមិនអាចធ្វើអនុប្បទាន និងមិនអាចជួលបន្ត ក៏ជាចំណុចមួយខុសពីផលុបភោគដែរ ។

ភាគីកម្ពុជាបានលើកឧទាហរណ៍បីដូចតទៅ ស្តីពីសិទ្ធិប្រើប្រាស់ និង សិទ្ធិអាស្រ័យនៅ ដែលមានជាក់ស្តែងនៅប្រទេស កម្ពុជាសព្វថ្ងៃនេះ ។ ទីមួយគឺ នៅប្រទេសកម្ពុជា ពេលដែលមន្ត្រីរាជការទៅបំពេញការងារនៅខេត្ត រដ្ឋបានផ្តល់ផ្ទះឱ្យ

អ្នកនោះនៅ ហើយគេទាំងអស់គ្នាគិតឃើញថា នេះជាសិទ្ធិអាស្រ័យនៅ ។ ប៉ុន្តែជាទូទៅ បញ្ហានេះតើគួរគិតយ៉ាងណាដែរ ចំពោះទំនាក់ទំនង គតិយុត្តនឹងការអាស្រ័យនៅផ្ទះរបស់ក្រុមហ៊ុន ជាដើម ។ ទីពីរគឺ ពេលរៀបអាពាហ៍ពិពាហ៍ សហព័ទ្ធម្នាក់ទៅរស់នៅផ្ទះ របស់សហព័ទ្ធម្នាក់ទៀត ហើយគេបានបង្កើតសិទ្ធិអាស្រ័យនៅចំពោះសហព័ទ្ធម្នាក់នោះ ។ ទីបីគឺ ចំពោះអ្នកដែលមិនអាច រស់នៅឯករាជ្យដោយទីពឹងខ្លួនឯងបាន ( កូនកំព្រា ជាអាទិ៍ ) ជ្រកកោនជាមួយគ្រួសារផ្សេង ហើយក្នុងករណីដែលអ្នក នោះ បានជួយធ្វើការគ្រួសារនោះ គួរតែទទួលស្គាល់នូវសិទ្ធិមួយចំនួនចំពោះកូនកំព្រានោះ ដូចជា សិទ្ធិប្រើប្រាស់ដីស្រែ ចំការ ឬ សិទ្ធិអាស្រ័យនៅ ជាដើម ។

ចំពោះការបង្កើតសិទ្ធិប្រើប្រាស់ ឬ សិទ្ធិអាស្រ័យនៅពិសេស ដែលកំណត់ដោយច្បាប់ ត្រូវតែបញ្ញត្តិក្នុងច្បាប់ស្តីពី គ្រួសារ ឬ ក្នុងច្បាប់ផ្សេង តាមកន្លែងដែលចាំបាច់ ។ ក្នុងជំពូកនេះ មានតែបញ្ញត្តិស្តីពីសិទ្ធិប្រើប្រាស់ និង សិទ្ធិអាស្រ័យ នៅដែលធ្វើឡើងដោយការព្រមព្រៀងប៉ុណ្ណោះ ហើយបញ្ញត្តិនៃជំពូកនេះ ក្រៅពីបញ្ញត្តិពាក់ព័ន្ធនឹងការបង្កើតសិទ្ធិ ត្រូវយក មកអនុវត្ត តាមសិទ្ធិប្រើប្រាស់ និង សិទ្ធិអាស្រ័យនៅដែលកំណត់ដោយច្បាប់ ។

**មាត្រា ២៧៤.-** និយមន័យនៃសិទ្ធិប្រើប្រាស់ និង សិទ្ធិអាស្រ័យនៅ

១-សិទ្ធិប្រើប្រាស់ សំដៅទៅលើសិទ្ធិអាស្រ័យផលនៃអចលនវត្ថុ ត្រឹមកម្រិតនៃ សេចក្តីត្រូវការរបស់ម្ចាស់សិទ្ធិប្រើប្រាស់ និង គ្រួសាររបស់ខ្លួន ។

២-សិទ្ធិអាស្រ័យនៅ សំដៅទៅលើសិទ្ធិកាន់កាប់ចំណែកមួយនៃអាគារ ត្រឹមកម្រិត នៃសេចក្តីត្រូវការសម្រាប់ការរស់នៅ របស់ម្ចាស់សិទ្ធិអាស្រ័យនៅ និង គ្រួសាររបស់ខ្លួន ។

( កំណត់ )

មាត្រានេះកំណត់និយមន័យនៃសិទ្ធិប្រើប្រាស់ និង សិទ្ធិអាស្រ័យនៅ ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣៨ កថាខណ្ឌទី ១ និង កថាខណ្ឌទី ២, ក្រមរដ្ឋប្បវេណីចាស់របស់ជប៉ុន គន្ថិស្តីពីទ្រព្យ សម្បត្តិ មាត្រា ១១០

**មាត្រា ២៧៥.-** សិទ្ធិប្រើប្រាស់ និង សិទ្ធិអាស្រ័យនៅ ដែលកំណត់ដោយការសន្យា និង សិទ្ធិប្រើប្រាស់ និង សិទ្ធិអាស្រ័យនៅ ដែលច្បាប់បានកំណត់

១-សិទ្ធិប្រើប្រាស់ និង សិទ្ធិអាស្រ័យនៅ ត្រូវបានបង្កើតឡើងដោយការព្រមព្រៀង រវាងភាគី ឬ កើតឡើងតាមបញ្ញត្តិនៃច្បាប់ ។

២-បញ្ញត្តិនៃជំពូកទី ៦ (សិទ្ធិប្រើប្រាស់ និង សិទ្ធិអាស្រ័យនៅ) ត្រូវយកមកអនុវត្ត ផងដែរ ចំពោះសិទ្ធិប្រើប្រាស់ និង សិទ្ធិអាស្រ័យនៅ ដែលកើតឡើងដោយបញ្ញត្តិនៃច្បាប់

លើកលែងតែមានបញ្ញត្តិផ្សេងនៅក្នុងច្បាប់ ។

៣-សិទ្ធិប្រើប្រាស់ និង សិទ្ធិអាស្រ័យនៅ ដែលកើតឡើងដោយបញ្ញត្តិនៃច្បាប់ មាន អាទិភាពជាងសិទ្ធិប្រើប្រាស់ និង សិទ្ធិអាស្រ័យនៅ ដែលត្រូវបានបង្កើតដោយការព្រម ព្រៀង លើកលែងតែមានបញ្ញត្តិផ្សេងនៅក្នុងច្បាប់ ។

(កំណត់)

មាត្រានេះកំណត់ថា សិទ្ធិប្រើប្រាស់ និង សិទ្ធិអាស្រ័យនៅ មានពីរប្រភេទ គឺ សិទ្ធិប្រើប្រាស់ និង សិទ្ធិអាស្រ័យនៅ ដែលច្បាប់បានកំណត់ និង សិទ្ធិប្រើប្រាស់ និង សិទ្ធិអាស្រ័យនៅដែលកំណត់ដោយការសន្យា ។ បញ្ញត្តិនេះមានខ្លឹមសារដូច គ្នានឹងមាត្រា ២៥៧ នៃក្រមនេះ ដែលទាក់ទងនឹងផលបូកភាគ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៣៩ កថាខណ្ឌទី ២

**មាត្រា ២៧៦.-** ការបង្កើតសិទ្ធិប្រើប្រាស់ និង សិទ្ធិអាស្រ័យនៅ

១-សិទ្ធិប្រើប្រាស់ និង សិទ្ធិអាស្រ័យនៅអាចបង្កើតតាមលិខិតជាលាយលក្ខណ៍ អក្សរ ឬ មិនតាមលិខិតជាលាយលក្ខណ៍អក្សរ បាន ។

២-កម្មសិទ្ធិករអាចស្នើសុំឱ្យរំលត់សិទ្ធិប្រើប្រាស់ និង សិទ្ធិអាស្រ័យនៅដែលមិនធ្វើ តាមលិខិតជាលាយលក្ខណ៍អក្សរ នៅពេលណាក៏បាន ។ ក្នុងករណីដែលការស្នើសុំឱ្យ រំលត់មិនបានបញ្ជាក់អំពីពេលរលត់ និង ក្នុងករណីដែលអំឡុងពេលគិតចាប់ពីពេលស្នើសុំ ឱ្យរំលត់ រហូតដល់ពេលរលត់ដែលបានបញ្ជាក់នៅក្នុងការស្នើសុំឱ្យរំលត់នោះ តិចជាង អំឡុងពេល ៣ (បី) ខែ សិទ្ធិប្រើប្រាស់ និង សិទ្ធិអាស្រ័យនៅ ត្រូវរលត់ នៅពេល អំឡុងពេល ៣ (បី) ខែ បានកន្លងហួស គិតចាប់ពីពេលស្នើសុំឱ្យរំលត់ ។

(កំណត់)

មាត្រានេះកំណត់ថា លិខិតជាលាយលក្ខណ៍អក្សរមិនមែនជាស័ក្ខខ័ណ្ឌចាំបាច់ដើម្បីបង្កើតសិទ្ធិប្រើប្រាស់ និង សិទ្ធិ អាស្រ័យនៅទេ ។ ប៉ុន្តែ ចំពោះសិទ្ធិប្រើប្រាស់ និង សិទ្ធិអាស្រ័យនៅដែលមិនធ្វើតាមលិខិតជាលាយលក្ខណ៍អក្សរ កម្មសិទ្ធិករអាចស្នើសុំឱ្យរំលត់ នៅពេលណាក៏បាន ហើយសិទ្ធិប្រើប្រាស់ និង សិទ្ធិអាស្រ័យនៅ ត្រូវរលត់នៅពេលដែល អំឡុងពេល ៣ (បី) ខែ បានកន្លងហួស គិតចាប់ពីពេលស្នើសុំឱ្យរំលត់ ។ ហេតុដូច្នេះ ការការពារសិទ្ធិប្រើប្រាស់ និង សិទ្ធិអាស្រ័យនៅដែលមិនធ្វើតាមលិខិតជាលាយលក្ខណ៍អក្សរ មានកម្រិតតិចជាងសិទ្ធិប្រើប្រាស់ និង សិទ្ធិអាស្រ័យនៅ ដែលធ្វើឡើងតាមលិខិតជាលាយលក្ខណ៍អក្សរ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៣៩ កថាខណ្ឌទី ១, មាត្រា ៧៥៦ នៃក្រមរដ្ឋប្បវេណីចាស់របស់កម្ពុជា ចែងថា ការបង្កើត និង ការរលត់សិទ្ធិប្រើប្រាស់ និង សិទ្ធិអាស្រ័យនៅ មានលក្ខណៈដូចគ្នានឹងផលប្រយោជន៍ ។

**មាត្រា ២៧៧.-** លក្ខខណ្ឌតាំងនៃសិទ្ធិប្រើប្រាស់ និង សិទ្ធិអាស្រ័យនៅ

១-ម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ មិនអាចយកសិទ្ធិរបស់ខ្លួន ទៅ តតាំងចំពោះតតិយជន បានឡើយ បើមិនប្រើប្រាស់ ឬ អាស្រ័យនៅជាក់ស្តែង ។

២-សិទ្ធិប្រើប្រាស់ និង សិទ្ធិអាស្រ័យនៅ អាចតតាំងចំពោះអនុប្បទានិកបាន ទោះ បីជាកម្មសិទ្ធិលើអចលនវត្ថុដែលជាកម្មវត្ថុនៃសិទ្ធិនោះត្រូវបានធ្វើអនុប្បទានក៏ដោយ បើ ម្ចាស់សិទ្ធិនោះប្រើប្រាស់ ឬ អាស្រ័យនៅជាក់ស្តែង ។

(កំណត់)

មាត្រានេះចែងថា លក្ខខណ្ឌតាំងចំពោះតតិយជន សម្រាប់សិទ្ធិប្រើប្រាស់ និង សិទ្ធិអាស្រ័យនៅ ជាការប្រើប្រាស់ ឬ អាស្រ័យនៅជាក់ស្តែងតែប៉ុណ្ណោះ ។ សិទ្ធិប្រើប្រាស់ និង សិទ្ធិអាស្រ័យនៅ គ្មានលក្ខណៈដូចផលប្រយោជន៍ដែលជាសិទ្ធិ ប្រើប្រាស់ និង អាស្រ័យផលចំពោះអចលនវត្ថុទាំងមូលទេ គឺជាសិទ្ធិលើផ្នែកណាមួយនៃអចលនវត្ថុនោះ ។ ហេតុដូច្នេះ មិនចាំបាច់យកការចុះបញ្ជី មកធ្វើជាលក្ខខណ្ឌតាំងឡើយ ។

ប្រសិនបើមានការប្រគល់ជាក់ស្តែង ហើយមានសង្ហារឹម ជាដើម ដែលត្រូវបានដាក់ យើងអាចបកស្រាយថាជាការ អាស្រ័យនៅជាក់ស្តែង ទោះបីជាមានអំឡុងពេលអវត្តមានដោយសារការធ្វើដំណើរ ជាដើមក៏ដោយ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់កម្ពុជា មាត្រា ៧៥៦

**មាត្រា ២៧៨.-** អំឡុងពេលដែលសិទ្ធិប្រើប្រាស់ និង សិទ្ធិអាស្រ័យនៅ មានអត្ថិភាព

១-សិទ្ធិប្រើប្រាស់ និង សិទ្ធិអាស្រ័យនៅ អាចមានអត្ថិភាពក្នុងអំឡុងពេលដែល បានកំណត់ ឬ រហូតដល់ពេលដែលហេតុណាមួយដែលបានកំណត់ កើតឡើង ។

២-ប្រសិនបើមិនបានកំណត់អំឡុងពេលដែលសិទ្ធិប្រើប្រាស់ ឬ សិទ្ធិអាស្រ័យនៅ មានអត្ថិភាពទេ សិទ្ធិប្រើប្រាស់ ឬ សិទ្ធិអាស្រ័យនៅនោះត្រូវចាត់ទុកថា មានអត្ថិភាព រហូតដល់ពេលដែលម្ចាស់សិទ្ធិប្រើប្រាស់ ឬ សិទ្ធិអាស្រ័យនៅនោះទទួលមរណភាព ។

(កំណត់)

មាត្រានេះកំណត់អំពីអំឡុងពេលដែលសិទ្ធិប្រើប្រាស់ និង សិទ្ធិអាស្រ័យនៅមានអត្ថិភាព ។ ភាគីអាចកំណត់ពេល ឬ កំណត់អំពីហេតុការណ៍ណាមួយដែលនាំឱ្យរំលត់សិទ្ធិ តាមការសន្យាបាន តែអំឡុងពេលនេះ មានកម្រិតត្រឹមតែមួយជីវិត នៃម្ចាស់សិទ្ធិប្រើប្រាស់ ឬ សិទ្ធិអាស្រ័យនៅប៉ុណ្ណោះ ។ សិទ្ធិប្រើប្រាស់ និង សិទ្ធិអាស្រ័យនៅដែលមិនបានកំណត់អំឡុង ពេលដែលសិទ្ធិនោះមានអត្ថិភាព ក៏មានអានុភាពដែរ ប៉ុន្តែ ក្នុងករណីដែលមិនបានកំណត់អំឡុងពេលនោះ សិទ្ធិប្រើប្រាស់ ឬ សិទ្ធិអាស្រ័យនៅ ត្រូវបញ្ចប់នៅពេលដែលម្ចាស់សិទ្ធិប្រើប្រាស់ ឬ សិទ្ធិអាស្រ័យនៅនោះ ទទួលមរណភាព ។

កថាខណ្ឌទី ១ មាត្រា ១៣៩ នៃច្បាប់ភូមិបាល និង មាត្រា ៧៥៦ នៃក្រមរដ្ឋប្បវេណីចាស់របស់កម្ពុជា ចែងថា ការបង្កើត និង ការរំលត់សិទ្ធិប្រើប្រាស់ និង សិទ្ធិអាស្រ័យនៅ មានលក្ខណៈដូចគ្នានឹងផលបភោគដែរ ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣៩ កថាខណ្ឌទី ១, ក្រមរដ្ឋប្បវេណីចាស់របស់កម្ពុជា មាត្រា ៧៥៦

**មាត្រា ២៧៩.-** ការកើនចំនួនសមាជិកគ្រួសារ

សិទ្ធិប្រើប្រាស់ និង សិទ្ធិអាស្រ័យនៅ នៅតែមានអត្ថិភាព ទោះបីជាមានការកើន ឡើងនូវចំនួនសមាជិកគ្រួសារ ដោយអាពាហ៍ពិពាហ៍ ឬ កំណើតនៃកូន នៅក្រោយពេល បង្កើតសិទ្ធិនេះក៏ដោយ ។

( កំណត់ )

មាត្រានេះចែងថា ទោះបីជាមានការកើនឡើងនូវចំនួនសមាជិកគ្រួសារ នៅក្រោយពេលបង្កើតសិទ្ធិប្រើប្រាស់ និង សិទ្ធិអាស្រ័យនៅក៏ដោយ សិទ្ធិនេះមិនទទួលឥទ្ធិពលអ្វីឡើយ ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣៨ កថាខណ្ឌទី ៣

**មាត្រា ២៨០.-** អនុប្បទាន ជាអាទិ៍ នូវសិទ្ធិប្រើប្រាស់ និង សិទ្ធិអាស្រ័យនៅ

១-ម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ ពុំអាចធ្វើអនុប្បទាន ឬ ធ្វើការ ចាត់ចែងផ្សេងទៀតនូវសិទ្ធិនោះ បានឡើយ ។

២-ម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ ពុំអាចយកអចលនវត្ថុដែលជា កម្មវត្ថុនៃសិទ្ធិនេះ ធ្វើជាកម្មវត្ថុនៃភតិសន្យា បានឡើយ ។

( កំណត់ )

ផ្ទុយពីផលបភោគ មាត្រានេះកំណត់ថា ម្ចាស់សិទ្ធិប្រើប្រាស់ និង សិទ្ធិអាស្រ័យនៅ មិនអាចធ្វើអនុប្បទាន ឬ ធ្វើការ ចាត់ចែងផ្សេងទៀតនូវសិទ្ធិនោះ ឬ យកអចលនវត្ថុដែលជាកម្មវត្ថុនៃសិទ្ធិនេះ ធ្វើជាកម្មវត្ថុនៃភតិសន្យាបានឡើយ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៤០ កថាខណ្ឌទី ១, ក្រមរដ្ឋប្បវេណីចាស់របស់កម្ពុជា មាត្រា ៧៥៨, ក្រមរដ្ឋប្បវេណីចាស់របស់ជប៉ុន គន្ថីស្តីពីទ្រព្យសម្បត្តិ មាត្រា ១១៣

**មាត្រា ២៨១.-** សិទ្ធិទាមទារដោយផ្អែកលើសិទ្ធិប្រត្យក្សរបស់ម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ

ម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ អាចអនុវត្តសិទ្ធិទាមទារឱ្យប្រគល់វិញ សិទ្ធិទាមទារឱ្យបញ្ឈប់ការរារាំង និង សិទ្ធិទាមទារឱ្យបង្ការជាមុននូវការរារាំង ចំពោះការបំពានសិទ្ធិប្រើប្រាស់ និង សិទ្ធិអាស្រ័យនៅ ដូចសិទ្ធិដែលកម្មសិទ្ធិករមាន ។

(កំណត់)

មាត្រានេះកំណត់ថា ម្ចាស់សិទ្ធិប្រើប្រាស់ និង សិទ្ធិអាស្រ័យនៅ អាចអនុវត្តសិទ្ធិទាមទារដោយផ្អែកលើសិទ្ធិប្រត្យក្សបាន ។ បញ្ញត្តិនេះមានខ្លឹមសារដូចនឹងមាត្រា ២៦៥ ដែលចែងអំពីផលប្រយោជន៍ ។

(មាត្រាពាក់ព័ន្ធ)

ក្រមរដ្ឋប្បវេណីចាស់របស់ជប៉ុន គន្ថីស្តីពីទ្រព្យសម្បត្តិ មាត្រា ៦៧

**មាត្រា ២៨២.-** ការទាមទារឱ្យរំលត់សិទ្ធិប្រើប្រាស់ និង សិទ្ធិអាស្រ័យនៅ

១-ក្នុងករណីដែលម្ចាស់សិទ្ធិប្រើប្រាស់ ឬ ម្ចាស់សិទ្ធិអាស្រ័យនៅ បានធ្វើអំពើផ្ទុយនឹងខ្លឹមសារនៃសិទ្ធិប្រើប្រាស់ ឬ សិទ្ធិអាស្រ័យនៅ ដូចជាករណីដែលបានបង្កឱ្យមានការខូចខាតធ្ងន់ធ្ងរដល់អចលនវត្ថុដែលជាកម្មវត្ថុនៃសិទ្ធិនោះ ឬ ថែរក្សាមិនបានត្រឹមត្រូវកម្មសិទ្ធិករនៃអចលនវត្ថុនោះ អាចទាមទារទៅតុលាការឱ្យរំលត់សិទ្ធិប្រើប្រាស់ ឬ សិទ្ធិអាស្រ័យនៅ បាន ។

២-ការទាមទារឱ្យរំលត់សិទ្ធិប្រើប្រាស់ ឬ សិទ្ធិអាស្រ័យនៅ ដែលបានកំណត់នៅក្នុងកថាខណ្ឌទី ១ ខាងលើនេះ មិនរារាំងក្នុងការទាមទារសំណងការខូចខាត ដោយផ្អែកលើអំពើអនីត្យានុកូលចំពោះម្ចាស់សិទ្ធិប្រើប្រាស់ ឬ ម្ចាស់សិទ្ធិអាស្រ័យនៅ ឡើយ ។

(កំណត់)

មាត្រានេះកំណត់អំពីការទាមទារឱ្យរំលត់សិទ្ធិប្រើប្រាស់ និង សិទ្ធិអាស្រ័យនៅ ដោយកម្មសិទ្ធិករ ។ ជាគោលការណ៍ មាត្រានេះមានខ្លឹមសារដូចគ្នានឹងមាត្រា ២៦៧ ដែលចែងអំពីផលប្រយោជន៍ ។

ម្យ៉ាងទៀត តាមកថាខណ្ឌទី ១ មាត្រា ១៣៩ នៃច្បាប់ភូមិបាលកម្ពុជា ការរំលត់សិទ្ធិនេះមានខ្លឹមសារដូចផលបូក-  
ភោគដែរ ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣៩ កថាខណ្ឌទី ១

**មាត្រា ២៨៣.-** ការរំលត់នូវសិទ្ធិប្រើប្រាស់ និង សិទ្ធិអាស្រ័យនៅ ដោយមរណភាពនៃ  
ម្ចាស់សិទ្ធិប្រើប្រាស់ ឬ ម្ចាស់សិទ្ធិអាស្រ័យនៅ ឬ តាមការកំណត់នៅ  
ក្នុងកិច្ចសន្យា បង្កើតសិទ្ធិប្រើប្រាស់ ឬ សិទ្ធិអាស្រ័យនៅ

សិទ្ធិប្រើប្រាស់ ឬ សិទ្ធិអាស្រ័យនៅ ត្រូវរំលត់ដោយមរណភាពនៃម្ចាស់សិទ្ធិប្រើ  
ប្រាស់ ឬ ម្ចាស់សិទ្ធិអាស្រ័យនៅ ឬ ដោយយោងលក្ខខណ្ឌដែលបានកំណត់នៅក្នុង  
កិច្ចសន្យាបង្កើតសិទ្ធិប្រើប្រាស់ ឬ សិទ្ធិអាស្រ័យនៅ ។

( កំណត់ )

មាត្រានេះកំណត់អំពីករណីមួយចំនួនដែលសិទ្ធិប្រើប្រាស់ និង សិទ្ធិអាស្រ័យនៅត្រូវរំលត់ ។ មាត្រានេះមានខ្លឹមសារ  
ដូចគ្នានឹងមាត្រា ២៦៨ ។

ម្យ៉ាងទៀត កថាខណ្ឌទី ១ មាត្រា ១៣៩ នៃច្បាប់ភូមិបាល ចែងថា សិទ្ធិប្រើប្រាស់ និង សិទ្ធិអាស្រ័យនៅត្រូវរំលត់  
តាមបែបនៃផលបូកភោគ ។ ហើយវាក្យខណ្ឌទី ២ កថាខណ្ឌទី ២ មាត្រា ១៤០ នៃច្បាប់ភូមិបាលកំណត់ថា សិទ្ធិប្រើប្រាស់  
និង សិទ្ធិអាស្រ័យនៅ ត្រូវរំលត់ នៅពេលមរណភាពនៃម្ចាស់សិទ្ធិ ( អត្តតាហកៈ ) ឬ ដោយអនុវត្តតាមលក្ខខណ្ឌនៃ  
កិច្ចសន្យា ។

( មាត្រាពាក់ព័ន្ធ )

ច្បាប់ភូមិបាល មាត្រា ១៣៩ កថាខណ្ឌទី ១ និង មាត្រា ១៤០ កថាខណ្ឌទី ២ វាក្យខណ្ឌទី ២

**មាត្រា ២៨៤.-** ការទទួលបន្ទុកនូវសោហ៊ុយ

១-ក្នុងករណីដែលម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ អាស្រ័យផល  
ទាំងឡាយពីដី ឬ កាន់កាប់អាគារទាំងមូល ម្ចាស់សិទ្ធិនោះមានករណីយកិច្ចត្រូវទទួលបន្ទុក  
នូវសោហ៊ុយជួសជុល សោហ៊ុយថែរក្សា ពន្ធនិងអាករ និង សោហ៊ុយសម្រាប់ការធានា  
រ៉ាប់រង ដូចផលបូកភោគដែរ ។

២-ក្នុងករណីដែលម្ចាស់សិទ្ធិប្រើប្រាស់ និង ម្ចាស់សិទ្ធិអាស្រ័យនៅ អាស្រ័យផល  
មួយភាគ ឬ កាន់កាប់អាគារតែមួយភាគ ម្ចាស់សិទ្ធិនោះមានករណីយកិច្ចត្រូវទទួលបន្ទុក



នូវសោហ៊ុយ ដែលបានកំណត់នៅក្នុងកថាខណ្ឌទី ១ ខាងលើនេះ តាមសមាមាត្រនៃ ភាគនោះ ។

(កំណត់)

មាត្រានេះចែងថា ចំពោះសោហ៊ុយជួសជុល សោហ៊ុយថែរក្សា ពន្ធនិងអាករ និង សោហ៊ុយសម្រាប់ការធានារ៉ាប់រង ជាគោលការណ៍ ភាគីនីមួយៗត្រូវទទួលបន្ទុក តាមសមាមាត្រនៃផលប្រយោជន៍ក្នុងការអាស្រ័យផល ប្រើប្រាស់ ឬ អាស្រ័យនៅ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៤១

### **ជំពូកទី ៧ សេវភាព**

#### **ផ្នែកទី ១ បទប្បញ្ញត្តិទូទៅ**

##### **មាត្រា ២៨៥.- និយមន័យនៃសេវភាព**

១-សេវភាព សំដៅទៅលើសិទ្ធិប្រើប្រាស់ដីរបស់អ្នកដទៃ សម្រាប់ផលប្រយោជន៍ដី របស់ខ្លួន ដោយយោងទៅតាមគោលបំណងដែលបានកំណត់នៅក្នុងកិច្ចសន្យាបង្កើត ។ ប៉ុន្តែ សេវភាពដែលមានខ្លឹមសារផ្ទុយនឹងសណ្តាប់ធ្នាប់សាធារណៈពុំអាចបង្កើតបានឡើយ ។

២-ដីអ្នកដទៃដែលផ្តល់ផលប្រយោជន៍ហៅថា “ដីបម្រើ” រីឯដីដែលធ្វើឱ្យកើន ផលប្រយោជន៍របស់ខ្លួនហៅថា “ដីប្រើ” ។

៣-ម្ចាស់សិទ្ធិជួលអចិន្ត្រៃយ៍នៃដី ឬ ផលុបភោគី អាចបង្កើតសេវភាព ដោយយក ដីនោះធ្វើជាដីប្រើបាន ។

(កំណត់)

មាត្រានេះកំណត់អំពីនិយមន័យនៃសេវភាព ។

ចំពោះទំនាក់ទំនងគតិយុត្តទៅវិញទៅមករវាងកម្មសិទ្ធិករនៃដីដែលជាប់គ្នា បញ្ញត្តិពាក់ព័ន្ធនឹងខ្លឹមសារនៃកម្មសិទ្ធិ ត្រូវបានបញ្ញត្តិថា “ទំនាក់ទំនងរវាងដីដែលនៅជាប់គ្នា” នៅក្នុងជំពូកស្តីពីកម្មសិទ្ធិ (វិធីបញ្ញត្តិតាមក្រមរដ្ឋប្បវេណីជប៉ុន) គឺមិនធ្វើតាមវិធីបញ្ញត្តិសេវភាពធម្មជាតិ ឬ សេវភាពកំណត់ដោយច្បាប់ទេ (វិធីដែលមាននៅក្នុងក្រមរដ្ឋប្បវេណីចាស់ របស់កម្ពុជាដែលយកក្រមរដ្ឋប្បវេណីបារាំងមកធ្វើជាមូលដ្ឋាន ច្បាប់ភូមិបាល និង ក្រមរដ្ឋប្បវេណីចាស់របស់ជប៉ុន) ។

ចំពោះខ្លឹមសារនៃផលប្រយោជន៍ មានដូចជា ការឆ្លងកាត់ (សេវាភាពឆ្លងកាត់) ការយកទឹកប្រើ (សេវាភាពយកទឹកប្រើ) ការមើលទេសភាព (សេវាភាពមើលទេសភាព) ការយកពន្លឺព្រះអាទិត្យ (សេវាភាពយកពន្លឺព្រះអាទិត្យ) ជាដើម ។

នៅក្នុងក្រមរដ្ឋប្បវេណីជប៉ុន ក៏ដូចជានៅក្នុងក្រមរដ្ឋប្បវេណីចាស់របស់កម្ពុជា ឬ ច្បាប់ភូមិបាលកម្ពុជាដែរ គ្មានចែងអំពីសេវាភាពដោយយកតម្លៃផ្ទេរទេ ។ នៅប្រទេសជប៉ុន ជាគោលការណ៍ សេវាភាពមិនមានតម្លៃផ្ទេរទេ ប៉ុន្តែ តាមការបកស្រាយ គេអាចយកតម្លៃផ្ទេរបានដែរ ។

ចំពោះបញ្ហាថា តើអ្នកមានសិទ្ធិលើដី ឬ អ្នកមានសិទ្ធិជួលអចិន្ត្រៃយ៍លើដីដែលមិនជាប់សេវាភាព អាចបង្កើតសេវាភាព ដោយយកដីនោះមកធ្វើជាដីប្រើដែរឬទេ តាមទ្រឹស្តីភាគច្រើនរបស់ជប៉ុន គេយល់ថា អាចបង្កើតបាន ហេតុដូច្នោះក្នុងនេះក៏មានចែងជាលាយលក្ខណ៍អក្សរនូវគោលគំនិតនេះ ចំពោះអ្នកជួលអចិន្ត្រៃយ៍ និង ផលុបភោគីដែរ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៤២ និង មាត្រា ១៦០, ក្រមរដ្ឋប្បវេណីចាស់របស់កម្ពុជា មាត្រា ៧៧៩, ក្រមរដ្ឋប្បវេណីជប៉ុន មាត្រា ២៨០

**មាត្រា ២៨៦.- ការបង្កើតសេវាភាព**

១-សេវាភាពអាចបង្កើតតាមលិខិតជាលាយលក្ខណ៍អក្សរ ឬ មិនតាមលិខិតជាលាយលក្ខណ៍អក្សរ បាន ។

២-កម្មសិទ្ធិករនៃដីបម្រើ អាចស្នើសុំឱ្យរំលត់សេវាភាពដែលមិនធ្វើតាមលិខិតជាលាយលក្ខណ៍អក្សរ នៅពេលណាក៏បាន ។ ក្នុងករណីដែលការស្នើសុំឱ្យរំលត់ មិនបានបញ្ជាក់អំពីពេលរលត់ និង ក្នុងករណីដែលអំឡុងពេលគិតចាប់ពីពេលស្នើសុំឱ្យរំលត់រហូតដល់ពេលរលត់ដែលបានបញ្ជាក់នៅក្នុងការស្នើសុំឱ្យរំលត់នោះ តិចជាងអំឡុងពេល ១ (មួយ) ខែ សេវាភាពត្រូវរលត់ នៅពេលដែលអំឡុងពេល ១ (មួយ) ខែ បានកន្លងហួសគិតចាប់ពីពេលស្នើសុំឱ្យរំលត់ ។

(កំណត់)

មាត្រានេះកំណត់ថា លិខិតជាលាយលក្ខណ៍អក្សរ មិនមែនជាលក្ខខណ្ឌដើម្បីបង្កើតសេវាភាព (ដូចផលុបភោគ សិទ្ធិប្រើប្រាស់ និង សិទ្ធិអាស្រ័យនៅ) ទេ ។ ប៉ុន្តែ ចំពោះសេវាភាពដែលត្រូវបានបង្កើតឡើង ដោយមិនមានលិខិតជាលាយលក្ខណ៍អក្សរ កម្មសិទ្ធិករនៃដីបម្រើអាចស្នើសុំឱ្យរំលត់ នៅពេលណាក៏បាន ហើយសេវាភាពនោះត្រូវរលត់ នៅពេលអំឡុងពេល ១ ខែ កន្លងហួស ។ ហេតុដូច្នោះ បើប្រៀបធៀបនឹងសេវាភាពដែលបង្កើតតាមលិខិតជាលាយលក្ខណ៍អក្សរ សេវាភាពដែលបង្កើតដោយមិនមានលិខិតជាលាយលក្ខណ៍អក្សរ ត្រូវទទួលការការពារតិចជាងសេវាភាពដែលបង្កើតតាមលិខិតជា

លាយលក្ខណ៍អក្សរ ។

ម្យ៉ាងទៀត វាក្យខណ្ឌទី ១ កថាខណ្ឌទី ១ មាត្រា ១៦១ នៃច្បាប់ភូមិបាលកម្ពុជា ទាមទារឱ្យមានលិខិតយថាភូត ដើម្បីបង្កើតសេវភាព ។ រីឯក្រមរដ្ឋប្បវេណីចាស់របស់កម្ពុជា មាត្រា ៧៨០ វិញ ទាមទារឱ្យមានការបញ្ជាក់ និង ការ ចុះបញ្ជី ។

( មាត្រាពាក់ព័ន្ធ )

ច្បាប់ភូមិបាល មាត្រា ១៦១ កថាខណ្ឌទី ១, ក្រមរដ្ឋប្បវេណីចាស់របស់កម្ពុជា មាត្រា ៧៨០

**មាត្រា ២៨៧.\_** លក្ខខណ្ឌតាំងនៃសេវភាព

១-សេវភាពពុំអាចតាំងចំពោះតតិយជន បានឡើយ បើពុំបានចុះបញ្ជី ។

២-សេវភាពដែលបានចុះបញ្ជីហើយ អាចតាំងចំពោះអនុប្បទានិកនៃដីបម្រើ បាន ។

( កំណត់ )

មាត្រានេះចែងថា សេវភាពត្រូវទទួលបានអាស្រ័យតាំងចំពោះតតិយជន តាមការចុះបញ្ជី ។

ចំពោះកថាខណ្ឌទី ១ នៃមាត្រានេះ មានបញ្ញត្តិដូចគ្នានឹងវាក្យខណ្ឌទី ២ កថាខណ្ឌទី ១ មាត្រា ១៦១ នៃច្បាប់ ភូមិបាល ។ កថាខណ្ឌទី ២ មាត្រា ១៦១ នៃច្បាប់ភូមិបាលមានចែងថា ទំនាក់ទំនងសេវភាពរវាងដីបម្រើ និង ដីប្រើ នឹងត្រូវចប់ នៅពេលណាមួយក្នុងចំណោមដីទាំងពីរត្រូវបានផ្ទេរឱ្យតតិយជនណាម្នាក់ បើការរក្សាសេវភាពនោះមិនបាន ចែងច្បាស់លាស់ក្នុងលិខិតផ្ទេរកម្មសិទ្ធិទេ ។ ប៉ុន្តែ គោលគំនិតនេះមានភាពផ្ទុយនឹងគោលការណ៍នៃសិទ្ធិប្រព្យក្សដែលបាន ចុះបញ្ជី ហេតុនេះហើយបានជាក្នុងនេះ មិនបានយកតាមគោលគំនិតនេះទេ ។ ចំពោះសេវភាពដែលមិនបានចុះបញ្ជីវិញ មានលទ្ធផលដូចគ្នានឹងកថាខណ្ឌទី ២ មាត្រា ១៦១ នៃច្បាប់ភូមិបាលដែរ ។

( មាត្រាពាក់ព័ន្ធ )

ច្បាប់ភូមិបាល មាត្រា ១៦១ កថាខណ្ឌទី ១

**មាត្រា ២៨៨.\_** វិសាលភាពនៃជនដែលអាចទទួលបាននូវសេវភាព

ក្រៅពីកម្មសិទ្ធិករនៃដីប្រើ ភតិកៈនៃដីប្រើដែលត្រូវបានបង្កើតសេវភាព អ្នកជួល អចិន្ត្រៃយ៍នៃដីប្រើដែលត្រូវបានបង្កើតសេវភាព ផលុបភោគីនៃដីប្រើដែលត្រូវបានបង្កើត សេវភាព និង ម្ចាស់សិទ្ធិប្រើប្រាស់និងម្ចាស់សិទ្ធិអាស្រ័យនៅដីប្រើដែលត្រូវបានបង្កើត សេវភាព ក៏អាចទទួលបាននូវសេវភាពផងដែរ ។ ប៉ុន្តែ បញ្ញត្តិនេះមិនត្រូវយកមកអនុវត្ត ឡើយ ចំពោះករណីដែលមានការកំណត់ផ្សេងនៅក្នុងកិច្ចសន្យាបង្កើតសេវភាព ។

(កំណត់)

មាត្រានេះកំណត់ថា ក្នុងករណីដែលសេវាភាពត្រូវបានបង្កើតឡើង មិនមែនតែកម្មសិទ្ធិករនៃដីប្រើទេ គឺព្រមទាំងអ្នកដែលមានសិទ្ធិប្រើប្រាស់ដីប្រើ ក៏អាចអនុវត្តសេវាភាពដូចកម្មសិទ្ធិករដែរ ។ មាត្រា ១២៦ នៃច្បាប់ភូមិបាល និង មាត្រា ៧៣៤ នៃក្រមរដ្ឋប្បវេណីចាស់របស់កម្ពុជា កម្រិតតែផលបូកភោគីប៉ុណ្ណោះទេ តែមានអត្ថន័យដូចគ្នាដែរ ។

ម្យ៉ាងទៀត មាត្រានេះមិនមែនជាបញ្ញត្តិអំពីលទ្ធភាពដែលអ្នកជួលអចិន្ត្រៃយ៍ ឬ ផលបូកភោគីនៃដីដែលមិនត្រូវបានបង្កើតសេវាភាព អាច ឬ មិនអាចបង្កើតសេវាភាព ដោយយកដីនោះមកធ្វើជាដីប្រើឡើយ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៨១ កថាខណ្ឌទី ១, ច្បាប់ភូមិបាល មាត្រា ១២៦, ក្រមរដ្ឋប្បវេណីចាស់របស់កម្ពុជា មាត្រា ៧៣៤

**មាត្រា ២៨៩.- ភាពទៅជាមួយគ្នានៃសេវាភាព**

១-សេវាភាព ត្រូវបានធ្វើអនុប្បទាន បើកម្មសិទ្ធិលើដីប្រើត្រូវបានធ្វើអនុប្បទាន ។

ប៉ុន្តែ បញ្ញត្តិនេះមិនត្រូវយកមកអនុវត្តឡើយ ចំពោះករណីដែលមានការកំណត់ផ្សេង នៅក្នុងកិច្ចសន្យាបង្កើតសេវាភាព ។

២-សេវាភាពពុំអាចត្រូវបានធ្វើអនុប្បទាន ឬ ក្លាយជាកម្មវត្ថុនៃសិទ្ធិផ្សេង ដោយបំបែកពីកម្មសិទ្ធិលើដីប្រើបានឡើយ ។

(កំណត់)

មាត្រានេះចែងថា សេវាភាពមិនអាចត្រូវបានធ្វើអនុប្បទាន ដោយបំបែកពីកម្មសិទ្ធិលើដីប្រើទេ ហើយប្រសិនបើកម្មសិទ្ធិលើដីប្រើត្រូវបានធ្វើអនុប្បទាន នោះសេវាភាពក៏ត្រូវបានធ្វើអនុប្បទានជាមួយគ្នាដែរ ។ លក្ខណៈនេះត្រូវគេហៅថា ភាពទៅជាមួយគ្នានៃសេវាភាព ។

ម្យ៉ាងទៀត តាមកថាខណ្ឌទី ២ មាត្រា ១៦១ នៃច្បាប់ភូមិបាល ប្រសិនបើកម្មសិទ្ធិលើដីប្រើត្រូវបានធ្វើអនុប្បទាន ហើយបើគ្មានការសន្យាពិសេសអំពីការបន្តអត្ថិភាពនៃសេវាភាពនៅក្នុងកិច្ចសន្យាអនុប្បទានទេ សេវាភាពនោះត្រូវរលត់ប៉ុន្តែ ដោយសារមូលហេតុដូចកំណត់នៃមាត្រា ២៨៧ យើងមិនបានយកគោលគំនិតនេះទេ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៨១

**មាត្រា ២៩០.- ករណីយកិច្ចរបស់កម្មសិទ្ធិករនៃដីប្រើ**

១-កម្មសិទ្ធិករនៃដីប្រើពុំអាចរារាំងការអនុវត្តសេវាភាព ឬ ធ្វើអំពើណាដែល

បន្ថយការប្រើប្រាស់សេវាភាពនោះ បានឡើយ ។

២-កម្មសិទ្ធិករនៃដីបម្រើពុំអាចយកដីផ្សេងមកធ្វើជាដីបម្រើ ដោយប្តូរជាមួយនឹងដីបម្រើដែលបានព្រមព្រៀងគ្នាពីដំបូង ដោយគ្មានការយល់ព្រមពីម្ចាស់សេវាភាពបានឡើយ ។ ប៉ុន្តែ ក្នុងករណីដែលការបន្តទុកដីបម្រើពីដំបូងនោះ នាំឱ្យមានការខូចខាតផលប្រយោជន៍យ៉ាងធ្ងន់ដល់កម្មសិទ្ធិករនៃដីបម្រើ ដោយសារស្ថានភាពនៅក្រោយពេលបង្កើតសេវាភាពនោះ មានការប្រែប្រួល កម្មសិទ្ធិករនៃដីបម្រើអាចប្រគល់ដីផ្សេងជាដីបម្រើដែលផ្តល់ផលប្រយោជន៍សម្រាប់ដីប្រើ ដូចគ្នានឹងដីបម្រើពីដំបូងបាន ។ ក្នុងករណីដែលម្ចាស់សេវាភាពពុំយល់ព្រមទេ ជននោះអាចទាមទារឱ្យតុលាការចេញសាលក្រម ឬ សាលដីកា ដើម្បីជំនួសការយល់ព្រមបាន ។

(កំណត់)

មាត្រានេះកំណត់ថា កម្មសិទ្ធិករនៃដីបម្រើមានករណីយកិច្ចមិនត្រូវរារាំងការអនុវត្តសេវាភាពរបស់ម្ចាស់សេវាភាពទេ ។ ប៉ុន្តែ កម្មសិទ្ធិករនៃដីបម្រើអាចរួចផុតពីបន្ទុកនៃដីបម្រើពីដំបូង ដោយប្រគល់ដីផ្សេងជាដីបម្រើដែលផ្តល់ផលប្រយោជន៍សម្រាប់ដីប្រើ ដូចគ្នានឹងដីបម្រើពីដំបូង ក្នុងករណីដែលការបន្តទុកដីបម្រើពីដំបូងនោះ នាំឱ្យមានការខូចខាតផលប្រយោជន៍យ៉ាងធ្ងន់ធ្ងរដល់កម្មសិទ្ធិករនៃដីបម្រើ ដោយសារស្ថានភាពនៅក្រោយពេលបង្កើតសេវាភាពនោះ មានការប្រែប្រួល ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១៦៥, ក្រមរដ្ឋប្បវេណីចាស់របស់កម្ពុជា មាត្រា ៧៨៦

**មាត្រា ២៩១.- ករណីយកិច្ចរបស់ម្ចាស់សេវាភាព**

១-ម្ចាស់សេវាភាព ពុំអាចប្រើប្រាស់ដីបម្រើ ឱ្យហួសពីកម្រិតដែលបានកំណត់នៅក្នុងកិច្ចសន្យាបង្កើតឡើយ ។ សេវាភាពនៃការយកទឹកបង្កើតឡើងនៅកន្លែងប្រភពទឹក រាប់បញ្ចូលសិទ្ធិឆ្លងកាត់ដីដែលមានប្រភពទឹកនោះដែរ ។

២-ម្ចាស់សេវាភាពក៏ពុំអាចធ្វើការផ្លាស់ប្តូរណាមួយទៅលើដីបម្រើ ឬ ដីប្រើ ដែលអាចមានឥទ្ធិពលធ្ងន់ធ្ងរដល់ស្ថានភាពនៃដីបម្រើបានឡើយ ។

៣-បើម្ចាស់សេវាភាពបានធ្វើផ្ទុយនឹងបញ្ញត្តិនៃវាក្យខណ្ឌទី ១ កថាខណ្ឌទី ១ និងកថាខណ្ឌទី ២ ខាងលើនេះ កម្មសិទ្ធិករនៃដីបម្រើ អាចទាមទារទៅតុលាការឱ្យរំលត់

សេវភាពបាន ។

៤-ការទាមទារឱ្យរំលត់ដែលបានកំណត់នៅក្នុងកថាខណ្ឌទី ៣ ខាងលើនេះ មិនរារាំងក្នុងការទាមទារសំណងនៃការខូចខាត ដោយផ្អែកលើអំពើអនីត្យានុកូល ចំពោះផលបុរេភាគឡើយ ។

៥-នៅក្នុងករណីដែលមានកំណត់តម្លៃថ្នូរចំពោះសេវភាព បើម្ចាស់សេវភាពមិនបានបង់តម្លៃថ្នូរដែលបានកំណត់ទេ កម្មសិទ្ធិករនៃដីបម្រើអាចទាមទារទៅតុលាការឱ្យរំលត់សេវភាពបាន ។

(កំណត់)

មាត្រានេះចែងអំពីករណីយកិច្ចរបស់ម្ចាស់សេវភាពចំពោះកម្មសិទ្ធិករលើដីបម្រើ ។ ការប្រើប្រាស់ដីបម្រើឱ្យហួសពីកម្រិត ដែលបានកំណត់នៅក្នុងកិច្ចសន្យាបង្កើត និង ការផ្លាស់ប្តូរទៅលើដីបម្រើ ឬ ដីប្រើ ដែលអាចមានឥទ្ធិពលធ្ងន់ធ្ងរដល់ស្ថានភាពនៃដីបម្រើ ក្លាយទៅជាការមិនគោរពករណីយកិច្ចរបស់ម្ចាស់សេវភាព ។ ក្នុងករណីដែលម្ចាស់សេវភាពមិនគោរពករណីយកិច្ចនោះ កម្មសិទ្ធិករលើដីបម្រើអាចទាមទារសំណងនៃការខូចខាត ចំពោះម្ចាស់សេវភាព ហើយក្រៅពីនេះ កម្មសិទ្ធិករលើដីបម្រើក៏អាចទាមទារទៅតុលាការឱ្យរំលត់សេវភាពបានដែរ ។

វាក្យខណ្ឌទី ២ នៃកថាខណ្ឌទី ១ ត្រូវបានចែង ដោយយកវាក្យខណ្ឌទី ២ មាត្រា ១៦២ នៃច្បាប់ភូមិបាល ជាមូលដ្ឋាន ។ យើងសូមរំលឹកបញ្ជាក់ថា ការដែលម្ចាស់សេវភាពនៃការយកទឹកបង្កើតឡើងនៅកន្លែងប្រភពទឹក ឆ្លងកាត់ដីដែលមានប្រភពទឹកនោះ គឺជាការប្រើប្រាស់ដីបម្រើក្នុងកម្រិតដែលបានកំណត់នៅក្នុងកិច្ចសន្យាបង្កើត ។

សេវភាពក៏ត្រូវបានអនុញ្ញាតឱ្យមានតម្លៃថ្នូរដែរ ។ ចំពោះសេវភាពដែលយកតម្លៃថ្នូរ ប្រសិនបើម្ចាស់សេវភាពបន្តអនុវត្តសេវភាព ដោយមិនបានបង់តម្លៃថ្នូរដែលបានកំណត់ នោះគ្មានសមភាពឡើយ ហេតុដូច្នោះ មាត្រានេះចែងថា ក្នុងករណីដូចនេះ កម្មសិទ្ធិករនៃដីបម្រើអាចទាមទារទៅតុលាការឱ្យរំលត់សេវភាពបាន ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១៦៦, ក្រមរដ្ឋប្បវេណីចាស់របស់កម្ពុជា មាត្រា ៧៨៧

**មាត្រា ២៩២.- សិទ្ធិសាងសង់ការ្យរបស់ម្ចាស់សេវភាព**

១-អ្នកមានសេវភាព អាចសាងសង់ការ្យដែលចាំបាច់ក្នុងការអនុវត្តសេវភាពនៅលើដីបម្រើបាន ។ ម្ចាស់សេវភាពមានករណីយកិច្ចត្រូវយកការ្យចេញ និង ធ្វើបដិទាននូវដីបម្រើ នៅពេលដែលសេវភាពរលត់ ។

២-កម្មសិទ្ធិករនៃដីបម្រើ អាចប្រើប្រាស់ការ្យដែលត្រូវបានសាងសង់នៅលើដី

បម្រើដើម្បីអនុវត្តសេវភាពបាន ក្នុងកម្រិតដែលមិនរារាំងការអនុវត្តសេវភាព ។

៣-ក្នុងករណីដែលបានកំណត់នៅក្នុងកថាខណ្ឌទី ២ ខាងលើនេះ កម្មសិទ្ធិករនៃ ដីបម្រើត្រូវទទួលបានបន្ទុកនូវសោហ៊ុយក្នុងការសាងសង់ និង រក្សាទុកការងារនោះ តាមសមា- មាត្រនៃចំណែកដែលខ្លួនទទួលបានផលប្រយោជន៍ ។

(កំណត់)

មាត្រានេះកំណត់អំពីសិទ្ធិសាងសង់ការងារ និង ករណីយកិច្ចយកការងារចេញនៅពេលដែលសេវភាពរលត់របស់ម្ចាស់ សេវភាព និង អំពីសិទ្ធិប្រើប្រាស់ការងារ និង ករណីយកិច្ចទទួលបានបន្ទុកនូវសោហ៊ុយរបស់កម្មសិទ្ធិករនៃដីបម្រើ ។

ចំពោះ "ការងារដែលចាំបាច់ក្នុងការអនុវត្តសេវភាព" មានឧទាហរណ៍ដូចជាករណីដែលអ្នកដែលត្រូវបានបង្កើតសេវភាព ដើម្បីបង្កើនទឹកចេញពីដីរបស់ខ្លួន បានដឹកប្រឡាយចេញទឹកនៅដីបម្រើ ។ ក្នុងករណីនេះ កម្មសិទ្ធិករលើដីបម្រើ ក៏អាចបង្កូរ ចោលទឹកទៅប្រឡាយនោះដែរ ។ ម្យ៉ាងទៀត កម្មសិទ្ធិករលើដីបម្រើក៏ត្រូវបានអនុញ្ញាតឱ្យយកទឹកពីប្រឡាយដែលត្រូវ បានធ្វើនៅលើដីបម្រើ ដោយអ្នកដែលត្រូវបានបង្កើតសេវភាពដើម្បីយកទឹកប្រើដែរ បើការយកទឹកដោយកម្មសិទ្ធិករលើ ដីបម្រើនោះមិនរារាំងសិទ្ធិយកទឹករបស់ម្ចាស់សេវភាព ។

ក្នុងមាត្រា ២៨៨ នៃក្រមរដ្ឋប្បវេណីជប៉ុន មិនមានបញ្ញត្តិដូចកថាខណ្ឌទី ១ នៃមាត្រានេះទេ ដោយសារខ្លឹមសារនេះ អាចយល់ដឹងដោយស្វ័យប្រវត្តិទោះបីជាមិនបានចែងក៏ដោយ ដូច្នោះ គ្រាន់តែមានបញ្ញត្តិដូចកថាខណ្ឌទី ២ និង ទី ៣ នៃ មាត្រានេះ ប៉ុណ្ណោះ ។

(មាត្រាពាក់ព័ន្ធ)

ច្បាប់ភូមិបាលកម្ពុជា មាត្រា ១៦៣, ក្រមរដ្ឋប្បវេណីចាស់របស់កម្ពុជា មាត្រា ៧៨២, ក្រមរដ្ឋប្បវេណីជប៉ុន មាត្រា ២៨៨

**មាត្រា ២៩៣.- បន្ទុកនៃសោហ៊ុយសម្រាប់ការសាងសង់ការងារ**

១-កម្មសិទ្ធិករនៃដីបម្រើត្រូវទទួលបានបន្ទុកនូវសោហ៊ុយសាងសង់ និង រក្សាទុកការងារ ដែលចាំបាច់ដើម្បីអនុវត្តសេវភាព លើកលែងតែមានការកំណត់ផ្សេង ។

២-នៅក្នុងករណីដែលមានការសន្យាពិសេសដែលកំណត់ថា កម្មសិទ្ធិករនៃដីបម្រើ ត្រូវទទួលបានបន្ទុកនូវសោហ៊ុយក្នុងការសាងសង់ និង រក្សាទុកការងារ បើបានចុះបញ្ជីអំពីការ សន្យាពិសេសនោះ អនុប្បទានិកនៃកម្មសិទ្ធិលើដីបម្រើនោះ ក៏ត្រូវទទួលបានបន្ទុកនូវករណីយកិច្ច នោះដែរ ។

(កំណត់)

មាត្រានេះកំណត់ថា ជាគោលការណ៍ កម្មសិទ្ធិករនៃដីប្រើត្រូវទទួលបានបន្តកម្មសិទ្ធិសោហ៊ុយសាងសង់ និង រក្សាទុកការ្យ ដែលចាំបាច់ដើម្បីអនុវត្តសេវភាព ។

កថាខណ្ឌទី ២ ចែងថា ដើម្បីឱ្យការសន្យាពិសេសនៅពេលបង្កើតសេវភាព រវាងកម្មសិទ្ធិករលើដីបម្រើ និង ម្ចាស់ សេវភាព មានអានុភាពចងតតិយជនដែលទទួលបានអនុប្បទាននូវកម្មសិទ្ធិលើដីបម្រើនោះ ចាំបាច់បង្ហាញជាសាធារណៈ ដោយ ការចុះបញ្ជី ។

ម្យ៉ាងទៀត ក្នុងមាត្រា ២៨៦ នៃក្រមរដ្ឋប្បវេណីជប៉ុន មិនមានបញ្ញត្តិដូចកថាខណ្ឌទី ១ នៃមាត្រានេះទេ ដោយសារ ខ្លឹមសារនេះ អាចយល់ដឹងដោយស្វ័យប្រវត្តិទោះបីជាមិនបានចែងក៏ដោយ ដូច្នោះ គ្រាន់តែមានបញ្ញត្តិដូចកថាខណ្ឌទី ២ នៃមាត្រានេះប៉ុណ្ណោះ ។

( មាត្រាពាក់ព័ន្ធ )

ច្បាប់ភូមិបាលកម្ពុជា មាត្រា ១៦៤, ក្រមរដ្ឋប្បវេណីចាស់របស់កម្ពុជា មាត្រា ៧៨៣, ក្រមរដ្ឋប្បវេណីជប៉ុន មាត្រា ២៨៦

**មាត្រា ២៩៤.- សិទ្ធិទាមទារដោយផ្អែកលើសិទ្ធិប្រត្យក្សរបស់ម្ចាស់សេវភាព**

ម្ចាស់សេវភាព អាចអនុវត្តសិទ្ធិទាមទារឱ្យប្រគល់វិញ សិទ្ធិទាមទារឱ្យបញ្ឈប់ការ រារាំង និង សិទ្ធិទាមទារឱ្យបង្ការជាមុននូវការរារាំង ចំពោះការបំពានសេវភាព ដូចសិទ្ធិ ដែលកម្មសិទ្ធិករមាន ។

( កំណត់ )

មាត្រានេះកំណត់ថា ម្ចាស់សេវភាពអាចអនុវត្តសិទ្ធិទាមទារដោយផ្អែកលើសិទ្ធិប្រត្យក្សបាន ។

វាក្យខណ្ឌទី ២ កថាខណ្ឌទី ១ នៃមាត្រា ១៦១ នៃច្បាប់ភូមិបាល ចែងថា សេវភាពអាចតាំងចំពោះតតិយជនបាន តែក្រោយពេលបានចុះបញ្ជី រីឯកថាខណ្ឌទី ២ នៃមាត្រា ១៦១ ចែងថា ប្រសិនបើកម្មសិទ្ធិលើដីប្រើ ឬ ដីបម្រើ ត្រូវបាន ធ្វើអនុប្បទាន សេវភាពត្រូវរលត់ លើកលែងតែមានការសន្យាពិសេសអំពីការបន្តអត្ថិភាពនៃសេវភាពនោះ នៅក្នុងកិច្ច សន្យាអនុប្បទានប៉ុណ្ណោះ ហេតុដូច្នោះ បញ្ញត្តិទាំងពីរនេះ ហាក់ដូចជាមានភាពផ្ទុយគ្នា ។ ប៉ុន្តែ យើងអាចបកស្រាយបាន ដែរថា វាក្យខណ្ឌទី ២ កថាខណ្ឌទី ១ នៃមាត្រា ១៦១ គ្រាន់តែចែងថា ដើម្បីអនុវត្តសិទ្ធិទាមទារដោយផ្អែកលើសិទ្ធិ ប្រត្យក្ស ចំពោះអ្នកដែលរារាំងសេវភាព ដោយគ្មានមូលហេតុតតិយុត្តនៃសិទ្ធិ ចាំបាច់មានការចុះបញ្ជីសេវភាពនោះ ប៉ុណ្ណោះ ។

**មាត្រា ២៩៥.- ការលះបង់ និង ធ្វើកម្មសិទ្ធិនៃដីប្រើឱ្យម្ចាស់សេវភាព**

១- ក្នុងករណីដែលមានការសន្យាពិសេសដែលកំណត់ថា កម្មសិទ្ធិករនៃដីបម្រើត្រូវ



ទទួលបន្ទុកនូវសោហ៊ុយដែលបានកំណត់នៅក្នុងមាត្រា ២៩៣ (បន្ទុកនៃសោហ៊ុយសម្រាប់ការសាងសង់ការ្យ) នៃក្រមនេះ កម្មសិទ្ធិករនៃដីបម្រើអាចរួចខ្លួនពីករណីយកិច្ចនេះបានដោយលះបង់ និង ផ្ទេរនូវកម្មសិទ្ធិលើចំណែកដីដែលចាំបាច់សម្រាប់សេវភាព ឱ្យទៅម្ចាស់សេវភាព នៅពេលណាក៏បាន ។

២-ការលះបង់ និង ផ្ទេរ គឺជាការបោះបង់កម្មសិទ្ធិនៃដីបម្រើ ដោយឆន្ទៈឯកតោភាគីរបស់កម្មសិទ្ធិករនៃដីបម្រើ ហើយធ្វើឱ្យកម្មសិទ្ធិនោះស្ថិតនៅក្រោមម្ចាស់សេវភាព ។

(កំណត់)

មាត្រានេះកំណត់ថា ក្នុងករណីដែលមានការសន្យាពិសេសដែលកំណត់ថា កម្មសិទ្ធិករនៃដីបម្រើត្រូវទទួលបន្ទុកនូវសោហ៊ុយសាងសង់ ឬ រក្សាទុកការ្យដែលចាំបាច់ដើម្បីអនុវត្តសេវភាព នៅក្នុងកិច្ចសន្យាបង្កើត កម្មសិទ្ធិករនៃដីបម្រើអាចរួចខ្លួនពីករណីយកិច្ចទទួលបន្ទុកសោហ៊ុយនេះបាន ដោយបង្ហាញឆន្ទៈផ្ទេរនូវកម្មសិទ្ធិលើដីបម្រើ ឱ្យទៅម្ចាស់សេវភាពដោយឯកតោភាគី ។

"ការលះបង់ និង ផ្ទេរកម្មសិទ្ធិ" មានន័យថា ការបោះបង់ចោលនូវកម្មសិទ្ធិលើដីបម្រើ និង ឱ្យកម្មសិទ្ធិនោះធ្លាក់ទៅលើម្ចាស់សេវភាព ដោយបង្ហាញឆន្ទៈដោយឯកតោភាគីរបស់កម្មសិទ្ធិករនៃដីបម្រើ ។ ប្រសិនបើមាន "ការបោះបង់ចោល" ធម្មតានូវកម្មសិទ្ធិលើដី ដីនោះក្លាយទៅជាដីដែលគ្មានកម្មសិទ្ធិករ ហើយកម្មសិទ្ធិដីនោះត្រូវធ្លាក់ទៅលើរដ្ឋ ។ ប្រសិនបើមាន "ការលះបង់ និង ផ្ទេរកម្មសិទ្ធិ" កម្មសិទ្ធិករនៃដីបម្រើ និង ដីប្រើ ក្លាយទៅជាបុគ្គលតែមួយ ហេតុនេះហើយសេវភាពត្រូវរលត់ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៨៧, ក្រមរដ្ឋប្បវេណីចាស់របស់កម្ពុជា មាត្រា ៧៨៤

**មាត្រា ២៩៦.-** ការកំណត់អំឡុងពេលដែលសេវភាពមានអត្ថិភាព

១-បើមានការកំណត់អំឡុងពេលក្នុងកិច្ចសន្យាបង្កើតសេវភាព សេវភាពនោះត្រូវរលត់ ដោយការបញ្ចប់អំឡុងពេលនោះ ។

២-បើពុំបានកំណត់អំឡុងពេលក្នុងកិច្ចសន្យាបង្កើតសេវភាពទេ កម្មសិទ្ធិករនៃដីបម្រើ អាចទាមទារទៅតុលាការឱ្យរំលត់សេវភាពបាន ។ តុលាការត្រូវវិនិច្ឆ័យទទួលស្គាល់ ឬ មិនទទួលស្គាល់ការទាមទារឱ្យរំលត់ ដោយពិចារណាទៅលើស្ថានភាពទាំងឡាយ ដូចជាកាលៈទេសៈនៃការបង្កើត អំឡុងពេលដែលមានកន្លងទៅ អត្ថិភាព ឬ នត្ថិភាពនៃតម្លៃថ្នូរ ជាអាទិ៍ ។

(កំណត់)

មាត្រានេះកំណត់អំពីពេលវេលាដែលសេវាភាពត្រូវរលត់ ដោយយោងតាមអត្ថិភាព ឬ នីតិភាពនៃការកំណត់អំឡុងពេលនៃសេវាភាព ។ មានន័យថា ក្នុងករណីដែលសេវាភាពមានការកំណត់អំឡុងពេល សេវាភាពនោះត្រូវរលត់ ដោយការបញ្ចប់អំឡុងពេលនោះ ហើយក្នុងករណីដែលសេវាភាពគ្មានការកំណត់អំឡុងពេលទេ កម្មសិទ្ធិករនៃដីបម្រើ អាចទាមទារទៅតុលាការឱ្យរលត់សេវាភាពបាន ។

ម្យ៉ាងទៀត គោលគំនិតនៃចំណុចទី ១ មាត្រា ១៦៧ នៃច្បាប់ភូមិបាល និង ចំណុចទី ១ មាត្រា ៧៨៨ នៃក្រមរដ្ឋប្បវេណីចាស់របស់កម្ពុជា មិនសូវច្បាស់ទេ ប៉ុន្តែ ប្រហែលជាមានអត្ថន័យថា សេវាភាពនឹងរលត់ ដោយសារកិច្ចសន្យាបង្កើតសេវាភាពរលត់ ដោយការបញ្ចប់អំឡុងពេល ការរំលាយកិច្ចសន្យាដោយការព្រមព្រៀង ឬ ហេតុដែលបានកំណត់នៅក្នុងកិច្ចសន្យាបង្កើតដូចជាការអនុវត្តសិទ្ធិរំលាយដែលបានកំណត់នៅក្នុងកិច្ចសន្យា ។ ប៉ុន្តែ ការកំណត់អំឡុងពេល ឬ ការរលត់តាមការសន្យាជាមុនរវាងភាគី ស្ថិតនៅក្នុងទំហំនៃស្វ័យភាពនៃបុគ្គលឯកជន ហើយយើងអាចសន្និដ្ឋានថា មិនចាំបាច់ចែងពិសេសទេ ។

ហេតុដូច្នេះ ដោយសារមានបញ្ញត្តិអំពីអំឡុងពេលនៃការបន្តអត្ថិភាព ចំពោះសិទ្ធិជួលអចិន្ត្រៃយ៍ និង ផលបូកភាគ (មាត្រា ២៤៧ និង មាត្រា ២៦០) យើងចែងបញ្ញត្តិដែលគ្រាន់តែបញ្ជាក់ច្បាស់លាស់ថា ក្នុងករណីដែលមានការកំណត់អំឡុងពេលសេវាភាពត្រូវរលត់ ដោយការបញ្ចប់អំឡុងពេលនោះប៉ុណ្ណោះ ។

ម្យ៉ាងទៀត ចំពោះសេវាភាពដែលគ្មានការកំណត់អំឡុងពេល យើងអាចគិតថា ឱ្យបន្តអត្ថិភាពរហូត ដោយសារសេវាភាពជាសិទ្ធិប្រព្យករដែលទំហំនៃការកម្រិតកម្មសិទ្ធិមិនសូវធំ ។ ប៉ុន្តែ ក្នុងក្រមនេះ យើងទទួលស្គាល់នូវការទាមទារឱ្យរលត់ពីកម្មសិទ្ធិករនៃដីបម្រើ ។ តុលាការនឹងសម្រេច ដោយគិតពិចារណានូវស្ថានភាព និង ហេតុទាំងអស់ ។

(មាត្រាពាក់ព័ន្ធ)

ច្បាប់ភូមិបាល មាត្រា ១៦៧ ចំណុចទី ១, ក្រមរដ្ឋប្បវេណីចាស់របស់កម្ពុជា មាត្រា ៧៨៨ ចំណុចទី ១

**មាត្រា ២៩៧.\_** ការរលត់សេវាភាព ដោយមហន្តរាយទាំងស្រុងនៃដីប្រើ  
សេវាភាពត្រូវរលត់ ក្នុងករណីដែលដីប្រើទទួលរងនូវមហន្តរាយទាំងស្រុង ។

(កំណត់)

មាត្រានេះចែងថា ក្នុងករណីដែលដីប្រើទទួលរងនូវមហន្តរាយទាំងស្រុង សេវាភាពបាត់បង់អត្ថប្រយោជន៍ ហេតុដូច្នេះសេវាភាពត្រូវរលត់ ។

មាត្រា ១៦៧ នៃច្បាប់ភូមិបាលក៏ចែងអំពីមូលហេតុដូចមាត្រា ២៩៧ នេះដែរ តែលើសពីនេះ មាត្រា ១៦៧ នៃច្បាប់ភូមិបាលចែងបន្ថែមទៀតថា សេវាភាពត្រូវរលត់ ក្នុងករណីដែលដីប្រើ និង ដីបម្រើ ធ្លាក់ក្នុងដៃកម្មសិទ្ធិករតែម្នាក់ (ចំណុចទី ២) និង ករណីដែលមហន្តរាយទាំងស្រុង នៃដីដែលជាទីតាំងសេវាភាព (ចំណុចទី ៣) ។ ចំណុចទី ២ និង ទី ៣

នៃមាត្រា ៧៨៨ នៃក្រមរដ្ឋប្បវេណីចាស់របស់កម្ពុជា ក៏ដូចជាដែរ ។ ម្យ៉ាងទៀត នៅក្នុងកថាខណ្ឌទី ១ មាត្រា ២៨៧ នៃគន្ថីស្តីពីទ្រព្យសម្បត្តិនៃក្រមរដ្ឋប្បវេណីចាស់របស់ប្រទេសជប៉ុន បន្ទាប់ពីការបញ្ចប់អំឡុងពេល និង ការរំលាយសិទ្ធិជាដើម មានការរៀបរាប់មូលហេតុផ្សេង គឺការដកហូតដីបម្រើដើម្បីគោលបំណងសាធារណៈ ការបោះបង់ ព្យាកុលភាព និង ការមិនប្រើប្រាស់ក្នុងអំឡុងពេល ៣០ ឆ្នាំ ។ ប៉ុន្តែ ការដកហូតដីម្បីគោលបំណងសាធារណៈ ការបោះបង់ និង ព្យាកុលភាព គឺជាមូលហេតុទូទៅសម្រាប់សិទ្ធិប្រត្យក្ស ហេតុដូច្នោះ មិនបានចែងពិសេសចំពោះសេវភាពទេ ។

ចំពោះករណីដែលមហន្តរាយទាំងស្រុងនៃដីបម្រើ គ្មានបញ្ញត្តិពិសេសទេ ប៉ុន្តែ សេវភាពត្រូវរលត់ តាមគោលការណ៍ទូទៅនៃសិទ្ធិប្រត្យក្ស គឺសិទ្ធិត្រូវរលត់ បើកម្មវត្ថុនៃសិទ្ធិរលត់ ។

មូលហេតុផ្សេងទៀតដែលនាំឱ្យសេវភាពរលត់ មានដូចជាការទាមទារឱ្យរលត់ក្នុងករណីម្ចាស់សេវភាពមិនគោរពករណីយកិច្ច ( មាត្រា ២៩១ នៃក្រមនេះ) អាជ្ញាយុកាលនៃការរំលត់សេវភាព ( មាត្រា ៥០០) ព្យាកុលភាព ( មាត្រា ១៣៦) ការបោះបង់ចោល ការដកហូត ដើម្បីគោលបំណងសាធារណៈ ជាដើម ។

( មាត្រាពាក់ព័ន្ធ )

ច្បាប់ភូមិបាល មាត្រា ១៦៧

**មាត្រា ២៩៨.-** ការរំលត់សេវភាពដោយម្ចាស់កម្មសិទ្ធិអវិភាគ

១- កម្មសិទ្ធិអវិភាគម្នាក់នៃដីប្រើ ពុំអាចរំលត់សេវភាពចំពោះចំណែករបស់ខ្លួន បានឡើយ ។

២- ម្ចាស់កម្មសិទ្ធិអវិភាគម្នាក់នៃដីបម្រើ ពុំអាចរំលត់សេវភាពចំពោះចំណែករបស់ខ្លួន បានឡើយ ។

( កំណត់ )

ក្នុងករណីដែលដីប្រើ ឬ ដីបម្រើ ស្ថិតនៅក្រោមកម្មសិទ្ធិអវិភាគរបស់បុគ្គលច្រើននាក់ មានបញ្ហាកើតឡើងថា តើសេវភាពត្រូវរលត់ ឬ មិនរលត់ ចំពោះម្ចាស់កម្មសិទ្ធិអវិភាគទាំងអស់ដែរឬទេ ។ មាត្រានេះកំណត់ថា ទោះបីជាហេតុដែលរំលត់សេវភាពកើតឡើងចំពោះម្ចាស់កម្មសិទ្ធិអវិភាគណាម្នាក់ក៏ដោយ ក៏គ្មានករណីដែលសេវភាពត្រូវរលត់ ចំពោះតែចំណែករបស់ខ្លួន ប៉ុណ្ណោះឡើយ ។ មានន័យថា មាត្រានេះកំណត់អំពីករណីមួយនៃភាពអវិភាគនៃសេវភាព ។

ជាឧទាហរណ៍ ដោយសារសេវភាពជាសិទ្ធិលើទ្រព្យសម្បត្តិដែលមិនមែនជាសិទ្ធិលើបំណុល ឬ កម្មសិទ្ធិទេ សេវភាពត្រូវរលត់ ដោយអាជ្ញាយុកាល បើមិនអនុវត្តក្នុងអំឡុងពេល ១០ ឆ្នាំ ដោយយោងតាមមាត្រា ៥០០ នៃក្រមនេះ ។ ក្នុងករណីដែលសេវភាពត្រូវបានបង្កើតឡើងដើម្បីឆ្លងកាត់ ហើយដីប្រើស្ថិតនៅក្រោមកម្មសិទ្ធិអវិភាគ ទោះបីជាម្ចាស់កម្មសិទ្ធិអវិភាគម្នាក់មិនដែលឆ្លងកាត់ដីបម្រើក្នុងអំឡុងពេលជាង ១០ ឆ្នាំ ក៏ដោយ ប្រសិនបើម្ចាស់កម្មសិទ្ធិអវិភាគដទៃទៀតអនុវត្តសេវភាពនៅក្នុងអំឡុងពេលនេះ ក៏សេវភាពមិនត្រូវរលត់ ចំពោះម្ចាស់កម្មសិទ្ធិអវិភាគម្នាក់ដែលមិនដែលឆ្លងកាត់ដី

បម្រើនោះឡើយ ហើយម្ចាស់កម្មសិទ្ធិអវិភាគនោះ នៅតែអាចអនុវត្តសេរីភាពឆ្លងកាត់បាន ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ២៨២ កថាខណ្ឌទី ១

**មាត្រា ២៩៩.-** ការបែងចែកដី ឬ អនុប្បទាននូវដីមួយផ្នែក និង សេរីភាព

១-ក្នុងករណីដែលដីប្រើត្រូវបានបែងចែក ឬ ផ្នែកនៃដីប្រើណាមួយត្រូវបានធ្វើអនុប្បទាន សេរីភាពនៅតែមានបន្តសម្រាប់ផ្នែកនីមួយៗនោះ ។ ប៉ុន្តែ ប្រសិនបើសេរីភាពមានទំនាក់ទំនងតែមួយផ្នែកនៃដីប្រើ តាមលក្ខណៈនៃសេរីភាពនោះ សេរីភាពមិនត្រូវមានបន្តសម្រាប់ផ្នែកដទៃទៀតឡើយ ។

២-ក្នុងករណីដែលដីបម្រើត្រូវបានបែងចែក ឬ ផ្នែកនៃដីបម្រើណាមួយត្រូវបានធ្វើអនុប្បទាន សេរីភាពនៅតែមានបន្តលើផ្នែកនីមួយៗនោះ ។ ប៉ុន្តែ ប្រសិនបើសេរីភាពមានទំនាក់ទំនងតែមួយផ្នែកនៃដីបម្រើ តាមលក្ខណៈនៃសេរីភាពនោះ សេរីភាពមិនត្រូវមានបន្តលើផ្នែកដទៃទៀតឡើយ ។

( កំណត់ )

មាត្រានេះកំណត់ថា ទោះបីជាដីប្រើ ឬ ដីបម្រើត្រូវបានបែងចែក ឬ ផ្នែកនៃដីណាមួយត្រូវបានធ្វើអនុប្បទានទៅតតិយជនក៏ដោយ ជាគោលការណ៍ ក៏សេរីភាពមិនត្រូវទទួលបានឥទ្ធិពលអ្វីទេ គឺសេរីភាពនៅតែបន្តអត្ថិភាពលើដីដែលត្រូវបានបែងចែកដីដែលនៅសល់ និង ដីដែលត្រូវបានធ្វើអនុប្បទាន ។ មានន័យថា មាត្រានេះកំណត់អំពីករណីមួយនៃភាពអវិភាគនៃសេរីភាព ។

ទោះបីជាដីប្រើត្រូវបានបែងចែកក៏ដោយ ក៏ម្ចាស់សេរីភាពអាចអនុវត្តលើដីទាំងអស់ក្នុងចំណោមដីដែលបែងចែកបានដែរ ។ ប៉ុន្តែ ក្នុងករណីដែលសេរីភាពត្រូវបានបង្កើតដើម្បីឆ្លងកាត់ ប្រសិនបើម្ចាស់សេរីភាពអាចទទួលបានផលប្រយោជន៍ដោយឆ្លងកាត់តែដីណាមួយក្នុងចំណោមដីដែលត្រូវបានបែងចែក សេរីភាពលើដីផ្សេងទៀតក្នុងចំណោមដីដែលត្រូវបានបែងចែកនោះ ត្រូវរលត់ ។

ម្យ៉ាងទៀត មាត្រា ៧២៥ នៃក្រមរដ្ឋប្បវេណីចាស់របស់កម្ពុជា ចែងតែករណីដែលដីប្រើត្រូវបានបែងចែកប៉ុណ្ណោះ ។

( មាត្រាពាក់ព័ន្ធ )

ក្រមរដ្ឋប្បវេណីជំនុំជម្រះ មាត្រា ២៨២ កថាខណ្ឌទី ២, ក្រមរដ្ឋប្បវេណីចាស់របស់កម្ពុជា មាត្រា ៧៨៥

**ផ្នែកទី ២ សេចក្តី និង អាជ្ញាយុកាល**

**មាត្រា ៣០០.-** អាជ្ញាយុកាលនៃលទ្ធកម្មសេវាភាព

១-មានតែសេវាភាពដែលបន្តជានិរន្តរ៍ និង អាចមើលឃើញជាក់ស្តែងតែប៉ុណ្ណោះ ទេ ដែលអាចធ្វើលទ្ធកម្មដោយអាជ្ញាយុកាលនៃលទ្ធកម្មសិទ្ធិបាន ។

២-សេវាភាពដែលបន្តជានិរន្តរ៍ សំដៅទៅលើសេវាភាពដែលស្ថិតនៅក្នុងស្ថានភាព ដែលសេវាភាពនោះមានអត្ថិភាព ដោយពុំចាំបាច់ឱ្យមានសកម្មភាពរបស់បុគ្គល ដោយសារ តែទីតាំងនៃកន្លែង ហើយផ្តល់ប្រយោជន៍ដល់ដីប្រើ ដោយមិនផ្អាករអាក់រអួល ហើយធ្វើឱ្យ មានបន្ទុកដល់ដីប្រើ ។

៣-សេវាភាពដែលអាចមើលឃើញជាក់ស្តែង សំដៅទៅលើសេវាភាពដែលស្ថិតនៅ ក្នុងស្ថានភាពដែលសេវាភាពនោះ មានអត្ថិភាព ដោយការបង្ហាញខ្លួនតាមរយៈសំណង់ ឬ សញ្ញាសំគាល់ខាងក្រៅ ។

(កំណត់)

មាត្រានេះកំណត់ថា សេវាភាពអាចត្រូវបានធ្វើលទ្ធកម្មបាន លុះត្រាតែសេវាភាពនោះមានលក្ខណៈមួយកំណត់ គឺ "សេវាភាពដែលបន្តជានិរន្តរ៍ និង អាចមើលឃើញជាក់ស្តែង" ប៉ុណ្ណោះ ។ មាត្រា ២៨៣ នៃក្រមរដ្ឋប្បវេណីជប៉ុន មិនបាន កំណត់អំពីនិយមន័យនៃ "បន្តជានិរន្តរ៍" និង "អាចមើលឃើញជាក់ស្តែង" ទេ ហេតុដូច្នេះ ចំពោះចំណុចនេះ យើងយោង តាមបញ្ញត្តិចាប់ពីមាត្រា ២៧១ ដល់ មាត្រា ២៧៣ នៃគន្ថិស្តីពិទ្រព្យសម្បត្តិនៃក្រមរដ្ឋប្បវេណីចាស់របស់ប្រទេសជប៉ុន ។

សេវាភាពដែលបន្តជានិរន្តរ៍ និង អាចមើលឃើញជាក់ស្តែង សំដៅទៅលើករណីដូចជា ក្នុងសេវាភាពឆ្លងកាត់ម្ចាស់សេ- វាភាពបានធ្វើផ្លូវឆ្លងកាត់ និង កំពុងប្រើប្រាស់ផ្លូវនោះ ។ ប្រសិនបើមិនបានធ្វើផ្លូវទេ តែគ្រាន់តែឆ្លងកាត់តាមដីប្រើ ប៉ុណ្ណោះ មិនអាចសន្និដ្ឋានថាជាសេវាភាពដែលបន្តជានិរន្តរ៍ និងអាចមើលឃើញជាក់ស្តែងទេ ហេតុដូច្នេះមិនអាចធ្វើលទ្ធកម្ម ដោយអាជ្ញាយុកាលបានឡើយ ។

ម្យ៉ាងទៀត ចំពោះអំឡុងពេលចាំបាច់ដើម្បីធ្វើលទ្ធកម្មដោយអាជ្ញាយុកាលនូវសិទ្ធិលើអចលនវត្ថុក្រៅពីកម្មសិទ្ធិ មាន បញ្ញត្តិនៅក្នុងមាត្រា ១៧៨ នៃក្រមនេះ ដែលចែងថា ក្នុងករណីដែលអ្នកដែលអនុវត្តសិទ្ធិ បានចាប់ផ្តើមប្រើប្រាស់ដី ដោយសុចរិត និង គ្មានកំហុសអំឡុងពេលនៃអាជ្ញាយុកាល គឺ ១០ ឆ្នាំ រីឯក្នុងករណីផ្សេងទៀត អំឡុងពេល ២០ ឆ្នាំ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៨៣, ក្រមរដ្ឋប្បវេណីចាស់របស់ជប៉ុន គន្ថិស្តីពិទ្រព្យសម្បត្តិ មាត្រា ២៧៦ កថាខណ្ឌ ទី ១

**មាត្រា ៣០១.-** អាជ្ញាយុកាលនៃលទ្ធកម្មសេវាភាពដោយម្ចាស់កម្មសិទ្ធិអវិភាគម្នាក់នៃដី

ប្រើ

១-ប្រសិនបើម្ចាស់កម្មសិទ្ធិអវិភាគម្នាក់នៅក្នុងចំណោមម្ចាស់កម្មសិទ្ធិអវិភាគនៃដី ប្រើ បានធ្វើលទ្ធកម្មនូវសេវភាពដោយអាជ្ញាយុកាល ម្ចាស់កម្មសិទ្ធិអវិភាគដទៃទៀតក៏ត្រូវ ធ្វើលទ្ធកម្មនូវសេវភាពដែរ ។

២-ការផ្អាកអាជ្ញាយុកាលនៃលទ្ធកម្មចំពោះម្ចាស់កម្មសិទ្ធិអវិភាគ ពុំមានអានុភាព ឡើយ បើពុំបានធ្វើចំពោះម្ចាស់កម្មសិទ្ធិអវិភាគនីមួយៗដែលអនុវត្តសេវភាព ។

៣-ក្នុងករណីម្ចាស់កម្មសិទ្ធិអវិភាគដែលអនុវត្តសេវភាពមានចំនួនច្រើននាក់ ទោះ ជាមានមូលហេតុបង្កង់អាជ្ញាយុកាល ចំពោះតែម្ចាស់កម្មសិទ្ធិអវិភាគណាម្នាក់ក៏ដោយ ក៏ អាជ្ញាយុកាលនៅតែមានដំណើរការទៅមុខ ចំពោះម្ចាស់កម្មសិទ្ធិអវិភាគនីមួយៗដែរ ។

(កំណត់)

មាត្រានេះចែងថា ក្នុងករណីដែលដីប្រើស្ថិតនៅក្រោមកម្មសិទ្ធិអវិភាគរបស់បុគ្គលច្រើននាក់ ប្រសិនបើម្ចាស់កម្មសិទ្ធិ អវិភាគណាម្នាក់នៅក្នុងចំណោមម្ចាស់កម្មសិទ្ធិអវិភាគនៃដីប្រើ បានទទួលលក្ខខណ្ឌដើម្បីធ្វើលទ្ធកម្មនូវសេវភាពដោយ អាជ្ញាយុកាល ចំពោះដីប្រើ ម្ចាស់កម្មសិទ្ធិអវិភាគផ្សេងទៀតក៏ក្លាយទៅជាម្ចាស់សេវភាពផងដែរ ។ នេះជាអានុភាពមួយ ដែលកើតឡើង ពីភាពអវិភាគនៃសេវភាព ។

ជាគោលការណ៍ សេវភាពជាសិទ្ធិមួយដែលមានអត្ថិភាពសម្រាប់ផលប្រយោជន៍នៃដីប្រើ ហេតុដូច្នោះ ក្នុងករណីដែល ដីប្រើស្ថិតនៅក្រោមកម្មសិទ្ធិអវិភាគរបស់បុគ្គលច្រើននាក់ អានុភាពនៃសេវភាពមានចំពោះម្ចាស់កម្មសិទ្ធិអវិភាគទាំងអស់ ហើយម្ចាស់កម្មសិទ្ធិអវិភាគទាំងអស់នោះ អាចអនុវត្តសេវភាពបាន ។

ចំពោះហេតុនៃការផ្អាកអាជ្ញាយុកាលនៃលទ្ធកម្ម មានបញ្ញត្តិចាប់ពីមាត្រា ១៦៧ ទៅ នៃក្រមនេះ ។ ក្នុងករណីដែល ជិតសម្រេចអាជ្ញាយុកាលនៃលទ្ធកម្មចំពោះម្ចាស់កម្មសិទ្ធិអវិភាគនៃដីប្រើច្រើននាក់ ក្នុងចំណោមម្ចាស់កម្មសិទ្ធិអវិភាគនៃដី ប្រើ ទោះបីជាធ្វើសកម្មភាពដើម្បីផ្អាកអាជ្ញាយុកាល (ឧ. ដាក់ពាក្យបណ្តឹង) ចំពោះតែម្ចាស់កម្មសិទ្ធិអវិភាគម្នាក់ក៏ដោយ ក៏អំឡុងពេលនៃអាជ្ញាយុកាលនៃលទ្ធកម្ម មិនផ្អាកចំពោះម្ចាស់កម្មសិទ្ធិអវិភាគផ្សេងទៀតឡើយ ហេតុដូច្នោះ ជាលទ្ធផល ម្ចាស់កម្មសិទ្ធិអវិភាគទាំងអស់ធ្វើលទ្ធកម្មសេវភាព ។

ចំពោះហេតុនៃការបង្កង់ការសម្រេចអាជ្ញាយុកាលនៃលទ្ធកម្មសិទ្ធិ មានបញ្ញត្តិចាប់ពីមាត្រា ១៧៣ ទៅ នៃក្រមនេះ ។ ទោះបីជាហេតុនៃការបង្កង់ការសម្រេចអាជ្ញាយុកាលនៃលទ្ធកម្មសិទ្ធិ បានកើតឡើងចំពោះតែម្ចាស់កម្មសិទ្ធិអវិភាគម្នាក់នៃ ដីប្រើក៏ដោយ ក៏ម្ចាស់កម្មសិទ្ធិអវិភាគផ្សេងទៀតមិនទទួលឥទ្ធិពលអ្វីឡើយ ហេតុដូច្នោះ ក្នុងករណីដែលអាជ្ញាយុកាល នៃលទ្ធកម្មបានសម្រេចចំពោះម្ចាស់កម្មសិទ្ធិអវិភាគផ្សេងទៀត ម្ចាស់កម្មសិទ្ធិអវិភាគដែលជួបប្រទះនូវហេតុនៃការបង្កង់ ការសម្រេចអាជ្ញាយុកាលនៃលទ្ធកម្មសិទ្ធិ ក៏ធ្វើលទ្ធកម្មនូវសេវភាពដោយអាជ្ញាយុកាលដែរ ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ២៨៤

**មាត្រា ៣០២.-** ពេលចាប់ផ្តើមគិតអាជ្ញាយុកាលនៃការរំលត់សេវភាព

អំឡុងពេលនៃអាជ្ញាយុកាលនៃការរំលត់ដែលបានកំណត់នៅក្នុងមាត្រា ៥០០ (អាជ្ញាយុកាលនៃការរំលត់សិទ្ធិលើទ្រព្យសម្បត្តិ ក្រៅពីសិទ្ធិលើបំណុល ឬ កម្មសិទ្ធិ) នៃក្រមនេះ ត្រូវគិតចាប់ពីពេលដែលបានអនុវត្តចុងក្រោយបំផុត ចំពោះសេវភាពដែលមិនបន្តជានិរន្តរ៍ រីឯសេវភាពដែលបន្តជានិរន្តរ៍វិញ ត្រូវគិតចាប់ពីពេលហេតុដែលរារាំងការអនុវត្តសេវភាពនោះ បានកើតឡើង ។

(កំណត់)

មាត្រានេះកំណត់អំពីពេលចាប់ផ្តើមគិតអាជ្ញាយុកាលនៃការរំលត់សេវភាព ។ សេវភាពគឺជា "សិទ្ធិលើទ្រព្យសម្បត្តិ ក្រៅពីសិទ្ធិលើបំណុល ឬ កម្មសិទ្ធិ" ហេតុដូច្នោះ ត្រូវរំលត់ដោយអាជ្ញាយុកាល តាមមាត្រា ៥០០ នៃក្រមនេះ ប្រសិនបើមិនអនុវត្តក្នុងអំឡុងពេល ១០ ឆ្នាំ ។

ចំពោះនិយមន័យនៃ "សេវភាពដែលបន្តជានិរន្តរ៍" សូមមើលកថាខណ្ឌទី ២ មាត្រា ៣០០ នៃក្រមនេះ ។ ជាឧទាហរណ៍ ចំពោះសេវភាពឆ្លងកាត់ ក្នុងករណីដែលម្ចាស់សេវភាពបានធ្វើផ្លូវឆ្លងកាត់ សេវភាពនេះក្លាយទៅជាសេវភាពដែលបន្តជានិរន្តរ៍ ហេតុដូច្នោះ ទោះបីជាម្ចាស់សេវភាពមិនឆ្លងកាត់តាមផ្លូវនេះក៏ដោយ ក៏មិនអាចគិតអំឡុងពេលនៃអាជ្ញាយុកាល ដោយសារតែការណ៍នេះបានឡើយ ។ ប្រសិនបើកម្មសិទ្ធិករនៃដីបម្រើរារាំងសេវភាព ដូចជាបិទផ្លូវនោះ ជាដើម ទើបអំឡុងពេលនៃអាជ្ញាយុកាលនៃការរំលត់ ចាប់ផ្តើមមានដំណើរការ ហើយបើអំឡុងពេល ១០ ឆ្នាំ កន្លងហួស ចាប់ពីពេលដែលមានសកម្មភាពរារាំងរបស់កម្មសិទ្ធិករនៃដីបម្រើ អាជ្ញាយុកាលនៃការរំលត់សិទ្ធិត្រូវសម្រេច ។ ផ្ទុយទៅវិញ ក្នុងករណីដែលមិនបានធ្វើផ្លូវដើម្បីឆ្លងកាត់ទេ សេវភាពនោះគឺជាសេវភាពដែលមិនបន្តជានិរន្តរ៍ ហេតុដូច្នោះ ប្រសិនបើអំឡុងពេល ១០ ឆ្នាំ កន្លងហួសចាប់ពីពេលចុងក្រោយ ដែលម្ចាស់សេវភាពបានអនុវត្តសេវភាពនោះ អាជ្ញាយុកាលនៃការរំលត់សិទ្ធិត្រូវសម្រេច ។

(មាត្រាពាក់ព័ន្ធ)

ក្រមរដ្ឋប្បវេណីជំនុំ មាត្រា ២៩១

**មាត្រា ៣០៣.-** ការផ្អាក ឬ បង្អង់អាជ្ញាយុកាលនៃការរំលត់សេវភាព ក្នុងករណីមានកម្មសិទ្ធិអវិភាគលើដីប្រើ

ក្នុងករណីដែលដីប្រើស្ថិតនៅក្រោមកម្មសិទ្ធិអវិភាគរបស់បុគ្គលច្រើននាក់ ប្រសិន

បើមានការផ្អាក ឬ បង្អង់អាជ្ញាយុកាល ចំពោះបុគ្គលណាម្នាក់ក្នុងចំណោមម្ចាស់កម្មសិទ្ធិអវិភាគ ការផ្អាក ឬ បង្អង់នោះត្រូវមានអានុភាពលើម្ចាស់កម្មសិទ្ធិអវិភាគដទៃទៀត ។

(កំណត់)

មាត្រានេះចែងថា ក្នុងករណីដែលដីប្រើស្ថិតនៅក្រោមកម្មសិទ្ធិអវិភាគរបស់បុគ្គលច្រើននាក់ សេវភាពនោះត្រូវរលត់ដោយអាជ្ញាយុកាល លុះត្រាតែសម្រេចអាជ្ញាយុកាលនៃការរំលត់សិទ្ធិ ចំពោះម្ចាស់កម្មសិទ្ធិអវិភាគទាំងអស់ប៉ុណ្ណោះ ហើយ ប្រសិនបើមានការផ្អាក ឬ បង្អង់អាជ្ញាយុកាល ចំពោះបុគ្គលណាម្នាក់ក្នុងចំណោមម្ចាស់កម្មសិទ្ធិអវិភាគ ការផ្អាក ឬ បង្អង់នោះត្រូវមានអានុភាពលើម្ចាស់កម្មសិទ្ធិអវិភាគទាំងអស់ ។ នេះជាអានុភាពមួយដែលកើតឡើងពីភាពអវិភាគនៃសេវភាព ។

មាត្រា ៣០១ នៃក្រមនេះ ចែងថា ប្រសិនបើម្ចាស់កម្មសិទ្ធិអវិភាគណាម្នាក់នៃដីប្រើ ធ្វើលទ្ធកម្មសេវភាព នោះម្ចាស់កម្មសិទ្ធិអវិភាគទាំងអស់ត្រូវធ្វើលទ្ធកម្មសេវភាព រីឯមាត្រានេះចែងថា ប្រសិនបើមានម្ចាស់កម្មសិទ្ធិអវិភាគណាម្នាក់នៃដីប្រើមិនទាន់បាត់បង់សេវភាពទេ នោះម្ចាស់កម្មសិទ្ធិអវិភាគទាំងអស់ក៏នៅតែមានសេវភាពដែរ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៩២

**មាត្រា ៣០៤.\_** ការរលត់សេវភាពតែមួយផ្នែកដោយអាជ្ញាយុកាល

ប្រសិនបើម្ចាស់សេវភាពពុំបានអនុវត្តផ្នែកណាមួយនៃសិទ្ធិរបស់ខ្លួន ផ្នែកដែលពុំបានអនុវត្តនោះនឹងត្រូវរលត់ ដោយអាជ្ញាយុកាលនៃការរំលត់សិទ្ធិ ។

(កំណត់)

មាត្រានេះកំណត់ថា អានុភាពនៃអាជ្ញាយុកាលនៃការរំលត់សេវភាព មានតែចំពោះផ្នែកដែលពុំបានអនុវត្តសេវភាពតាមការជាក់ស្តែងប៉ុណ្ណោះ ។

ជាឧទាហរណ៍ ក្នុងករណីនៃសេវភាពឆ្លងកាត់ កន្លែងដែលត្រូវបានឆ្លងកាត់ត្រូវបានកំណត់នៅពេលដែលបង្កើតសេវភាព ប៉ុន្តែ តាមការជាក់ស្តែង ប្រសិនបើម្ចាស់សេវភាពធ្វើផ្លូវនៅលើផ្នែកណាមួយក្នុងកន្លែងដែលត្រូវបានអនុញ្ញាតឱ្យឆ្លងកាត់ ហើយមិនបានឆ្លងកាត់តាមផ្នែកផ្សេងទៀតក្នុងកន្លែងដែលត្រូវបានអនុញ្ញាតឱ្យឆ្លងកាត់នៅក្នុងអំឡុងពេល ១០ ឆ្នាំ នោះសេវភាពឆ្លងកាត់ចំពោះផ្នែកដែលមិនបានឆ្លងកាត់ ត្រូវរលត់ ។

(មាត្រាពាក់ព័ន្ធ)

ក្រមរដ្ឋប្បវេណីជប៉ុន មាត្រា ២៩៣

**មាត្រា ៣០៥.\_** លទ្ធកម្មដោយអាជ្ញាយុកាលរបស់អ្នកកាន់កាប់ដីបម្រើ និង ភ័ព្វវាសនា



នៃសេវភាព

១-ប្រសិនបើអ្នកកាន់កាប់ដីបម្រើ បានកាន់កាប់ដោយមានលក្ខខណ្ឌចាំបាច់សម្រាប់ អាជ្ញាយុកាលនៃលទ្ធកម្មសិទ្ធិ សេវភាពត្រូវរលត់ដោយសារហេតុនោះ ។

២-ប្រសិនបើម្ចាស់សេវភាពបានអនុវត្តសិទ្ធិរបស់ខ្លួន នៅក្នុងអំឡុងពេលនៃការកាន់ កាប់ដែលចាំបាច់សម្រាប់អាជ្ញាយុកាលនៃលទ្ធកម្មសិទ្ធិ អ្នកកាន់កាប់នោះត្រូវធ្វើលទ្ធកម្ម ដោយអាជ្ញាយុកាល នូវដីដែលមានបន្ទុករបស់សេវភាព ។

(កំណត់)

មាត្រានេះចែងថា ប្រសិនបើតតិយជនបានធ្វើលទ្ធកម្មនូវដីបម្រើ ដោយអាជ្ញាយុកាល ដោយបន្តកាន់កាប់ដីបម្រើនោះ ជាគោលការណ៍ សេវភាពត្រូវរលត់ ។ តាមអាជ្ញាយុកាលនៃលទ្ធកម្ម អ្នកកាន់កាប់ធ្វើលទ្ធកម្មនូវកម្មសិទ្ធិពេញលេញ ក្នុងនាមជាអ្នកធ្វើលទ្ធកម្មដំបូង (មិនមែនជាអ្នកធ្វើលទ្ធកម្មដោយអនុប្បទាន) ហេតុដូច្នោះ ដោយសារអានុភាពនោះ សេវភាពដែលមានអត្ថិភាពកន្លងមកត្រូវរលត់ ។ ប៉ុន្តែ ក្នុងករណីដែលអ្នកកាន់កាប់ដី និង ទទួលស្គាល់នូវអត្ថិភាព នៃសេវភាព មិនចាំបាច់ទទួលស្គាល់នូវអានុភាពរលត់សេវភាពទេ ។ ក្នុងករណីនេះ អ្នកកាន់កាប់ធ្វើលទ្ធកម្មនូវកម្មសិទ្ធិ ដែលភ្ជាប់នឹងបន្ទុកនៃសេវភាព ដោយអាជ្ញាយុកាល ។

កថាខណ្ឌទី ២ នៃមាត្រានេះ ចែងថា ក្នុងករណីដែលម្ចាស់សេវភាពអនុវត្តសិទ្ធិរបស់ខ្លួន នៅពេលដែលអំឡុងពេល សម្រាប់អាជ្ញាយុកាលនៃលទ្ធកម្មសិទ្ធិកំពុងមានដំណើរការ ក៏ការកាន់កាប់ដែលមិនទទួលស្គាល់នូវអត្ថិភាពនៃសេវភាព ត្រូវផ្អាកដែរ ហើយការកាន់កាប់នោះក្លាយទៅជាការកាន់កាប់ដែលទទួលស្គាល់នូវអត្ថិភាពនៃសេវភាព ហេតុដូច្នោះ ប្រសិនបើអំឡុងពេលសម្រាប់អាជ្ញាយុកាលនៃលទ្ធកម្មសិទ្ធិកន្លងហួស អ្នកកាន់កាប់នោះត្រូវធ្វើលទ្ធកម្មនូវកម្មសិទ្ធិ ដែល ភ្ជាប់នឹងបន្ទុកនៃសេវភាព ដោយអាជ្ញាយុកាល ។

(មាត្រាពាក់ព័ន្ធ)

ចំពោះកថាខណ្ឌទី ១ សូមមើលមាត្រា ២៨៩ នៃក្រមរដ្ឋប្បវេណីជប៉ុន ។ ចំពោះកថាខណ្ឌទី ២ សូមមើលមាត្រា ២៩០ នៃក្រមរដ្ឋប្បវេណីចាស់របស់កម្ពុជា ។

**ជំពូកទី ៨ កម្មសិទ្ធិ និង សិទ្ធិប្រកួតប្រជែង របស់រដ្ឋ**

**វត្តអារាមនៃព្រះពុទ្ធសាសនា សហគមន៍ជនជាតិដើមភាគតិច និង សហគមន៍ផ្សេងៗ**

(កំណត់)

ដើម្បីបញ្ចូលនូវកម្មសិទ្ធិពិសេសរបស់វត្តអារាមនៃព្រះពុទ្ធសាសនា ឬ ជនជាតិដើមភាគតិច ទៅក្នុងក្រមរដ្ឋប្បវេណី អាចមានការចាត់ចែងដោយបញ្ចូលក្នុងក្រមនេះ ដូចជា (១) ចែងបញ្ញត្តិអំពីវត្តអារាម ឬ ជនជាតិដើមភាគតិច ដែលជា

ទម្រង់ពិសេសនៃលក្ខណៈជានីតិបុគ្គល (២) ចែងបញ្ញត្តិអំពីកម្មសិទ្ធិរួមដែលជាទម្រង់ពិសេសនៃកម្មសិទ្ធិអវិភាគ (៣) ចែងបញ្ញត្តិអំពីសិទ្ធិចំពោះទ្រព្យរួមរបស់សមាជិកនៃសហគមន៍ (right of common) ដែលជាសិទ្ធិប្រត្យក្សពិសេស ឬ (៤) ចែងបញ្ញត្តិពិសេសអំពីវត្ថុអារាម ឬ ជនជាតិដើមភាគតិច ដូចដែលមានចែងក្នុងច្បាប់ភូមិបាល ។

ប៉ុន្តែ ព្រះពុទ្ធសាសនា គឺជាសាសនារបស់រដ្ឋ ហើយដែលត្រូវបានបែងចែកច្បាស់លាស់ខុសពីសាសនាផ្សេងទៀត ។ នៅក្នុងច្បាប់ភូមិបាល ព្រះពុទ្ធសាសនាត្រូវបានចាត់ចែងប្រហាក់ប្រហែលនឹងការចាត់ចែងចំពោះឃុំ សង្កាត់ដែរ ហេតុនេះហើយ គួរតែប្រគល់តួនាទីនេះទៅឱ្យច្បាប់រដ្ឋបាល (ដូចជាច្បាប់ស្តីពីទ្រព្យសម្បត្តិរដ្ឋ) ដូចករណីនៃកម្មសិទ្ធិរបស់ឃុំ សង្កាត់ ឬ គួរបង្កើតច្បាប់ស្តីពីទ្រព្យសម្បត្តិវត្ថុអារាមនៃព្រះពុទ្ធសាសនា ជាដើម ផ្សេងទៀត ។

ចំពោះកម្មសិទ្ធិនៃជនជាតិដើមភាគតិចវិញ នៅក្នុងច្បាប់ភូមិបាល គេបានផ្តល់ចំពោះក្រុមជនជាតិដើមភាគតិចនូវសិទ្ធិពីរដែលក្រុមរដ្ឋប្បវេណីជប៉ុនកំណត់ថា សិទ្ធិចំពោះទ្រព្យរួមរបស់សមាជិកនៃសហគមន៍ (right of common) ដែលមានលក្ខណៈជាកម្មសិទ្ធិអវិភាគ និង សិទ្ធិរួមរបស់សមាជិកនៃសហគមន៍ (right of common) ដែលមានលក្ខណៈជាសេវភាពចំពោះដីរដ្ឋ (សិទ្ធិរួមរបស់សមាជិកនៃសហគមន៍ចំពោះដីរដ្ឋ) ។ ហេតុនេះហើយ ចំពោះកម្មសិទ្ធិរបស់ជនជាតិដើមភាគតិចក៏ដូចគ្នាដែរ គួរតែចាត់ចែងដោយច្បាប់ស្តីពីការគ្រប់គ្រងទ្រព្យសម្បត្តិរដ្ឋ ឬ ច្បាប់ពិសេស ដូចជា "ច្បាប់ស្តីពីកម្មសិទ្ធិរបស់ជនជាតិដើមភាគតិច" ជាដើម ។

**មាត្រា ៣០៦.\_** កម្មសិទ្ធិ និង សិទ្ធិប្រត្យក្សផ្សេងៗ របស់រដ្ឋ វត្ថុអារាមនៃព្រះពុទ្ធសាសនា សហគមន៍ជនជាតិដើមភាគតិច និង សហគមន៍ផ្សេងៗ

បញ្ញត្តិនៃក្រមរដ្ឋប្បវេណីត្រូវយកមកអនុវត្ត ចំពោះកម្មសិទ្ធិ និង សិទ្ធិប្រត្យក្សផ្សេងៗ របស់រដ្ឋ វត្ថុអារាមនៃព្រះពុទ្ធសាសនា សហគមន៍ជនជាតិដើមភាគតិច និង សហគមន៍ផ្សេងៗ លើកលែងតែមានបញ្ញត្តិផ្សេងនៅក្នុងច្បាប់ពិសេស ឬ ទំនៀមទម្លាប់ ។

(កំណត់)

ដោយព្យាករថា នឹងមានច្បាប់ពិសេសស្តីពីកម្មសិទ្ធិ និង សិទ្ធិប្រត្យក្សផ្សេងៗ របស់រដ្ឋ វត្ថុអារាមនៃព្រះពុទ្ធសាសនា សហគមន៍ជនជាតិដើមភាគតិច មាត្រានេះកំណត់ថា ក្នុងករណីដែលគ្មានបញ្ញត្តិពិសេសនៅក្នុងច្បាប់ពិសេសស្តីពីកម្មសិទ្ធិ និង សិទ្ធិប្រត្យក្សផ្សេងទៀត របស់រដ្ឋ វត្ថុអារាមនៃព្រះពុទ្ធសាសនា សហគមន៍ជនជាតិដើមភាគតិច ហើយគ្មានទំនៀមទម្លាប់ពិសេស បញ្ញត្តិនៃក្រមរដ្ឋប្បវេណីត្រូវយកមកអនុវត្ត ដោយមានលក្ខណៈបង្កប់ ។

ដោយសារមាត្រានេះ ចំពោះសិទ្ធិទាមទារដោយផ្អែកលើសិទ្ធិប្រត្យក្សរដ្ឋ វត្ថុអារាមនៃព្រះពុទ្ធសាសនា និង សហគមន៍ជនជាតិដើមភាគតិចអាចអនុវត្តសិទ្ធិនោះ ទោះបីជាគ្មានបញ្ញត្តិពិសេសនៅក្នុងច្បាប់ពិសេសក៏ដោយ ។

ម្យ៉ាងទៀត ចំពោះអាជ្ញាយុកាលនៃលទ្ធកម្មសិទ្ធិជាដំបូង យើងអាចគិតថា ត្រូវចែងបញ្ញត្តិពិសេសនៅក្នុងច្បាប់ពិសេស តែយើងអាចចែងនៅក្នុងក្រមរដ្ឋប្បវេណីដែរថា "ដីរដ្ឋដែលមិនត្រូវបានបោះបង់គោលបំណងសាធារណៈ និង ដី

ដែលជាកម្មសិទ្ធិរបស់វត្តអារាមនៃព្រះពុទ្ធសាសនា មិនអាចត្រូវបានធ្វើលទ្ធកម្មដោយអាជ្ញាយុកាលឡើយ” ។ កថាខណ្ឌទី ២ មាត្រា ១៦ នៃច្បាប់ភូមិបាលចែងចំណុចនេះ ។

### **ជំពូកទី ៩ សិទ្ធិដែលត្រូវបានបង្កើតឡើងដោយសម្បទានដីធ្លី**

#### **មាត្រា ៣០៧.- សិទ្ធិដែលត្រូវបានបង្កើតឡើងដោយសម្បទាន**

បញ្ញត្តិស្តីពីសិទ្ធិជួលអចិន្ត្រៃយ៍ ក្នុងក្រមរដ្ឋប្បវេណីត្រូវយកមកអនុវត្តដូចគ្នាផងដែរ ចំពោះសិទ្ធិលើដីដែលត្រូវបានបង្កើតឡើងដោយសម្បទាន ក្នុងទំហំនៃលក្ខខណ្ឌនៃសម្បទាន លើកលែងតែករណីដែលមានកំណត់ផ្សេងនៅក្នុងច្បាប់ពិសេស ។

(កំណត់)

មាត្រានេះកំណត់អំពីសិទ្ធិរបស់ម្ចាស់សិទ្ធិដែលត្រូវបានបង្កើតដោយសម្បទាន ។ បើគ្មានបញ្ញត្តិនៅក្នុងច្បាប់ពិសេស ដែលទាក់ទងនឹងសម្បទានទេ បញ្ញត្តិស្តីពីសិទ្ធិជួលអចិន្ត្រៃយ៍ក្នុងក្រមរដ្ឋប្បវេណីត្រូវយកមកអនុវត្តដូចគ្នាផងដែរ ក្នុងទំហំ នៃលក្ខខណ្ឌនៃសម្បទាន ។

មាត្រា ៥៦ នៃច្បាប់ភូមិបាលកំណត់ថា សិទ្ធិដែលត្រូវបានបង្កើតដោយសម្បទាន គឺជាសិទ្ធិដែលទទួលស្គាល់ដូចជាកម្មសិទ្ធិករ លើកលែងតែការផ្ទេរសិទ្ធិ (ធ្វើអនុប្បទាន) ។

សម្បទានដី គឺជាសិទ្ធិពិសេសដែលត្រូវបានបង្កើតឡើងលើដីរដ្ឋ សម្រាប់បុគ្គលឯកជន ហេតុដូច្នោះ ចំពោះការបង្កើត ឬ រំលត់សិទ្ធិនេះ គួរតែចែងនៅក្នុងច្បាប់ស្តីពីការគ្រប់គ្រងទ្រព្យសម្បត្តិរដ្ឋ ឬ ច្បាប់ពិសេសស្តីពីសម្បទាន ដោយមិនចែង នៅក្នុងក្រមរដ្ឋប្បវេណីឡើយ ។

សម្បទានមានពីរប្រភេទ ។ ទីមួយ គឺជាសម្បទានដែលមានគោលបំណងបម្រើសង្គមកិច្ច ដែលត្រូវបានបង្កើតឡើង សម្រាប់ជួយជនក្រីក្រ ហើយដែលនឹងអាចក្លាយទៅជាកម្មសិទ្ធិពេលក្រោយ ។ សម្បទានបែបនេះអាចចាត់ទុកថាជាការ ផ្តល់ដីរដ្ឋទៅបុគ្គលឯកជន ។ ទីពីរ គឺជាសម្បទានក្នុងគោលបំណងសេដ្ឋកិច្ច ហើយដែលមិនឱ្យក្លាយទៅជាកម្មសិទ្ធិឯកជន ទេ ។ សម្បទានបែបនេះ អាចចាត់ទុកថាជាសម្បទានដែលមានលក្ខណៈជាការជួលដីរដ្ឋក្នុងរយៈពេលវែង ។ ប៉ុន្តែ ករណី នេះ ខុសពីភតិសន្យាធម្មតា គឺមានលក្ខណៈពិសេសមួយដោយទាមទារឱ្យសម្បទានិកប្រើដីនោះ ធ្វើសកម្មភាពអាជីវកម្ម ។ ម្យ៉ាងទៀត ក្នុងករណីនៃសម្បទានដែលមានគោលបំណងសេដ្ឋកិច្ចនេះ មានករណីខ្លះដែលមិនយកផ្ទៃល្អលទេ ។ ហេតុ នេះហើយ ប្រសិនបើចាត់ចែងករណីនេះដូចជាសិទ្ធិជួលអចិន្ត្រៃយ៍ រួមទាំងគោលបំណងបម្រើសង្គមកិច្ចផងដែរនោះ នឹង មានបញ្ហាខ្លះ ប៉ុន្តែ ចំពោះសម្បទានដែលមានគោលបំណងបម្រើសង្គមកិច្ចនេះ នឹងត្រូវបានចែងដោយបញ្ញត្តិពិសេសនៃ ច្បាប់សម្បទាន ដូច្នោះ ចំពោះសិទ្ធិដែលបង្កើតដោយសម្បទាន មានបញ្ញត្តិក្នុងមាត្រានេះ យើងគ្រាន់តែចែងថា "បញ្ញត្តិស្តីពី សិទ្ធិជួលអចិន្ត្រៃយ៍ ក្នុងក្រមរដ្ឋប្បវេណី ត្រូវយកមកអនុវត្តដូចគ្នាផងដែរ ចំពោះសិទ្ធិលើដីដែលត្រូវបានបង្កើតឡើងដោយ

សម្បទាន ក្នុងទំហំនៃលក្ខខណ្ឌនៃសម្បទាន លើកលែងតែករណីដែលមានកំណត់ផ្សេងនៅក្នុងច្បាប់ពិសេស” ។

អនុក្រឹត្យស្តីពីសម្បទានដីសង្គមកិច្ច ត្រូវបានចេញ នៅថ្ងៃទី ១៩ ខែ មីនា ឆ្នាំ ២០០៣ រីឯអនុក្រឹត្យស្តីពីសម្បទាន  
ដីសេដ្ឋកិច្ច ត្រូវបានចេញ នៅថ្ងៃទី ២៧ ខែ ធ្នូ ឆ្នាំ ២០០៥ ។

( មាត្រាពាក់ព័ន្ធ )

ច្បាប់ភូមិបាល មាត្រា ៥៦